

संस्कार

विवाहगर्भाधानादिकेशान्तान्तसंस्कार-
निरूपणात्मकः ।

पन्तोपनामक-नित्यानुन्दपर्वतीयेन
विरचितः शाधुः

तेनैव काश्यां विद्याविलासयन्त्रे मुद्रितः ।

संवत् १९७४

*Printed by Jan Krishna Das Gupta,
at the Vidya Vilas Press,
Benares.*

(All Rights Reserved.)

1917

नुक्त्वा-आग्रयणम्, अष्टकाः, श्रावणीकर्म, औश्वयुजीकर्म, प्रत्यशरोद्धम्, दर्शश्राद्धम्, वेदारम्भः, वेदोत्सर्जनम्, प्रत्यहं क्रियमाणाः पञ्च महायज्ञा इत्येवं नवान्यानुक्त्वा पञ्चविंशतिसंस्कारानाह । जातूकर्ण्यवचनोक्तगोदानान्त्यकर्मणी अनुक्त्वा तत्स्थाने बालिकर्मनिष्क्रमणे न्यवेशयत् ।

गौतमस्तु गर्भाधानपुंसवनसीमन्तोन्नयनजातकर्मनामकरणाग्न्याशनचौलोपनयनम्, चत्वारि वेदव्रतानि, स्नानम्, सहधर्मचारिणीसंयोगः, पञ्चानां यज्ञानामनुष्ठानम्, अष्टकापार्वणश्राद्धश्रावण्याग्रहायणीचैत्र्याश्वयुजीति सप्त पाकयज्ञसंस्थाः, अग्न्याधेयम्, अग्निहोत्रम्, दर्शपूर्णमासौ, चातुर्मास्यानि, आग्रयणेष्टिः, निरूढपशुबन्धः, सौत्रामणीति सप्त हविर्यज्ञसंस्थाः, अग्निष्टोमो ऽत्यग्निष्टोम उक्थ्यः षोडशी वाजपेयो ऽतिरात्र आप्तोर्याम इति सप्त सोमयज्ञसंस्थाः इत्येते चत्वारिंशत्संस्कारा इति, अथाष्टावात्मगुणाः—दया सर्वभूतेषु, क्षान्तिरनसूया शौचमनायासः मङ्गलमकार्पण्यमस्पृहेति* आत्मगुणैः सह अष्टाचत्वारिंशत्संस्कारानाह ।

वैणवीं धारयेद्यष्टिं सोदकं च कमण्डलुम् ।

यज्ञोपवीतं वेदं च शुभे रौक्मे च कुण्डले ॥

इति मनूपदिष्टेन 'दीक्षायां कुण्डली भवति' इति श्रुतिविहितेन च कुण्डलधारणेन आक्षिप्तः कर्णवेधारुयः संस्कार आवश्यको ऽपि न षोडशादिसंस्कारान्तर्गतः । तन्मध्ये तस्य पाठाभावात् ।

गार्भेर्होमैर्जातकर्मचौलमौज्जीनिबन्धनैः ।

वैजिकं गार्भिकं चैनो द्विजानामपमृज्यते ॥ इति—

मनुना सर्वेषां संस्काराणां पापक्षयरूपफलप्रतिपादना-

* एतेषां लक्षणाणि बृहस्पत्युक्तानि प्र०भा० १३८ पत्रे प्रदर्शितानि ।

संस्कारोपोद्धातः ।

अथपि काम्यत्वं प्रतीयते तथाऽपि विवाहो नित्योऽपि । आवश्यकप्रजोत्पादनार्थत्वात् । आवश्यकत्वं च प्रजायाः “जायमानो वै ब्राह्मणस्त्रिभिरङ्गना जायते ब्रह्मचर्येण ऋषिभ्यो यज्ञेन देवेभ्यः प्रजया पितृभ्यः” इति तैत्तिरीयशाखायां श्रूयते । “तस्मात्सर्वप्रयत्नेन कर्तव्यो दारसङ्ग्रहः” इतिवचनाच्च ।

उपनयनमपि नित्यम् । “पतितसावित्रीकेषु उपपातकम्” इत्यादिवहुनिन्दाश्रवणात् ।

चूडाकर्मापि नित्यम् । आवश्यकशिखाधारणार्थत्वात् ।

नामकरणमपि नित्यम् । आवश्यककर्मार्थत्वात् । अत एव यथोचितकाले ऽकृतचूडानामकरणयोरुपनयनाव्यवहितपूर्वकाले शिशूनामनुष्ठानं न तु गर्भाधानादीनामिति शुभकर्मनिर्णये मुरारिमिश्रः ।

याज्ञवल्क्यः—

ब्रह्मक्षत्रविशः शूद्रा वर्णास्त्वाद्यास्त्रयो द्विजाः ।

निषेकाद्याः श्मशानान्तास्तेषां वै मन्त्रतः क्रियाः ॥

मातुर्यदग्रे जायन्ते द्वितीयं मौञ्जिबन्धनात् ।

ब्राह्मणक्षत्रियविशस्तस्मादेते द्विजाः स्मृताः । इति ।

उपनयनभिन्नसंस्कारानुवृत्तौ यमः—

शूद्रो ऽप्येवंविधः कार्यो विना मन्त्रेण संस्कृतः ।

न केनचित्समस्तुजच्छन्दसा तं प्रजापतिः ॥

केनचिच्छन्दसेत्यन्वयः । उपनयनं शूद्रस्यामन्त्रकमपि निषिद्धम् । अशूद्राणामपयुदसितानामित्यापस्तम्बीयपयुदासात् ।

याज्ञवल्क्यः—

तूष्णीमेवाः क्रियाः स्त्रीणां विवाहस्तु समन्त्रकः ।

तूष्णीम्—मन्त्रशून्यम् । एताः क्रियाः—निषेकादिक्रियाः

मनुः—

वैवाहिको विधिः स्त्रीणामौपनायनिकः स्मृतः ।

पतिसेवा गुरौ वासो गृहार्थो ऽग्निपरिक्रिया ॥

औपनायनिकः—उपनयनकार्यकारी । स्त्रीणामुपनयनस्थाने विवाह एव । गुरुशुश्रूषणस्थाने पतिसेवा । अग्निपरिचरण-स्थाने गृहकार्यम् । अतः स्त्रीशूद्रयोर्विवाह एव वरः, उपनयनस्थाने विधानात् । “विवाहमात्रसंस्कारं शूद्रोऽपि लभतां सदा” इत्यत्र संस्कारमित्यभिधानाच्च ।

वाचस्पतिमिश्रादयस्तु त्रैवर्णिकपुरुषस्याप्याद्यो विवाहः-संस्कार एवेत्याहुः ।

केचित्तु त्रैवर्णिकस्योपनयनान्त एव संस्कारो न्यायान् । “अष्टौ संस्कारकर्माणि गर्भाधानमिव स्वयम् । पिता कुर्यात्” इत्यादाव-ष्टवश्रवणाच्च । न तु विवाहोऽपि वचनाभावात्, न्यायविरोधाच्च । “स्वपितृभ्यः पिता दद्यात्सुतसंस्कारकर्मसु । पिण्डानोद्वाहनात्तेषाम्” इत्यत्रोद्वाहनपदसार्थकत्वानुरोधाच्च । अन्यथा सुतसंस्कारकर्मत्वेनैव तस्यापि सङ्गहे तदुपादानस्य व्यर्थत्वापत्तेः । अत एव स्त्रीणामेव पुनर्विवाहो निन्दितो न पुंसाम् । तासां विवाहकर्मत्वेन तत्संस्कार्यत्वात् । ननु अन्नप्राशने पुमान् कर्तैव, अतः कथं तत्र न न्यायविरोध इति चेन्न । तत्रापि प्रेरणात्मकस्य प्राशनस्यान्यकर्तृकस्य संस्कारत्वादित्याहुः ।

प्रथमविवाहेनैव स्त्रीषु संस्कारे उत्पन्ने संस्कारवति पुनः सजातीयसंस्कारानुषण्णं स्त्रीणां पुनर्विवाहस्य असंगतत्वं निन्दितत्वं निषिद्धत्वं चान्यत्र स्पष्टम् ।

यद्यपि षोडशसंस्काराणां मध्ये गर्भाधानस्यैव प्राथम्यं बहुषु लक्ष्येषु श्रूयते तथाऽपि दारपरिग्रहं विना गर्भा-

धानादेरशक्यत्वाद् गृहस्थालीपाकानां च असंभवात् पार-
स्करेण विवाह एव पूर्वमुपदिष्ट इति स एवादौ निरूप्यते ।

तत्र तावत् “वहनं वाहः विशिष्टो वाहो विवाहः” इति-
व्युत्पत्त्या निष्पन्नस्य विवाहशब्दस्य विशिष्टवहनार्थत्वं सि-
ध्यति । वैशिष्ट्यं च प्रतिग्रहाद्यष्टविधोपायान्यतमोपायेन
स्वीकृतायां होमादिसप्तमपदनयनान्तकर्मभिः संस्कृतत्वम् ।
तथाच स्वीकृताऽपि असंस्कृता, संस्कृताऽप्यस्वीकृता वा भा-
र्या न भवतीति निश्चीयते, विशिष्टस्य विवाहपदार्थत्वात् ।

ब्राह्मो विवाह आहूय दीयते शक्यलङ्कृता ।

इतियाज्ञवल्क्यवचनस्य “स ब्राह्माभिधानो विवाहो यस्मिन्ग्र-
हणे आहूय यथाशक्यलङ्कृता वराय कन्या दीयते” इत्यर्थः ।

आहूय दानं कन्याया ब्राह्मो धर्मः प्रकीर्तितः ।

इति मन्वादिवचनेऽपि दानपदं दीयते यस्मै ग्रहणायेति स-
म्प्रदानार्थकल्पुटा ग्रहणपरमेव नतु भावल्युद्धन्तम् । तथात्वे दा-
तुरेव विवाहकर्तृत्वापत्तेः । स्वीकारपर एव विवाहशब्द-
इति गदाधरकृते उद्वाहवादे स्पष्टम् । ननु उद्देहेत द्विजो-
भार्यामित्यत्र द्वितीयया भार्यायां एव संस्कार्यत्वाभिधानाद्
नोदकेन विना चायं कन्यायाः पतिरुच्यते ।

पाणिग्रहणसंस्कारात्पतित्वं सप्तमे पदे ॥

इति यमवाक्ये पत्यौ संस्कार्यत्वाभिधानमयुक्तम्, तस्य द्विज
इत्यादिपदेन संस्कारकर्तृत्वप्रतीत्या एकस्य कर्तृकर्मभावविरोधेन
संस्कारकर्मत्वायोगात्—इति चेन्मैवम् । पतित्वस्य विवाहविधि-
भाव्यभार्यात्वनान्तरीयकत्वेन तद्वोधकपतित्वशब्दोपादाने-
ऽपि बाधकाभावात्—इत्यादि विस्तरेण प्रपञ्चितं वीरमित्रो-
दयस्य संस्कारप्रकाशे ।

कुलपरीक्षा च तत्रैवोक्ता तत एवावगन्तव्या ।

अथ गोत्रप्रवरविचारः ॥

तत्र “अगस्त्याष्टमस्तत्सर्ष्वन्यतमापत्यं साक्षात्परम्पराजातं गोत्रम्” इति गोत्रलक्षणमाह मित्रमिश्रः ।

जमदग्निर्भरद्वाजो विश्वामित्रात्रिमौतमाः ।

वसिष्ठकश्यपागस्त्या मुनयो गोत्रकारिणः ॥

एतेषां यान्यपत्यानि तानि गोत्राणि मन्वते ।

इतिस्मृतिं च व्यलिखत् । गोत्रकारिणो गोत्रप्रवर्तकाः ।

तत्र गोत्रपदमपत्यसामान्यपरमेव न तु पौत्रप्रभृतिपरमेव । तथा-
ग्रहणे ऽत्र मानाभावात् । वसिष्ठादिषु गोत्रव्यवहारः संसा-
रस्यानादित्वात्पूर्वपूर्ववसिष्ठाद्यपत्यत्वेन सुख्यः, औपचारिको-
वा । केवलभृग्वज्जिरोगणेषु यस्कगोत्रा वयं हरितगोत्रा
वयमिति व्यवहारस्तु गोत्रभूतभृग्वज्जिरोगणसादृश्यादेव । तेन
केवलेषु तेषु अविवाहप्रयोजकं समानप्रवरत्वमेव । तत्र
एकगणान्तःपातिषु सगोत्रत्वमेकगोत्रत्वरूपं, भिन्नगणान्तःपा-
तिषु तु सदृशगोत्रत्वरूपं तदिति सङ्क्षेपः ।

प्रवरस्तु गोत्रव्यावर्तक ऋषिविशेष एव । दर्शपूर्णमासा-
दिषु प्रत्रियमाणत्वात्तस्य प्रवरसंज्ञा ।

असमानार्षगोत्रजामित्यत्र—

समानगोत्रत्वं समानप्रवरत्वञ्च पृथक् पृथग् विवाहनिषेधे-
प्रयोजकम् । प्रत्येकं नवः सम्बन्धात् । असमानप्रवरैरित्यादि-
वाक्यान्तरस्त्वारस्यात् ।

परिणीय सगोत्रां च समानप्रवरां तथा ।

त्यागं कृत्वा ततस्तस्यास्ततश्चान्द्रायणं चरेत्

इति पृथक् प्रायश्चित्तदर्शनाच्च ।

समानप्रवरत्वं च संख्यासंज्ञयोः साम्याद्भवति । यत्र तु प्रवरनामसाम्ये ऽपि न संख्यातुल्यत्वं संख्यासाम्ये नामभेदो वा तत्राप्यसमानप्रवरतैव । तथैव श्रवणादिति मुरारिमिश्रः ।

अत्र श्राद्धरत्नावलीकारः—“तत्र बौधायनः—

गोत्राणां तु सहस्राणि प्रयुतान्यर्बुदानि च ।

ऊनपञ्चाशदेवेषां प्रवरा ऋषिदर्शनात् ॥

इत्यादिना इधमवाहा दशेत्यन्तेन गोत्राणि प्रवरांश्च सङ्क्षेपेण निर्दिश्य एतेषां वंशपरम्परया स्वान्तरभेदेन बहुकुलानि जाना-
नि तेषां कापि प्रदेशे गोत्रप्रवरैक्ये ऽपि स्थानभेदाद् गोत्रप्र-
वरयोः सङ्कोचं कृत्वा विवाहो भवति ।

यथाह चतुर्विंशतिमते—

यस्तु देशानुरूपेण कुलमार्गेण चोद्वहेत् ।

नित्यं स व्यवहार्यः स्याद्वेदाच्चैतत्प्रतीयते ॥

तथैव भृगुः—

यस्मिन्देसे पुरे ग्रामे त्रैविद्ये नगरे ऽपि वा ।

यो यत्र विहितो धर्मस्तं धर्मं न विचालयेत् ॥

पुनश्चतुर्विंशतिमते—

यस्मिन्देसे य आचारः पारम्पर्यक्रमागतः ।

वर्णानां चैव सर्वेषां स सदाचार उच्यते ॥ इति ।

एवं सरयूतारिणां स्थानभेदेन विवाहे ऽपि न क्षतिः । स्मा-
तानां सङ्गृहीतश्लोको ऽपि सांप्रतिकानाम् ।

पिण्डी पिपासी समरारचौरा

ग्रीवा धतूरा पिठरा कुशौरा ।

राढीति वासीति च मार्जनी च

पैरी भदोली किरमा मखोरा ॥ इत्यादि ।

एतत्स्थानस्थितानां तदुद्भवानां च प्रायशः सर्ववेदाध्य-
यनाभावेऽपि भोजनादौ नियमाद् ब्राह्मण्यं सुस्थमेवेति स्था-
पर्याचकार ।

अत्रेदमाकृतम्—

असपिण्डा च या मातुरसगोत्रा च या पितुः ।

इत्यादौ गोत्रशब्दो न अगस्त्याष्टमसप्तर्ष्यपत्यत्वरूपगो-
त्रत्वावच्छिन्नमात्रस्य वाचकः किन्तु ज्ञायमानैककुलोद्भवत्व-
विशिष्टतद्वाचकः । ततश्च यावदेककुलोद्भवत्वं ज्ञायते ऽभियु-
क्तोक्त्या तावच्छतपुरुषव्यवधानेऽपि न विवाहसम्बन्धः ।
उक्तसगोत्रत्वात् । स्थानादिभेदे तु एककुलोद्भवत्वापरि-
ज्ञानान्नोक्तसगोत्रत्वम् इति तत्र विवाहसम्बन्धकरणे न दोषः ।
समाचारात् ।

यस्तु देशानुरूपेण कुलमार्गेण चोद्वहेत् ।

नित्यं स व्यवहार्यः स्याद्वेदाच्चैतत्प्रतीयते ॥ इति—

चतुर्विंशतिमतधृतवचनेन समाचारस्य विवाहादिसम्ब-
न्धे प्रामाण्यबोधनात् । अत एव येषाम् अगस्त्याष्टमसप्तर्ष्य-
पत्यत्वरूपगोत्रत्वावच्छिन्नैक्ये एककुलोद्भवत्वापरिज्ञानेऽपि क-
न्यायाः परित्यागसमाचारस्तैस्तत्र सम्बन्धकरणे प्रायश्चित्ताहं
तैव । सदाचाराभावाद् ।

अत एव धर्मसिन्धौ “कौस्तुभे तु” इत्युपक्रम्य—

उद्वहेत्सप्तमादूर्ध्वं तदभावे तु सप्तमीम् ।

पञ्चमीं तदभावे तु पितृपक्षेऽप्यथं विधिः ॥

सप्तमीं च तथा षष्ठीं पञ्चमीं च तथैव च ।

एवमुद्राहयेत् कन्यां न दोषः श्लाकटायनः ॥

गोत्रप्रवरविचारः ।

तृतीयां वा चतुर्थीं वा पक्षयोरुभयोरपि ।

विवाहयेन्मनुः प्राह पाराशर्यो यमो ऽङ्गिराः ॥

यस्तु देशानुरूपेण कुलमार्गेण चोद्वहेत् ।

नित्यं स व्यवहार्यः स्याद्वेदाच्चैतत्प्रतीयते ॥

इत्यादिवचनानां चतुर्विंशतिमतषट्त्रिंशन्मतादिषु उपलभ्य-
मानत्वात् सापिण्ड्यसङ्कोचेन विवाहस्य बहुदेशेषु दर्शनाच्च येषां
कुले देशे च अनुकल्पत्वेन सापिण्ड्यसङ्कोचः परम्परया स-
मागतस्तेषां सापिण्ड्यसङ्कोचेन विवाहो न दोषाय । स्वकुल-
देशविरुद्धेन सापिण्ड्यसङ्कोचेन विवाहे दोषो भवत्येव । “अथ
खलूच्चावचा जनपदधर्मा ग्रामधर्माश्च तान्विवाहे प्रतीयात्” ।

येनास्य पितरो याता येन याताः पितामहाः ।

तेन यायात् सतां मार्गं तेन गच्छन्न दुष्यति ॥

इत्यादिवाक्यैः स्वकुलदेशाचाराविरुद्धस्यैव शास्त्रस्य वि-
वाहे ऽनुसर्तव्यत्वात् ।

एवं मातुलकन्यापरिणयने ऽपि ।

मातुलस्य सुतामूढा मातृगोत्रां तथैव च ।

समानप्रवरां चैव त्यक्त्वा चान्द्रायणं चरेद् ॥

इत्यादिस्मृतीनां “तृप्तां जहुर्मातुलस्येव योषा भागस्ते पै-
तृष्वसेयी वपामिव” इति मन्त्रलिङ्गैर्बाधायेषां कुले मातुलकन्याप-
रिणयः परम्पराप्राप्तैः स कार्यः ।

गोत्रान् मातुः सपिण्डाच्च विवाहो गोवधस्तथा ।

इति मातुलकन्याविवाहस्य कलिवर्ज्यत्ववचनमपि ये-
षां कुले देशे मातुलकन्याविवाहो नास्ति तत्परम् । मातुल-
कन्यापरिणयनस्य अनेकश्रुतिस्मृतिसिद्धत्वात् । अत एव मा-
तुलकन्योद्वाहिनां श्राद्धे निमन्त्रणनिषेधो ऽपि स्वकुलाचा-

रादिविरोधेन तदुद्वाहादिपरः । उक्तविधसापिण्ड्यसङ्कोचेन विवाहं कुर्वतां शिष्टैः श्राद्धादौ भोजनाद्याचारात् इत्यादि “बहू-
पपादितम्” इत्यन्तेन सदाचारानुरोधेन सापिण्ड्यसङ्कोच उक्तः ।

केचित्तु एकनाम्नां बहूनां लोके दर्शनाद् भारद्वाजा-
दिगोत्रकारिणो मुनयोऽपि भारद्वाजादिनामानोऽनेके वि-
द्यन्ते । ततश्चैकनामतया भिन्नस्थानवर्तिनां पाण्डेयादिकुलो-
द्भवानां सगोत्रत्वावभासेऽपि प्रवरभेदाद्वस्तुतो न सगोत्र-
त्वम् । प्रवरभेदेन गोत्रभेदस्य कल्पनात् । अतएव प्रवरदर्पणे
“अतएव नामैकत्वेऽपि गणभेदे प्रवरभेदे च ऋषीणां भेदात्
भवत्येव विवाहः, लोके एकनाम्नामप्यनेकेषां पुंसां दर्शना-
दित्युक्तं प्रवरमञ्जर्याम्” इति कमलाकरः । यद्यपि केषांचित्प्र-
वरैक्यमप्यवभासते तथाऽपि तत्र प्रवराणां कचित्सङ्ख्याभे-
दः क्वचिच्च नामभेदो बोध्यः । तावताऽपि असमानप्रवर-
त्वस्य मुरारिमिश्रादिग्रन्थसम्मतत्वात् । येषां च प्रवरसङ्ख्या-
साम्यं प्रवरनामसाम्यं च भिन्नकुलोद्भवानां दृश्यते तेषां पूर्वजानां
प्रवरज्ञानांशे प्रमाद एव । प्रवरैक्ये गोत्रैक्ये च विवाहस्य
निषिद्धत्वाद् इत्याहुः ।

अन्ये तु-

असापिण्डा च या मातुरसगोत्रा च या पितुः ।

इत्यादिमन्वादिवाक्येषु गोत्रपदस्यागस्याष्टमसप्तर्ष्यपत्य-
त्वावच्छिन्नमात्रबोधकत्वेऽपि ‘परिणीय सगोत्रां च’ इत्यादौ,

आरूढपतितापत्यं ब्राह्मण्यां यस्तु शूद्रजः ।

सगोत्रोढासुतश्चैव चण्डालास्त्रय ईरिताः ॥

इत्यादौ च सगोत्रादिपदस्यैककुलोद्भवत्वादिविशिष्टसगो-

गोत्रप्रवरविचारः ।

त्रादिबोधकत्वम् । समाचारानुरोधात् । अन्यत्र तु परित्यागे प्रशस्तत्वमपरित्यागे किञ्चिदोषावहत्वम् । नतु पातित्यप्रयोजकत्वम् । अत एव मनुवाक्ये 'सा प्रशस्ता द्विजातीनाम्' इत्युत्तरार्द्धे प्रशस्तपदोपादानम् । गोत्रपदं च कुले 'सपिण्डता तु पुरुषे सप्तमे विनिवर्तते । समानोदकभावस्तु निवर्तेत चतुर्दशे ॥ जन्मनामस्मृतैर्वैके तत्परं गोत्रमुच्यते' । इति मत्स्यपुराणेन (नि. सि.) परिभाषितम् । अत एव "त्रिरात्रेण सकुल्यास्तु स्नात्वा शुध्यन्ति गोत्रजाः" । इत्यादौ बृहस्पत्यादिवाक्ये गोत्रपदेन कुलरूपार्थस्यैव ग्रहणम् इति न कचिदपि देशे भिन्नकुलोद्भवानां भारद्वाजादिगोत्रिणां कस्यचिन्मरणे स्नानसमाचारः । वस्तुतस्तु कात्यायनलौगाक्षिभ्यां मत्स्यपुराणे च एकैकं गणं निर्दिश्य 'एतेषामविवाहः' इत्युक्तेः भिन्नगणान्तःपातिनां विवाह इष्यते इति ध्वन्यते । अन्यथा सर्वानेव गणान् निर्दिश्य अन्ते बौधायन इव "एषां सर्वेषामविवाहः" इत्येवावक्ष्यन् । तस्मात् कात्यायनाद्यनुयायिनां माध्यन्दिनादीनां स्वस्वगणं हित्वा अन्यत्र संबन्धकरणे न दोषः । गणभेदपरिज्ञानं च प्रवरभेदात् । आत्रेयायन्यादीनाम् आङ्गिरसबार्हस्पत्यभारद्वाजेति त्रिप्रवराणां भरद्वाजापत्यानां, कालात्यनादीनाम् आङ्गिरसबार्हस्पत्यसैन्यगार्ग्येति पञ्चप्रवराणां भरद्वाजानां च परस्परं विवाहसम्बन्धो भवत्येव, त्रिप्रवरसाम्येऽपि संख्यासाम्याभावादिति पूर्वमेवोक्तम् । कचिच्च गणभेदः प्रवरभेदश्च स्थानभेदादेव कल्प्यः । यथा गोत्रभूतभारद्वाजर्ष्यपेक्षया प्रवरभूतभारद्वाजर्षिः अभेदे 'भारद्वाजगोत्रस्य त्रयः प्रवरा' इति षष्ठ्याद्यनुपपत्त्या भिन्नत्वेन प्रवरदर्पणे कल्पितस्तद्वत् इत्याहुः । शेषमग्रे निरूपयिष्यते ।

अथ सापिण्ड्यविचारः—

अविप्लुतब्रह्मचर्यो लक्षण्यां स्त्रियमुदहेत् ।

अनन्यपूर्विकां कान्तामसपिण्डां यवीयसीम् ॥ इति—

याज्ञवल्क्यवचनेन विवाहे सपिण्डाया निषेधो गम्यते ।

तत्र सापिण्ड्यमेकशरीरावयवान्वयित्वरूपं, विज्ञानेश्वरादि-
भिरुक्तम् । एकशरीरावयवान्वयित्वं च परम्परया अतिप्रसक्तं
स्याद्, अतस्तदवधिं याज्ञवल्क्य आह—

पञ्चमात्सप्तमादूर्ध्वं मातृतः पितृतस्तथा । इति ।

अत्र मातृतः पितृत इति षष्ठ्यन्तात्सार्वविभक्तिकस्तसिः ।
सन्ताने निवर्तते इति च शेषः । पञ्चमत्वसप्तमत्वयोरवध्या-
काङ्क्षायां सन्तानमूलभूतः, स्वो वा अवधित्वेनान्वेति । तथा
च मातृसन्ताने मूलपुरुषात् स्वस्माद्वा पञ्चमादूर्ध्वं सापिण्ड्यं
निवर्तते, पितृसन्ताने च ततः सप्तमादूर्ध्वं निवर्तते इति वाक्या-
र्थः । योगार्थस्य उत्तरत्र संभवेऽपि रुढ्याश्रयणान्न तत्र स-
पिण्डशब्दप्रवृत्तिरिति भावः । मूलपुरुषात् षष्ठः मातृसन्ताने
मूलपुरुषस्य सपिण्डो न भवति । तुल्यन्यायात् षष्ठस्य मा-
तृसन्ताने मूलपुरुषोऽपि सपिण्डो न भवति । एवं पितृसन्ताने
मूलपुरुषाद् अष्टमः तस्य सपिण्डो न भवति मूलपुरुषश्च अ-
ष्टमस्य सपिण्डो न भवति इति सिद्धम् ।

वधूवरयोश्च सापिण्ड्यं मूलपुरुषद्वारकम् । तमनन्तर्भाव्य
तयोः परस्परं सापिण्ड्यसम्बन्धस्य वक्तुमशक्यत्वात् । मूल-
पुरुषे वध्वा वरस्य वा सापिण्ड्ये निवृत्ते तद्द्वारकं सापि-
ण्ड्यं शास्त्रान्तरीये तदपत्ये निवर्तते एव । यथा अष्टमस्य मू-
लपुरुषे सापिण्ड्ये निवृत्ते शास्त्रान्तरीये तदपत्ये अष्टमस्य सा-

सापिण्ड्यविचारः ।

पिण्ड्यं निवर्तते । अत एव “मूलपुरुषादष्टमः मूलपुरुषदौ-
हित्रीमुद्गहेत्” इति गौतमीयवृत्तौ हरदत्त आह । तुल्यन्यायात्
मूलपुरुषदौहित्रोऽपि मूलपुरुषादष्टमीमुद्गोद्गमर्हति । मूलपुरु-
षसापिण्ड्यस्यैव अष्टम्यां निवृत्तौ शाखान्तरीयतदपत्यसापि-
ण्ड्यस्य सुतरां निवृत्तेः । मातृसन्ताने तु षष्ठस्य मूलपुरुषे सा-
पिण्ड्यनिवृत्तौ शाखान्तरीये तदपत्ये तन्निवृत्तेः सुलभा । अतः
षष्ठो द्वितीयादिकां, द्वितीयादिको वा षष्ठीमुद्गहेत् ॥

ननु पितृसन्ताने द्वितीयादेः सप्तमपर्यन्तस्य सापिण्ड्यस्य
मूलपुरुषे सत्त्वात् तत्सन्ततिस्थत्वाच्च षष्ठ्यादेः कथमुद्गाहः ।
पूर्वोक्तमूलपुरुषदौहित्रोऽपि कथमष्टमीमुद्गहेत्, तस्या अपि स-
पिण्डसन्ततिस्थत्वात् । किञ्च मातृसन्ताने षष्ठो द्वितीयादिकाम्,
पितृसन्तानेऽष्टमो दौहित्र्यादिकां च नोद्गोद्गमर्हति । वरस्य क-
न्यासपिण्डसन्ततिस्थत्वात्, तस्यापि “एभिरेव गुणैर्युक्तः”
इति वचनेन कन्याऽसपिण्डत्वापेक्षणात् । इति चेत्,

अत्रोच्यते । सपिण्डसन्ततिस्थत्वं न विवाहनिषेधप्रयोज-
कम् । वचने असपिण्डामित्येतावन्मात्रश्रवणेन सपिण्डत्वस्यैवो-
द्देश्यतावच्छेदकत्वप्रतीत्या तस्यैव तत्प्रयोजकत्वात् । स्वस-
पिण्डमूलपुरुषसन्ततिस्थत्वमेव कन्यायां वरस्य सापिण्ड्यमिति
तु न युक्तिसहम् । कन्यायां मूलपुरुषसापिण्ड्ये निवृत्ते तद-
परशाखीयसापिण्ड्यानुवृत्तेर्वक्तुमशक्यत्वात् । कन्याया मूल-
पुरुषे सापिण्ड्यस्य निवृत्तौ वरस्य कन्यासपिण्डसन्ततिस्थ-
त्वाभावेन तत्र कन्यासापिण्ड्यस्य निवृत्त्या ‘अस्या असपि-
ण्डोऽयम्’ इति व्यवहारे ‘इयमस्य सपिण्डा’ इति व्यवहार-
स्य सर्वथाऽनुचितत्वात् । स्वपितुः मूलपुरुषाद् अष्टमे सोदके
‘नायं पितुः मूलपुरुषस्य सपिण्डः’ इति व्यवहृते स्वसापिण्ड्यस्य

‘ममायं सपिण्डः’ इति व्यवहारस्य च दशार्हाशौचप्रयोजक-
स्यापत्तेश्च । तस्मात् मातृसन्ताने मूलपुरुषस्य पञ्चमादूर्ध्वत्वे
तद्द्वारकं वरकन्ययोः सापिण्ड्यम् एकतो निवृत्तं चेदुभयतो
निवर्तते, पितृसन्ताने च सप्तमादूर्ध्वत्वे ।

मातृद्वारकञ्च सापिण्ड्यं मूलपुरुषात् पञ्चमीपुत्रयोर्निवृत्तं-
चेद् मण्डूकप्लुतेः नौत्तरत्रानुवर्तते । मानाभावात् । ननु उत्त-
रयोः सापिण्ड्यस्य पितृद्वारकत्वात् तस्य सप्तमपर्यन्तानुवृत्ते-
रुक्तिरेव मानमिति चेन्न । असमानालिङ्गकत्वेन पञ्चमान् मातृ-
इत्यनन्वयात् मातुः संताने पञ्चमादूर्ध्वत्वे निवृत्तिरित्येतावन्मा-
त्रार्थस्यैव प्रतीत्या पितृतः सप्तमादूर्ध्वमित्यस्य च समानगोत्रे
चारितार्थ्यात् मण्डूकानुवृत्तिबोधनेऽसामर्थ्यात् ।

“सपिण्डता तु सर्वेषां गोत्रतः साप्तपौरुषी” । इति-

शङ्खचनेन एकगोत्रे एव साप्तपौरुष्याः सपिण्डताया
बोधनेन लाघवेन मूलैक्यस्य न्याय्यत्वेन तथैव कल्पयितुमुचि-
तत्वात् । पितुरुद्बह्वीयां पितृद्वारैव सम्बन्धिनीं पुत्रो नोद्बहे-
दित्यस्य अत्यन्तानुचितत्वाच्च ।

वध्वा वरस्य वा तातः कूटस्थाद्यदि सप्तमः ।

पञ्चमी चेत्तयोर्माता तत्सापिण्ड्यं निवर्तते ॥

इति सङ्ग्रहवाक्ये मातृशब्दो न जननीमात्रवाचकोऽपितु—

“तिस्रः पूज्याः पितुः पक्षे तिस्रो मातामहे तथा ।

इत्येता मातरः पूज्याः” इत्यादौ पितामह्यादिष्वपि मातृ-
शब्दप्रयोगात् पितामह्यादिसाधारणः । तथाच मातरि कूटस्था-
त् पञ्चम्यां पितामह्यां चतुर्थ्यां प्रपितामह्यां तृतीयायां वृद्धप्रपि-
तामह्यां द्वितीयायामपि कूटस्यसापिण्ड्यं निवर्तते इति तदर्थः ।
अतो न कश्चिद्विरोधः । एवं च मध्ये यत्र स्त्रीव्यक्तेर्न प्रवे-

अस्तत्रैव कूटस्थेन साप्तपौरुषं सापिण्ड्यमिति एकगोत्रे एव
तत् फलितम् ।

अत एव—

सपिण्डता तु सर्वेषां गोत्रतः साप्तपौरुषी ।

इति पूर्वोक्तं शङ्खवचनं,

सगोत्रे खलु सापिण्ड्यं विज्ञेयं साप्तपौरुषम् ।

विगोत्रे तत्तु सर्वत्र विज्ञेयं पाञ्चपौरुषम् ॥

इत्यापस्तम्बवचनं च—

सङ्गच्छते । वधूवरयोस्तु परस्परं सापिण्ड्यस्य मूलपुरुषद्वार-
कत्वादन्यतरस्य मूलपुरुषेण सापिण्ड्ये निवृत्ते तयोः परस्परं
सापिण्ड्यं निवर्तते एवेति पूर्वोक्तं न विस्मर्तव्यम् ।

यद्यपि एकगोत्रे सगोत्रत्वादेव विवाहनिषेधः सिद्ध
इति एकगोत्रे साप्तपौरुषसापिण्ड्यकथनस्य विवाह-
निषेधोपयोगो न स्पष्टं प्रतिभासते तथाऽपि दूरदर्शिनां हृदये
“मूलपुरुषात् षष्ठः सप्तमश्च मूलपुरुषसगोत्रः मूलपुरुषात् तृती-
यादिकां पञ्चमीपर्यन्तां मूलपुरुषभिन्नगोत्रां नोद्वहेत्, मूलपु-
रुषात् तृतीयादिः पञ्चमपर्यन्तो मूलपुरुषभिन्नगोत्रः मूलपु-
रुषात् षष्ठीं सप्तमीं च मूलपुरुषसगोत्रां नोद्वहेत्” इत्युपयोगः
स्फुरत्येव । उभयत्र मूलपुरुषेण सह सापिण्ड्यस्यैकतोऽप्यनि-
वृत्तेरुभयतो निवृत्तेर्वक्तुमशक्यत्वात् । मूलपुरुषेण सह साप्त-
पौरुषसापिण्ड्यानङ्गीकारे तु न पूर्वोक्तस्थलेषु विवाहनिषेधः
सिध्येत् ।

आशौचे तु स्पष्ट एवोपयोगः । एवं द्विजेतरेष्वपि, तेषां
गोत्राभावेन सगोत्रत्वप्रयुक्तनिषेधाभावात् इत्यपि कश्चित् ॥

वधूवरयोः मूलपुरुषेण सापिण्ड्यानिरूपिका माता ऽपि चे-

तु तयोः स मातृसम्बन्धः, पितैव चेत् पितृसम्बन्धः । भिन्नगो-
त्रे तु मातुरवश्यं मध्ये प्रवेशात् मातृसम्बन्ध एव तयोर्वक्तव्यः,
एकगोत्रे एव तु पितृसम्बन्धः । मूलपुरुषस्य वरेण पितृसम्ब-
न्धित्वेऽपि मूलपुरुषभिन्नगोत्रायाः कन्याया मूलपुरुषेण मा-
तृसम्बन्धित्वात् मातृसम्बन्धित्वमेव । एवं कन्याया मूलपुरुषस्य
पितृसम्बन्धित्वेऽपि मूलपुरुषभिन्नगोत्रस्य तेन सह मातृसम्ब-
न्धित्वान्मातृसम्बन्धित्वमेव ।

वरस्य मूलपुरुषेण पितृसापिण्ड्येऽनिवृत्ते तेनैव कन्याया
मातृसापिण्ड्येऽनिवृत्ते, वरस्य मूलपुरुषेण मातृसापिण्ड्येऽनि-
वृत्ते तेनैव कन्यायाः पितृसापिण्ड्येऽनिवृत्ते च एकतोऽपि निवृत्ते-
रभावात् तत्र विवाहः । एवं च स्वसापिण्डमूलपुरुषसापिण्डा-
त्वमेव कन्यायां स्वसापिण्ड्यं विवाहनिषेधप्रयोजकम् ।

चतुर्थीमुद्गहेत् कन्यां चतुर्थः पञ्चमो वरः ।

पराशरमते षष्ठीं पञ्चमो न तु पञ्चमीम् ॥

इति पराशरवचने चतुर्थीमुद्गहेदित्यत्र षष्ठादिरिति शे-
षः । चतुर्थः पञ्चमो वा वरः षष्ठीमुद्गहेदित्यन्वयः । तथा षष्ठा
द्विवरः चतुर्थीमित्यस्योपलक्षणतया द्वितीयादिकामुद्गहेत् ।
चतुर्थः पञ्चमो वेत्यस्याप्युपलक्षणतया द्वितीयादिः षष्ठ्या-
दिकामुद्गहेत् । पञ्चमः पञ्चमीम् इत्यनयोरपि उपलक्षणतया
पञ्चमपर्यन्तः पञ्चमीपर्यन्तां नोद्गहेत् इति वाक्यार्थः । इत्थं च
आञ्जस्येन असपिण्डामुद्गहेदिति वचनेनैकवाक्यत्वसंभवे परा-
शरवचनस्य निर्मूलत्वकल्पनं दत्तकाद्यनुप्रवेशेन लापनं चानुचि-
तमेव । स्पष्टं चैतत् सर्वं मिताक्षराव्याख्यायां बालंभट्टकृतायाम्,
नागेशभट्टकृते सापिण्ड्यनिर्णये, सापिण्ड्यकल्पलतायां च ।

“शिष्टाचारानुगृहीतश्चायमर्थः” इत्येवं सम्मानितश्चायमर्थो गुरुचरणै-

(महामहोपाध्यायगङ्गाधरशास्त्रिभिः) ।

अत एव “उद्गोदुः पितरौ” इत्यादिप्राचीनोक्तवर्ज्यकन्या-
सङ्कलने परित्यज्य हरदत्तनागेशभट्टादिसंमतरीत्या वर्ज्यकन्याः
सङ्कलय्य कोष्ठकेषु सम्बन्धप्रदर्शनपूर्वकं स्थापिताः प्रतिपत्तिसौ-
कर्यार्थम् । यद्यपि कासांचित् सगोत्रत्वेनापि निषेधः सिध्यति,
तथाऽपि सपिण्डत्वस्यापि निषेधप्रयोजकरूपस्य तत्र सद्भावात्त-
दाक्रान्तानां सर्वासां परिगणय्य प्रदर्शनं कृतमिति न वैयर्थ्य-
मुद्भावनीयम् । विरुद्धसम्बन्धात्वादिना निषिद्धाः पितृव्यपत्नी-
स्वस्रादयस्तु न सपिण्डत्वाक्रान्ता इति न ता अत्र प्रदर्शिता
इति न न्यूनत्वशङ्कावकाशः ।

सङ्कलिताश्च कन्याः २८९ । तत्र ३६ कन्याः सगोत्र-
त्वात्सपिण्डत्वाच्च उद्गोदे निषिद्धाः । अवशिष्टाः २५३ पुनः
सपिण्डत्वेनैवेति सङ्क्षेपः ।

अथ विवाहाद्युपयोगिपारस्परगृह्यसूत्रव्याख्या ।

तत्रादौ मधुपर्कसूत्रव्याख्या ।

षडध्या भवन्ति ॥ १ ॥

षट् पुरुषा अध्या अर्घार्हा भवन्ति, पूजार्हा इति यावत् ॥

तानेव सूत्रकार आह—

आचार्य ऋत्विग्वैवाह्यो राजा प्रियः स्नातक इति ॥ २ ॥

आचार्यः, उपनयनपूर्वं वेदाध्यापकः ।

उपनीय ददद्वेदमाचार्यः स उदाहृतः ।

इति याज्ञवल्क्योक्तेः । ऋत्विक् श्रौतस्मार्तादिक-
मर्थं वृतो ब्रह्मादिः । वैवाह्यो विवाहः वरः स्वार्थेऽण् । राजा
अभिषेकादिगुणवान् प्रजापालने अधिकृतः क्षत्रियः । प्रियः उ-

त्कृष्टजातिः समानजातिर्वा सखा । स्नातको ब्रह्मचर्यात्समावृत्तः ।
तस्य चार्हणमाचार्यकर्तृकं स्मृतं मनुना—

तं प्रतीतं स्वधर्मेण ब्रह्मदायहरं पितुः ।

स्रग्विणं तल्प आसीनमर्चयेत्प्रथमं गवा ॥ इति ॥

प्रतिसंवत्सरानर्हयेयुः ॥ ३ ॥

प्रतिसंवत्सरमागतानेतानाचार्यादीन् अर्हयेयुः पूजयेयुः,
न संवत्सरादर्वाक् । अत्यर्थः प्रतिशब्दः ॥

ऋत्विग्विषये विशेषमाह—

यक्ष्यमाणास्त्विजः ॥ ४ ॥

यक्ष्यमाणा यज्ञं करिष्यन्तो यजमानाः ऋत्विजस्तु याज-
कांस्तु अर्हयेयुः । न प्रतिसंवत्सरं नियमः ॥

अर्चनविधिमाह—

आसनमाहार्याह साधु भवानास्नामर्चयिष्या-
मो भवन्तमिति ॥ ५ ॥

आसनं वारणादिदारुमयं पीठादि आहार्यं अनुचरैराना-
य्य अर्चक आह ब्रवीति “भवान् पूज्यः साधु सुखं यथा भवति
तथा ऽऽस्तां तिष्ठतु, यावद् भवन्तमर्चयिष्यामः पूजायिष्यामः” ।
अर्चयिष्याम इति बहुवचनं भार्यापुत्रादिसर्वगृह्यापेक्षम् । “यत्र
वा अर्हन्नागच्छति सर्वगृह्या वै तत्र चेष्टन्ते” इति श्रुतेः ॥

आहरन्ति विष्टरं पथं पादार्थमुदकमर्घमाचमनी-
यं मधुपर्कं दधिमधुघृतमपिहितं काण्डस्ये काण्डस्येन ॥ ६ ॥

आहरन्ति आनयन्ति यजमानपुरुषाः विष्टरादिमधुपर्कपर्य-
न्ताभ्यर्हणोपकरणानि । तत्र विष्टरं पञ्चविंशतिदर्भमयं कूर्चम् ।

पञ्चविंशतिदर्भाणां वेण्यग्रे ग्रन्थिभूषिता ।

विष्टरे सर्वयज्ञेषु लक्षणं परिकीर्तितम् ॥

पथं पश्यामाक्रमणीयमुक्तलक्षणं द्वितीयं विष्टरम् । पा-
दार्थमुदकं पादप्रक्षालनार्थं ताम्रादिपात्रस्थं जलं सुखोष्णम् ।
अर्घ्यं गन्धपुष्पाक्षतकुशतिलथुभ्रसर्षपदधिदूर्वान्वितं सुवर्णा-
दिपात्रस्थमुदकम् । आचमनीयम् आचमनार्थं कमण्डलुसंभृतं
जलम् । मधुपर्कं कांस्यपात्रस्थं दधिमधुघृतम् आधारभूतकांस्य-
पात्रापेक्षया बृहता कांस्यपात्रेणाच्छादितम् ॥

अन्यस्त्रिस्त्रिः प्राह विष्टरादीनि ॥ ७ ॥

अन्यो ऽर्चकादपरः प्राह विष्टरो विष्टरो विष्टर इत्येकैकं
त्रिस्त्रिः त्रीन् त्रीन् वारान् ब्रूयाद् विष्टरादीनि विष्टरप्रभृतीन्
पथपादार्थोदकार्घ्याचमनीयमधुपर्कान् ॥

विष्टरं प्रतिगृह्णाति ॥ ८ ॥

प्रत्यङ्मुखेन यजमानेन तिष्ठता दत्तमासनात्पश्चिमे प्राङ्मु-
खस्तिष्ठन् अर्घ्यः पूर्वोक्तलक्षणं विष्टरं तूष्णीं पाणिभ्यामुदग-
ग्रमादत्ते । पाणिभ्यामादानं हरिहरस्य संमतं, न गदाधरस्य ॥

“वर्ष्मोऽस्मि समानानामुद्यतामिव सूर्यः ।

इमं तमभितिष्ठामि यो मा कश्चाभिदासति” इत्ये-
नमभ्युपविशति ॥ ९ ॥

‘वर्ष्मोऽस्मि’ इत्येतन्मन्त्रान्ते एनं विष्टरमुदगग्रम् आसने
निधाय अभ्युपविशति ॥

पादयोरन्यं विष्टर आसीनाय ॥ १० ॥

विष्टरे आसीनायाध्यायान्यं विष्टरं यजमानः पूर्ववद्दा-
ति । स च तं पूर्ववत् प्रतिगृह्य प्रक्षालितयोः पादयोरधस्ता-
द्वर्ष्मोऽस्मीत्यनेन मन्त्रेण निदधाति ॥

सव्यं पादं प्रक्षाल्य दक्षिणं प्रक्षालयति, ब्राह्मण-
श्चेदक्षिणं प्रथमम् । “विराजो दोहोऽसि विराजो

दोहमशीय मयि पाद्यायै व्विराजो दोहः” इति ॥ ११ ॥

ततोऽन्येन पाद्यमिति त्रिरुक्ते यजमानार्पितं पाद्योदकमादाय वामचरणं प्रक्षालयेतरं प्रक्षालयति क्षत्रियादिरर्घ्यः । यदि ब्राह्मणो ऽर्घ्यः स्यात्ततो दक्षिणं प्रथमं प्रक्षालय ततो वामं प्रक्षालयति ।

पादयोरधस्तान्निधानार्थम् अन्यविष्टरदानं यद्यपि पादप्रक्षालनात्पूर्वमुपदिष्टं तथाऽपि पादप्रक्षालनोत्तरं द्रष्टव्यम् । दृष्टार्थत्वानुरोधात् । प्रक्षालय हि पादौ विष्टरे क्रियेते । तेनात्रार्थेन क्रमेण पाठक्रमबाधः ॥

अर्घं प्रतिगृह्णाति “आपः स्थ युष्माभिः सर्वान् कामानवाप्नुवानि” इति ॥ १२ ॥

ततो ऽर्घ्यइति त्रिरुक्ते यजमानदत्तमर्घम् ‘आपः स्थ’ इति मन्त्रेण प्रतिगृह्णाति ॥

निनयन्नभिमन्त्रयते “समुद्रं वः प्रहिणोमि स्वां योनिमभिगच्छत । अरिष्टास्माकं व्वीरा मा परा-
सेचि मत् पयः” इति ॥ १३ ॥

प्रतिगृहीतमर्घ्यं शिरसा ऽभिवन्द्य भूमौ निनयन् अभिमन्त्रयते ‘समुद्रं वः’ इति मन्त्रेण । अभिमन्त्रणम् अनामिकाग्रेण स्पर्शनम् आलोकनं वा ॥

आचामति “आ माऽगन्यशसा स० सृज वर्चसा तं मा कुरु प्रियं प्रजानामधिपतिं पशूनामरिष्टिं तनूनाम्” इति ॥ १४ ॥

तत आचमनीयमिति त्रिरन्योक्ते यजमानदत्तमाचमनीयं प्रतिगृह्य “आमागन्यशसा” इति मन्त्रेणाचामति । सकृत् प्राश्नाति जलम् । ततः स्मार्त्तमाचमनं करोति । एवं सर्वत्र ॥

मित्रस्य त्वेति मधुपर्कं प्रतीक्षते ॥ १५ ॥

ततो मधुपर्क इति त्रिरन्येनोक्ते यजमानहस्तगतम् उद्धा-
टितं मधुपर्कं मित्रस्यत्वेति मन्त्रेणार्घ्यः प्रतीक्षते पश्यति ॥

देवस्य त्वेति प्रणिगृह्णाति ॥ १६ ॥

देवस्यत्वेति मन्त्रेण यजमानदत्तं मधुपर्कं दक्षिणहस्तेन
प्रतिगृह्णाति ॥

सव्ये पाणौ कृत्वा दक्षिणस्यानामिकया त्रिः
प्रयौति “नमः श्यावास्यायान्नशने यत्तआविद्धं तत्ते
निष्कृन्तामि” इति ॥ १७ ॥

तं मधुपर्कं वामहस्ते निधाय दक्षिणस्य पाणेरनामिकयाऽङ्गु-
ल्या त्रिः त्रिवारं प्रयौति आलोडयति “नमः श्यावास्याय” इति
मन्त्रेण ॥

अनामिकाङ्गुष्ठेन च त्रिर्निरुक्षयति ॥ १८ ॥

अनामिका चाङ्गुष्ठश्चानयोः समाहारोऽनामिकाङ्गुष्ठम् ।
तेन त्रिवारं पात्राद्बहिर्निरुक्षयति निस्सारयति । चकारात् प्र-
तिसंयवनं निरुक्षणम् । प्रतिसंयवनं च मन्त्रावृत्तिः ॥

तस्य त्रिः प्राश्नाति “यन्मधुनो मधव्यं परमं रूपम-
न्नाद्यं तेनाहं मधुनो मधव्येन परमेण रूपेणान्ना-
द्येन परमो मधव्योऽन्नादोऽसानि” इति ॥ १९ ॥

तस्य मधुपर्कस्यैकदेशमादाय “यन्मधुनो मधव्यम्” इत्यादि-
ना मन्त्रेण सकृत्प्राश्य पुनरनेनैव मन्त्रेणोच्छिष्ट एव द्वितीयं प्रा-
श्य तथैव तृतीयं प्राश्नाति । उच्छिष्टस्यैव मन्त्रोच्चारणम् ।

ताम्बूलक्षुफले चैव भुक्ते स्नेहानुलेपने ।

मधुपर्कं च सोमे च नोच्छिष्टं मनुरब्रवीद् ॥ इति स्मरणात् ॥

मधुमतीभिर्वा प्रत्यृचम् ॥ २० ॥

“मधुच्वाता” इति तिसृभिर्कृग्भिः प्रत्यृचं प्रतिमन्त्रं वा

पूर्ववत्प्राश्नाति ॥

मधुपर्कशेषप्रतिपत्तिमाह-

पुत्रायान्तेवासिने वोत्तरत आसीनायोच्छिष्टं
दद्यात्, सर्वं वा प्रादनीयात्, प्राग्वाऽसञ्चरे निनयेत् ॥२१॥

पुत्राय सूनवे, अन्तेवासिने उपनयनमभृति विद्यार्थि-
त्वेनाचार्यकुलवासिने शिष्याय वोत्तरत आसीनायो-
च्छिष्टं प्राशितशेषं मधुपर्कं प्रयच्छेत् । अथवा सर्वं भ-
क्षयेत् । अथवा प्राक् पूर्वस्यां दिशि असञ्चरे जनसञ्चारर-
हितदेशे त्यजेत् ॥

आचम्य प्राणान्तसम्पृशति “वाङ्मऽआस्ये, न-
सोः प्राणो, ऽक्ष्णोश्चक्षुः, कर्णयोः श्रोत्रं, बाह्वोर्बल, मूर्वोरो-
जो, ऽरिष्टानि मेऽङ्गानि तनूस्तन्वा मे सह” इति ॥२२॥

आचम्य प्राणान्तसम्पृशति “वाङ्म” इत्यादिभिर्मन्त्रैः ।
आचमनं सकृन्मन्त्रेण । ततस्त्रिराचम्य स्मार्तमाचमनं कृत्वा
प्राणानिन्द्रियाणि सम्पृशति सजलमालभते । सजलाल-
म्भश्च न मदाधरसम्मतः । सर्वत्र अस्तिवध्याहारः अङ्गा-
नीत्यत्र सन्त्विति ॥

आचान्तोदकाय शासमादाय गौरिति त्रिः प्राह ॥२३॥

आचान्तमुदकं येन स आचान्तोदकः तस्मै अर्घ्याय शासं
सङ्गं गृहीत्वा यजमानो गौर्गौर्गौरालभ्यतामिति प्राह ब्रवीति ॥

प्रत्याह “माता रुद्राणां दुहिता वसुनां स्वसाऽऽ-
दित्याममृतस्य नाभिः । प्र नु वोचं चिकितुषे जनाय
मा गामनागामदितिं व्वधिष्ट । मम चासुष्य च पा-
प्मानं हनोमि” इति यद्यालभेन ॥ २४ ॥

ततो ऽर्घ्यः “माता रुद्राणाम्” इत्यादि वधिष्टे-

त्यन्तं मन्त्रं पठित्वा “मम चामुष्य च पाप्मानं हनोमि” इति पठति, यदि गामालभेत । अत्र अमुष्येत्यस्य स्थाने अर्घयितुर्नामग्रहणं कार्यम् ॥

अथ यद्युत्सिस्तृक्षेत् “मम चामुष्य च पाप्मा हतः ओ३म्, उत्सृजत तृणान्यत्तु” इति ब्रूयाद् ॥ २५ ॥

अथ यदि अर्घ्यो गामुत्सृष्टुमिच्छेत्तदा “मम चामुकशर्मणो यजमानस्य च पाप्मा हतः ओ३म् उत्सृजत तृणान्यत्तु” इति ब्रूयात् । ओमित्यन्तमुपांशु पठित्वा उत्सृजत तृणान्यत्तु इति उच्चैः पठेत् ॥

एवं गवालम्भस्य सर्वत्र विकल्पे प्राप्ते कचिन्नियममाह—
न त्वेषामा७सो ऽर्घः स्याद् अधियज्ञमधिविवाहं कुरुतेत्येव ब्रूयात् ॥ २६ ॥

तु-शब्दः पक्षव्यावृत्तौ । यज्ञविवाहयोरमा७सो ऽर्घ्यो न भवति, यज्ञमधिकृत्य कुरुतेत्येव प्रयोगः । अतश्चालम्भनियमो यज्ञविवाहयोः । गोरालम्भश्च कलिर्वर्जिते काले भवति ।

यज्ञाधानं गवालम्भं संन्यासं पलपैतृकम् ।

देवराच्च सुतोत्पत्तिं कलौ पञ्च विवर्जयेद् ॥ इति—

पराशरस्मृतेः । अतश्च गवालम्भस्य कलौ निषिद्धत्वादुत्सर्गस्य यज्ञविवाहयोरप्राप्तत्वाद्गौरित्युच्चारणादि यज्ञविवाहयोः कलौ न प्रवर्तते । यज्ञविवाहयोरन्यत्र तु उत्सर्गपक्ष एव कलौ इति गदाधरः ।

यद्यप्येवं मधुपर्के गवालम्भ आचार्येणोक्तः तथाऽपि अस्वर्ग्यत्वाल्लोकाविद्विष्टत्वाच्च कलौ न विधेयः ।

अस्वर्ग्यं लोकविद्विष्टं धर्म्यमप्याचरेन्न तु ।

इतियाज्ञवल्क्यादिस्मृतिषु दर्शनात् इति हरिहरः ॥ सर्व-

बालम्भाभावे ऽपि उत्सर्ग एवेति कारिकायाम् ।

गोरालम्भनिषेधात्स्यात्सर्वत्रोत्सर्जनं कलौ-

इति प्रयोगलेखनसमये कारिकाकारमतत्वेन विवा-
हयज्ञयोरप्युत्सर्जनपक्षमुवाच गदाधरः । युक्तश्च सर्वत्रोत्सर्ग-
पक्षः । शाखान्तरे हिरण्यकेशिशृङ्गादौ सामान्यत एव विक-
ल्पविधानात् आलम्भपक्षस्य कलिनिषिद्धत्वेन पक्षान्तरस्य
ग्रहीतुमुचितत्वात् ॥

यद्यप्यसकृत्संवत्सरस्य सोमेन यजेत कृतार्घा
एवैनं याजयेयुर्नाकृतार्घा इति, श्रुतेः ॥ २७ ॥

यद्यपि असकृत्संवत्सरस्य संवत्सरे पुनः पुनः सोमेन
ज्योतिष्ठोमादिना यजेत तथाऽपि एनं सोमयाजिनं कृतोऽर्घो
येषान्ते कृतार्घाः एवं सन्तो याजयेयुर्यज्ञं कारयेयुः नाकृता-
र्घा याजयेयुः इति । श्रुतिवचनात् ॥

अथ विवाहसूत्रव्याख्या ।

चत्वारः पाकयज्ञाः ॥ १ ॥

पाकयज्ञा इति कर्मणां नामधेयानि । चतुष्पकारा भवन्ति ॥
के ते—

हुतो ऽहुतः प्रहुतः प्राशित इति ॥ २ ॥

हुतो होममात्रम्, यथा सायं प्रातर्होमः । अहुतो यत्र न
हूयते, यथा स्रस्तरारोहणम् । प्रहुतो यत्र हूयते बलिहरणं च,
यथा पक्षादिः । प्राशितो यत्र प्राश्यत एव न होमो न बलिहरणम्,
यथा “सर्वासां पयासि पायसं श्रपयित्वा ब्राह्मणान्भोजयन्ति” ॥

पञ्चसु बहिः शालायां विवाहे चूडाकरण उपनय-
ने केशान्ते सीमन्तोन्नयन इति ॥ ३ ॥

अस्यार्थः—विवाहादिषु पञ्चसु संस्कारकर्मसु बहिः बाह्यः

अगृह्यः लौकिको ऽग्निर्भवतीत्यर्थः । शालायां मण्डपे, कर्म कर्तव्यमिति शेषः । यद्वा बहिःशालायामित्येकं पदम् । गृहाद्बहिर्वाह्या शाला तस्यां बहिःशालायाम् । मण्डपे इति यावद् । अत्राप्यग्निर्लौकिक एव । बहिःशालाविधानसामर्थ्यात् । नहि कर्मार्थं वचनमन्तरेणावसथाद्गृहाद्बहिःशालावसथ्याग्निप्रणयनं संभवति । “औपासनमरण्यं हृत्वा” इति शूलगवपशौ सूत्रारम्भ-सामर्थ्यात् । किञ्च आवसथ्यो गृह्यः शालाग्निरिति अन्वर्थसंज्ञा-करणादप्ययमर्थो लभ्यते—यद्यमावसथ्याग्निर्विना वचनमन्यत्र न प्रणेतव्य इति ।

ननु “अग्निमादधीत” इत्यत्रादधीतेत्यात्मनेपदादात्मगामि-क्रियाफलकानामेव कर्मणामाधानसम्पाद्याग्निसाध्यत्वावगमाद-र्यादन्यगामिक्रियाफलककर्मणां स्वाहिते ऽग्नौ निषेधप्रतीतेः,

यस्याग्नावन्यहोमः स्यात्स वैश्वानरदैवतम् ।

चरुं निरुप्य जुहुयात्प्रायश्चित्तं तु तस्य तद् ॥ इति—

छन्दोगपरिशिष्टे कात्यायनेन प्रायश्चित्तविधानाच्च—

एतानि संस्कारकर्माणि लौकिकाग्नावेव भविष्यन्तीति पुनर्विधानं किमर्थमिति चेत्—

अत्रोच्यते । गृह्यस्थालीपाकानां कर्मेत्युपक्रमबलात्सुतसं-स्कारहोमाः स्वेऽग्नावेव स्युस्तन्मा भूदेतदर्थम् । अन्यथा पुत्रानु-त्पाद्य संस्क्रुर्यादित्यनेन सुतसंस्काराणां स्वाधिकारिकत्वावग-माज् जातेष्टिन्यायाद्गृह्यस्थालीपाकानां कर्मेत्युपक्रमाच्च सुत-संस्कारहोमाः स्वेऽग्नावेवापद्येरन् । तथा ऽनग्निमतो ऽग्निस-म्बद्धगृह्यसूत्रविहितान्यकर्मव्युदासार्थं च—पञ्चस्वेवाग्निसम्बद्धेषु अनग्निरधिक्रियते नान्यत्रेति । एवं च सति द्वितीयविवाहो ऽग्निमतो ऽपि लौकिकाग्नावेव । बहिःशालाविधानसामर्थ्यादेव ।

नहि बहिःशालायामावसथ्याग्निप्रणयनं सम्भवतीत्युक्तम् । नच स्वस्थानस्थिते गृहे ऽग्नावेव विवाहहोमः स्यादिति वाच्यम् । बहिःशालाविधिविरोधात्-इति रुद्रकल्पद्रुमप्रथमपरिच्छेदे विस्तरः । तस्माद्विवाहसीमन्तोन्नयनादिकं सर्वं कृतावसथ्यैरपि वाजसनेयिभिर्छौकिकाग्नावेव कार्यमिति निष्कर्षः । इत्यलं प्रसङ्गागतचिन्तया ।

प्रकृतमनुसरामः । मण्डपश्च वसिष्ठेनोक्तः-

षोडशारत्निकं कुर्याच्चतुर्द्वारोपशोभितम् ।

मण्डपं तोरणैर्युक्तं तत्र वेदीं प्रकल्पयेत् ॥

अष्टहस्तं तु रचयेन्मण्डपं वा द्विषट्करम् । इति ।

द्विगुणिताः षट् करा यस्य तं, द्वादशहस्तमित्यर्थः । उक्तम् । षोडशहस्तो, मध्यमो द्वादशहस्तो, ऽधमो ऽष्टहस्तः ।

अयं च वैकल्पिको मण्डपो गृहमानत एव कार्यो न तु स्वेच्छया ।

मङ्गलेषु च सर्वेषु मण्डपो गृहमानतः ।

कार्यः षोडशहस्तो वा द्विषड्हस्तो दशावधिः ॥ इति-

सप्तर्षिमतस्मरणात् ।

अत्र वेदिरुक्ता नारदेन-

हस्तोच्छ्रितां चतुर्हस्तैश्चतुरस्रां समन्ततः ।

स्तम्भैश्चतुर्भिः सुश्लक्ष्णां वामभागे तु सन्ननः ॥

समां तथा चतुर्दिक्षु सोपानैरतिशोभिताम् ।

प्रागुदक्प्रवर्णां रम्भास्तम्भहंसशुकादिभिः ॥

एवंविधामारुरुक्षेन्मिथुनं साग्नि वेदिकाम् । इति ।

साग्नीति भिन्नं पदं मिथुनस्य विशेषणम् ।

प्रतबन्धे संस्कार्यत्वाद्बहुहस्तेनैव वेदिनिर्माणम् । विवाहे तु कन्या

गृहे एव वरपूजनस्योक्तत्वाद् गृहस्थाश्रमस्य तदायत्तत्वाच्च क-

न्याहस्तेनैव वेदिनिर्माणमित्युक्तं स्मृतिकौस्तुभे ।

गृह्यासंग्रहे, उपलिप्ते महीपृष्ठे चतुर्विंशज्जुलायता ।

वेदी वैवाहिकी कार्या चतुरज्जुलमुच्छ्रिता ॥

तां शूद्रो नोपलिप्येत न बन्ध्याविधवे स्त्रियौ ।

पतिपुत्रवती नारी सैव तामुपलेपयेत् ॥ इति ।

मण्डपपतिष्ठाविधिरुक्तो रेणुकारिकायाम्—

मण्डपस्थापनं कुर्यात्स्वस्तिवाचनपूर्वकम् ।

चतुरो ब्राह्मणास्तत्र पूजयेदक्षिणादिभिः ॥

नन्दिनी नलिनी मैत्रा उमा च पशुवर्धिनी ।

मण्डपस्थापने योज्याः स्तम्भे मात्राः प्रकीर्तिताः ॥ इति ।

उपलिप्त उद्धतावोक्षिते ऽग्निमुपसमाधाय ॥ ४ ॥

उपलिप्ते गोमयोदकेन, उद्धते स्पेचनोल्लिखिते ति-
सृभी रेखाभिः, अवोक्षिते उदकेनाभ्युक्षिते वहिःशालागृहयो-

रन्यतरस्मिन् प्रदेशे ऽग्निं लौकिकम् उपसमाधाय स्थापयित्वा ।

उपलिप्त उद्धतावोक्षित इत्यनेन पञ्चाग्निसंस्कारा लक्ष्यन्ते ।

ननु परिसमूहनादेरुक्तत्वात्किमर्थमुपलेपनादिकमु-
च्यते । सत्यम् । यत्र कचिद्धोम इत्यनेन परिसमूहना-
दीनामप्राप्तिस्तेषामग्न्यर्थत्वात्—यत्र यत्राग्नेः स्थापनं तत्रैते
कर्तव्या इति । तथा च लिङ्गम् “उद्धते वावोक्षिते ऽग्निमादधाति”
इति । तस्मा देव एव विधिर्यत्र कचिद्धोम इत्यनेन स्थाली-
पाकादिषु परिसमूहनादेरप्राप्तिप्रज्ञप्त्यर्थमिदमुपलिप्त उद्धतावोक्षित
इति जयरामः ॥

निर्मन्थ्यमेके विवाहे ॥ ५ ॥

विवाह इति कर्मणो नामधेयम् । एके विवाहकर्मणि निर्म-
न्थ्यमग्निमिच्छन्ति । अन्ये लौकिकमिच्छन्ति । निर्मन्थ्यो ऽचि-

रनिर्मथितो ग्राह्यः ॥

उदगयन आपूर्यमाणपक्षे पुण्याहे ॥ ६ ॥

उदगयने उत्तरायणे आपूर्यमाणपक्षे शुक्लपक्षे पुण्याहे शो-
भने विष्ट्यादिरहितकाले ॥

कुमार्याः पाणिं गृह्णीयात् ॥ ७ ॥

कुमार्या अनन्यपूर्विकाया अक्षतयोन्याः पाणिं गृह्णीया-
यात्, वक्ष्यमाणेन विधिना विवाहं कुर्यात् । *विंशतिप्रसूता-
व्युदासार्थं कुमारीग्रहणम् । स्मर्यते हि तस्याः पुनर्विवाहः
अयं च न शास्त्रसंमत इति मनुस्मृत्यादौ स्पष्टम् ॥

त्रिषुत्रिषूत्तरादिषु ॥ ८ ॥

उत्तरा आदिर्येषान्तानि उत्तरादीनि तेषु त्रिषु त्रिषु ।
अयमर्थः—उत्तरफल्गुन्योर्हस्ते चित्रायां च, एवमुत्तराषाढासु
श्रवणे धनिष्ठासु च, एवमुत्तरप्रोष्ठपदासु रेवत्यामश्विन्योश्च ॥

स्वातौ मृगाशिरसि रोहिण्यां वा ॥ ९ ॥

एतेषामन्यतमे नक्षत्रे विवाहो भवतीत्यर्थः ॥

कुमार्याः पाणिं गृह्णीयादिति सामान्येनोक्तं तत्र विशेषमाह-
तिस्रो ब्राह्मणस्य वर्णानुपूर्व्येण द्वे राजन्यस्यैका
वैश्यस्य ॥ १० ॥

ब्राह्मणस्य द्विजाग्न्यस्य वर्णानुपूर्व्येण वर्णक्रमेण तिस्रो-
ब्राह्मणी-क्षत्रिया-वैश्या विवाहा भवन्ति । द्वे क्षत्रियावैश्ये
राजन्यस्य विवाहे भवतः । एका वैश्यैव वैश्यस्य विवाहा
भवति । वर्णानुपूर्व्यग्रहणाद् व्युत्क्रमो निषिद्धः ॥

* अत्र प्रसूतशब्दो जातमात्रार्थकः । “तदन्वये शुद्धिमिति प्र-
सूतः शुद्धिमत्तरः” इति रघुवंशे “तच्च भीष्मप्रसूतं मे” इति महा-
भारते च तथा दर्शनात् ।

सर्वेषां शूद्रामप्येके मन्त्रवर्जम् ॥ ११ ॥

सर्वेषां ब्राह्मणक्षत्रियविशां शूद्रामप्येके विवाहां मन्यन्ते । तत्र विशेषः—मन्त्रवर्जम् मन्त्ररहितं यथा भवति तथा । अत्र द्विजातीनामपि शूद्रापरिणयने आचार्येण मन्त्रवत्क्रियानिषेधा-च्छूद्रस्य शूद्रापरिणयने मन्त्रवत् क्रिया नास्ति किन्तु मन्त्र-रहितं क्रियामात्रमिति गम्यते । ततश्च यच्छूद्रस्य शू-द्रापरिणयने मन्त्रवद्धोमादिकं कुर्वन्ति तदशास्त्रीयम् । एके न मन्यन्ते शूद्राविवाहं तस्या धर्मकार्येष्वनधिकारात् । “रामा रमणायोपेयते न धर्माय कृष्णजातीया” इति यास्काचार्यवचना-त् । अतो रमणार्थं शूद्रापरिणयनं पक्षे । एवं सति षण्मा-सदीक्षाद्यनन्तरम् “अग्निं चित्वा प्रथमं न रामामुपेयाद्” इति निषेध उपपद्यते । प्राप्तं हि प्रतिषेधस्य विषयः, यद्यग्नितो रामोढा न स्यात्, कथं तत्प्रथममनप्रतिषेध उपपद्येत । त-स्माच्छूद्रापरिणयनमुपभोगार्थमिच्छया कुर्वतो न शास्त्राति-क्रमः । विवाहस्य धर्मप्रजारत्यर्थत्वात् ॥

अथैनां वासः परिधापयति—

“जरां गच्छ परिधत्स्व वासो भवाकृष्टीनाम-भिः शस्तिपावा ॥

शतंच जीव शरदः सुवर्चा रयिश्च पुत्राननुसंव्य-यस्वायुष्मतीदं परिधत्स्व वासः” इति ॥ १२ ॥

अथ अग्निस्थापनानन्तरम् एनां कुमारीं वासः आचारात् अहतं सदशं वस्त्रं परिधापयति परिहितङ्कारयति “जरां गच्छ” इति मन्त्रं पठित्वा । वरं इति शेषः । कुमारी च स्वयं परिधत्ते ॥

अथोत्तरीयम् “या अकृन्तन्नवयन्या अतन्वत ।

याश्च देवीस्तन्तूनभितो ततन्थ । तास्त्वा देवीर्जि-

रसे संव्ययस्वायुष्मन्तीदं परिधत्स्व वासः” इति ॥ १३ ॥

अथ वस्त्रपरिधानानन्तरमुत्तरीयं वासः “या अकृन्तन्” इति मन्त्रमुक्त्वा परिधापयति वरः । अत्र परिधापयतीति णिजन्तभ्य कारितार्थत्वात् ‘परिधत्स्व वास’ इति मन्त्रस्यापि तदर्थत्वात् परिधापयिता अन्य इत्यवगम्यते । स चात्र वर एव नाध्वर्युः । स्मार्तेषु कर्मसु अध्वर्योः कर्तृत्वयोगाभावात्-इति प्रपञ्चितं भाष्ये । अत्र वरोऽपि समाचारात् वाससी परिधत्ते “परिधास्यै” “यशसामा” इति समावर्तनसूत्रोक्ताभ्यां मन्त्राभ्याम् ॥

अथैनौ समञ्जयति “समञ्जन्तु विश्वे देवाः समापो हृदयानि नौ ॥

संमातरिश्वा सन्धाता समुदेष्टी दधातु नौ” इति ॥ १४ ॥

अथ वस्त्रपरिधानानन्तरं “युवां परस्परं *समञ्जयेथाम्” इति प्रैषेण कन्यापिता एनौ बधूवरौ समञ्जयति संमुखौ वर-कुमार्यौ करोति ।

अत्र विशेषमाह ऋष्यशृङ्गः-

वरगोत्रं समुच्चार्य प्रपितामहपूर्वकम् ।

नाम संकीर्तयेद् विद्वान् कन्यायाश्चैवमेव हि ॥ इति ।

मन्त्रलिङ्गाद् वर एव “समञ्जन्तु विश्वे देवाः” इत्यादिकं मन्त्रं कन्यासंमुखीभूतः पठति । उत्तरत्र “पित्रा प्रत्ताम्” इति सूत्रदर्शनात् अत्रैव कन्यादानम् । तत्प्रयोगश्चाग्रे वक्ष्यते ॥

* अत्र यद्यपि बहुषु पुस्तकेषु समञ्जयेथाम् इत्येव पाठो दृश्यते तथापि तत्रात्मनेपदं चिन्त्यम् । समञ्जयेथामिति तु चौरादिकस्य अजिघातोः स्वार्थणिजन्तस्य रूपम् । तत्र णिच्चेति आत्मनेपदमुप-पद्यते । समञ्जयेथाम् इति कर्मलोडन्तं वा कल्प्यम् ॥

पित्रा प्रत्तामादाय गृहीत्वा निष्क्रामति “यदैषि
मनसा दूरं दिशोऽनु पवमानो वा ॥

हिरण्यपर्णो व्वैकर्णः स त्वा मन्मनसां करोत्वित्यसौ”इति ॥ १५ ॥

पित्रा जनकेन तदभावे पितामहादिना वा प्रत्तां संकल्प्य दत्ताम् आदाय प्रतिग्रहविधिना प्रतिगृह्य गृहीत्वा हस्ते धृत्वा गृहमध्यादग्निसमीपं गन्तुं निष्क्रामति “यदैषि” इति मन्त्रं पठन् ॥

अथैनौ समीक्षयति—

“अघोरचक्षुरपतिघ्न्येधि शिवा पशुभ्यः सुमनाः सुवर्चाः ।
वीरसूदेवकामा स्योना शं नो भव द्विपदे शं चतुष्पदे ॥
सोमः प्रथमो विविदे गन्धर्वो विविद उत्तरः ।
तृतीयोऽग्निष्टे पतिस्तुरीयस्ते मनुष्यजाः ॥
सोमो ऽददद्गन्धर्वाय गन्धर्वो ऽदददग्नये ।
रयिश्च पुत्रांश्चादादग्निर्मह्यमथो इमाम् ॥
सा नः पूषा शिवतमा मैरय सा न ऊरु उशती विवहर ।
यस्यामुशन्तः प्रहराम शेषं यस्यामु कामा बहवो नि-
विष्टयै ॥ इति ॥ १६ ॥

अथ निष्क्रमणानन्तरम् एनौ वधूवरौ “परस्परं समीक्षेथाम्”इति प्रैषेण कन्यापिता समीक्षयति समीक्षणं कारयति । तत्र समीक्षमाणो वरः अघोरचक्षुरित्यादीन् निविष्ट्यै-
इत्यन्तान्मन्त्रान् पठति ॥

चतुर्थकाण्डिका समाप्ता ॥

प्रदक्षिणमग्निं पर्याणीयैके ॥ १ ॥

एक आचार्या अग्नेः प्रदक्षिणं कारयित्वा वासःपरिधानं समञ्जनं समीक्षणञ्च मन्यन्ते । एके न मन्यन्ते, अतश्च विकल्पः ॥

पश्चादग्नेस्तेजनीं कटं वा दक्षिणपादेन प्रवृत्योपविशति ॥ २ ॥

समीक्षणानन्तरमग्निं प्रदक्षिणीकृत्य अग्नेः पश्चिमतः प्राङ्मुख उपविशति वरः, वरस्य दक्षिणतो बधूः दक्षिणपादेन तेजनीं तृणपूलिकां, कटं तृणमयं सस्तरं वा प्रवृत्य प्रक्रम्य उल्लङ्घयेत्यर्थः ॥

अन्वारब्ध आधारावाज्यभागौ महाव्याहृतयः सर्वप्रायश्चित्तं प्राजापत्यं^७ स्विष्टकृच्चैतन्नित्यं सर्वत्र ॥३॥

अत्र वैवाहिकहोमप्रसङ्गेन सर्वकर्मसाधारणीं परिभाषां करोत्याचार्यः-अन्वारब्ध इति । एतच्च पूर्वमेव व्याख्यातम् ॥(४०) प्राङ् महाव्याहृतिभ्यः स्विष्टकृत् अन्यच्चेदाज्याद्धविः ॥४॥

यदि आज्यात्सकाशादन्यदपि चरुप्रभृति हविर्भवति तदा महाव्याहृतिभ्यः प्राक् पूर्वं स्विष्टकृद्धोमो भवति, केवलाज्ययागे सर्वाहुतिशेषे भवति ॥

सर्वप्रायश्चित्तप्राजापत्यान्तरमेतदावापस्थानं विवाहे ॥ ५ ॥

सर्वप्रायश्चित्तं “त्वन्नो अग्ने” “सत्त्वन्नो अग्ने” “अयाश्चाग्ने” “ये ते शतम्” “उदुत्तमम्” इत्याहुतिपञ्चकम्, प्राजापत्यः प्राजापत्याहुतिः एतयोरन्तरम् मध्यं विवाहकर्मणि आवापस्थानम् । आवापश्च अन्यत्र विहितस्य होमजपादेः कर्मणः कर्मान्तरप्रक्षेपः । आवापस्य ‘आगन्तूनामन्ते निवेश’ इति न्यायेन अन्ते निवेशः प्राप्तः, तन्निवृत्त्यर्थमेतद्वचनम् ॥

राष्ट्रभृत इच्छन् । जयाभ्यातानांश्च जानन्येन कर्मणेत्सेत् इति वचनात् ॥

“चित्तं च, चित्तिश्चा, कूतं चा, कूतिश्च, विज्ञातं च, विज्ञातिश्च, मनश्च, शकरीश्च, दर्शश्च, पौर्णमासश्च, बृहच्च, रथन्तरं च । प्रजापतिर्जयानिन्द्राय वृष्णे प्रायच्छदुग्रः पृतनाजयेषु । तस्मै विवशः समनमन्त सर्वाः स ऽउग्रः स ऽइ हव्यो बभूव स्वाहा” इति ॥

“अग्निभूतानामधिपतिः स माऽव, त्विन्द्रो ज्येष्ठानाम्, यमः पृथिव्या, वायुरन्तरिक्षस्य, सूर्यो दिव, श्रन्द्रमा नक्षत्राणां, बृहस्पतिर्ब्रह्मणो, मित्रः सत्यानाम्, व्वरुणोऽपाम्, समुद्रः स्रोत्यानाम्, अन्नं साभ्राज्यानामाधिपति तन्माऽवतु, सोम ऽओषधीनां, सविता प्रसवानां, रुद्रः पशूनाम्, त्वष्टा रूपाणाम्, विवष्णुः पर्वतानाम्, भरुतो गणानामधिपतयस्ते माऽवन्तु, पितरः पितामहाः परेवरे ततास्तामहाः । इह माऽवन्तु, अस्मिन् ब्रह्मण्यस्मिन् क्षेत्रे ऽस्थामाशिष्यस्यां पुरोधायामस्मिन् कर्मण्यस्यां देवहूत्यां स्वाहा” इति सर्वत्रानुषजति ॥ ६ ॥

इच्छन् इच्छया विवाहे राष्ट्रभृतः तत्संज्ञका आहुतीः, आवपेदित्यध्याहारः । ऋताषाड्ऋतधामाग्निर्गन्धर्व इत्यादिभिर्मन्त्रैः आग्निका द्वादश होमा राष्ट्रभृतः ।

चित्तश्चेत्यादयस्त्रयोदश मन्त्रा जया इत्युच्यन्ते । अग्निभूतानामित्यादयः अष्टादश मन्त्रा अभ्यातानसंज्ञकाः । येन कर्मणा ऋद्धिमिच्छेत्तत्र जयान् जुहोतीति वचनम् । अनेन

ऋद्धिमिच्छता जयाहोमोऽन्यत्रापि कार्यं इति ज्ञायते, ततश्च वचनार्थं जानन् अत्रापि तानावपेदिसर्थः । एवमभ्यातानानपि । अधिर्भूतानाम्, इन्द्रो ज्येष्ठानामित्यादिषु नपुंसकप्रथमान्तं, प्रथमावहुवचनान्तं च वर्जयित्वा सर्वेषु 'अधिपतिः स मावतु' इति वाक्यैकदेशमनुषजति संयुनक्ति । अस्मिन् ब्रह्मणीत्यादिकं स्वाहेत्यन्तं च अष्टादशस्वपि मन्त्रेषु अनुषज्यते ॥

अग्निरैतु प्रथमो देवतानां सौऽस्यै प्रजां मुञ्चतु मृत्युपाशात् । तदयं राजा व्वरुणोऽनुमन्यतां यथेयं स्त्री पौत्रमघं न रोदात् स्वाहा? इमामग्निस्त्रायतां गार्हपत्यः प्रजामस्यै नयतु दीर्घमायुः । अशून्योपस्था जीवतामस्तु माता पौत्रमानन्दमग्निं विबुध्यतामियं स्वाहा? स्वस्ति नोऽअग्ने दिवऽआपृथिव्या विवश्वानि धेह्ययथा यजत्र । यदस्यां महि दिवि जातं प्रशस्तं तदस्मासु द्रविणं धेहि चित्रं स्वाहा? सुगंतु पन्थाम् प्रदिशन्नऽएहि ज्योतिष्मद् धेह्यजरन्नऽआयुः । अपैतु मृत्युरमृतन्नऽआगाद्वैवस्वतो नोऽअभयं कृणोतु स्वाहा ४ इति ।

परं मृत्यविति च । एके प्राशनान्ते ॥ ७ ॥

अग्निरैत्वित्यादयः चत्वारो मन्त्राः, तैश्च जुहुयात् । 'परं मृत्यो' इत्यनेन मन्त्रेण च जुहुयात् । संस्रवप्राशनान्ते अनेन मन्त्रेण जुहुयादित्येके वदन्ति ॥ इति पञ्चमकण्डिका ॥

कुमार्या भ्राता शमीपलाशमिश्रात् लाजानञ्जलिनाऽञ्जलावावपति, ताज् जुहोति संहतेन तिष्ठती—

“अर्यमणं देवं कन्याऽअग्निमयक्षत । स नोऽअर्यमा देवः प्रेतो मुञ्चतु मा पतेः स्वाहा ?

इयं नार्युपब्रूते लाजानावपन्तिका । आयुष्मानस्तु
मे पतिरेधन्तां ज्ञातयो मन स्वाहा २ इमाल्लं ला-
जानावपाम्यग्नौ समृद्धिकरणं तव । मम तुभ्य च सं-
वननं तदग्निरनुमन्यतामियं स्वाहा ३ इति ॥ १ ॥

कुमर्याः कन्याया भ्राता शमीपलाशमिश्रान् शमीपत्र-
युक्तान् लाजान् भृष्टान् व्रीहीन् अञ्जलिना स्वकीयेन बध्वा
अञ्जलौ आवपति प्रक्षिपति । सा च तानञ्जलिस्थान् लाजान्
तिष्ठती-तिष्ठन्ती ऊर्ध्वा सतीति यावत् । नुमभाव आर्षः ।

संहतेन मिलितेन अञ्जलिना जुहोति विवाहाग्नौ प्रक्षिपति-

अर्यमणमित्यादिभिर्मन्त्रैः । तत्र अर्यमणमिति प्रथमेन
मन्त्रेण प्रथमं भागम्, इयमिति द्वितीयेन द्वितीयम्, इमानिति
तृतीयेन तृतीयम् ।

अत्र गोभिलगृह्ये विशेषः-“अनुपृष्टं पतिः परिक्रम्य दक्षिणत्
उदङ्मुखो ऽवतिष्ठते बध्वञ्जलिं गृहीत्वा”इति । बध्वाः पृष्टं लक्षी-
कृत्य बध्वाः पृष्ठतः पश्चिमया दिशा पतिः परिक्रम्य बध्वा दक्षि-
णतः उदङ्मुखोऽवतिष्ठते ऊर्ध्वस्तिष्ठति । अवपूर्वकस्थाधातो-
रूर्ध्वस्थित्यर्थकत्वात् । बध्वञ्जलिं गृहीत्वेत्यत्र स्वेन अञ्जलि-
ना इति भट्टनारायणादयो व्याचख्युः । रघुनन्दनस्तु बध्वञ्ज-
लिं दक्षिणेन पाणिना गृहीत्वा इति व्याचख्यौ ॥

अथास्यै दक्षिणं हस्तं गृह्णाति साङ्गुष्ठम्—

“गृभ्णामि ते सौभगत्वाय हस्तं मया पत्या
जरदष्टिर्यथाऽऽसः ॥ भगो ऽअर्यमा सविता पुरन्धिर्मह्यं
त्वाऽदुर्गार्हपत्याय देवाः ॥ अमोऽहमस्मि सा त्वं सा
त्वमस्यमो ऽअहम् ॥ सामाहमस्मि ऋक् त्वं द्यौरहं पृथिवी

त्वम् ॥ तावेव विवहावहै सह रेतो दधावहै । प्रजां प्रज-
नयावहै पुत्रान्विन्दावहै बहून् । ते सन्तु जरदष्टयः ।
संप्रियौ रोचिष्णू सुमनस्पमानौ पश्येम शरदः शतं
जीवेम शरदः शतं ५ शृणुयाम शरदः शतम्” इति ॥ २ ॥

अथ लाजहोमानन्तरम् अस्यै-अस्याः कुमार्याः (षष्ठ्यर्थे
चतुर्थी) दक्षिणं हस्तं साङ्गुष्ठं अङ्गुष्ठेन सहितं “गृह्णामि ते सौभ-
गत्वाय” इत्यादिशतमित्यन्तं मन्त्रं पठित्वा गृह्णाति स्वदक्षिण-
हस्तेन आदत्ते ॥ इति षष्ठी कण्डिका ॥

अथैनामश्मानमारोहयति उत्तरतो ऽग्नेर्दक्षिण-
पादेन-

“आरोहेममश्मानमश्मेव त्वं स्थिरा भव ।

अभितिष्ठ पृतन्यतोऽवबाधस्व पृतनायतः ॥ इति ॥ १ ॥

अथ पाणिग्रहणानन्तरम् एनां वधूम अश्मानं दृषदम् अ-
ग्नेरुत्तरतो विद्यमानं दक्षिणपादेन आरोहयति आरोहेमम् इ-
त्यादिना पृतनायत इत्यन्तेन मन्त्रेण ॥

अथ गाथां गायति-

“सरस्वति प्रेदमव सुभगे व्वाजिनीवति । यां त्वा
विवश्वस्य भूतस्य प्रजायामस्याग्रतः ॥ यस्यां भूतः
समभवद्यस्यां विश्वमिदं जगत् । तामद्य गाथां
गास्यामि या स्त्रीणामुत्तमं यशः” ॥ इति ॥ २ ॥

अथ अमारोहणानन्तरम् सरस्वतिप्रेदमित्यादिकां गा-
थां गायति ॥

अथ परिक्रामतः-

“तुभ्यमग्रे पर्यवहन्तसूयं व्यवहतु ना सह ।

पुनः पतिभ्यो जायां दाम्ने प्रजया सह” ॥ इति ॥ ३ ॥

अथ गाथायां समाप्तायां तुभ्यमग्रे इति मन्त्रेण धृतकरा-
वेव वधूवरौ परिक्रामतः अग्निं प्रदक्षिणीकुरुतः ॥

एवन्द्दिरपरं लाजादि ॥ ४ ॥

एवम् उक्तप्रकारेण द्विः वारद्वयम् अपरं पुनरपि लाजादि
कुमार्याभ्रातेत्यारभ्य परिक्रमान्तं कर्म भवति ॥

चतुर्थः शूर्पकुष्ठया सर्वान् लाजानावपति “भ-
गाय स्वाहा” इति ॥ ५ ॥

ततः तृतीयपरिक्रमणानन्तरम् कुमार्याः भ्राता शूर्पकु-
ष्ठया शूर्पस्य कोणेन सर्वान् यावच्छूर्पे अवशिष्टान् लाजान्
कुमार्या अञ्जलौ आवपति प्रक्षिपति । तान् लाजान् तिष्ठन्ती
कुमारी ‘भगाय स्वाहा’ इति मन्त्रेण चतुर्थ जुहोति । ततः समाचा-
रात् तूष्णीं परिक्रमणं वधूवरौ कुरुतः । परिक्रमणं कुर्वन्तौ वधू-
वरौ ब्रह्माग्न्योर्मध्ये न गच्छेतामिति हरिहरः । ब्रह्माग्न्योर्मध्ये
गच्छेतामिति गदाधरः । “प्राजग्राहमुदग्राहं तथा ब्रह्माणमृ-
त्विजम् । एतानि बाह्यतः कृत्वा शेषाणां तु प्रदक्षिणम्” ॥ इति
गृह्यसंग्रहवचनात् ,

“दक्षिणां दिशमाश्रित्य यमो मृत्युश्च तिष्ठतः । तयोः सं-
रक्षणार्थाय तस्माद् ब्रह्मा बहिर्भवेत्” ॥ इति (शु. क.)
वचनान्तराच्च मध्ये गच्छेतामित्येव युक्तम् ॥

त्रिः परिणीतां प्राजापत्यं हृत्वा ॥ ६ ॥

पूर्ववदुपविश्य ‘प्राजापतये स्वाहा’ इति मनसा ब्रह्मणा ऽन्वारब्धो
हृत्वा । इति सप्तमी कण्डिका ॥

अथैनामुदीचीं सप्त पदानि प्रक्रामयति “एकमिषे,
द्वे ऽऊर्जे, त्रीणि रायस्पोषाय, चत्वारि मायोभवाय, पञ्च

पशुभ्यः, षड् ऋतुभ्यः, सखे सप्तपदा भव सा माम-
नुव्रता भव । “विष्णुस्त्वा नयतु”इति सर्वत्रानु-
षजति ॥ १ ॥

अथ प्राजापत्यहोमानन्तरम् एनां वधूम् उदीचीम् उ-
दङ्मुखीं सप्त पदानि प्रकामयति सप्त प्रक्रमान् दक्षिणपादेन
कारयति । उत्तरोत्तरं वरः । कारितत्वात् ‘सप्त पदानि प्रक्रम-
स्व’इत्यध्येषणेति केचित् । कुमार्या दक्षिणपादं गृहीत्वा ऽग्रे ऽग्रे
स्थापयतीत्यन्ये । ‘विष्णुस्त्वा नयतु’इति सर्वत्र षड्मन्त्रेषु अनु-
षङ्गः, न तु सप्तमे मन्त्रे, तुल्ययोगित्वात्साकाङ्क्षत्वाच्च पूर्वमन्त्रा-
णाम्’ इति कर्काचार्याः । अन्येषां भाष्यकाराणां पद्धतिकार-
णां च मते सर्वमन्त्रेष्वनुषङ्गः ॥

निष्क्रमणप्रभृत्युदकुम्भं स्कन्धे कृत्वा दक्षिणतो
ऽग्नेर्वाग्यतः स्थितो भवत्युत्तरत एकेषाम् ॥ २ ॥

निष्क्रमणप्रभृति पित्रा प्रत्तामादाय निष्क्रामतीत्यादित
आरभ्य कश्चित्पुरुषो जलपूर्णं कलशं स्कन्धे निधाय वधूव-
रयोः पृष्ठत आगत्याग्नेर्दक्षिणस्यां दिशि मौनी स्थित आस्ते ।
क्रेषांचिन्मते उत्तरतः स्थित आस्ते ॥

तत एनां मूर्द्धन्यभिषिञ्चति—

“आपः शिवाः शिवतमाः शान्ताः शान्ततमास्ता-
स्ते कृण्वन्तु भेषजम्”इति, आपाहिष्ठेति च तिसृभिः ॥ ३ ॥

ततः तस्मात्स्कन्धस्थितादुदकुम्भादाचारादाभ्रादिपल्लवस-
हितेन हस्तेन जलमादाय एनां वधूं मूर्द्धनि शिरसि वरः
‘आपः शिवाः’इत्यादिना भेषजमित्यन्तेन मन्त्रेणाभिषिञ्चति ।
पुनस्तथैवोदकमाहृत्य ‘आपोहिष्ठा’इत्यादिभिः ‘आपो जनयथा
च न’इत्यन्ताभिस्तिसृभिर्ऋग्भिश्चाभिषिञ्चति ॥

अथैनां^{१०} सूर्यमुदीक्षयति तच्चक्षुरिति ॥ ४ ॥

अथाभिषेकादुपरि सूर्यमुदीक्षस्वेति प्रैषेण सूर्यम् एनां वधूं वरः उदीक्षयति सूर्यनिरीक्षणं कारयतीत्यर्थः । सा च वरप्रेषिता सती तच्चक्षुरिति मन्त्रेण स्वयं पठितेन सूर्यं निरीक्षते । एतच्च दिवाविवाहपक्षे इति रेणुदीक्षितहरिहरौ । सूर्यावेक्षणा-
न्यथानुपपत्त्या 'अस्तमिते ध्रुवं दर्शयति' इत्यत्रास्तमितग्रहणाच्च पा-
रस्करगृह्यानुमारिणां दिवैव विवाह इति गदाधरः ॥

अथास्यै दक्षिणां^{१०} समधि हृदयमालभते—

“मम व्रते ते हृदयं दधामि मम चित्तमनु चित्तं ते ऽस्तु ।

मम वाचमेकमना जुह्वस्व प्रजापतिष्ट्वा नियुन-
क्तु मम्यम्” ॥ इति ॥ ५ ॥

अथ सूर्येक्षणानन्तरम् अस्यै-अस्या वध्वाः । षष्ठ्यर्थे चतुर्थी । दक्षिणांसमधि दक्षिणस्य स्कन्धस्योपरि हस्तं नी-
त्वा तस्या हृदयमालभते स्पृशति वरः ॥

अथैनामभिमन्त्रयते—

सुमङ्गलीरियँ वधूरिमां^{१०} समेत पश्यत ।

सौभाग्यमस्यै दत्त्वा यथास्तै विवरेत न॥इति॥६॥

अथ हृदयालम्भानन्तरम् एनां वधूं वरो ऽभिमन्त्रय-
ते सुमङ्गलीरित्यादिना मन्त्रेण ।

*अत्र शिष्टसमाचाराद् “उत्तरतआयतना हि स्त्री” इति श्रु-
तिलिङ्गाच्च वधूं वरस्य वामभागे उपवेशयन्ति, तस्याः सीमन्ते
वरेण सिन्दूरं दापयन्ति च” इति हरिहरव्याख्यायाम् ॥

* शतपथब्राह्मणे कां० १ अ० १ कं० २० “उत्तरतो हि स्त्री-
पुमांसमुपशेते” इति श्रुतिः एतत्समानार्थिकोपलभ्यते । उत्तर-
शब्दो वामवचनः ॥

तां दृढपुरुष उन्मथ्य प्राग्बोदग्वा ऽनुगुप्त आ-
गार आनडुहे रोहिते चर्मण्युपवेशयति—

“इह गावां निषीदन्तिवहाश्वा ऽइह पूरुषाः ॥

इहो सहस्रदक्षिणो यज्ञ ऽइह पूषा निषीदतु” ॥ इति ॥ ७ ॥

तां वधूं दृढपुरुषः बलवान् कश्चित् पुमान् उन्मथ्योत्थाप्य
प्राक् पूर्वस्यां दिशि उदग् उदीच्यां वा दिशि पूर्वकल्पिते
ऽनुगुप्ते सर्वतः परिवृते आगारे गृहे, तत्र च पूर्वमास्तीर्णं आ-
नडुहे आर्षभे रोहिते लोहितवर्णे चर्मणि अजिने प्राग्ग्रीवे उ-
त्तरलोम्नि उपवेशयति ‘इह गाव’ इत्यादिना निषीदत्वित्यन्तेन
मन्त्रेण । केचन जामातैव दृढपुरुष इत्याहुः ॥

वृद्धानां वचनं च कुर्युर्विवाहश्मशानयोः ॥ ८ ॥

विवाहे श्मशाने च वृद्धानां स्त्रीणां वचनं वाक्यं कुर्युः ।
सूत्रे ऽनुपनिबद्धमपि वधूवरयोर्मङ्गलसूत्रम्, गले मालाधार-
णम्, उभयोर्वस्त्रान्ते ग्रन्थिकरणम्, करग्रहणे न्यग्रोधपुटिका-
धारणम्, वरागमने नासिकाधारणम्, वरहृदये दध्यादिलाप-
नादि ताश्च यत्स्मरन्ति तदपि कर्तव्यमित्यर्थः । चशब्दाद्
देशाचारो ऽन्योऽपि । ग्रामशब्देन स्वकुलवृद्धाः स्त्रियो ऽभिधी-
यन्ते । ता हि पूर्वपुरुषैरनुष्ठीयमानं सदाचारं स्मरन्ति ॥

वृद्धानां स्त्रीणां वचनं कार्यमित्यत्र प्रमाणमाह—

ग्रामं प्रविशतादिति वचनात् । तस्मात्तयोर्ग्रामः
प्रमाणमिति श्रुतेः ॥ ९ ॥

ग्रामं वृद्धानां स्त्रीणामाचारं प्रविशतात् इति स्मृतिवचनाद् ।

ननु ग्रामं प्रविशतादिति स्मृतिवचनाद् हरिद्रालापनादौ अस्तु
प्रामाण्यं, यत्र तु अथैनमश्मानमारोहयतीत्येतदनन्तरं तूष्णीं
वरस्य पाषाणावरोहणं कारयित्वा कुमार्या भ्राता वराङ्गुष्ठोपरि

उपलं निधाय वरादूष्यादि गृह्णाति इति ताः स्मरन्ति तदप्रमाणम्, लोभमूलत्वेन वैसर्जनीयवस्त्रग्रहणवत्, इत्यत आह—तयो-
ग्रामः प्रमाणमिति श्रुतिवचनादिति । श्रुतिवचनात्ताभिर्य-
त्स्मर्यते रूप्यग्रहणादि तदपि प्रमाणं प्रत्यक्षश्रुतिमूलत्वाद् ॥

आचार्याय वरं ददाति ॥ १० ॥

वरः स्वकीयायाचार्याय वरं ददाति ॥

वरशब्दार्थमाह—

गौर्ब्राह्मणस्य वरो ग्रामो राजन्यस्याश्वो वै-
श्यस्येति ॥ ११ ॥

स्पष्टम् ॥

अस्तमिते ध्रुवं दर्शयति—

“ध्रुवमसि ध्रुवं त्वा पश्यामि ध्रुवैधि पोष्ये मयि म-
ह्यं त्वाऽदाद् बृहस्पतिर्मया पत्या प्रजावती सञ्जीव
शरदः शतम्” ॥ इति ॥ १२ ॥

दिवा विवाहश्चेत्तदा ऽस्तमिते सूर्ये ध्रुवमीक्षस्वेति प्रैषेण
वधूं ध्रुवं तारकाविशेषं दर्शयति, रात्रौ विवाहश्चेत्तदा वरदा-
नानन्तरमेव । ध्रुवमसीत्यादिना मन्त्रेण वधूर्ध्रुवमीक्षते । वरस्यैव
मन्त्रपाठ इति गदाधरः । तदा पश्यामीत्यत्र प्यर्थान्तिर्भावः ॥

अधिरथ २ शतं दुहितृमते ॥ १३ ॥

ददातीत्यनुवर्तते । दुहितृमांश्च यस्य दुहितर एव न पुत्राः,
तस्मै दुहितृमते रथेनाधिकं गोशतं दत्त्वा तस्य कन्यामुद्वहेत् ।
'यस्यास्तु न भवेद् भ्राता' इति मनुवचनाद् अभ्रातृमतीपरिणयनं
निषिद्धं, तदतिक्रम्य कश्चित्तामुद्वहेत्, तस्याः पुत्रिकात्वदीक्ष-
रिहागम्य रथाधिकं गवां शतं दद्यात् ॥

सा यदि न पश्येत्पश्यामीत्येव ब्रूयात् ॥ १४ ॥

सा कन्या यदि ध्रुवसज्जकं सूक्ष्मं नक्षत्रं न पश्येत् तथाऽपि तथा पश्यामीत्येव वक्तव्यम्, न पश्यामीति वचनं न वक्तव्यम् ॥

त्रिरात्रमक्षारालवणाशिनौ स्याताम् ॥ १५ ॥

विवाहदिनमारभ्य त्रिरात्रं त्रीन् अहोरात्रान् अक्षारालवणाशिनौ अक्षारं चालवणं चाक्षारालवणन्तदक्षनीतः एवंशीलौ स्याताम् ॥

अधः शयीयाताम् । संवत्सरं न मिथुनमुपेयातां द्वादशरात्रं षड्रात्रं त्रिरात्रमन्ततः ॥ १६ ॥

अधः आस्तरणास्तृतायां भूमौ न खट्वादौ संवत्सरं वर्षं यावत् मिथुनमभिगमनं नोपेयाताम् नोपगच्छेताम् । अथवा द्वादशरात्रम्, अथवा षड्रात्रम्, अथवा त्रिरात्रमन्ततः, संवत्सरादिपक्षाणाम् अन्ते त्रिरात्रमित्यर्थः । संवत्सरादिविकल्पास्तु शक्त्यपेक्षया विकल्पिता विज्ञेयाः । संवत्सरादिपक्षाशक्तौ त्रिरात्रपक्षाश्रयणेऽपि चतुर्थीकर्मनन्तरं पञ्चम्यादिरात्रावभिगमनम् । चतुर्थीकर्मणः प्राक् तस्याभार्यात्वस्यैव असंवृत्तत्वात् । चतुर्थीकर्मणः विवाहैकदेशत्वात् ॥ इत्यष्टमी कण्डिका । नवमीदशम्यौ कण्डिके संस्कारानुपयोगित्वान्न व्याख्यायेते ॥

अथ चतुर्थीकर्मसूत्रव्याख्या ॥

चतुर्थीमपररात्रे ऽभ्यन्तरतो ऽग्निमुपसमाधाय दक्षिणतो ब्रह्माणमुपवेद्योत्तरत उदपात्रं प्रतिष्ठाप्य स्थालीपाकं ऽपयित्वा ऽऽज्यभागाविष्ट्वा ऽऽज्याहुतीर्जुहोति—

“अग्ने प्रायश्चित्ते त्वं देवानां प्रायश्चित्तिरसि । ब्राह्मणस्त्वा नाथकाम ऽउपधावामि याऽस्यै पतिव्री तनूस्तामस्यै नाशय स्वाहा १ व्वायो प्रायश्चित्ते त्वं देवानां प्रायश्चित्तिरसि । ब्राह्मणस्त्वा नाथकाम ऽउपधावामि याऽस्यै प्रजाधनी तनूस्तामस्यै नाशय स्वाहा २ सूर्य प्रायश्चित्ते त्वं देवानां प्रायश्चित्तिरसि । ब्राह्मणस्त्वा नाथकाम ऽउपधावामि याऽस्यै पशुव्री तनूस्तामस्यै नाशय स्वाहा ३ चन्द्र प्रायश्चित्ते त्वं देवानां प्रायश्चित्तिरसि । ब्राह्मणस्त्वा नाथकाम ऽउपधावामि याऽस्यै गृहव्री तनूस्तामस्यै नाशय स्वाहा ४ गन्धर्व प्रायश्चित्ते त्वं देवानां प्रायश्चित्तिरसि । ब्राह्मणस्त्वा नाथकाम ऽउपधावामि याऽस्यै यशोव्री तनूस्तामस्यै नाशय स्वाहा” ५ इति ॥ १ ॥

विवाहतिथिमारभ्य या चतुर्थी तिथिस्तस्यामपररात्रे ऽन्तिमप्रहरे अभ्यन्तरतो गृहस्य मध्ये ऽग्निमुपसमाधाय वैवाहिकमग्निं स्थापयित्वा ऽग्नेर्दक्षिणतो ब्रह्मण उपवेशनार्थं कुशानास्तीर्य तत्र ब्रह्माणमुपवेश्याग्नेरुत्तरतः प्रणीतास्थलं त्यक्त्वेदपात्रमुदकयुक्तं पात्रं प्रतिष्ठाप्य स्थापयित्वा स्थालीपाकं चरुं श्रपयित्वा पर्युक्षणान्ते आघारानन्तरमाज्यभागाविष्ट्वा आज्याहुतीर्जुहोति—आज्येन “अग्ने प्रायश्चित्त” इत्येतैः पञ्चभिर्मन्त्रैः पञ्चाहुतीर्जुहोति ।

विवाहशेषत्वाद्बहिःशालायां मा भूदित्यभ्यन्तरग्रहणम् । एतेन बहिःशालायामनुष्ठानं केषां चिदनार्षमेव वोदितव्यम् । पूर्वाह्नव्युदासार्थं चापररात्रग्रहणम् । ब्रह्माणमुपवेशयेति उदपात्राव-

सरविधित्सया । पूर्वसिद्धस्य चरोरुपादानं मा भूदिति श्रपयित्वेत्युच्यते । आज्यभागाविष्टेति आज्याहुतिकालविधानार्थम् ।

चतुर्थीकर्मणो विवाहाङ्गत्वाद्विवाहाग्रावेवानुष्ठानम् । तस्यापि समारोपं कृत्वा पुनरपररात्रे तं गृहाभ्यन्तरत उत्पाद्य न चतुर्थीकर्मानुष्ठानम्, किन्तु कन्यागृहमण्डपात् स्वगृहं नीत्वा चत्वारि दिनान्यजस्रं स्थापयित्वा तस्मिन्नेव चतुर्थीकर्मानुष्ठानम् । यद्यपि पारस्करगृहे चतुर्थीकर्म विवाहाग्रावेव कर्तव्यमिति स्पष्टतया नोक्तं तथाऽपि प्रथमकाण्डे दशम्यां कण्डिकायां “राज्ञो ऽक्षभेदे” इत्यादिना “स्त्रियाश्च उद्ग्रहणे” (पितृगृहाङ्गगृहं प्रति प्रथमगमने) इत्यन्तेन निमित्तान्युदाहृत्य पारस्कराचार्येण तमेवाग्निमुपसमाधायेत्यादिना प्रायश्चित्त्युपदेशात् तत्रैवानुष्ठानं गम्यते । आश्वलायनगृहे प्रथमाध्याये ऽष्टमखण्डे “विवाहाग्निमग्रतो ऽजस्रं नयन्ति” इति गृहप्रवेशनीयहोमार्थं प्रज्वलितस्य विवाहाग्नेर्नयनं स्पष्टमेवाक्तम् । हि० के० गृ०, गो० गृ० च स्पष्टमेतत् । अद्यत्वे तु प्रायो नष्ट एव विवाहाग्नौ पुनस्सन्धाय कथंचिच्चतुर्थीकर्माचरन्ति । तत्रापि प्रायश्चित्ताचरणमावश्यकमेव ॥

स्थालीपाकस्य जुहोति प्रजापतये स्वाहेति ॥ २ ॥

स्थालीपाकस्य चरोः प्रजापतये स्वाहेत्येकामाहुतिं मनसा जुहोति ॥

हुत्वा हुत्वैतासामाहुतीनामुदपात्रे स०स्रवान् समवनीय ॥ ३ ॥

“अग्ने प्रायश्चित्” इत्यादीनां प्राजापत्यान्तानां षण्णामाहुतीनामेकैकामाहुतिं हुत्वा संस्रवान् स्रुवलग्राज्यचर्वयवान् हुतशेषानुदपात्रे समवनीय प्रक्षिप्य ॥

तत ऽएनां मूर्द्धन्यभिषिञ्चति—

“या ते पतिघ्नी प्रजाघ्नी पशुघ्नी गृहघ्नी यशोघ्नी
निन्दिता तनूर्जारघ्नी तत ऽएनां करोमि सा जीर्णं
त्वं मया सहासौ” इति ॥ ४ ॥

ततः तस्मादुदपात्रात् संस्त्रवमिश्रमुदकमादायैनां वधूं वरो
मूर्द्धन्यभिषिञ्चति “या ते पतिघ्नी” इति मन्त्रेण । असावेत्यत्र
वधूनामग्रहणम् । अत्रैव समाचारात् पतिः स्वनामसंबद्धं भार्या-
या नाम करोति ।

षण्णामाहुतीनामत्र संस्त्रवभक्षणलोप इतरासां तु भवत्ये-
व । हुत्वाहुत्वेति ग्रहणं सर्वाहुत्यन्ते संस्त्रवनिनयनं मा भूदिति ॥

अथैनां स्थालीपाकं प्राशयति—

“प्राणैस्ते प्राणान्तस्सन्दधाम्यस्थिभिरस्थीनि मा-
ं सैर्मांसां त्वचा त्वचम्” इति ॥ ५ ॥

अथाभिषेकानन्तरम् एनां वधूं स्थालीपाकं चरुशेषं
“प्राणैस्त” इत्यादिना मन्त्रेण वरः प्राशयति । वधूसंस्कारो-
ऽयं नतु द्रव्यप्रतिपात्तिः, अतो द्रव्यस्य नाशदोषादावन्यद्रव्येण
प्राशनं कार्यम् ॥

तस्मादेवंविच्छ्रोत्रियस्य दारेण नोपहासमिच्छेद्
उत ह्येवंवित्परो भवति ॥ ६ ॥

यतो ऽनेन चरुशेषप्राशनकर्मणा भर्त्रा सहैक्यं प्राप्ता
दारास्तस्माच्छ्रोत्रियस्य दारेण सह भार्यया सहोपहासं मैथुनं
नेच्छेत् न कामयेत् । हि यस्मादेवंविदपि श्रोत्रियस्य परः शत्रु-
र्भवति ॥ समाप्तं चतुर्थीकर्म ॥

अथ गर्भाधानसूत्रव्याख्या ॥

तामुदुह्य यथर्तु प्रवेशनम् ।

यथाकामी वा “काममाविजनितोः सम्भवाम”
इति वचनात् ॥ ७ ॥

एवं पूर्वोक्तेन प्रकारेण तां वधूमुदुह्य विवाहकर्मणा भार्यात्वं संपाद्य यथर्तु ऋकालमृतुकालं प्रवेशनमभिगमनम् । कुर्यादिति शेषः । स्त्रियाः काममनतिक्रम्य यथाकामं तदस्यास्तीति यथाकामी वा भवेत् । न ऋतुकालाभिगमननियमः । कामं स्वेच्छया आविजनितोराप्रसवात् सम्भवाम भर्त्रा सह सङ्गता भवाम इति स्त्रीणामिन्द्राद्वरप्रार्थनावचनात् । अत्र यद्यपि “यथर्तु-प्रवेशनम्” इति सामान्येनोक्तं तथाऽपि “अथास्या ऊरु विहापयनि” इत्यादिना शतपथब्राह्मणे उपदिष्टः (का. १४ अ. ९ ब्रा. ४ कं. २०) इतिकर्तव्यताविशेषो बोद्धव्यः । स च प्रयोगनिरूपणावसरे प्रदर्शयिष्यते । स्मृत्यन्तरोक्तपर्वादिनिषेधपालनं च कुर्यात् ॥

अथास्यै दक्षिणां समधि हृदयमालभते—

“यत्ते सुसीमे हृदयं दिवि चन्द्रमसि श्रितम् ।
व्वेदाहं तन्मां तद्विद्यात्पश्येम शरदः शतं जीवेम
शरदः शतं शृणुयाम शरदः शतम्” इति ॥ ८ ॥

अथ अभिगमनानन्तरमस्यै अस्या भार्याया दक्षिणांसं दक्षिणस्कन्धमधि उपरि दक्षिणं हस्तं नीत्वा हृदयं वक्ष आलभते स्पृशति “यत्ते सुसीम” इत्यादिना मन्त्रेण ॥

एवमत ऊर्ध्वम् ॥ ९ ॥

एवमनेनैव प्रकारेण अतोऽनन्तरमृतावृतौ प्रवेशनं यथाकामं वा इति हरिहरः । हृदयालम्भ इति गदाधरः ॥ इत्येकादशी कण्डिका ॥ द्वादशीत्रयोदश्यां पूर्वोक्तादेव हेतोर्न व्याख्याते ॥

अथ पुंसवनसूत्रव्याख्या ॥

अथ पुंसवनम् । पुरा स्पन्दत इति मासे द्वितीये तृतीये वा ॥ १ ॥

पुंसवनमिति गर्भसंस्कारकर्मणो नामधेयम् । तच्च स्पन्दते पुरा स्पन्दिष्यते चलिष्यति “धावत्पुरानिपातयोः” इति भविष्यदर्थे लटः प्रयोगः । पुरा गर्भस्पन्दनाद्भवतीति हेतोः शुद्धे द्वितीये वा मासे तृतीये वा मासे गर्भाधानाद्भवति । गर्भसंस्कारकत्वात् प्रतिगर्भमावर्तनीयमेतदिति गदाधरादयः । क्षेत्रसंस्कारकत्वात् सकृदेव पुंसवनसीमन्ते कार्ये इति विज्ञानेश्वरः ॥

यदहः पुंसा नक्षत्रेण चन्द्रमा युज्येत तदहरूपवास्याप्लाव्याहते वाससी परिधाप्य न्यग्रोधावरोहाञ्छुङ्गांश्च निशायामुदपेषं पिष्ट्वा पूर्ववदासेचनम् “हिरण्यगर्भः” “अद्भ्यः संभृत” इत्येताभ्याम् ॥ २ ॥

यस्मिन्नहनि पुंसा पुंनमकेन पुष्यादिना नक्षत्रेण चन्द्रमा युक्तो भवति तदहस्तस्मिन्दिने गर्भिणीमुपवास्यानाशयित्वा ऽभोजयित्वा ऽऽप्लाव्य स्नापयित्वा ऽहते वाससी नवे वाससी परिधाप्य च न्यग्रोधो वटस्तस्यावरोहान् अश्रोजायमानान्, शुङ्गान् तदग्रपल्लवान् मुकुलाकारांश्च उभयं रात्रौ पूर्ववद्गर्भधारणार्थोक्तवत् पिष्ट्वा पूर्ववदेवासेचनम् दक्षिणनासारन्ध्रे “हिरण्यगर्भो ऽद्भ्यः संभृत” इत्येताभ्यामृग्भ्याम् ॥

कुशकण्टकं सोमांशुं चैके ॥ ३ ॥

एक आचार्याः न्यग्रोधावरोहशुङ्गेषु पिष्यमाणेषु कुशस्य कण्टकं मूलं सोमांशुं सोमलताखण्डं च प्रक्षिपन्ति ॥

कूर्मपित्तं चोपस्थे कृत्वा स यदि कामयेत वीर्य-

वान् स्यादिति विवृत्यैनमभिमन्त्रयत “सुपर्णो-
ऽसि” इति प्राग् विष्णुक्रमेभ्यः ॥ ४ ॥

स भर्ता यदि कामयेतेच्छेद् गर्भो वीर्यवान् शक्तिमान्
स्यादिति तदाऽस्या भार्याया उपस्थे उत्सङ्गे कूर्मपित्तं जलपूर्ण-
शरावं निधाय विवृत्या विवृतिच्छन्दस्कया “सुपर्णोऽसि” इत्य-
नया ऋचा स्वःपतेत्यन्तया एनं गर्भमभिमन्त्रयते ऽनामिकाग्रेण
गर्भाशयं स्पृष्ट्वा मन्त्रं जपतीत्यर्थः ।

तदुक्तं कात्यायनेन —

स्पृशंस्त्वनामिकाग्रेण कचिदालोकयन्नपि ।

अनुमन्त्रणीयं सर्वत्र सदैवमनुमन्त्रयेत् ॥

अभिमन्त्रणानुमन्त्रणयोर्न कश्चिद्विशेषः इति गदाधरः । इति
चतुर्दशी कण्डिका ॥

अथ सीमन्तोन्नयनसूत्रव्याख्या ॥

अथ सीमन्तोन्नयनं पुंस्सवनवत् ॥ १ ॥

अथ पुंसवनानन्तरं क्रमप्राप्तं सीमन्तोन्नयनं गर्भसंस्कारकं
कर्म (व्याख्यास्यते) । तच्च पुंसवनवत् पुन्नक्षत्रे भवति ॥

प्रथमगर्भे मासे षष्ठे ऽष्टमे वा ॥ २ ॥

आद्यगर्भे गर्भाधानप्रभृति षष्ठे ऽष्टमे वा मासे नियमेन
कुर्यात्, गर्भान्तरेष्वनियम इति कर्कोपाध्यायः । अन्ये तु
प्रथमगर्भ एवेति ॥

तिलमुद्गमिश्रं स्थालीपाकं श्रपयित्वा प्रजापते
र्हुत्वा पश्चादग्नेर्मद्रपीठ ऽउपविष्टायां युग्मेन शलादुग्र-
प्सेनौदुम्बरेण, त्रिभिश्च दर्भपिञ्जलैः, स्येण्या शल-
ल्या, वीरतरशङ्कुना, पूर्णचात्रेण च सीमन्तमूर्ध्वं वि-
नपति भूर्भुवः स्वरिति । प्रतिमहाव्याहृतिभिर्वा ॥ ३ ॥

तिलैर्मुद्गैर्मिश्रंस्तिळमुद्गमिश्रस्तं स्थालीपाकमोदनं चरुं श्रपयित्वाऽऽज्यभागान्ते प्रजापतये स्वाहेत्येकामाहुतिं हुत्वा सिवष्टकृदादिपूर्णपात्रदानान्तं विदध्यात् । अग्नेः पश्चिमतः भर्तुर्दक्षिणतो मृदासने आसीनायां गर्भिण्यां भर्तौदुम्बरेणोदुम्बरवृक्षौ-
ज्ज्वेन युग्मेन द्यादियुग्मफलवता शलाटुग्रप्सेनापक्वफलैकस्तवकनिबद्धेन, त्रिभिश्च दर्भापिञ्जलैर्दर्भपर्वित्रैश्च, त्र्येण्या त्रिषु स्थानेषु एता त्र्येणी तथा त्र्येण्या शलल्या शलल्याख्यपक्षिक-
ण्टकेन, वीरतरशङ्कुना शरेषीकया आश्वत्थेन वा शङ्कुना, पूर्णचात्रेण च पूर्णं सूत्रेण पूर्णं चात्रं सूत्रकर्तनसाधनम् तर्कुरिति यावत् तेन लोहकीलकेन च । चकारः सर्वसमुच्चयार्थः । अतश्चौदुम्बरयुग्मादिभिस्सर्वैः पुञ्जीकृतैः सीमन्तं स्त्रिया ऊर्ध्वं विनयति पृथक् करोति । ललाटान्तरमारभ्य केशान् द्विधा करोति “भूर्भुवः स्वः” इत्येतावता मन्त्रेण सकृदेव भूर्भुवः स्वर्विनयामीत्येवम् । यद्वा प्रतिमहाव्याहृतिभिर्विनयति ततश्च भूर्विनयामि, भुवर्विनयामि, स्वर्विनयामि इति त्रिविनयनं भवति ॥

त्रिवृतमावधनाति “अयमूर्जावतो वृक्षऽऊर्ज्जीव फलिनी भव” इति ॥ ४ ॥

अयमूर्जावत इत्यनेन मन्त्रेण त्रिवृतं वेणीं प्रति आवधनाति । पुञ्जीकृतमौदुम्बरादिपञ्चकं वेण्यां नियुनक्ति इत्यर्थः ॥

अथाह वीणागायिनः राजानः सङ्गायेतां यो वाऽन्यो वीरतर इति ॥ ५ ॥

अथ औदुम्बरादिपञ्चकस्य वेणीबन्धनानन्तरमाह ब्रवीति “हे वीणागायिनौ राजानं भूपतिं सङ्गायेतां राजवर्णनसम्बद्धं ध्रुवादिरूपकं युवां सम्पङ्गायेताम्, अथवा योऽन्योऽपि राजव्यतिरिक्तो वीरतरः प्रकृष्टः शूरस्तं सङ्गायेताम्” इति ॥

नियुक्तामप्येके गाथामुपोदाहरन्ति ॥ ६ ॥

एके आचार्या नियुक्तां गाने विहितां गाथां मन्त्रम् उपो-
दाहरन्ति षडन्वि । अपिः समुच्चयार्थः । तत्पक्षे राजवीरतर-
पोरन्यवरगानं गाथागानं च समुचितं भवति ॥

गाथामाह सूत्रकारः—

सोमऽएव नो राजेमा मानुषीः प्रजाः । अविमुक्तच-
क्रऽआसीरँस्तीरे तुभ्यमसाविति ॥ ७ ॥

यां नदीमुपावसिता भवति तस्या नाम गृह्णाति ॥ ८ ॥

ततो गर्भिणी यां नदीम् उप समीपे आवसिता स्थिता भवति
तस्या नद्या असाविति गङ्गे यमुने इत्येवं संबुद्ध्यन्तं नाम गृह्णाति ॥

ततो ब्राह्मणभोजनम् ॥ ९ ॥

उक्तार्थम् । इति सीमन्तोन्नयनम् ॥ इति पञ्चदशी कण्डिका ॥

अथ जातकर्मसूत्रव्याख्या ।

सोष्यन्तीमद्भिरभ्युक्षत्येजतु दशमास्य इति प्रा-
ग्यस्यैत इति ॥ १ ॥

सोष्यन्तीं प्रसवशूलवतीं स्त्रियं भर्ता ऽद्भिर्जलेन 'एजतु
दशमास्य' इत्येतया 'यस्यैत' इति प्राक् पठितया ऋचा त्र्यवसा-
चया विराड्जगत्या ऽभ्युक्षति प्रसिञ्चति ॥

अथावरावपतनम् "अवैतु पृश्नि शेथलः शुने ज-
रायवत्तवे । नैव मा० सेन पीवरि न कस्मिँश्चनायत-
मव जरायु पद्यताम्" इति ॥ २ ॥

अथाभ्युक्षणान्तरमवरावपतनम् अवरमुल्वं जरायुः
गर्भवेष्टनमवाचीनमधः पतत्यनेन जप्तेनेत्यवरावपतनो मन्त्रः
तम् 'अवैतु' इत्यादि पद्यतामित्यन्तं स्त्रीसमीप उपविश्य
भर्ता जपति ॥

जातस्य कुमारस्याच्छिन्नायां नाड्यां मेधाजन-
नायुष्ये करोति ॥ ३ ॥

मन्त्रपाठानन्तरम् जातस्योत्पन्नस्य कुमारस्याच्छिन्नायां
नाड्याम् अच्छिन्ने नाभिनाले मेधाजननायुष्ये मेधाजननं चा-
युष्यं च ते पिता करोति ॥

मेधाजननं तावदाह—

अनामिकया सुवर्णान्तर्हितया मधुघृते प्राशयति
घृतं वा “भूस्त्वयि दधामि भुवस्त्वयि दधामि स्वस्त्व-
यि दधामि भूर्भुवः स्वः सर्वं त्वयि दधामि” इति ॥ ४ ॥

अनामिकयाऽङ्गुल्या सुवर्णेनाच्छादितया मधु च घृतं च
मधुघृते द्वन्द्वसमाससामर्थ्यादेकीकृते, घृतं वा केवलं कुमारं सकृ-
त्प्राशयति कुमारस्य जिह्वायां निमार्ष्टि ‘भूस्त्वयि दधामि’ इत्या-
दिना ‘सर्वं त्वयि दधामि’ इत्यन्तेन । अत्रेति करणाद्वाक्यसमुदाय-
स्यैकमन्त्रत्वमिति हरिहरः ॥

अथास्यायुष्यं करोति नाभ्यां दक्षिणे वा कर्णे
जपति “अग्निरायुष्मान् त्स व्वनस्पतीभिरायुष्माँ-
स्तेन त्वाऽऽयुषाऽऽयुष्मन्तं करोमि १ सोमऽआयु-
ष्मान्तसोषधीभिरायुष्माँस्तेन त्वाऽऽयुषाऽऽयु-
ष्मन्तं करोमि २ ब्रह्मायुष्मत्तद्वाङ्मणैरायुष्मत्तेन
त्वाऽऽयुषाऽऽयुष्मन्तं करोमि ३ देवाऽआ-
युष्मन्तस्ते स्मृतेनायुष्मन्तस्तेन त्वाऽऽयुषाऽऽयु-
ष्मन्तं करोमि ४ ऋषयऽआयुष्मन्तस्ते व्रतैरायुष्म-
न्तस्तेन त्वाऽऽयुषाऽऽयुष्मन्तं करोमि ५ पितरऽआ-
युष्मन्तस्ते स्वधाभिरायुष्मन्तस्तेन त्वाऽऽयुषाऽऽयु-
ष्मन्तं करोमि ६ यज्ञऽआयुष्मान्तस दक्षिणाभिरायु-

ष्मँस्तेन त्वा ऽऽयुषा ऽऽयुष्मन्तं करोमि ७ समुद्र
 ऽआयुष्मान्स स्रवन्तीभिरायुष्मँस्तेन त्वा ऽऽयुषा
 ऽऽयुष्मन्तं करोमि” ८ इति त्रिः ॥ ५ ॥

अथ मेधाजननानन्तरम् अस्य कुमारस्यायुष्यमायुषो हितं
 जीवनवर्धनं कर्म करोति । तद्यथा-नाभिदेशे दक्षिणे वा कर्णे-
 नाभिसमीपे दक्षिणकर्णसमीपे वा “अग्निरायुष्मान्” इत्यादि-
 कान् अष्टौ मन्त्रान् त्रिर्जपति त्रीन् वारानुपांशु पठति ॥

त्रिष्टयायुषमिति च ॥ ६ ॥

त्र्यायुषमिति मन्त्रं च तथैव त्रिर्जपति ॥

इदं चायुष्यकरणं कालातिक्रमेऽपि क्रियते । मेधाजननं तु
 मुख्यकालातिक्रमान्निवर्तते । “तस्मात्कुमारं जातं घृतं वै वाऽग्रे
 प्रतिलेहयन्ति स्तनं वा ऽनुधापयन्ति” इति जातमात्रस्य कुमार-
 स्य श्रुत्या मेधाजननोपदेशात् ॥

स यदि कामयेत सर्वमायुरियादिति वात्सप्रेणै-
 नमभिमृशेत् ॥ ७ ॥

स पिता यदि अयं कुमारः सर्वं सम्पूर्णमायुर्जोवितमिया-
 त् इत्येवम् इच्छेत् तदा वात्सप्रेण वात्सपिणा भालन्दनेन दृष्टे-
 न अनुवाकेन दिवस्परि इत्यादिद्वादशर्चेन एनं कुमारम् अभि-
 मृशेत् सर्वं शरीरमालभेत् ॥

तत्र ‘उपप्रयन्तोऽअध्वरम्’ इति वात्सप्रव्यावृत्त्यर्थं विशेषमाह-
 दिवस्परितीयेतस्यानुवाकस्योत्तमामृचं परिशिनाष्टि ॥ ८ ॥

दिवस्परितीयादिको द्वादशऋचो ऽनुवाको वात्सप्रः । एत-
 स्योत्तमामन्त्यां द्वादशीम् ‘अस्ताव्यग्निः’ इत्येतामृचं परिशिनाष्टि
 व्युदस्यति । तां परित्यज्यैकादशभिर्ऋग्भिराभिमृशेदित्यर्थः ॥

प्रतिदिशं पञ्च ब्राह्मणानवस्थाप्य ब्रूयादिमनुप्रा-
णितेति । पूर्वो ब्रूयात्प्राणेति । व्यानेति दक्षिणः ।
अपानेत्यपरः । उदानेत्युत्तरः । समानेति पञ्चमऽउप-
रिष्ठादवेक्षमाणो ब्रूयात् । स्वयं वा कुर्यादनुपरिक्राम-
विद्यमानेषु ॥ ९ ॥

कुमारस्य प्रतिदिशं दिशं दिशं प्रति चतसृषु प्राच्यादिषु
दिक्षु मध्ये च यथाक्रमं पञ्च ब्राह्मणानवस्थाप्य कुमाराभिमु-
खान्त्सन्निवेश्य तान् प्रति “इममनुप्राणित” इति “इमं कुमारम्
अनुप्राणितं लक्ष्मीकृत्य प्राणेत्यादि ब्रूत” इत्यर्थकं प्रैषं ब्रूयात् । ततः
प्रेरिता ब्राह्मणाः पूर्वादिक्रमेण कुमारं लक्ष्मीकृत्य ब्रूयुः । तत्र प्राणे-
ति कुमारं लक्ष्मीकृत्य पूर्वो ब्रूयात् । व्यानेति दक्षिणो ब्राह्मणः ।
अपानेति पश्चिमः । उदानेत्युत्तरः । समानेति पञ्चम उपरिष्ठा-
दूर्ध्वमवेक्षमाणः । अविद्यमानेष्वसत्सु ब्राह्मणेषु स्वयं वा स्वयमेव
अनुप्राणनं कुर्याद् अनुपरिक्रामं परिक्रम्य परिक्रम्य पूर्वदिक्षां
दिशम् । अनुपरिक्राममिति णमुलन्तम् । अस्मिन्पक्षे प्रैषाभावः ॥

स यस्मिन्देशे जातो भवति तमभिमन्त्रयते—

“व्वेद ते भूमि हृदयं दिवि चन्द्रमसि श्रितम् । व्वे-
दाहं तन्मां तद्विद्यात्पश्येम शरदः शतं जीवेम शरदः
शतं शृणुयाम शरदः शतम्” ॥ इति ॥ १० ॥

स कुमारो यस्मिन्देशे भूभागे उत्पन्नस्तन्देशमभिमन्त्रयते
हस्तेन स्पृशति “वेद ते भूमि” इत्यादिन्त्रेण ॥

अथैनमभिमृशति—

“अश्मा भव परशुर्भव हिरण्यमसुतं भव ।
आत्मा वै पुत्रनामासि स जीव शरदः शतम्” इति ॥ ११ ॥

अथ जन्मदेशाभिमन्त्रणानन्तरम् एनं कुमारं पिताऽभिमृ-

शति समन्ततः सर्वशरीरे स्पृशति अश्माभवेत्यादिना मन्त्रेण ।
वात्सप्राभिमर्शनादि एतदभिमर्शनान्तं कर्म कालव्यतिक्रमे
ऽपि क्रियते संस्काररूपत्वात् ॥

अथास्य मातरमभिमन्त्रयते-

इडाऽसि मैत्रावरुणी व्वीरे व्वीरिमज्जिनथाः । सा
तत्रं व्वीरवती भव याऽस्मान्वीरवतो ऽकरत्” इति॥१२॥

अथ कुमाराभिमर्शनानन्तरम् अस्य कुमारस्य मातरं ज-
ननीम् अभिमुखो भूत्वा इडासीत्यादिना मन्त्रयते मन्त्रश्रावणेन
संस्करोति ॥

अथास्यै दक्षिणं स्तनं प्रक्षाल्य प्रयच्छतीमं स्त-
नमिति । यस्ते स्तन इत्युत्तरमेताभ्याम् ॥ १३ ॥

अथाभिमन्त्रणानन्तरमस्यै अस्याः मातुर्दक्षिणं स्तनं प्र-
क्षाल्य धावयित्वा ‘इमं स्तनम्’ इत्येतयर्चा कुमाराय प्रयच्छति
ददाति । तत उत्तरं वामं स्तनं प्रक्षाल्य ‘यस्ते स्तनः’ ‘इमं स्तन-
म्’ इत्येताभ्यामृग्भ्यां प्रयच्छति ॥

उदपात्रं शिरस्तो निदधाति-“आपो देवेषु जा-
ग्रथ यथा देवेषु जाग्रथ एवमस्यां स्रुतिकायां सपु-
त्रिकायां जाग्रथ” इति ॥ १४ ॥

उदपात्रं जलपूर्णपात्रं कुमारस्य शिरस्तः शिरःप्रदेशे नि-
दधाति स्थापयति आपोदेवेष्वित्यादिना मन्त्रेण । स्रुतिकायाः
शिरःप्रदेशे इति गदाधरः ॥

ह्रारदेशे स्रुतिकाग्रिमुपसमाधायोत्थानात्सन्धि-
च्छेदोः फलीकरणमिश्रान् त्सर्षपानग्रावावपति-“श-

चो द्रोणासंश्लेषवनो नश्यतादितः स्वाहा २ आलि-
खन्ननिमिषः किं वदन्त उपश्रुतिर्हर्यक्षः कुम्भी
शत्रुः पात्रपाणिर्दृमणिर्हन्त्रीमुखः सर्षपाखण्डच्य-
वनो नश्यतादितः स्वाहा” इति ॥ १५ ॥

ततः सूतिकाग्रहस्य द्वारदेशे पञ्चभूसंस्कारपूर्वकं सूतिकाग्निं
स्थापयित्वा ओत्थानादुत्थानं यावत् सन्धिवेलयोः सायंप्रातः
फलीकरणमिश्रान् फलीकरणैः तण्डुलकणैर्मिश्रान् युक्तान्
सर्षपान् तस्मिन्नग्नौ आवपति जुहोति द्वे आहुती । शण्डाम-
र्का इत्येकाम्, आलिखन्निति द्वितीयाम् । आवपनोपदेशाद्धो-
मेतिकर्तव्यतानिष्टतिः ॥

यदि कुमार उपद्रवेत् जालेन प्रच्छाद्योत्तरीयेण
वा पिताऽङ्गऽआधाय जपति—

“कूर्कुरः सुकूर्कुरः कूर्कुरो बालबन्धनः । चेच्चेच्छुनक
सृज नमस्ते ऽस्तु सीसरो लपेतापव्हर १ तत्सत्यं यत्ते
देवा वरमददुः स त्वं कुमारमेव वा वृणीथाः । चेच्चे-
च्छुनक सृज नमस्ते ऽस्तु सीसरो लपेतापव्हर २ तत्स-
त्यं यत्ते सरमा माता सीसरः पिता श्यामशबलौ
भ्रातरौ । चेच्चेच्छुनक सृज नमस्ते ऽस्तु सीसरो लपे-
तापव्हर” ३ इति । अभिमृशति—“न नामयति न
रुदति न हृष्यति न ग्लायति यत्र वयं ववदामो यत्र
चाभिमृशामसि” इति ॥ १६ ॥

यदि चेत्कुमारो बालग्रहस्तं बालमुपद्रवेत् अभिभवेत्
तदा तं बालं जालेन मत्स्यग्रहसाधनेन तदलाभे उत्तरीयेण
वाससा प्रच्छाद्याङ्गे उत्सङ्गे निधाय धृत्वा कूर्कुर इत्यादिकम-
पवहरेत्यन्तं मन्त्रं जपति । जपान्ते कुमारस्य सर्वाङ्गमभिमृशति

“न नामयति”इत्यादिना मन्त्रेण ॥ इति जातकर्म ॥ इति षोडशी ।
अथ नामकरणसूत्रव्याख्या ।

दशम्यामुत्थाप्य ब्राह्मणान्भोजयित्वा पिता नाम करोति ॥ १ ॥

दशम्यां राज्यमतीतायाम् एकादशे ऽहनि ब्राह्मणान् श्राद्धव्यतिरेकेण त्रिप्रभृतीन् भोजयित्वा पिता कुमारस्य नाम करोति । अन्यस्मिन्नपि संस्कारे पितुरेवोत्सर्गात्कर्तृत्वम् । इह पितुर्ग्रहणादन्यत्रापि नियमो ऽवगम्यते ॥

द्व्यक्षरं चतुरक्षरं वा घोषवदाद्यन्तरन्तस्थं दीर्घाभिनिष्ठानं कृतं कुर्यान्न तद्धितम् । अयुजाक्षरमाकारान्तं स्त्रियै तद्धितम् ॥ २ ॥

द्वे अक्षरे अस्य तद् द्व्यक्षरं चत्वार्यक्षराण्यस्य तच्चतुरक्षरम् । अनयोर्विकल्पः । किञ्च घोषवदादि घोषवदक्षरमादौ यस्य नाम्नस्तद्वोषवदादि । घोषवन्ति चाक्षराणि वर्गतृतीयचतुर्थपञ्चमा हकारश्चेत्येतानि । अन्तरन्तस्थम् अन्तर्मध्ये ऽन्तस्था यस्य तदन्तरन्तस्थम् । अन्तस्था यरलवाः । दीर्घाभिनिष्ठानम् दीर्घमभिनिष्ठानमवसानं यस्य तद्दीर्घाभिनिष्ठानम् । कृतं कृतप्रत्ययान्तं कुमारस्य नामधेयं कुर्यात् । यद्वा कृतं पूर्वकृतं पितामहादिनाम तत् कुर्यात् । न तद्धितं, तद्धितप्रत्ययान्तं न कुर्यात् । स्त्रियान्तु विशेषः-अयुजाक्षरम् अयुजानि विषमाणि त्र्यादीनि अक्षराणि यस्य तदयुजाक्षरम्, आकारान्तम् आकारो ऽन्तो यस्य तदाकारान्तम्, स्त्रियै स्त्रियाः तद्धितं तद्धितप्रत्ययान्तं, नाम कुर्यादित्यनुषज्यते ॥

शर्म ब्राह्मणस्य वर्म क्षत्रियस्य गुमेति वैश्वस्य ॥ ३ ॥

ब्राह्मणस्य विप्रस्य पूर्वोक्तलक्षणनामान्ते शर्मेति पदम्,

निष्क्रमणान्नप्राशनसूत्रव्याख्या । कां. १ कं. १७-१९ ५७

क्षत्रियस्य वर्मेति पदम्, वैश्यस्य गुप्तेति पदं कुर्यात् ॥

अथ निष्क्रमणसूत्रव्याख्या ।

चतुर्थे मासि निष्क्रमणिका ॥ ४ ॥

कुमारस्य जन्मचतुर्थे मासि निष्क्रमणिका गृहाद्वहिर्निष्क्रमणं करोति पिता ॥

सूर्यमुदीक्षयति तच्चक्षुरिति ॥ ५ ॥

‘तच्चक्षुर्देवहितम्’ इत्यादिना ‘शरदः शताद्’ इत्यन्तेन मन्त्रेण श्रीसूर्यं भगवन्तं रश्मिमालिनमुदीक्षयति कुमारं प्रदर्शयति पिता । इति सप्तदशी कण्डिका । अष्टादशी न व्याख्याता । हेतुस्तूतः ॥

अथान्नप्राशनसूत्रव्याख्या ।

षष्ठे मासे ऽन्नप्राशनम् ॥ १ ॥

जन्मतः षष्ठे मासे कुमारस्यान्नप्राशनं कुर्यात् ॥

स्थालीपाकं श्रपयित्वा ऽऽज्यभागाविष्ट्वा ऽऽज्याहुती जुहोति—

“देवीं वाचमजनयन्त देवास्तां विश्वरूपाः पशवो व्वदन्ति । सा नो मन्त्रेषमूर्जं दुहाना धेनुर्वर्वागस्मानुपसुष्टुनैतु स्वाहा” इति । व्वाजो नो ऽअद्येति च द्वितीयाम् ॥ २ ॥

स्थालीपाकं चरुं यथाविधि श्रपयित्वा ऽऽवारावाज्यभागौ हुत्वा द्वे आहुती आज्येन जुहोति ॥

“देवीं वाचम्” इत्यादिकया ऋचा एकामाहुतिं जुहुयात् “इदं व्वाचे” इति त्यागं कुर्वन् । चकारात् पुनः “देवीं व्वाचम्” इत्येतस्यान्ते “व्वाजो नो ऽअद्य” इति च मन्त्रं

पठित्वा द्वितीयामाज्याहुतिं जुहुयात् “इदं वाचं वाजाय च”
इति त्यागं कुर्वन् ॥

स्थालीपाकस्य जुहोति-

प्राणेनान्नमशीय स्वाहा १ अपानेन गन्धानशीय
स्वाहा २ चक्षुषा रूपाण्यशीय स्वाहा ३ श्रोत्रेण यशो
ऽशीय स्वाहा ४ इति ॥ ३ ॥

स्थालीपाकस्य चरोः चतुर्भिर्मन्त्रैश्चतस्र आहुतीर्जुहोति
प्राणेनान्नमशीय स्वाहेत्यादिभिः प्रतिमन्त्रम् ॥

प्राशनान्ते सर्वान् रसान्त्सर्वमन्नमेकत ऽउद्धृत्या-
थैनं प्राशयेत् तूष्णीं, हन्तेति वा । हन्तकारं मनुष्या
इति श्रुतेः ॥ ४ ॥

प्राशनान्ते-संस्त्रवप्राशनान्ते कर्मणि जाते सर्वान् कटुमधुर-
तिक्तकषायादीन्, सर्वमन्नं-भक्ष्यं भोज्यं लेह्यं चूष्यं पेयं चैकतः
एकस्मिन्सुवर्णादिपात्रे उद्धृत्याथैनं कुमारं तस्मादन्नं गृहीत्वा
तूष्णीं प्राशयेत्, हन्तेति मन्त्रेण वा प्राशयेत् । “तस्यै द्वौ
स्तनौ देवा ऽउपजीवन्ति स्वाहाकारं च वषट्कारं च, हन्तकारं
मनुष्याः, स्वधाकारं पितरः” इति श्रवणात् ॥

गुणफलमाह-

भारद्वाज्या मांसेन वाक्प्रसारकामस्य, कपिश्र-
लमांसेनान्नाद्यकामस्य, मत्स्यैर्जवनकामस्य, कृकषा-
या ऽआयुष्कामस्य, आठ्या ब्रह्मवर्चसकामस्य, सर्वैः
सर्वकामस्यान्नपर्याय वा, ततो ब्राह्मणभोजनम् । अ-
न्नपर्याय वा ततो ब्राह्मणभोजनम् ॥ ५ ॥

भारद्वाज्याः पक्षिण्या मांसेन कुमारस्य प्राशनं कार-

यितव्यम्, यदि “कुमारो वाग्मी स्यात्”इत्येवं कामना भवति पितुः । कपिञ्जलमांसेन प्राशयेद् यदि “कुमारः अन्नादः स्यात्”इति कामयेत । यदि “कुमारः जवनः शीघ्रगामी स्यात्”इति कामयेत तदा मत्स्यान् प्राशयेत् । यदि “कुमारो दीर्घायुः स्यात्”इति कामयेत तदा कृकषाया मांसं प्राशयेत् । यदि “कुमारो ब्रह्मवर्चसी स्यात्”इति कामयेत तदा ऽऽध्या मांसं प्राशयेत् । यदि “वाक्प्रसारादीनि ब्रह्मवर्चसान्तानि सर्वाणि कुमारस्य भवन्तु”इति कामयेत तदा भारद्वाज्यादीनामाध्यन्तानां सर्वाणि मांसानि क्रमेण प्राशयेत् । अन्नपर्याय वा अन्नपरिपाद्या वा ऽन्नवत्सर्वमांसान्येकीकृत्य प्राशयेदित्यर्थः । अन्नपर्यायेत्यविभक्तिकमार्षम् । ततो ब्राह्मणभोजनमित्युक्तार्थम् । द्विरुक्तिः काण्डसमाप्तिसूचनार्था । इत्येकोनविंशी कण्डिका ॥

॥ इति प्रथमकाण्डम् ॥

अथ चूडाकरणसूत्रव्याख्या ।

सांवत्सरिकस्य चूडाकरणं तृतीये वाऽप्रतिहते ॥१॥

संवत्सरमब्दमतिक्रान्तः सांवत्सरिकः तस्य बालकस्य चूडाकरणं चूडाकर्माख्यं वक्ष्यमाणं कर्म कुर्यात् । तृतीये वा संवत्सरे ऽप्रतिहते ऽल्पावशिष्टे ॥

यथामङ्गलं वा सर्वेषाम् ॥ २ ॥

यद्वा यथामङ्गलं यथाकुलाचारं सर्वेषां वर्णानां व्यवस्थेत्यर्थः । यस्य कुले सांवत्सरिकस्य चूडाकर्म क्रियते तस्य सांवत्सरिकस्य, यस्य तृतीये ऽब्दे तस्य तदा इति व्यवस्था । यस्य कुले नास्ति नियमस्तस्य यदृच्छया विकल्पः ।

अग्रे तु यथामङ्गलपदं धर्मशास्त्रान्तरे विहितकालान्तरोप-
लक्षणमाहुः । धर्मशास्त्रोक्ताः कालाश्च तृतीयपञ्चमसप्तमा उप-
नीत्या सहैव वा ॥

अर्थक्रमानुरोधेन यथामङ्गलमिति सूत्रं पूर्वं व्याख्याय
षोडशवर्षस्य केशान्त इति सूत्रं व्याख्यायते—

षोडशवर्षस्य केशान्तः ॥ ३ ॥

षोडश वर्षाणि अतीतानि यस्य स षोडशवर्षः तस्य
सप्तदशे वर्षे केशान्तः केशान्ताख्यः संस्कारो भवति ॥

ब्राह्मणान् भोजयित्वा माता कुमारमादायाह्ला-
व्याहते वाससी परिधाप्याङ्कऽआधाय पश्चादग्ने-
रूपविशति ॥ ४ ॥

कालमभिधाय कर्माभिधीयते । चूडाकरणाङ्गतया त्रीन्
ब्राह्मणान् भोजयित्वा माता जननीं कुमारं पुत्रं चूडाकरणार्ह-
मादाय गृहीत्वा ऽऽप्लाव्य स्नापयित्वा ऽहते नवे सकृद्धौते वास-
सी द्वे वस्त्रे परिधाप्यान्तरीयोत्तरीयत्वेन परिहिते कारायि-
त्वा ऽङ्गे उत्सङ्गे आधाय स्थापयित्वा अग्नेः पश्चात् पश्चिमतः
रूपविशति ॥

अन्वारब्धऽआज्याहुतीर्हुत्वा प्राशनान्ते शी-
तास्वप्सूष्णा ऽआसिञ्चति—

“उष्णेन वायऽउदकेनेह्यदिते केशान् वप” इति ।
“केशश्मश्रु” इति च केशान्ते ॥ ५ ॥

ततो ब्रह्मणा ऽन्वारब्धः कुशेनोपस्पृष्टः आज्याहुतीः आधा-
रादिसिष्टकृदन्ताः चतुर्दश हुत्वा संस्रवप्राशनान्ते शीतासु
अप्सु उष्णा अपः शीतोदके उष्णोदकमासिञ्चति प्रक्षिपति—

‘उष्णेन वायऽउदकेनेहि’ इति मन्त्रेण । केशान्ते तु ‘उष्णेन

व्वाय ऽउदकेनेह्यदिते केशश्मश्रु व्वप' इति मन्त्रे विशेषः ॥

अथात्र नवनीतपिण्डं घृतपिण्डं दध्नी वा प्रास्यति ॥६॥

अथोष्णोदकसेकानन्तरम् अत्रास्मिन्नुदके नवनीतपिण्डं घृतपिण्डं दध्नी वा पिण्डं प्रक्षिपति ॥

तत ऽआदाय दक्षिणं गोदानमुन्दति—“सवित्रा प्रसूता दैव्या ऽआप ऽउन्दन्तु ते तन्नं दीर्घायुत्वाय व्वर्चसे” इति ॥ ७ ॥

ततस्तस्मादुदकात् चुलुकेनैकदेशमादाय दक्षिणं गोदानं शिरसो दक्षिणप्रदेशस्थं केशसमूहं ‘सवित्रा प्रसूता’ इति मन्त्रेणोन्दति आर्द्रं करोति ॥

त्र्येण्या शलल्या विनीय त्रीणि कुशतरुणान्यन्तर्दधात्योषध इति ॥ ८ ॥

त्रिषु स्थानेषु एनी चित्रा त्र्येणी । शलली सेधाशलाका । क्लिन्नान् केशान् तथा विनीय पृथक्कृत्य विरलान् कृत्वा त्रीणि कुशतरुणानि दर्भतृणानि अन्तः मध्ये दधाति धारयति—‘ओषधे त्रायस्व’इति मन्त्रेण ॥

शिवो नामेति लोहक्षुरमादाय निवर्तयामीति प्रवपति ९॥

ततः कर्ता “शिवो नामासि”इति मन्त्रेण लोहक्षुरं ताम्रादिपरिष्कृतमयोमयं क्षुरमादाय दक्षिणकरेण गृहीत्वा निवर्तयामीति मन्त्रेण प्रवपति तं कुशतरुणान्तर्हितेषु केशेषु संलागयति स्थापयति ॥

“येनावपत्सविता क्षुरेण सोमस्य राज्ञो व्वरुणस्य विव्रान् । तेन ब्रह्माणो व्वपते दमस्यायुष्यञ्जरदष्टिर्यथा ऽसत्”इति सकेशानि प्रच्छिद्य आनडुहे गोमय-

पिण्डे प्रास्यत्युत्तरतो ध्रियमाणे ॥ १० ॥

येनावपदिति मन्त्रेण केशसहितानि कुशतरुणानि प्राच्छि-
द्य खण्डयित्वा ऽग्रेरुत्तरतो भूभागे ध्रियमाणे ऽवस्थाप्यमाने
आनडुहे आर्षभे गोमयपिण्डे प्रास्यति प्रक्षिपति ॥

एवं द्विरपरं तूष्णीम् ॥ ११ ॥

एवमुक्तेन प्रकारेण द्विः द्विवारमुन्दनादि गोमयपिण्डनि-
धानान्तं कर्म तूष्णीं मन्त्ररहितं कुर्यात् ॥

इतरयोश्चोन्दनादि ॥ १२ ॥

इतरयोः पश्चिमोत्तरयोर्गोदानयोरुन्दनादिच्छेदनप्रभृति-
गोमयपिण्डनिधानान्तं कर्म चकारात्सकृत्समन्त्रकं, द्विरमन्त्र-
कं भवति ॥

अथ पश्चात् त्र्यायुषमिति ॥ १३ ॥

अथ दक्षिणगोदानस्य त्रिरुन्दनादिच्छेदनान्तकर्मनन्तरं पश्चा-
द्गोदाने विशेषमाह—त्र्यायुषमिति । “त्र्यायुषं जमदग्नैः” इत्यादिना
मन्त्रेण सकेशानि कुशतरुणानि सकृत्प्राच्छिद्य तूष्णीं द्विः
प्राच्छिद्य गोमयपिण्डे प्रास्यति ॥

अथोत्तरतो—“येन भूरिश्वरा दिवं ज्योक् च पश्चा-
र्द्धि सूर्यम् । तेन ते व्यवपामि ब्रह्मणा जीवातवे जीवि-
नाय सुइलोकयाय स्वस्तये” इति ॥ १४ ॥

अथानन्तरम् उत्तरतः उत्तरगोदानकर्मणि सकेशानां कुशत-
रुणानां छेदनं “येन भूरिश्वरा” इति मन्त्रेण कुर्यात् । अन्यत्सर्वं
दक्षिणगोदानवत्कार्यम् ॥

त्रिः क्षुरेण शिरः प्रदक्षिणं परिहरति, समुखं के-
शान्ते—“यत्क्षुरेण मज्जयता सुपेशसा वपत्रा वा
व्यपति केशाँश्छिन्धि, शिरो माऽस्यायुः प्रमोषीः ।

त्वमिति च केशान्ते ॥ १५ ॥

त्रिः त्रीन् वारान् क्षुरेण शिरो मूर्द्धनं प्रदक्षिणं यथा
इति तथा परिहरति-शिरसः समन्तात् प्रदक्षिणं क्षुरं “यत्क्षु-
र” इति मन्त्रेण भ्रामयतीत्यर्थः । केशान्ते समुखं मुखसहितं
रः परिहरति । मन्त्रे च शिरःपदानन्तरं मुखपदं प्रक्षे-
पीयम् ॥

ताभिराद्भिः शिरः समुद्य नापिताय क्षुरं प्रयच्छ-
-“अक्षण्वन् परिवप” इति ॥ १६ ॥

ताभिः प्रकृताभिः शीतोष्णाभिरद्भिः शीतोष्णोदकेन
रो मस्तकं समुद्य क्लेदयित्वा ऽऽर्द्रभावमापाद्य नापिताय
प्रयच्छति मुण्डनार्थं ददाति “अक्षण्वन् परिवप” इति मन्त्रेण ।

यथामङ्गलं केशशेषकरणम् ॥ १७ ॥

क्षुरसमर्पणानन्तरं नापितेन केशवपनं कार्यम् । तत्र केशानां
करणं शिखारक्षणं यथामङ्गलं यस्य कुले यथा प्रसिद्धं त-
। तथैव शिखास्थापनं कार्यम् ॥

अनुगुप्तमेतत् सकेशं गोमयपिण्डं निधाय गोष्ठे
प्लवले ऽवदकान्ते वा ॥ १८ ॥

ततो वपनोत्तरं सर्वान् केशान् गोमयपिण्डे कृत्वा एतं
गोमयपिण्डं वस्त्रादिवेष्टनेनानुगुप्तमावृतं कृत्वा गोष्ठे गवां
जे स्थापयेत् । अथवा प्लवले ऽल्पोदके सरसि स्थापये-
। अथवोदकान्ते यत्र कुत्राचिदुदकसमीपे स्थापयेत् ॥

आचार्याय ववरं ददाति ॥ १९ ॥

ततश्चूडाकरणकर्ता पित्रादिः स्वकीयायाचार्याय वरं
दभिलषितं द्रव्यं ददाति । अभिलषितद्रव्याभावे चतुष्कार्पा-

पणो वर' इति मूल्याध्यायोक्तद्रव्यदानम् इति वृद्धाः । काषार्प-
णश्च षोडशमाषपरिमिता राजती मुद्रा । पञ्चरक्तिको माषः ॥

गां केशान्ते ॥ २० ॥

केशान्ते कर्मणि केशान्तसंस्कारकर्ता स्वाचार्याय गां द-
दातीति गदाधरः । संस्कार्यस्याचार्यायेति हरिहरादयः ॥

संवत्सरं ब्रह्मचर्यमवपनं च केशान्ते ॥ २१ ॥

केशान्तकर्मानन्तरं संस्कृतः संवत्सरं यावद्ब्रह्मचर्यं चरेत् ।
केशान्तोत्तरकालं संवत्सरं यावत् वपनं च वर्जयेत् इति गदा-
धरः । केशान्तकर्मोत्तरं यावज्जीवं शास्त्रीयवपनव्यतिरेकेण वपनं
वर्जयेत् इति वासुदेवहरिहरगर्गाः । शास्त्रीयं वपनं च “ग-
ङ्गायां भास्करक्षेत्रे मातापित्रोर्गुरुर्मृतौ । आधाने सोमपाने च
वपनं सप्तमु स्मृतम्” ॥ इत्यादिनिमित्तेषु बोध्यम् । केशवप-
नस्य चूडाकरणादौ जातत्वात् श्मश्रुवपनस्यैव केशान्तसंस्का-
रे मुख्यत्वात् केशान्तसंस्कारोत्तरं श्मश्रूणामवपनमेव याव-
ज्जीवं शास्त्रीयवपनं वर्जयित्वा पारस्कराचार्येणोपदिश्यते ।
श्मश्रुशब्दश्च मुख्यतया वृत्त्या उत्तरोष्ठोपरिवर्तमानलोमान्ये-
न्नाभिधत्ते । लक्षणप्रकाशे उत्तरोष्ठलक्षणानन्तरं श्मश्रुलक्षणा-
भिधानात् । तावन्मात्रावपनस्यैव सर्वदेशसम्प्रदायसिद्धत्वाच्च ।
केशवपनं तु समावर्तनोत्तरं जीवत्पितृकस्य निषिद्धम् । “मु-
ण्डनं पिण्डदानं च प्रेतकर्म च सर्वतः । न जीवत्पितृकः
कुर्यात् गर्भिणीपतिरेवच” ॥ इतिदक्षवचनात् । “मुण्डनस्य नि-
षेधे ऽपि कर्तनं तु विधीयते” इति स्मृत्यन्तरात् कर्तनमात्रं
तस्यानुष्ठेयम् । गर्भिणीपतेस्तु तदपि निषिद्धम् । “नोदन्व-
तोऽम्भसि स्नायात् नच श्मश्रूवादि कर्तयेत् । अन्तर्वन्त्याः प-
तिः कुर्वन्नप्रजा भवति भ्रुवम्” ॥ इति क्रतुस्मरणात् । सर्वके-

शवपनस्यैव मुण्डनपदार्थत्वमभिप्रेत्य कतिपयकेशान् परिशेष्य जी-
वत्पितृका अपि केषुचिद्देशेषु केशवपनं कारयन्ति । प्रयागादितीर्थ-
प्राप्तौ मातृमरणादिनिमित्ते च जीवत्पितृकस्य गर्भिणीपतेश्च मुण्ड-
नमावश्यकम् । ‘प्रयागे वपनं कुर्यात्’ इतिवचनात् । “क्षौरं नैमि-
त्तिकं कुर्यात् निषेधे सत्यपि ध्रुवम् । पित्रोः प्रेतविधानं च गर्भि-
णीपतिराचरेत्” ॥ इति स्मृत्यन्तरात् । “क्षौरं नैमित्तिकं कुर्यात्
निषेधे सत्यपि ध्रुवम् । पित्रादिमृतिदीक्षासु प्रायश्चित्ते च तीर्थ-
के” ॥ इति सङ्ग्रहवचनाच्च । “अन्तर्वत्न्यां च जायायां तीर्थे
क्षौरं न कारयेत्” इतिवचनात्तु तीर्थे गर्भिणीपतेः क्षौरनिषेधो-
ऽवगम्यते । अतोऽत्र विकल्पो वा पूर्ववचनस्य प्रयागपरकत्वं
वा । प्रयागे जीवत्पितृकस्य श्मश्रुवपनमप्यावश्यकम् । एवंमातृ-
मरणादिनिमित्तेऽपि । आशौचान्ते तु “आशौचान्ते कृतश्मश्रु-
कर्माणः” इति विष्णुवचनेन जीवत्पितृकोऽपि श्मश्रुवपनं कु-
र्यात् निषेधस्य रागप्राप्तविषयकत्वादिति गुर्जराः । श्मश्रुवपनस्य
पितृमरणादिनिमित्तं विना आचार्येण निषेधात्, “यस्य यस्य
च वर्णस्य यद्यत्स्यात्पाश्चिमं त्वहः । स तत्र वस्त्रशुद्धिं च गृहशुद्धिं
करोत्यपि ॥ केशश्मश्रुनखादीनां यस्याज्यं तज्जहात्यपि” । (द्वै-
प.) इति ब्रह्मपुराणीयवचनेन आशौचान्तवपनस्य शुद्ध्यर्थ-
त्वलाभात् श्मश्रुव्यतिरिक्तकेशादिवपनेनापि शुद्धेर्लाभात्,
समाचाराच्च श्मश्रुव्यतिरिक्तकेशादिवपनमेव जीवत्पितृ-
केणाशौचान्तेऽनुष्ठेयमित्यन्ये । जीवत्पितृकस्य पञ्चाश-
द्धायनोत्तरं निमित्तं विनाऽपि केशादिवपनं, तदन्येषां
श्मश्रुवपनं च भवत्येव । “पञ्चाशद्धायनात्पूर्वं क्षौरं
नैमित्तिकं विना । न कुर्यात् तत् तदूर्ध्वं तु स्वे-
च्छया वपनं चरेत् ॥ (वी० मि० सं० प्र०) इति स्मृत्यन्तरात् ।

अद्यत्वे प्रायः सर्वदेशेषु केशान्तसंस्कारस्य लुप्तप्रायत्वात् इमश्रु-
णामवपनं समवर्तनोत्तरकालिकं ज्ञेयम् । हिरण्यकेशिगृह्यादौ तत्र
इमश्रुवपनोपदेशेन तस्य तत्सजातीयत्वात् । इमश्रुव्यतिरिक्तमुख-
लोमवपनं तु गर्भिणीपतिं वर्जयित्वा न कस्यापि निषिद्धम् ।
अतस्तत् केशकर्तने ऽपि जीवत्पितृकादीनां भवत्येव । केशवपने
केशसंलग्नानां हनुचिबुकवर्तिनां दंष्ट्राबहिर्भागवर्तित्वेन
(दाढी) इति प्रासिद्धलोम्नां वपनमावश्यकम् । केशवपने तेषा-
मवपनस्य आर्यावर्तशिष्टमात्रविगर्हितत्वेन म्लेच्छाचारत्वात् ।
पूर्वं मुखलोमवपनं पश्चात्केशवपनम्, तैत्तिरीयश्रुतौ तथोक्तेरिति
केचित् । तैत्तिरीयाणामेव स नियमो नान्येषामित्यपरे । अ-
नयोर्युक्तयुक्तत्वं सुधीभिर्विवेचनीयमित्यलं प्रसक्तचिन्तया ॥

द्वादशरात्रं षड्रात्रं त्रिरात्रमन्ततः ॥ २२ ॥

ब्रह्मचर्यमवपनं च द्वादशरात्रमेव वा षड्रात्रमेव वा त्रि-
रात्रमेव वा स्वीकुर्यात् । एते चत्वारो विकल्पाः पूर्वपूर्वा-
शक्तौ ज्ञेयाः । इति प्रथमा कण्डिका ॥

अथोपनयनसूत्रव्याख्या ॥

अष्टवर्षं ब्राह्मणमुपनयेत् गर्भाष्टमे वा (गर्भाष्टमे-
षु वा) ॥ १ ॥

अष्टौ वर्षाण्यतीतानि यस्यासावष्टवर्षस्तं ब्राह्मणं द्विजोत्तमम्
उपनयेत् उपनयनाख्येन संस्कारेण संस्कुर्यात् इति हरिह-
रगदाधरौ । अष्टमे वर्षे उपनयनसंस्कारं कुर्यादिति कर्को जं-
यरामश्च । अत्राष्टशब्दस्याष्टमार्थे लक्षणा बोध्या । गर्भसहचरि-
तो ऽब्दो येषां तानि गर्भाष्टमानि । तेषु अतीतेषु वा उपनयेत् ।
ततश्च जन्मतो नवमे ऽष्टमे वा वर्षे उपनयेदित्यर्थः इति हरिह-
रः । अथवा ब्राह्मणं गर्भसहिताष्टवार्षिकमुपनयेदिति गदाधरः ।

उपनयनं च विधिना ऽऽत्मसमीपनयनम्, अग्निसमीपनयनं वा,
तत्पूर्वकं सावित्रीवाचनं वा ॥

एकादशवर्षं राजन्यम् ॥ २ ॥

एकादश वर्षाण्यतीतानि यस्यासौ एकादशवर्षस्तं जन्मतो
द्वादशे वर्षे राजन्यं क्षत्रियम्, उपनयेदित्यनुषज्यते ॥

द्वादशवर्षं वैश्यम् ॥ ३ ॥

जन्मतस्त्रयोदशे वर्षे उपनयेदित्यर्थः ॥

यथामङ्गलं वा सर्वेषाम् ॥ ४ ॥

अथवा सर्वेषां ब्राह्मणक्षत्रियविशां यथामङ्गलं यथाकुल-
धर्ममुपनयनं कुर्यात् । यद्वा यथामङ्गलशब्देन स्मृत्यन्तरोक्तपञ्च-
वर्षादिकालसङ्ग्रहः ॥

यथाह मनुः—

ब्रह्मवर्चसकामस्य कार्यं विप्रस्य पञ्चमे ।

राज्ञो बलार्थिनः षष्ठे वैश्यस्येहार्थिनो ऽष्टमे ॥ इति ।

एवमेवापस्तम्बादिवचनान्यपि बोध्यानि ॥

ब्राह्मणान् भोजयेत्तं च ॥ ५ ॥

त्रीन् ब्राह्मणान् भोजयेत्, तं च कुमारम् ।
भोजयेदिति चकारेणानुषज्यते । भोजनात्पूर्वमेव वपनं
कर्तव्यमिति कर्कादयः सर्वे भाष्यकाराः । मुरारि-
मिश्रादयस्तु गोभिलगृह्ये स्पष्टमेव भोजनस्य व-
पनात्पूर्वमुपदेशाद्, हिरण्यकेशिगृह्ये च 'आशितस्य कुमारस्य
केशान् वापयित्वा' इति भूतार्थक्तप्रत्ययेन वपनात्पूर्वकालिकत्व-
स्य भोजने स्पष्टं लाभाच्च दीक्षायामिव वपनात्पूर्वमेव तं भोजये-
दित्याहुः । भोचनं चात्र दुग्धादेरेव 'पयोयवाग्वाभिक्षा आहारा
द्विजातीनां क्रमशः' इति गृह्यान्तरात् इति शुभकर्मनिर्णये ॥

पर्युप्तशिरसमलङ्कृतमानयन्ति ॥ ६ ॥

परि सर्वतः उप्तं मुण्डितं शिरो यस्य स पर्युप्तशिरास्तम्,
अलङ्कृतं यथासम्भवं सुवर्णादिनिर्मितैः कुण्डलाद्यलङ्कारैः,
आचार्यपुरुषा आचार्यसमीपमानयन्ति ॥

पश्चादग्नेरवस्थाप्य ब्रह्मचर्यमागामिति वाचयति ॥ ७ ॥

तत आचार्यो माणवकम् अग्नेः पश्चिमत आत्मनो दक्षिण-
तो ऽवस्थाप्य “ब्रह्मचर्यमागामिति ब्रूहि” इति प्रैपमुक्त्वा मा-
णवकं तथैव वाचयति ॥

ब्रह्मचार्यसानीति च ॥ ८ ॥

“ब्रह्मचार्यसानीति ब्रूहि” इत्याचार्यो माणवकं प्रेषयति ।
प्रेषितश्च माणवको ब्रह्मचार्यसानीति वदेत् ॥

अथैनं व्वासः परिधापयति—“येनेन्द्राय बृहस्पति-
व्वासः पर्यदधादमृतम् । तेन त्वा परिदधाम्यायुषे
दीर्घायुत्वाय बलाय वर्चसे” इति ॥ ९ ॥

अथ वाचनानन्तरमेनं कुमारम् आचार्यो वक्ष्यमाणलक्षणं
शृणादिवासः परिधापयति येनेन्द्रायेत्यादिना मन्त्रेण ॥

मेखलां बध्नीते—“इयं दुरुक्तं परिबाधमाना वर्ण-
पवित्रं पुनती म ऽआगात् । प्राणापानाभ्यां बलमा-
दधाना स्वसा देवी सुभगा मेखलेयम्” इति ॥ १० ॥

ततो मेखलां मौञ्ज्यादिकां वक्ष्यमाणलक्षणां कटिप्रदेशे
बध्नीते—त्रिवृतां प्रवरसङ्ख्याकग्रन्थियुताम् प्रादक्षिण्येन त्रिः परि-
वेष्टयति “इयं दुरुक्तम्” इत्यादिना मन्त्रेण । माणवकस्य मन्त्र-
पाठ इति हरिहरः । आचार्यस्येति गदाधरः ॥

“युवा सुवासाः परिवीत ऽआगात्स ऽउ श्रेयान्

भवन्ति जायमानः । तं धीरासः कवयऽउन्नयन्ति स्वा-
ध्यो मनसा देवयन्तः” इति वा । तूष्णीं वा ॥ ११ ॥

उक्तमन्त्रान्तरेण वा तूष्णीं वा मेखलां बध्नीते ॥

“यज्ञोपवीतं परमं पवित्रं प्रजापतेर्यत्सहजं पुर-
स्तात् । आयुष्यमग्न्यं प्रतिमुञ्च शुभ्रं यज्ञोपवीतं
बलमस्तु तेजः । यज्ञोपवीतमसि यज्ञस्य त्वा यज्ञो-
पवीतेनोपनह्यामि” इति मन्त्रेण—

सूत्रकारानुक्तमपि सर्वभाष्यकारसम्मतम् उपवीतधारणम्
अस्मिन्नवसरे कर्तव्यम् ॥

समाचारादेवात्र—“मित्रस्य चक्षुर्धरुणम् बली-
यस्तेजो यशस्वि स्थविरः समिद्धम् । अनाहनस्य
व्वसनं जरिष्णु परीदं व्वाज्यजिनं दध्नेऽहम्”

इत्यनेन मन्त्रेणाजिनधारणमिति कारिकायां गर्गपद्धतौ च ॥

दण्डं प्रयच्छति तं प्रतिगृह्णाति—“यो मे दण्डः
परापतद्वैहायसो ऽधिभूम्याम् । तमहं पुनरादद ऽआ-
युषे ब्रह्मणे ब्रह्मवर्चसाय” इति ॥ १२ ॥

आचार्यो माणवकाय वक्ष्यमाणलक्षणं दण्डं तूष्णीं
प्रयच्छति । माणवकश्च तं “यो मे दण्डः” इत्यादिना मन्त्रेण
प्रतिगृह्णाति ॥

दीक्षावदेके दीर्घसत्रमुपैतीति व्यवचनात् ॥ १३ ॥

एके आचार्या दीक्षावद् सोमे दीक्षायां यथा दण्डप्रदानं तूष्णीं
तथेच्छन्ति । तत्र यथा “उच्छ्रयस्व व्वनस्पते” इत्यादिना “यज्ञस्यो-
दचः” इत्यन्तेन मन्त्रेण यजमानो दण्डमुच्छ्रयति तद्दत्र ब्रह्म-
चारि । “दीर्घसत्रं वा ऽएष ऽउपैति यो ब्रह्मचर्यमुपैति” इत्यारभ्य
ब्रह्मचर्यस्य दीर्घसत्रसम्पत्प्रतिपादनात् ॥

अथास्याद्विरञ्जलिनाऽञ्जलिं पूरयति “आपोहिष्ठा”
इति तिसृभिः ॥ १४ ॥

अथ दण्डप्रदानानन्तरम् आचार्यो ऽस्य माणवकस्या-
ञ्जलिं स्वकीयाञ्जलिस्थाभिरद्विरापोहिष्ठेत्यादिकाभिस्तिसृभि-
र्ऋग्भिः पूरयति ॥

अथैनं सूर्यमुदीक्षयति तच्चक्षुरिति ॥ १५ ॥

अथाञ्जलिपूरणानन्तरमेनं माणवकं ‘सूर्यमुदीक्षस्व’इत्येवं
प्रेष्य सूर्यमुदीक्षयति अवलोकयति दर्शयति । स च माणवकः
“तच्चक्षुः”इत्यादिना “शरदःशताद्”इत्यन्तेन मन्त्रेण सूर्यं पश्यति ॥

अथास्य दक्षिणां समधि हृदयमालभते-“मम
व्रते ते हृदयं दधामि मम चित्तमनु चित्तं ते ऽअस्तु ।
मम वाचमेकमना जुषस्व बृहस्पतिष्ट्वा नियुनक्तु
मह्यम्”इति ॥ १६ ॥

अथ सूर्यदर्शनानन्तरमाचार्यो ऽस्य माणवकस्य दक्षिणां-
समधि दक्षिणस्कन्धस्योपरि स्वकीयं दक्षिणहस्तं नीत्वा
“ममव्रते”इत्यादिना मन्त्रेण हृदयं वक्ष आलभते स्पृशति ॥

अथास्य दक्षिणं हस्तं गृहीत्वा ऽऽह “को ना-
मासि”इति ॥ १७ ॥

अथ हृदयालम्बनानन्तरमाचार्यो ऽस्य माणवकस्य स्व-
कीयेन दक्षिणहस्तेन दक्षिणहस्तं गृहीत्वा ‘को नामासि’इत्याह ॥

“असावहं भोः” इति प्रत्याह ॥ १८ ॥

एवं पृष्ठो माणवकः, असौ अमुकशर्मा ऽहं भोः इति प्रत्याह
प्रतिवचनं दद्यात् ॥

अथैनमाह-कस्य ब्रह्मचार्यसीति । ‘भवत’ इत्यु-
च्यमाने-“इन्द्रस्य ब्रह्मचार्यस्यग्निराचार्यस्तवाहमा-

चार्यस्तवासौ” इति ॥ १९ ॥ -

अथ प्रतिवचनानन्तरम् आचार्य एनं माणवकं कस्य ब्रह्म-
चार्यसीत्याह पृच्छति । ‘भवत’ इति माणवकेनोच्यमाने-“इन्द्र-
स्य ब्रह्मचार्यसि अग्निराचार्यस्तवाहमाचार्यस्तव अमुकशर्मन्”
इति मन्त्रं पठति ॥

अथैनं भूतेभ्यः परिददाति-“प्रजापतये त्वा परि-
ददामि देवाय त्वा सवित्रे परिददाम्यद्भ्यस्त्वौषधी-
भ्यः परिददामि द्यावापृथिवीभ्यां त्वा परिददामि
व्विद्वेभ्यस्त्वा भूतेभ्यः परिददामि सर्वेभ्यस्त्वा भूते-
भ्यः परिददाम्यरिष्ट्यै” इति ॥ २० ॥

अथानन्तरम् एनं कुमारमाचार्यः भूतेभ्यः प्रजापतिप्रभृतिभ्यः
प्रजापतयेत्येत्यादिना मन्त्रेण रक्षितुं ददाति ॥ इति द्वितीयकण्डिका॥

प्रदक्षिणमग्निं परीत्योपविशति ॥ १ ॥

एवं वस्त्रदानादिभिराचार्येण संस्कृतो माणवको ऽग्निं प्र-
दक्षिणं परिक्रम्याग्नेः पश्चाद् आचार्यस्योत्तरत उपविशति इति
जयरामहरिहरौ । पश्चादग्नेरुपवेशनमिति भर्तृयज्ञकारिकाकारौ ।
आचार्यस्य दक्षिणत इति गर्गपद्धतौ । आचार्यस्योत्तरत इति
वासुदेवः । अग्नेरुत्तरत इति गदाधरः ॥

अन्वारब्ध ऽआज्याहुतीर्हुत्वा प्राशनान्ते ऽथैनं
संशास्ति-ब्रह्मचार्यसि, अपोऽशान, कर्म कुरु, मा दिवा
सुषुप्था, स्वाचं यच्छ, समिधमाधेह्यपो ऽशानेति ॥ २ ॥

ततो ब्रह्मणाऽन्वारब्ध आचार्यः आचारादिस्विष्टकृदन्ताश्च-
तुर्दशाहुतीर्हुत्वा संस्रवप्राशनान्ते अथानन्तरमाचार्य एनं माण-
वकं संशास्ति शिक्षयति-‘ब्रह्मचारी असि’ इति ।
असानीति माणवकेन प्रत्युक्तः, अपो ऽशान पिब इति ।

संशास्तीति सर्वत्र सम्बध्यते । अशानीति प्रत्युक्तः, कर्म स्नानादिकं स्ववर्णाश्रमविहितं कुरु विधेहि इति । करवाणीति प्रत्युक्तो, सा दिवा दिवसे सुषुप्याः स्वाप्सीः इति । न स्वपानीति प्रत्युक्तः, व्वाचं गिरं यच्छ नियमयेति । यच्छानि इति प्रत्युक्तः, समिधं वक्ष्यमाणप्रकारेणाधेहि अग्नौ प्रक्षिपेति । आदधानि इति प्रत्युक्तः, अपोऽशानेति । अशानि इति ब्रह्मचारी । अत्र प्रथमं श्रूयमाणम् 'अपोऽशान' इति आचमनम् अशिष्यतः, अन्ते च श्रूयमाणम् अशितवतः । 'अशिष्यन्नाचामेत् अशित्वाऽऽचामेत्' इति श्रुतेः ॥

अथास्मै सावित्रीमन्वाहोत्तरतो ऽग्नेः प्रत्यङ्मुखायोपविष्टायोपसन्नाय समीक्षमाणाय समीक्षिताय, दक्षिणतस्तिष्ठत ऽआसीनाय वैके, पच्छो ऽर्द्धचशः सर्वा च तृतीयेन सहानुवर्तयन् ॥ ३ ॥

अथ शासनानन्तरमस्मै ब्रह्मचारिणे सावित्रीं सवितृदैवतां गायत्रीच्छन्दस्कां विश्वामित्रदृष्टाम् ऋचं प्रत्यङ्मुखाय पश्चिमाभिमुखायग्रेरुत्तरस्यां दिश्युपविष्टाय पादोपसङ्ग्रहणादिनोपसन्नाय भजमानाय तथा समीक्षमाणाय सम्यक् आचार्यमवलोकयते तथा ऽऽचार्येण सम्यगवलोकिताय, पक्षान्तरे दक्षिणतो ऽग्नेर्दक्षिणस्यां दिशि तिष्ठते ऊर्ध्वायासीनायोपविष्टाय वा । पच्छः पादं पादम्, अर्द्धचशः तदनु अर्द्धचर्मर्द्धचं, तदनु सर्वा च तृतीयेन वारेण सह मिलित्वाऽनुवर्तयन् पठन् अन्वाह उपदिशति ॥

संवत्सरे षण्मास्ये चतुर्विंशत्यहे द्वादशाहे षडहे त्र्यहे वा, सद्यस्त्वेव गायत्रीं ब्राह्मणायानुब्रूयात् आग्नेयो वै ब्राह्मण इति श्रुतेः, त्रिष्टुभः प्राजपत्यस्य, जगती वैश्यस्य, सर्वेषां वा गायत्रीम् ॥ ४ ॥

सावित्रीमन्दानस्य कालविकल्पानाह—संवत्सरे इति । संव-
त्सरे उपनयनमारभ्य पूर्णे वर्षे, षण्मास्ये षडेव मासाः षण्मास्यं
स्वार्थे व्यञ्ज् । छान्दसत्वाद्दृश्यभावः । छन्दोवत्सूत्राणि भवन्तीति
वचनात् । तस्मिन्षण्मास्ये, चतुर्विंशत्यहे चतुर्विंशत्याऽहोभिरुप-
लक्षिते काले, द्वादशाहे द्वादशभिरहोभिरुपलक्षिते काले, षडेहे
षड्भिरहोभिरुपलक्षिते काले, त्र्यहे त्रिभिरहोभिरुपलक्षिते का-
ले वा—सावित्रीमन्वाहेत्यनुषज्यते । एते कालविकल्पा आ-
चार्यस्य शुश्रूषादिशिव्यगुणतारम्यापेक्षाः । एवं सामान्येन का-
लविकल्पानभिधाय ब्राह्मणस्य विशेषमाह—सद्यस्त्विति । तु-
शब्दः पक्षव्यावृत्तौ । सद्य एव गायत्रीं ब्राह्मणायानुब्रूयात् कथ-
येत् । “आग्नेयो वै ब्राह्मणः” इति श्रुतेः—आग्नेयो ऽग्निदेवता-
को ब्राह्मण इति वेदवचनात् । राजन्यस्य त्रिष्टुभं त्रिष्टुप्छ-
न्दस्कां “देवसवितः” इत्यादिकां सावित्रीम्, वैश्यस्य जगतीं ज-
गतीच्छन्दस्कां “विश्वा रूपाणि” इत्यादिकां सावित्रीमनुब्रूयात् ।
यद्वा सर्वेषां ब्राह्मणक्षत्रियविशां गायत्रीमेव गायत्रीच्छन्दस्कामेव
सावित्रीं “तत्सवितुः” इति ऋचं सकलवेदशास्त्राम्नातामनुब्रूयात् ।

इति तृतीया कण्डिका ॥

अत्र समिदाधानम् ॥ १ ॥

अत्र सावित्रीमदानोत्तरकाले इति केचित् । अत्रास्मिन्प्र-
कृते ऽग्नौ इति कर्कादयः । समिधामाधानं प्रक्षेपः ब्रह्मचारि-
णो भवति ॥

पाणिना ऽग्निं परिसमूहति—“अग्ने सुश्रवः सुश्र-
वसं मा कुरु, यथा त्वमग्ने सुश्रवः सुश्रवा ऽअसि,
एवं माँ सुश्रवः सौश्रवसं कुरु, यथा त्वमग्ने देवा-
नां यज्ञस्य निधिपा ऽअसि, एवमहं मनुष्याणां ऋचे-

दस्य निधिपो भूयासम्"इति ॥ २ ॥

पाणिना दक्षिणहस्तेन अग्निं प्रकृतहोमाधिकरणं परिस-
मूहति सन्धुक्षयतीन्धनप्रक्षेपेण वक्ष्यमाणैः पञ्चभिः "अग्ने
सुश्रवः" इत्यादिभिः पञ्चभिर्मन्त्रैः प्रतिमन्त्रम् ।

कारिकायां विशेषः-

प्रतिमन्त्रं त्रिभिः काष्ठैरग्रेसुश्रवआदिभिः ।

अग्रेसुश्रव इत्येकं यथात्वं स्याद् द्वितीयकम् ॥

यथात्वमग्नेदेवानामन्त्रेणापि तृतीयकम् ।

कृत्वा पर्युक्षणं बह्वेस्तथाय समिदाहुतिः ॥ इति ॥

प्रदक्षिणमग्निं पर्युक्ष्योत्थाय समिधमादधाति-

"अग्नये समिधमाहार्षं बृहते जातवेदसे । यथात्वमग्ने
समिधा समिध्यस ऽएवमहमायुषा मेधया वर्चसा
प्रजया पशुभिर्ब्रह्मवर्चसेन समिन्धे । जीवपुत्रो ममा-
चार्यो मेधाव्यहमसान्यनिराकारिष्णुर्यशस्वी तेजस्वी
ब्रह्मवर्चस्यन्नादो भूयासः"इति ॥ ३ ॥

ततो ब्रह्मचारी अग्निं प्रदक्षिणं पर्युक्ष्य दक्षिणगृहीतेनो-
दकेन परिषिच्योत्थायोर्ध्वं भूय प्राङ्मुखस्तिष्ठन्समिधमादधाति
अग्नौ प्रक्षिपति अग्नयेसमिधमित्यादिना मन्त्रेण । तिष्ठन्समिधः
सर्वत्रेति परिभाषयैवोत्थाने सिद्धे उत्थायेति ग्रहणं नायं होमः
किन्तु समिदाधानमित्येतत्सूचनार्थम् । अतोऽत्र त्यागाभावः ।
इह उत्थायेति ग्रहणमन्यत्र स्मार्ते उत्थानपरिसङ्ख्यार्थमिति का-
रिकायाम् ॥

एवं द्वितीयां तथा तृतीयाम् ॥ ४ ॥

एवमनेनैव मन्त्रेण द्वितीयां समिधमादधाति, तथा ऽनेनैव

मन्त्रेण तृतीयाम् ॥

एषात ऽइति वा समुच्चयो वा ॥ ५ ॥

अथवा 'एषा ते ऽअग्ने समित्' इतिमन्त्रेण समिदाधानम् ।
अत्रापि मन्त्रावृत्तिः । अथवा द्वयोर्मन्त्रयोः समुच्चयेनार्थात् उभयोः
पाठान्ते समिदाधानम् । प्रतिसमिदाधानं मन्त्रयोरस्मिन्
पक्षे ऽपि आवृत्तिः ॥

पूर्ववत्परिसमूहनपर्युक्षणे ॥ ६ ॥

परिसमूहनम् 'अग्नेसुश्रव' इत्यादिना सन्धुक्षणम् । पर्युक्षणं
अग्निं सर्वतो जलासेकः । पूर्ववत् प्राग्वदग्नेः कर्तव्ये ॥

पाणी प्रतप्य मुखं विमृष्टे—“तनूपा ऽअग्ने ऽसि
तन्वं मे पाहि । आयुर्दा ऽअग्ने ऽस्यायुर्मे देहि । व्वर्चोदा
ऽअग्ने ऽसि व्वर्चो मे देहि । अग्ने यन्मे तन्वा ऽऊनं तन्म
ऽआपृण । मेधां मे देवः सविता । मेधां देवी सरस्वती ।
मेधामाश्विनौ देवावाधत्तां पुष्करस्त्रजौ” इति ॥ ७ ॥

पर्युक्षणानन्तरं ब्रह्मचारी पाणी उभौ हस्तौ प्रतप्य तूष्णी-
मग्नौ तापयित्वा “तनूपा ऽअग्नेऽसि” इत्यादिभिः सप्तभिर्मन्त्रैः
प्रतिमन्त्रं पाणिभ्यां मुखं विमृष्टे—ललाटादिचिबुकान्तं प्रोज्झ-
ति । तनूपा इत्येतस्य मन्त्रस्य स्वशास्त्रीयत्वात्पतीकग्रहणे प्रा-
प्ते मन्त्रवाक्यचतुष्टयोपयोगात्सर्वपाठः । “मेधां मे देवः स-
विता” “मेधां देवी सरस्वती” इत्यनयोर्मन्त्रयोः ‘आदधातु’
इत्यध्याहारः साकाङ्क्षत्वात् ।

अत्राङ्गालम्भनत्र्यायुषकरणाभिवादनानि गृह्यकारानुक्ता-
न्यप्याचारतो ऽनुष्ठेयानीति जयरामगदाधरौ । अत्र त्र्यायुषक-
रणं सूत्रकारानुक्तमपि प्रसिद्धत्वाज्जिष्टपरम्परानुरोधाच्चानुष्ठीयते
इति कर्कहरिहरौ ॥

अङ्गान्यालभ्य जपति-“अङ्गानि च म ऽआप्या-
यन्तां, व्वाक्, प्राण, अक्षुः, श्रोत्रं, यशो बलम्”इति ।
(श्वायुषाणि करोति भस्मना ललाटे ग्रीवायां द-
क्षिणेऽसे हृदि च श्वायुषमिति प्रतिमन्त्रम्) ॥ ८ ॥

अङ्गानिचम इत्यनेन मन्त्रेण शिरःप्रभृतीनि पादान्तानि
अङ्गान्यालभते । एवं वागित्यनेन मुखं, प्राणः इत्यनेन नासि-
के युगपद्, अक्षुरित्यनेन चक्षुषी युगपद्, श्रोत्रमित्यनेन श्रवणे
बन्नाह्वया, ‘यशो बलम्’इत्यस्य पाठमात्रम् । श्वायुषमित्ये-
तैश्चतुर्भिर्मन्त्रपादैः प्रतिपादं क्रमेण अनामिकागृहीतेन भस्मना
ललाटे ग्रीवायां दक्षिणेऽसे हृदये च श्वायुषाणि तिलकानि क-
रोति । ततो ब्रह्मचारी सन्ध्यामुपास्य अग्निकार्यं कृत्वा गुरुषु
उपसङ्ग्रहणं हृदतरेष्वभिवादनं हृद्रेषु नमस्कारं कुर्यात्पर्यायेण ।

उपसङ्ग्रहणं नाम “अमुकगोत्रः अमुकेत्येतावत्प्रवरो ऽमुकश-
र्माऽहं वो अमुकशर्मन् त्वामभिवादये”इत्युक्त्वा, कर्णौ दक्षिणो-
त्तरपाणिभ्यां स्पृष्ट्वा, दक्षिणपाणिना गुरोः दक्षिणं पादं सव्येन
सव्यं गृहीत्वा शिरोऽवनमनम् । अभिवादाने पादग्रहणं नास्ति
पादस्पर्शनं कार्यम् । शिरोऽवनमनमात्रं नमस्कारः । इति चतु-
र्थी कण्डिका ॥

अत्र भिक्षाचर्यचरणम् ॥ १ ॥

अत्रावसरे भिक्षाचर्यानुष्ठानम् ॥

भवत्पूर्वां ब्राह्मणो भिक्षेत भवन्मध्याऽं राजन्यो
भवदन्त्यां ध्वैश्यः ॥ २ ॥

भवत्पूर्वां भवच्छब्दः पूर्वं यस्याः सा भवत्पूर्वा तां
भिक्षां ब्राह्मणो द्विजोत्तमो भिक्षेत । भवति भिक्षां देहीत्येवम्
बधोयः । तत्रा भवन्मध्यां राजन्यः क्षत्रियो भिक्षेत । भिक्षां

भवति देहि इत्येवम् । भवदन्त्यां वैश्यः । भिक्षां देहि भवती-
त्येवम् ॥

तिस्रो ऽप्रत्याख्यायिन्यः षट् द्वादशापरिमिता वा ॥ ३ ॥

भिक्षेर्दिकर्मकत्वाद् द्वितीयं कर्माह-तिस्र इति । तिस्रः स्त्रियो
भिक्षेताप्रत्याख्यायिन्यः । न प्रत्याख्यातुं निराकर्तुं शीलं
यासां ता अप्रत्याख्यायिन्यः । द्वितीयार्थे प्रथमा बोध्या । अ-
प्रत्याख्यायिनीरित्यर्थः । षट् वा द्वादश वाऽपरिमिता अस-
ङ्ख्याता वा स्त्रियो भिक्षेत । एते भिक्षाविकल्पा आहारपर्या-
प्त्यपेक्षया ॥

मातरं प्रथमामेके ॥ ४ ॥

एके आचार्या मातरं जननीं प्रथमां भिक्षेतेत्याहुः । अथ
च प्रथमाहधर्म इति कर्कः ॥

आचार्याय भैक्षं निवेदयित्वा वाग्यतो ऽहःशेषं
तिष्ठेदित्येके ॥ ५ ॥

आचार्याय गुरवे भैक्षं लब्ध्वा भिक्षां निवेदयित्वा नि-
वेद्य (ल्यबभावः छान्दसः) इयं भिक्षा मया लब्धेति
समर्प्य वाग्यतो मौनी अहःशेषं भिक्षानिवेदनोत्तरतो याव-
दस्तमयं तिष्ठेत् नोपविशेत् न च शयीत रागतः इत्येके सूत्रकारा
वर्णयन्ति । वयं तु अनियमं मन्यामहे । ततश्च विकल्पः ॥

अहिंसस्मरण्यास्समिध ऽआहृत्य तस्मिन्नग्नौ पू-
र्वबदाधाय वाचं विसृजते ॥ ६ ॥

अहिंसस्मच्छिन्दन् स्वयंभग्न इत्यर्थः, अरण्याद् न प्रा-
प्तात् समिधः पूर्वोक्तलक्षणा आहृत्य आनीय तस्मिन्नग्नौ य-
त्रोपनयनाङ्गहोमः कृतस्तस्मिन् पूर्ववत् पाणिना ऽग्निं परिसमूह-
तीत्यादिपूर्वोक्तरीत्या आधाय हुत्वा वाचं विसृजते मौनं वि-

सृजति वाग्यमपक्षे ॥

अधःशाख्यक्षारालवणाशी स्यात् । दण्डधारण-
मग्निपरिचरणं गुरुशुश्रूषा भिक्षाचर्या । मधुमांसम-
ज्जनोपर्यासनस्त्रीगमनानृतादत्तादानानि वर्जयेत् ॥७॥

अत ऊर्ध्वं ब्रह्मचारिणो यमनियमानाह—अधः शयितुं
शीलमस्यासौ अधःशायी स्यात् । तथा अक्षारमलवणं चाशितुं
शीलमस्येत्यक्षारालवणाशीत्येवंशीलो भवेत् । दण्डधारणं द-
ण्डस्य स्ववर्णविहितस्य पालाशादेर्धारणं कुर्यात् । अग्नेः प-
रिचरणं सायंप्रातः परिसमूहनपूर्वं त्र्यायुषकरणान्तं स-
मिदाधानम् । गुरुशुश्रूषा गुरोः शुश्रूषा परिचर्या । भिक्षार्थं
चर्या भिक्षाचर्या भैक्षचरणम् । एतत्सर्वं ब्रह्मचारी कुर्यात् ।
मधु क्षौद्रम्, मांसं पललं, मज्जनं नद्यादावाप्लवनं, स्नानन्तू-
क्षुप्तोदकेन कुर्यात्, उपरि खट्वादावासनमुपवेशनम् आ-
सनस्योपरि मसूरिकाद्यासनं च, स्त्रीगमनं स्त्रियां मध्येऽव-
स्थानम् अभिगमनस्याग्रे वक्ष्यमाणत्वात्, अनृतमसत्यवदनम्,
अदत्तानां परद्रव्याणामादानं ग्रहणम् स्तेयमिति यावत्—एतानि
मन्वादीनि ब्रह्मचारी वर्जयेत् ॥

अष्टाचत्वारिंशद्वर्षाणि वेदब्रह्मचर्यं चरेत् । द्वा-
दश द्वादश वा प्रतिवेदम् । यावद्ग्रहणं वा ॥ ८ ॥

अष्टाचत्वारिंशद्वर्षाणि वेदब्रह्मचर्यं वेदग्रहणार्थं ब्रह्मच-
र्यमुक्तलक्षणं चरेत् अनुतिष्ठेत् । अस्मिन्पक्षे चतुर्णामपि वेद-
व्रतानामेक एव व्रतादेशः सर्ववेदाहुतिहोमश्च । एतावदशक्तौ
द्वादश द्वादश वर्षाणि प्रतिवेदं वेदे वेदे ब्रह्मचर्यं चरेत् । त-
न्नाभ्यशक्तौ यावद्ग्रहणं यावद्देदस्य वेदयोर्वेदानां वा ग्रहणम्
आचार्यापिष्ठतोऽर्धतश्च स्वीकरणं तावद्वा ब्रह्मचर्यं चरेत् ॥

व्वासां^१सि शाणक्षौमाविकानि ॥ ९ ॥

ब्राह्मणक्षत्रियविशां ब्रह्मचारिणां यथासङ्ख्यं शाणक्षौ-
माविकानि वस्त्राणि परिधेयानि भवन्ति । तत्र-शणमयं शाणं,
क्षुमा अतसी तद्विकारः क्षौमम्, अवेमेषस्य विकार आविकं
ऊर्णमयमित्यर्थः । गौतमः, सर्वेषां कार्पासं वाऽविकृतमिति ॥

ऐणेयमजिनमुत्तरीयं ब्राह्मणस्य, रौरव्यराजन्य-
स्य, आजं गव्यं वा वैश्यस्य ॥ १० ॥

एणी हरिणी तस्या इदमैणेयम् अजिनं कृत्तिर्ब्राह्मणस्य
ब्रह्मचारिण उत्तरीयं भवति । रुरुश्चित्र इति प्रसिद्धस्तस्याजिनं
राजन्यस्य क्षत्रियस्योत्तरीयं भवति । अजस्य वस्तस्याजिनं,
गव्यं वा अजिनम् वैश्यस्योत्तरीयं भवति । कारिकायां प्रयो-
गरत्नेच विशेषः, तत् त्र्यङ्गुलं बहिर्लोमं यद्वा स्याच्चतुरङ्गुल-
म् । एकखण्डं त्रिखण्डं वा धार्यं तदुपवीतवत् ॥ इति ॥

सर्वेषां वा गव्यमसति प्रधानत्वात् ॥ ११ ॥

सर्वेषां ब्राह्मणक्षत्रियविशां गव्यमजिनं वोत्तरीयं भव-
ति असति-मुख्ये ऽविद्यमाने । प्रधानत्वात् । गव्यं ह्यजिनानां
प्रधानम् । तत्प्रकृतेर्गोः प्रधानत्वात् । यद्वा गव्यस्य चर्मणः पुरुष-
सम्बन्धित्वेन प्रधानत्वात् । तथा च श्रुतिः 'तेऽवच्छाय पुरुषं
गव्येतां त्वचमदधुः' इति । ते देवाः पुरुषत्वचमुत्कृत्यैतां
त्वचं गवि अदधुः इति तदर्थः ॥

मौञ्जी रशना ब्राह्मणस्य धनुर्ज्या राजन्यस्य मौर्वी
वैश्यस्य । मुञ्जाभावे कुशाश्मन्तकवल्बजानाम् ॥ १२

मुञ्जशरस्तृणविशेषस्तन्मयी मौञ्जी रशना मेखला ब्राह्म-
णस्य ब्रह्मचारिणो भवति । धनुर्ज्या चापस्य ज्या गुणः रा-
जन्यस्य ब्रह्मचारिणो रशना भवति । मूर्वस्तृणविशेषस्तन्मयी र-

शना वैश्यस्य भवति । मुञ्जस्याभावे ऽलाभे ब्राह्मणस्य कुशानां
कुञ्जमयी रक्षणा भवति, धनुर्ज्याऽभावे क्षत्रियस्याश्मन्तकमयी
भवति, मौर्व्या अभावे वैश्यस्य बल्वजमयी भवति । मुञ्जाभाव-
शब्दो धनुर्ज्यामौर्व्यभावयोरप्युलक्षणार्थः ॥

पालाशो ब्राह्मणस्य दण्डो वैल्बो राजन्यस्यौ-
दुम्बरो ऋषेयस्य ॥ १३ ॥

पालाशः पलाशवृक्षोद्भवो ब्राह्मणस्य ब्रह्मचारिणो दण्डो
भवति, वैल्बो बिल्ववृक्षोद्भवः क्षत्रियस्य, औदुम्बर उदुम्बर-
वृक्षोद्भवो वैश्यस्य ॥

केशसंमितो ब्राह्मणस्य ललाटसंमितः क्षत्रिय-
स्य घ्राणसंमितो ऋषेयस्य ॥ १४ ॥

इदं हरिहरभाष्ये सूत्रत्वेन स्थितं कर्कादिग्रन्थेषु नोपल-
भ्यते ऽतः प्रक्षिप्तमिति प्रतिभातीति मदाधरः । स च के-
शसंमितः पादादिकेशमूलावसानको ब्राह्मणस्य, क्षत्रियस्य ल-
लाटसंमितो भ्रूमध्यावधिकः, वैश्यस्यौष्ठावधिकः ॥

सर्वे वा सर्वेषाम् ॥ १५ ॥

यद्वा सर्वेषां ब्राह्मणादीनां ब्रह्मचारिणां सर्वे पालाशादयो
ऽनियमेन दण्डा भवन्ति । मुख्यालाभे यथालाभमुपादेयम् ॥

आचार्येणाहूत ऽउत्थाय प्रतिशृणुयात् ॥ १६ ॥

आचार्येण गुरुणा ऽऽहूतः आकारितो ब्रह्मचारी उत्थाय
ऊर्ध्वो भूत्वा प्रतिशृणुयात् प्रतिवचनं दद्यात् ॥

शयानं चेदासीनः ॥ १७ ॥

यदि ब्रह्मचारिणं शयानं गुरुराहयति तदाऽऽसीन उप-
विष्टः सन् प्रतिवचनं दद्यात् ॥

आसीनं चेत्तिष्ठन् ॥ १८ ॥

आसीनमुपविष्टं चेदाह्वयति तदा तिष्ठन्नुत्थितः सन् ॥

तिष्ठन्तं चेदभिक्रामन् ॥ १९ ॥

तिष्ठन्तमुत्थितमाह्वयति चेत्तदा अभिक्रामन् गुरुमभिमुखं गच्छन् ॥

अभिक्रामन्तं चेदभिधावन् ॥ २० ॥

अभिक्रामन्तमभिमुखमागच्छन्तं ब्रह्मचारिणमाह्वयति चे-
त्तदा सो अभिधावन् अभिमुखं धावन् सन् प्रतिवचनं दद्यात् ॥

स ऽएवं वर्तमानो ऽमुत्राय व्वसत्यमुत्राय
व्वसतीति ॥ २१ ॥

स ब्रह्मचारी एवमुक्तेन मार्गेण ब्रह्मचर्ये वर्तमानस्तिष्ठन्
अमुत्र स्वर्गेऽद्येहैव स्थितः सन् वसति । द्विरुक्तिः स्तुत्यर्था ॥

तस्य स्नातकस्य कीर्तिर्भवति ॥ २२ ॥

तस्य ब्रह्मचारिणः स्नातकस्य समावृत्तस्य कीर्तिर्य-
शो भवति ॥

त्रयः स्नातका भवन्ति विद्यास्नातको व्रतस्ना-
तको विद्याव्रतस्नातक इति । समाप्य वेदमसमाप्य
व्रतं यस्समावर्तते स विद्यास्नातकः, समाप्य व्र-
तमसमाप्य वेदं यस्समावर्तते स व्रतस्नातकः, उभ-
यसमाप्य यस्समावर्तते स विद्याव्रतस्नातक इति ॥ २३ ॥

स्पष्टम् ॥

उपनयनकालस्य परमावधिमाह—

आषोडशाद्राह्मणस्यानतीतः कालो भवति, आ-
द्वाविंशाद्राजन्यस्याचतुर्विंशाद्वैश्यस्य ॥ २४ ॥

आषोडशात् षोडशाद्वर्षात्प्राक् ब्राह्मणस्य विप्रस्य अ-
नतीतः न अतीतः उपनयनस्य कालः समयो भवति ॥

आद्वाविंशात् द्वाविंशाद्वर्षात्पूर्वं क्षत्रियस्य, आचतुर्विंशात्
चतुर्विंशाद्वर्षादवर्षाक् वैश्यस्योपनयनस्य-कालोऽनतीतो भवतीति
सर्वत्र सम्बध्यते ॥

अतः ऽऊर्ध्वं पतितसावित्रीका भवन्ति ॥ २५ ॥

अतः पञ्चदशादेकविंशात् त्रयोविंशाद्वर्षादूर्ध्वमनुपनीता
ब्राह्मणक्षत्रियविशः यथासङ्ख्यम् पतितसावित्रीकाः-पतिता
स्खलिता अधिकाराभावान्निवृत्ता सावित्री गायत्री येभ्यस्ते
पतितसावित्रीकाः भवन्ति सम्पद्यन्ते ॥

नैनानुपनयेयुर्नाध्यापयेयुर्न याजयेयुर्न चैभिर्व्य-
वहरेयुः ॥ २६ ॥

एनान् पतितसावित्रीकान् न उपनयेयुरुपनयनसंस्कारे-
ण न संस्कुर्युः शिष्टाः । कैश्चिदतिक्रान्तनिषेधैरुपनीतानपि
नाध्यापयेयुः न वेदं पाठयेयुः । तथा कैश्चिदतिक्रान्तनिषे-
धैर्वेदमध्यापितानपि न याजयेयुर्न यज्ञं कारयेयुः । एभिः
सह भोजनादिव्यवहारमपि न कुर्युः ॥

गर्भाधानादीन्युपनयनान्तानि कर्माणि नियतकालान्य-
भिहितानि । यदि दैवात्पुरुषापराधाद्वा दोषाद्वा तेषां नियतस्य
कालस्यातिक्रमो भवति तदा किं कर्तव्यमिति सन्देहे
निर्णयमाह-

कालातिक्रमे नियतवत् ॥ २७ ॥

कालातिक्रमे यस्य संस्कारस्य शास्त्रेण नियमितो यः काल-
स्तस्यातिक्रमे लङ्घने नियतवत् नित्यवद् । नित्ये श्रौतकल्पे
नैमित्तिकेषु यद्विहितं तदेव स्मार्ते अनादिष्टं प्रायश्चित्तं भवति । अतः

कृतप्रायश्चित्तस्यातिक्रान्तकाले संस्कारकर्मण्यधिकारः सम्पद्यते । तच्च “अविज्ञाते प्रतिमहाव्याहृति सर्वाभिश्चतुर्थं सर्वप्रायश्चित्तं च” इति का. श्रौतसूत्रे (अ. २५ कं. १) उक्तम् । सर्वप्रायश्चित्तस्वरूपं च पूर्वमुक्तम् (प्र. भा. ४५) । तत्र कालातिक्रमे इत्युपलक्षणमतो ऽन्येषां कर्मणां नाशे ऽपि इदमनादिष्टमेव प्रायश्चित्तम् । गृह्यकारेण प्रायश्चित्तान्तरस्यानुपदिष्टत्वात् । किन्तु श्रौतानामतिदेशे प्राप्ते “अविज्ञाते प्रतिमहाव्याहृति सर्वाभिश्चतुर्थं सर्वप्रायश्चित्तं च” इत्यस्यैव ‘कालातिक्रमे नियतवद्’ इत्यनेनातिदेशः कृतो नतृपदेशो गृह्यकारेण । तत्र अविज्ञातम् अपत्यक्षश्रुतिमूलं किमिदमाग्वेदिकं याजुर्वेदिकं सामवेदिकं वेत्यनिश्चितं स्मार्तं कर्म । तस्य भ्रेषे श्रौतकल्पे व्याहृतिचतुष्टयं पञ्चवारुणहोमं प्रायश्चित्तम् उद्दिष्टम् । अत्र गृह्यसूत्रे गृह्योक्तकर्मणामपि स्मार्तत्वाद् भ्रेषे तस्यैवातिदेशो युक्तः, न पुनः प्रत्यक्षवेदमूलकर्मभ्रेषोपदिष्टानाम् ॥

त्रिपुरुषं पतितसावित्रीकाणामपत्येऽसंस्कारो नाध्यापनं च ॥ २८ ॥

त्रिपुरुषं त्रीन् पुरुषान् यावद् ये पतितसावित्रीकाः पितृः पुत्रपौत्राः तेषामपत्ये पुत्रे असंस्कारः उपनयनं न भवति, अध्यापनं च न ॥

तेषां संस्कारेऽप्युव्रात्यस्तोमेनेष्ट्वा “काममधीयीरन् व्यवहार्या भवन्ति” इति व्यवचनान् ॥ २९ ॥

तेषां पितृपुत्रपौत्राणां त्रयाणां पतितसावित्रीकाणां मध्ये यस्संस्कारेऽप्युव्रात्यस्तोमं संस्कारयितुकामः स ब्रात्यस्तोमेन यज्ञेनेष्ट्वा ब्रात्यस्तोमं कृत्वा व्यवहार्यो भवति । काममिच्छया ब्रात्यस्तोमेनेष्ट्वा ऽधीयीरन् वेदं पठेयुः । व्यवहार्याः

लोके शिष्टानामध्यापनादिकर्मसु योग्या भवन्तीति वचनात्
श्रुतेः ॥ चतुर्विधो ब्राह्मस्तोमश्च का. श्रौ. सूत्रे (अ. २२ कं. ४)
उपदिष्टः ॥ इति पञ्चमी कण्डिका ॥ इत्युपनयनम् ॥

अष्टाचत्वारिंशद्वर्षाणि वेदब्रह्मचर्यं चरेदिति सूत्रे वेदाध्य-
यनाङ्गतया ब्रह्मचर्याचरणमुक्तम् । वेदाध्ययनारम्भस्य काल
इतिकर्तव्यता च नोक्ता । केवलं समावर्तनकर्मैव सूत्रकारे-
णारब्धम् 'वेदः समाप्य स्नायाद्' इति । तत्र वेदस्यारम्भं वि-
ना समाप्तिः कर्तुमशक्येति उपनयनानन्तरमेव वेदारम्भस्य
समय इत्यवगम्यते । इतिकर्तव्यता च पुनः 'एतदेव व्रतादेश-
नविसर्गेषु' इति उपाकर्महोमातिदेशाद् व्रतादेशने वेदारम्भे प्राप्नो-
ति । अतः,

उपनीय गुरुः शिष्यं महाव्याहृतिपूर्वकम् ।

वेदमध्यापयेदेनं शौचाचारांश्च शिक्षयेद् ॥ इति-

गुरोरुपनयनानन्तरं वेदाध्यापनविधानाच्च उपनयनो-
त्तरकालं पुण्ये ऽहनि मातृपूजापूर्वकं वेदारम्भनिमित्तमा-
भ्युदयिकं श्राद्धमाचार्यो विधाय वेदारम्भं कारयेत् ।

तत्प्रकारश्च द्वितीयकाण्डे नवम्यां कण्डिकायाम् उपाक-
रणकालम् 'अथातोऽध्यायोपाकर्म' इत्यादिना ऽभिधाय—

“आज्यभागाविष्ट्वा ऽऽज्याहुतीर्जुहोति पृथिव्या
ऽअग्नय ऽहति ऋग्वेदे, अन्तरिक्षाय वायव ऽहति
यजुर्वेदे, दिवे सूर्यायेति सामवेदे, दिग्भ्यश्चन्द्रमस
ऽइत्यथर्ववेदे, ब्रह्मणे छन्दोभ्यश्चेति सर्वत्र, प्रजापतये
देवेभ्य ऽऋषिभ्यः श्रद्धायै मेधायै सदसस्पतये ऽनु-
मतय ऽहति च । एतदेव व्रतादेशनविसर्गेषु”

इति सूत्रकारेणोपदिष्टः ।

आज्यभागविष्टाऽऽज्यभागहोमानन्तरमाज्याहुतीर्जुहोति । तत्र ऋग्वेदेऽधीयमाने 'पृथिव्यै, अग्नये' इति द्वे आहुती जुहोति, यजुर्वेदे अधीयमाने 'अन्तरिक्षाय, वायवे' इति द्वे, सामवेदेऽधीयमाने 'दिवे, सूर्याय' इति द्वे, अथर्ववेदेऽधीयमाने 'दिग्भ्यः, चन्द्रमसे' इति द्वे । 'ब्रह्मणे छन्दोभ्यश्च' इति द्वे आहुती सर्वेषु वेदेषु अधीयमानेषु एकतमे वा । तथा प्रजापतये इत्यादिकाः सप्त चशब्दात्सर्वत्र । एवमेकैकशो वेदाध्ययनोपाकरणपक्षे । यदा पुनश्चतुर्णामपि वेदानां तन्त्रेणोपाकरणकर्म तदा 'ब्रह्मणे छन्दोभ्यश्च' इति प्रतिवेदमाहुतिद्वयमावर्तयेत् । प्रजापतये इत्याद्याः सप्ताहुतयस्तन्त्रेणैव योगविभागसामर्थ्यात् । एतद् उपाकर्मणि विहितं पृथिव्या इत्यादि अनुमतये इत्यन्तं होमकर्म व्रतादेशनं वेदारम्भः, विसर्गः समावर्तनम्, व्रतादेशनानि च विसर्गश्च व्रतादेशनविसर्गाः, तेषु भवति ॥

ब्रह्मचारिव्रतलोपे प्रायश्चित्तम्, आग्नेयं, शुक्रियम्, औपनिषदं, शौलभं, गोदानं चेति पञ्च व्रतानि, पुनरुपनयनं च गदाधरभाष्ये उक्तानि । तानि तत एव ज्ञातव्यानि विस्तरभयान्नेहोच्यन्ते ॥ इति वेदारम्भः ॥

ऋग्वेदः समाप्य स्नायाद्ब्रह्मचर्यं वा ऽष्टाचत्वारिंशकम् ॥१॥

वेदं मन्त्रब्राह्मणात्मकं समाप्य सम्यक् पाठतो ऽर्थतश्चान्तं नीत्वा स्नायाद् वक्ष्यमाणेन विधिना स्नानं कुर्याद् । अथवा ब्रह्मचर्यं व्रतम् ऽष्टाचत्वारिंशकम् ऽष्टाचत्वारिंशद्वर्षं निर्वर्त्य समाप्य गुरुणा ऽनुमतः-स्नायादिति गतेन सम्बन्धः ॥

द्वादशके ऽप्येके गुरुणा ऽनुज्ञातः ॥ २ ॥

एके सूत्रकारा द्वादशके ऽपि द्वादशवार्षिके व्रते स-

माप्ते ऽपि स्नायादिति मन्यन्ते । तत्रापि गुरुणा ऽनुज्ञातः ।
अत्रासूत्रितमपि वेदं व्रतं चोभयं समाप्य स्नायादित्यनुषज्यते ।
पूर्वं त्रिविधस्य स्नातकस्योक्तत्वात् ॥

त्रिविधिर्विधेयस्तर्कश्च वेदः ॥ ३ ॥

विधीयते इति विधिः, “अग्निमादधीत” इत्यादि ब्राह्मणवा-
क्यम् । विधीयते विनियुज्यते ब्राह्मणवाक्येन कर्माङ्गत्वेनेति
विधेयो मन्त्र इषेत्वादिः । तर्को ऽर्थवाद इति कर्कोपा-
ध्यायाः । यथा “अक्ताः शर्करा उपदधाति” इति विधिः श्रूयते ।
तत्राञ्जनसाधनं घृतं तैलं वसा च-तन्मध्ये केनाक्ता इति
संशये “तेजो वै घृतम्” इत्यर्थवादाद् घृतेनाक्ता इति निर्णीयते
ऽतस्तर्को ऽर्थवादः । तर्को मीमांसेति कल्पतरुकारः ।
चकारान्नामधेयभागसङ्ग्रहः । यतो वेदो विध्यर्थवादमन्त्र-
नामधेयैश्चतुर्धा मीमांसकैर्विचार्यते । यथा ऽग्निहोत्राधारौ याग-
भेदौ उद्भिद्वलभितिति नामधेयानि ॥

षडङ्गमेके ॥ ४ ॥

एके सूत्रकारा षडङ्गं वेदं समाप्य स्नायादित्याहुः ।
शिक्षा कल्पो व्याकरणं निरुक्तं छन्दो ज्यौतिषमिति ष-
ड् अङ्गानि यस्य स षडङ्गस्तं षडङ्गम् ॥

न कल्पमात्रे ॥ ५ ॥

कल्पमात्रे ग्रन्थमात्रे वेदे वा ब्राह्मणे वा ऽधीते न
स्नानमिच्छन्ति । ‘अथातो ऽधिकारः’ ‘अथातो ब्रह्माजिज्ञासा’
‘अथातो धर्मजिज्ञासा’ इत्यादिभिरधिकारसूत्रैरधीतसकलवेदस्या-
धिकार इत्याचार्यैर्वर्ण्यमानत्वात् ॥

कामं तु याज्ञिकस्य ॥ ६ ॥

तुशब्दः पक्षव्यावृत्तौ । काममिच्छया याज्ञिकस्याध्वर्यवा-

दियज्ञविद्याकुशलस्य स्नानमिच्छन्ति ॥

अयमर्थः—मन्त्रब्राह्मणात्मकं वेदमधीत्यावबुध्य च स्ना-
यादित्येकः पक्षः । साङ्गं वेदमधीत्य स्नायादिति द्वितीयः ।
ग्रन्थमात्रमधीत्य यज्ञविद्यां चाभ्यस्य स्नायादिति तृतीयः ।
यज्ञविद्याविरहेण ग्रन्थमात्राध्ययने न स्नायादिति निषेधः ।
वेदाध्ययनस्य वेदविहिताग्निहोत्रादिकर्माद्यनुष्ठानप्रयोजकत्वात् ॥

उपसङ्गृह्य गुरुं समिधो ऽभ्याधाय परिश्रितस्योत्त-
रतः कुशेषु पागग्रेषु पुरस्तात् स्थित्वा ऽष्टानामुदकुम्भा-
नां “ये ऽप्स्वन्तरग्रयः प्रविष्टा गोह्य ऽउपगोह्यो मयूषो
मनोहा ऽस्वलो विवरुजस्तनूदूषुरिन्द्रियहा तान् विज-
हामि यो रोचनस्तमिह गृह्णामि” इत्येकस्मादपो गृही-
त्वा तेनाभिषिञ्चते—“तेन मामभिषिञ्चामि श्रियै
यशसे ब्रह्मणे ब्रह्मवर्चसाय” इति ॥ ७ ॥

स्नानविधिमाह—उपसंगृह्येति । उपसङ्गृह्य उपसङ्ग्रहणविधिना
गुरुमाचार्यं प्रणम्य तिस्रः समिधः परिसमूहनादित्रयायुषकर-
णान्तेन विधिना ऽऽचार्यनिर्वर्तितसमावर्तनाङ्गहोमे ऽग्नौ आधार्य
प्रक्षिप्य । अत्र यद्यपि उपसङ्गृह्य गुरुं समिधो ऽभ्याधायेति
समिदाधानानन्तरं वेदाहुतीनामवसर इति गम्यते, तथाऽपि “स
यामुपयन्तसमिधमादधाति सा प्रायणीया यां स्नास्यन्तसोदयनी-
या” इति श्रुतेः स्नानाङ्गसमिदाधानस्य उदयनीयात्वोक्तेरुदयनी-
यायाश्चान्ते कर्तव्यत्वात् समिदाधानं तत्पूर्वाङ्गभूतमुपसङ्ग्रहणं
च वेदाहुत्यादिसमावर्तनहोमानन्तरं कार्यम् ।

परिश्रितस्य परिवेष्टितस्य सर्वत आच्छादितस्य समावर्त-
नाङ्गहोमसाधनाभिस्थापनप्रदेशस्योत्तरत उत्तरस्मिन्भागे ऽष्टानां

दक्षिणोत्तरायतानाममलजलपूर्णानामाम्रादिशुभपल्लवमुखानामु-
दकुम्भानां पुरस्तात्प्राच्यां दिशि प्रागग्रेष्वास्तीर्णेषु कुशेषु स्थि-
त्वोर्ध्वोभूय येऽप्स्वन्तरिक्षादिना गृह्णामीत्यन्तेन मन्त्रेण एकस्मा-
त्प्रथमातिक्रमे कारणाभावादिति न्यायेन प्रथमादुदकसंस्थानां
मध्ये दक्षिणादपो जलं दक्षिणहस्तेन गृहीत्वा तेन जलेना-
त्मानं शिरस्तो ऽभिषिञ्चतेऽभ्युक्षति “तेन मामभिषिञ्चामि”
इत्यादिना मन्त्रेण ॥

येन श्रियमकृणुतां येनावमृशतां^{१०} सुराम् । ये-
नाक्ष्यावभ्यषिञ्चतां यद्वां तददिवना यश इति । आपो
हिष्ठेति च प्रत्यृचम् । त्रिभिस्तूष्णीमितरैः ॥ ८ ॥

एवमेकोदकुम्भजलसाध्यस्नानमभिधायेतरसप्तोदकुम्भजल-
स्नानमात्रे मन्त्रविशेषाभिधानाद् ऽयेप्स्वन्तरग्रय इत्ययमेव स-
र्वजलकुम्भग्रहणसाधारण इत्यवगम्यते । ततः सर्वेभ्यो द्वि-
तीयादिकुम्भेभ्यः प्रत्येकं येऽप्स्वन्तरिति जलमादाय वक्ष्य-
माणैर्मन्त्रैर्यथाक्रममभिषिञ्चते । तद्यथा ‘येनश्रियम्’ इति द्वितीये-
नोदकुम्भेन स्नानम्, ‘आपोहिष्ठा’ इति तृतीयेन, ‘यो वः शिवतमः’
इति चतुर्थेन, ‘तस्मा ऽअरम्’ इति पञ्चमेन, षष्ठसप्तमाष्टमैस्तूष्णीम् ॥

उदुत्तममिति मेखलामुन्मुच्य दण्डं निधाय व्वा-
सो ऽन्यत्परिधायादित्यमुपतिष्ठते—“उद्यन्भ्राजभृष्णु-
रिन्द्रो मरुद्भिरस्थात्प्रातर्यावभिरस्थाद्दशसनिरसि द-
शसनिं मा कुर्वाविदन्मा गमय । उद्यन्भ्राजभृष्णु-
रिन्द्रो मरुद्भिरस्थाद्दिवा यावभिरस्थाच्छतसनिरसि
शतसनिं मा कुर्वाविदन्मा गमय । उद्यन्भ्राजभृष्णु-
रिन्द्रो मरुद्भिरस्थात्सायं यावभिरस्थात्सहस्रसनिरसि
सहस्रसनिं मा कुर्वाविदन्मा गमय” इति ॥ ९ ॥

उदुत्तममितिमन्त्रेण मेखलां रश्मनामुन्मुच्य शिरोमार्गेण नि-
स्सार्य तां भूमौ निक्षिप्य दण्डं च निधाय भूमौ निक्षिप्य अव-
सरप्राप्तमजिननिधानं च कृत्वा अन्यद्वस्त्रं परिधायादित्यं सूर्यम्
'उद्यन्भ्राजभृष्णुः' इत्यादिभिर्मन्त्रैरुपतिष्ठते स्तौति ॥

दधि तिलान् वा प्राश्य जटालोमनखानि संहृ-
त्यौदुम्बरेण दन्तान्धावेत "अन्नाद्याय व्यूहध्वः सोमो
राजा ऽयमागमत् । स मे मुखं प्रमाक्ष्यते यशसा च
भगेन च" इति ॥ १० ॥

ततः दधितिलानामन्यतरत्प्राश्य जटाश्च लोमानि च
नखानि च संहृत्य संहार्य वापयित्वाँदुम्बरेण द्वादशाङ्गुलस-
म्मितेन कनिष्ठिकाग्रस्थूलेनोदुम्बरकाष्ठेन 'अन्नाद्याय व्यूहध्वः'
इति मन्त्रेण दन्तान्धावेत प्रक्षालयेद्ब्राह्मणः । दशाङ्गुलेन राज-
न्यो ऽष्टाङ्गुलेन वैश्य इति विशेषः । अत्र जटालोमनखवपननि-
मित्ताद् उत्तरसूत्रे पुनः स्नात्वेति पुनःशब्दसामर्थ्याच्च
स्नानमापद्यते, अतो वपनानन्तरं स्नानाचमने विधाय पुनः
कर्मान्तरमारभेत इति सिद्धम् ॥

उत्साद्य पुनः स्नात्वा ऽनुलेपनं नासिकयोर्मुख-
स्य चोपगृहीते "प्राणापानौ मे तर्पय चक्षुर्मे तर्पय
श्रोत्रं मे तर्पय" इति ॥ ११ ॥

उत्साद्य सुगन्धिना द्रव्येण शरीरमुद्वर्त्य पुनर्भूयः स्ना-
त्वा शिरःप्रभृतीन्यङ्गानि प्रक्षालयानुलेपनं चन्दनादि मुखस्य
नासिकयोश्च "प्राणापानौ मे तर्पय" इत्यादिना मन्त्रेणोपगृहीते
मुखं नासिकां चानुलिम्पतीत्यर्थः ॥

पितरः शुन्धध्वमिति पाण्योरवनेजनं दक्षिणा नि-

षिच्यानुलिप्य जपेत् “सुचक्षा ऽअहमक्षीभ्यां (भूया-
सः) सुवर्चा सुखेन सुश्रुत्कर्णाभ्यां भूयासम्” इति ॥ १२ ॥

ततः पाण्योरवनेजनं हस्तयोः प्रक्षालनमुदकं “पितरः शु-
न्धध्वम्” इत्यनेन मन्त्रेण प्राचीनावीती दक्षिणाभिमुखो भूत्वा
दक्षिणस्यां दिशि पितृतीर्थेन प्रक्षिप्य यज्ञोपवीती भूत्वा पि-
तृकर्मकरणनिमित्तमुदकस्पर्शं विधाय चन्दनादिना सुगन्धि-
द्रव्येण गात्राण्यनुलिप्य “सुचक्षा ऽअहम्” इति मन्त्रं जपेत् ॥

अहतं वासो धौतं वाऽमौत्रेणाच्छादयीत “प-
रिधास्यै यशोधास्यै दीर्घायुत्वाय जरदष्टिरस्मि । शतं
च जीवामि शरदः पुरुची रायस्पोषमभिसंव्य-
यिष्ये” इति ॥ १३ ॥

ततो ऽहतं नवं सदृशं वासो वस्त्रं ‘परिधास्यै’ इत्यादिना म-
न्त्रेणाच्छादयीत परिदधीत । तदलाभे ऽमौत्रेणारजकेन धौतं
क्षालितं परिदधीत ॥

अथोत्तरीयम् “यशसा मा व्यावापृथिवी यशसे-
न्द्राबृहस्पती । यशो भगश्च मा ऽविन्दद्यशो मा
प्रतिपद्यताम्” इति ॥ १४ ॥

अथान्तरीयपरिधानानन्तरं तादृशमेवोत्तरीयं वस्त्रं ‘यश-
सा मा’ इत्यादिना मन्त्रेणाच्छादयीतेति गतेन सम्बन्धः ॥

एकं चेत्पूर्वस्योत्तवर्गेण प्रच्छादयीत ॥ १५ ॥

यद्येकमेव वासो भवति तदा पूर्वस्यैव परिधानीयस्य वा-
सस उत्तरवर्गेणोत्तरभागेण पूर्वोक्तेनैव मन्त्रेण प्रच्छादयीत ॥

सुमनसः प्रतिगृह्णाति “या ऽआहरज्जमदग्निः श्र-
द्वायै मेधायै कामायेन्द्रियाय । ता ऽअहं प्रतिगृह्णामि
यशसा च भगेन च” इति ॥ १६ ॥

सुमनसः पुष्पाणि प्रतिगृह्णाति अन्येन दत्तान्यादत्ते 'या आहरत्' इति मन्त्रेण ॥

अथावबध्नीते "यद्यशो ऽप्सरसामिन्द्रश्चकार विव-
पुलं पृथु । तेन सङ्ग्रथिताः सुमनस ऽआवध्नामि यशो-
मयि" इति ॥ १७ ॥

अथ ताः सुमनसः प्रतिगृह्णावबध्नीते शिरसि बध्नाति 'य-
द्यशोऽप्सरसाम्' इत्यादिना मन्त्रेण ॥

उष्णीषेण शिरो व्वेष्टयते 'युवा सुवासा' इति ॥ १८ ॥

उष्णीषेण पूर्वोक्तलक्षणेन तृतीयेन वाससा शिरो मूर्द्धानं
वेष्टयते 'युवा सुवासा' इति मन्त्रेण ॥

"अलङ्करणमसि भूयो ऽलंकरणम् भूयात्" इति
कर्णवेष्टकौ ॥ १९ ॥

अलङ्करणमसीति मन्त्रेण दक्षिणोत्तरयोः कर्णयोः वेष्टकौ
कुण्डले मन्त्रावृत्त्या प्रतिमुञ्चते परिधत्ते ॥

वृत्रस्येत्यङ्के ऽक्षिणी ॥ २० ॥

वृत्रस्येत्यादिना चक्षुर्मेदेहीत्यन्तेन मन्त्रेण यथाक्रमं द-
क्षिणवामे अक्षिणी मन्त्रावृत्त्याऽङ्के सौवीराञ्जनेन संस्करोति ॥
"सव्यं वा अग्रे मानुष" इति दीक्षाप्रकरणस्थलिङ्गात् "वृत्रस्ये-
त्याक्षिणी अङ्केऽभ्यञ्जनेनाभिनासिकम् । सव्यं प्रथममित्येव
श्रूयते बह्वृचश्रुतौ" इति कारिकाकारोक्तेश्च सव्यदक्षिणे यथा-
क्रमं मन्त्रावृत्त्येति गदाधरः ॥

रोचिष्णुरसीत्यात्मानमादर्शं प्रेक्षते ॥ २१ ॥

रोचिष्णुरसीत्यनेन मन्त्रेणात्मानं मुखप्रभृति शरीरम्
आदर्शं दर्पणे प्रेक्षते पश्यति ॥

छत्रं प्रतिगृह्णाति “बृहस्पतेश्छदिरसि पाप्मनो
मामन्तर्धेहि तेजसो यशसो माऽन्तर्धेहि” इति ॥ २२ ॥

छत्रमातपत्रं बृहस्पतेश्छदिरसीत्यादिना मन्त्रेण प्रतिगृह्णा
ति अन्यत आदत्ते ॥

“प्रतिष्ठे स्थो विश्वतो मा पातम्” इत्युपानहौ
प्रतिमुञ्चते ॥ २३ ॥

उपानहौ पादत्राणे ‘प्रतिष्ठे स्थ’ इति मन्त्रेण प्रतिमुञ्च-
ते परिधत्ते । मन्त्रस्य द्विवचनान्तत्वात्परिधातुं शक्यत्वाच्च
युगपत्पादयोः प्रतिमुञ्चते ॥

“विश्वाम्यो मा नाष्ट्राभ्यस्परिपाहि सर्वत” इति
वैणवं दण्डमादत्ते ॥ २४ ॥

विश्वाम्य इत्यनेन मन्त्रेण वैणवं वंशमयं दण्डमादत्ते गृ-
ह्णाति । इदमभिषेकप्रभृति दण्डग्रहणान्तं कर्मजातं स्नानकर्ता
करोति नाचार्यः ॥

दन्तप्रक्षालनादीनि नित्यमपि, वासश्छत्रोपान-
हश्चापूर्वाणि चेन्मन्त्रः ॥ २५ ॥

दन्तप्रक्षालनमादौ येषां पुष्पादानादीनां तानि दन्तप्रक्षाल-
नादीनि नित्यमपि सर्वदा मन्त्रवन्ति स्नातकस्य भवन्ति । वा-
ससी च छत्रं चोपानहौ च वासश्छत्रोपानहः चकारादण्डो
ऽपि । एतानि चेदपूर्वाणि नूतनानि ध्रियन्ते तदा मन्त्रो भवति ।
इति षष्ठी कण्डिका ॥ स्नातस्य नियमाश्च प्रयोगे वक्ष्यन्ते ।

इति समावर्तनम् ॥

विवाहाद्युपयोगिपारस्करगृह्यसूत्रव्याख्या समाप्ता ॥

अथ पारस्करगृह्यानुसारी विवाहप्रयोगः ॥

तत्र वैवाहिकात् दिनात्पूर्वं तृतीयषष्ठनवमादिनेषु “न पूर्वमिदमाचरेत्त्रिनवषण्मिमे वासरे” इति मुहूर्तचिन्तामणौ सर्वारम्भनिषेधात् अनवमे अषष्ठेऽतृतीये दिवसे चन्द्रानुकूल्ये विवाहोक्तनक्षत्रे संस्कार्यायाः कन्यायाः संस्कार्यस्य पुत्रस्य च पित्रादिः सर्वारम्भं कुर्यात् ।

आचारात् चुल्लीनिर्माणाय पुरन्ध्रीद्वारा मृत्स्त्रामानीय संशो-
ध्य तस्यास्त्रिशृङ्गां चुल्लीं सद्रव्यां निर्माय गोमयेनोपलिम्पेत् ।

गैरिकाद्युपलिप्तायां भूमौ पाण्डुलेखेन ‘खडी’ इति प्रा-
क्षेपेन, तण्डुलपिष्टोदकेन वा चतुष्पदीमुपलिख्य तत्र सर्वारम्भ-
लग्नात्पाक् वितानाधः पित्तलादिपात्रस्थपिष्टातकलिखितपीठं
संस्थाप्य तत्र वरं कन्यां वा समुपवेश्य कोष्णेनोदकेन सुग-
न्धिस्वच्छतैलहरिद्रासिद्धार्थकल्काद्युद्वर्तनपूर्वकं संस्त्राप्य धौतानि
वासांसि परिधाप्य स्वसमीपमानाय स्वसने स्वदक्षिणतः
समुपवेश्य दीपं प्रज्वलय्य आचम्य प्राणानायम्य देवेभ्यः
पुष्पाञ्जलिं स्वयं संस्कार्यहस्तेन च समर्प्य गणेशपूजनं कुर्यात् ।
तत्र सङ्कल्पः—अद्येहामुकोहम् मम अमुंकराशेः कन्यायाः पुत्रस्य
वा करिष्यमाणविवाहसंस्कारकर्मणः सर्वसामग्रीसंघट्टनकर्मणि
निर्विघ्नतासिद्धिद्वारा श्रीपरमेश्वरप्रीत्यर्थं श्रीभगवतो गणेश-
रस्य पूजनं करिष्ये इति सङ्कल्प्य यथाविधि गणेशं सम्पूज्य
आचारात्सद्रव्यास्तिस्रो वस्त्रखण्डपोटलिकाः कृत्वा एकां चु-
ल्याम् एकां ताम्रकटाहे एकां ताम्रद्व्यां च बद्ध्वा कटाहे
वस्त्रपूतं सुगन्धि सुरभ्यादिघृतं निक्षिप्य अपटच्चराः अकृत्याज्ञाः

अनेडमूकाः अरुचराः अरुग्णाः अलोलुपाः शिल्पज्ञाः पुरन्ध्री-
रानाय्य तद्वारा धौतगोधूमचूर्णसंपाद्यसोहालिकादिपाकारम्भं
कृत्वा तदैव वरकन्यापरिधानार्हवस्त्रस्यूतकरणाद्यारम्भं कारयेत् ॥

॥ अथ पूर्वाङ्गविधिः ॥

विवाहदिनात्पूर्वदिने तस्मिन्नेव दिने वा कन्यापित्रादिः
पत्न्या सह कृताभ्यङ्गस्नानः कन्यां सर्वारम्भोक्तरीत्या
स्नापयित्वा अहतोष्णीषादिपीतवासाः शुभासने प्राङ्मुख उप-
विश्य दीपं प्रज्वलय्याचम्य प्राणानायम्य स्वदक्षिणतः
(पृ. ५४ प्र. भा.) पत्नीं तद्दक्षिणे 'संस्कार्यकन्यां चोपवेश्य 'स्व-
स्तिनोमिमीताम्' इत्यादिशान्तिपाठं (स्वस्तिवाचनं) कृत्वा ग-
णेशं विष्णुम् उमामहेश्वरौ सूर्यं गुरुं कुलदेवतां स्थानदेवतां
च नमस्कृत्य गणेशमुक्तविधिना सम्पूज्य यावन्मातृविसर्जन-
स्थायस्वण्डदीपं प्रज्वलयेत् । तत्र सङ्कल्पः-मम कन्यायाः
साङ्गविवाहकर्मणि अन्तरिक्षचारिभूतादिविघ्ननिरासार्थम् एत-
त्कालमारभ्य मातृविसर्जनपर्यन्तमखण्डदीपं देवसंनिधौ स्था-
पयिष्ये । अथ दीपप्रार्थना-दीपस्त्वं देहि कल्याणं देहि सर्वा-
न्मनोरथान् । यावद्द्वयं समाप्येत तावत्त्वं च स्थिरो भवेति ॥
ततः प्रधानसङ्कल्पं कुर्यात्-अर्घ्यं संस्थाप्य अग्नेहेत्यादि अमुकगो-
त्रोऽमुकराशिरमुकशर्माऽहम् मम अमुकराशेरस्याः कन्यायाः
बीजगर्भसमुद्भवैनोनिर्वहणद्वारा भर्त्रा सह धर्म्यप्रजोत्पादनगृह्य-
परिग्रहधर्माचरणेष्वधिकारसिद्धिद्वारा च श्रीपरमेश्वरप्रीत्यर्थं
विवाहाख्यसंस्कारं करिष्ये इति सङ्कल्प्य तत्पूर्वाङ्गत्वेन मातृपू-
जानान्दीश्राद्धपुण्याहवाचनानि करिष्ये इति सङ्कल्प्य मातृपू-
जानान्दीश्राद्धपुण्याहवाचनानि पूर्वोक्तविधिना विधाय सति
सम्भवे ग्रहयागं पूर्वोक्तरीत्या कुर्यात् । तदसम्भवे कलशस्थापनं

कृत्वा तत्र ब्रह्मवरुणाधिदेवतादिसहितान् नवग्रहानावाह्य सम्पूज्य
चन्दनादिना लिखतयोगौरीहरयोः पूजनं कन्याहस्तेन कारयेत् ।
सङ्कल्पः—अद्येहेत्यादिसं. अमुकराशिरमुकनाम्नी अहं सर्वमौभा-
ग्यसमृद्धये गौरीहरयोः पूजनं करिष्ये । एतन्त इति ॐ भूर्भुवः
स्वः गौरीहरौ सुप्रतिष्ठितौ वरदौ भवतम् इति प्र० । ध्यानम् ।
सिंहासनस्थां देवेशीं सर्वालङ्कारसंयुताम् । पीताम्बरयुगं देवं
चन्द्रार्द्धकृतशेखरम् १ करेणाश्रः सुधापूर्णं कलशं दक्षिणेन तु ।
वरं चाभयं वामेनाश्लिष्य च तनुप्रियाम् २ एवं ध्यात्वा पूज्य
मन्त्रैः पुण्यभाजस्तथा म्रियः ॥ इति ध्यात्वा पूजयेत् ॥ पूजा-
मन्त्रः—गौरीहर महेशान सर्वमङ्गलदायक । पूजां गृहाण देवेश
सर्वदा मङ्गलं कुरु ॥ इति मन्त्रेण पाद्यादिनीराजनान्तं सम्पूज्य-
कन्यादेहप्रमाणेन सप्तविंशतितन्तुभिः ।

वर्तिकां दीपयेत्पश्चाद्गतसम्पत्तिहेतवे ॥

एवं वर्तिकां प्रज्वलय्य तथा नीराज्य सम्प्रार्थयेत् । एवं
सिद्धवर्तिकयाऽखण्डदीपं कुर्यादिति केचित् । भोजनीया ब्राह्म-
णाश्च सुवासिन्यः सुपूजिताः । दशाष्ट पञ्च युगं वा हिरण्येनाथ-
तोषयेत् ॥ अस्मिन्नवसरे कात्यायनी—महालक्ष्मीपूजनं कार्यम् ।
वाग्दानसमयोक्तम् इन्द्राणीपूजनमपि अस्मिन्नेव समये कार्यम् ।
वाग्दानस्य उत्कृष्य द्वारपूजासमयेऽनुष्ठीयमानत्वात् । अद्ये-
हामुक्कगोत्रोत्पन्ना अमुकनाम्न्यहं सौभाग्यसमृद्धये इन्द्राणी-
पूजनं स्वर्णादिमूर्तौ चन्दनादिना लिखितमूर्तौ वा करिष्ये इति
सङ्कल्प्य ताम्—

देवेन्द्राणि नमस्तुभ्यं देवेन्द्रप्रियभामिनि । वरं सौभा-
ग्यमारोग्यं पुत्रलाभं च देहि मे ॥ धान्यं देहि धनं देहि पशून्देही-
न्द्रभामिनि । यशो देहि सुखं देहि सर्वकार्यकरी भव ॥ इति

मन्त्राभ्यां पूजयेत् । ततः रक्षाविधानोक्तप्रकारेण कङ्कणमभिमन्त्र्य एतं ते इति प्रतिष्ठापयेत् । कन्याया वामहस्ते तन्मातुश्च वामहस्ते कङ्कणं बध्नीयात्, तिलकादि कृत्वाऽऽशिषं च दद्यात् पुरोहितः । कङ्कणौषधयश्चाग्रे वरपूर्वाङ्गप्रस्तावे द्रष्टव्याः ॥

॥ इति कन्यापक्षे पूर्वाङ्गविधिः ॥

अथ वरपक्षे तद्विधिः ॥

वरपिता विवाहात्पूर्वदिने तद्दिने वा कृताभ्यङ्गस्नानः नित्यं कर्म वैश्वदेवान्तं कृत्वा शुचिः शुक्लादिवासाः वरम् अभ्यङ्गपूर्वकं मङ्गलद्रव्यैः संस्नाप्य शुभासने प्राङ्मुख उपविश्य दीपं प्रज्वल्य्याचम्य 'स्वस्ति नो मिमीताम्' इत्यादिना शान्तिपाठं (स्वस्तिवाचनं) कृत्वा गणेशं विष्णुम् उमामहेश्वरौ सूर्यं गुरुं कुलदेवतां स्थानदेवतां च प्रणम्य अर्घ्यस्थापनं विधाय प्राणानायम्य देशकालस्मरणान्ते अमुकोऽहम् मम अमुकराशेरस्य पुत्रस्य विवाहकर्मणि निर्विघ्नतया कार्यसिद्धिद्वारा श्रीपरमेश्वरप्रीत्यर्थम् श्रीभगवतो गणेश्वरस्य पूजनं करिष्ये- इति सं० यथाविधि गणेशं सम्पूज्य *प्रधानसङ्कल्पं कुर्यात् ।

* अत्रैव वरः अनाश्रमास्थितिप्रयुक्तदोषपरिहारार्थं प्रायश्चित्तं कुर्यात् ।

तच्च हारीतेनोक्तम्—अनाश्रमी संवत्सरं प्राजापत्यं कृच्छ्रं चरित्वाऽऽश्रममुपेयात् । द्वितीये ऽतिकृच्छ्रम्, तृतीये कृच्छ्रातिकृच्छ्रम्, अत ऊर्ध्वं चान्द्रायणमिति ।

प्राजापत्यकृच्छ्रादीनां स्वरूपं मिताक्षरायां व्यक्तम् । प्राजापत्यकृच्छ्रप्रत्याम्नायश्चैका गौः, अतिकृच्छ्रप्रत्याम्नायो गोद्वयम्, कृच्छ्रातिकृच्छ्रप्रत्याम्नायो गोचतुष्टयं गोत्रयं वा, चान्द्रायणप्रत्याम्नायो ऽष्टौ पञ्च चतस्रस्तिस्रो वा गावः । प्राजापत्येष्वशक्तस्तु धेनुं दद्यात्पयस्विनीम् । धेनोरभावे निष्कं वा तदर्थं पादमेव वा ॥ सुवर्णं रजतं वा ऽपि दद्याच्छक्त्यनुसारतः । अशीति-

अद्येहेत्यादि संकीर्त्य अमुकगोत्रोऽमुकराशिरमुकशर्म्मा स-
पत्नीकोऽहम् मम अमुकराशेरस्य पुत्रस्य देवपितृकुणा-
पाकरणहेतुधर्म्यप्रजोत्पादचगृह्यपरिग्रहसिद्धिद्वारा श्रीपरमेश्वर-

गुञ्जात्मकः कर्षः, चत्वारः कर्षा निष्कः ।

अत्यशक्तेन निष्कपादाधर्मितं रजतं, तत्सममूञ्चं धान्यादि वा
देयम् । अथ साङ्कल्पिकः प्रयोगः । तत्र प्रथमाब्दे प्राजापत्यकृच्छ्र-
व्रते सङ्कल्पः—देशकालसंकीर्तनान्ते अमुकशर्मणो मम समावर्तनदि-
नमारभ्य यावदब्दं किञ्चित्तन्मूत्रं वा अनाश्रमस्थितिजन्यदोषपरि-
हारद्वारा श्रीपरमेश्वरप्रतिषेधं प्राजापत्यकृच्छ्रव्रतं तत्प्रत्याम्नायै-
कगोनिष्कयीभूतरजतद्रव्यदानेनाहं करिष्ये इति सङ्कल्प्य ब्राह्मणं
सम्पूज्य देयद्रव्यं च सम्प्रीक्ष्य सम्पूज्य द्रव्यं गृहीत्वा पूर्ववद्देशकाला-
द्युल्लिख्येदं प्राजापत्यकृच्छ्रव्रतप्रत्याम्नायैकगोनिष्कयीभूतं रजतद्रव्यं
चन्द्रदैवतममुकशर्मणे ब्राह्मणाय तुभ्यमहं सम्प्रददे इति 'यज्ञसाध-
नभूताया' इति मन्त्रमुच्चरन् दद्यात् । दानप्रतिष्ठार्थं किञ्चिद्रजतं
ताम्रखण्डं वा दद्यात् ।

अब्दद्वयमनाश्रमस्थितौ समावर्तनदिनमारभ्याब्दद्वयपर्यन्तम्-
अनाश्रमस्थितिजं प्रीत्यर्थम् अतिकृच्छ्रव्रतं तत्प्रत्याम्नायगोद्वयनि-
ष्कयेत्यादि पूर्ववत् ।

त्रिवर्षे तत्स्थितौ अब्दत्रयपर्यन्तम् इति कृच्छ्रातिकृच्छ्रव्रतप्र-
त्याम्नायेति च विशेषः ।

त्रिवर्षोर्ध्वं तु देशकालकीर्तनान्ते समावर्तनदिनमारभ्याद्य याव-
दनाश्रमस्थितिजं चान्द्रायणव्रतं तत्प्रत्याम्नायाष्टाद्यन्यतमगो-
निष्कयीभूतद्रव्यदानेनाहमाचरिष्यामि० इत्यादि पूर्ववत् ।

कन्यापिता कन्याया गर्भाधानादीनां संस्काराणां मध्ये
लुप्तानामेषां संस्काराणामबुद्धिपूर्वं बुद्धिपूर्वं वा लोपेन जनितप्रत्य-
वायपरिहारद्वारा श्रीपरमेश्वरप्रीत्यर्थं प्रतिसंस्कारमर्द्धकृच्छ्रप्रायश्चि-
त्तं तत्प्रत्याम्नायगोनिष्कयीभूतयथाशक्तिरजतदानेनाहमाचरिष्यामि
इति सङ्कल्प्य ब्राह्मणं संपूज्य पूर्ववद्दत्त्वा प्रधानसङ्कल्पं कुर्यात् ।

प्रीतये विवाहाख्यं संस्कारं *करिष्ये । तत्पूर्वाङ्गत्वेन मा-

विवाहात्पूर्वम् आपदादिना कन्यारजोदर्शने जाते कन्याया विवाहयोग्यतासिद्ध्यर्थमुपायमाह—संस्कारभास्करे आद्वलायनः—

पिता ऋतून् स्वपुत्र्यास्तु गणयेदादितः सुधीः ।

दानाविधिं गृहे यत्नात्पालयेच्च रजोवतीम् ॥

दद्यात्तद्वत्सङ्गमा गाः शक्तः कन्यापिता यदि ।

दातव्यैकाऽपि यत्नेन दाने तस्या यथाविधि ॥

दद्याद्वा ब्राह्मणेष्वन्नमतिनिःस्वः सदक्षिणम् ।

तदतीतर्तुसङ्क्षेपे वराय प्रतिपादयेत् ॥

उपोष्य त्रिदिनं कन्या रात्रौ पीत्वा गवां पयः ।

अदृष्टरजसे दद्यात्कन्यायै रत्नभूषणम् ॥

तामुद्रहन् वरश्चापि कूष्माण्डैर्जुहुयाद्घृतमिति ।

विष्णुः—यद्देवेति ऋक्सूक्तं कूष्माण्डं परिकीर्तितम् ।

नवावृत्त्या हुवेदाज्यं होमः कूष्माण्ड ईडितः ॥

तस्याः—कन्यायाः । दाने—कर्तव्ये । यथाविधि—सुवर्णशृङ्गादिगोदानविधिना । वरायेति त्रितयस्य उक्तप्रकाराणामन्यतमेन दातुः कन्यादाने योग्यता भवतीत्यर्थः । उपोष्येति श्लोकेन दृष्टरजस्कन्याया उपवासत्रयान्ते गव्यपयःपानपूर्वकम् अदृष्टरजसे कुमार्यै रत्नभूषणदानेन विवाहयोग्यतोच्यते । तामुद्रहन्नित्यनेन वरस्य कूष्माण्डहोमेन तदुद्राहयोग्यता बोध्यते इति दिक् ।

*वरपितुः पुत्रस्य विवाहाख्यसंस्कारे कर्तृत्वं पुत्रकर्तृकपाणिग्रहणादिकर्मसु अनुमतिदानरूपप्रेरणया । यथा प्रयागे वपनं कुर्यादित्यादौ वपने कर्तृत्वस्य नापितनिष्ठत्वे ऽपि तत्प्रेरणया यजमानस्यैव कर्तृत्वमुच्यते । अत एव वपनं करिष्ये इत्येव सङ्कल्पो नारायणभट्टादिसर्वनिबन्धकारसम्मतस्तत्र, तद्वत्प्रकृते ऽपि प्रयोजकव्यापारस्यानुमतिरूपस्यैव धातुवाच्यत्वेन विवक्षया कर्तृत्वं सूपादम्—इति प्राचीनानामभिप्रायः । नवीनास्तु प्रधानसङ्कल्पं पुत्रकर्तृकमेव वदन्ति । अङ्गानुष्ठानव्यातिरिक्तस्य पितृव्यापारस्याभावात् । एवं समावर्तने ऽपि ।

कन्यापितुस्तु वरकर्तृकविवाहपदार्थघटकप्रतिग्रहप्रयोजकीभूत-

तृपूजा-नान्दीश्राद्ध-पुण्याहवाचनानि करिष्ये । इति सङ्कल्प्य मातृपूजा-नान्दीश्राद्ध-पुण्याहवाचनानि विधाय सति सम्भवे ग्रहयागं कुर्यात् । तदसम्भवे कलशं संस्थाप्य तत्र ब्रह्मवरुणाधिदेवतादिसहितानादित्यादिग्रहानावाह्य पूर्वोक्तविधिना सम्पूज्य रक्षाविधानोक्तप्रकारेण कङ्कणमभिमन्त्र्य प्रतिष्ठाप्य वरहस्ते तन्मातृहस्ते च वध्वा सुरक्षितं कुर्यात् । चतुर्थी-कर्मदिवसे मोचयेत् ।

कङ्कणौषधयश्च हेमाद्रौ भविष्यपुराणे-

दूर्वा यवाङ्कुराश्चैव बालकं चूतपल्लवाः । हरिद्राद्वय-सिद्धार्थ-शिखिपत्रोरगत्वचः ॥ कङ्कणौषधयश्चैताः कौतुकाख्या नव स्मृताः । इति पूर्वाङ्गविधिः ॥

(यद्यपि सूत्रकारेण बहिःशालायां विवाहादिकर्मविधानात्

शालाकर्मणि च आग्नेयादिषु चतुर्षु कोणेषु स्तम्भनिखननस्य मध्ये च छादनार्थं काष्ठस्थापनस्य विधानात् तन्निमित्तं पुरस्कृत्य वसिष्ठेन चतुर्षु कोणस्तम्भेषु मध्यकाष्ठे च विहितं नन्दिन्यादिपञ्चमातृणां स्थापनं शालाकर्माभावेऽपि समाचारात् शूर्पे दाक्षिणात्येषु परिदृश्यते तथापि विवाहादिषु यथाविधि शालानिर्माणस्य प्रायः सर्वत्र लुप्तत्वात् तद्वटकस्तम्भनिमित्तमुपक्रम्य विहितं नन्दिन्यादिस्थापनं पर्वतीयादिषु न प्रचलति । निमित्ताभावे नैमित्तिकस्याननुष्ठातव्यत्वात् । शूर्पादौ स्थापनं तु स्मृत्यविहितं न तत्समाचारसिद्धमिति बोध्यम् ।

वधूवरयोर्विवाहस्यैकस्यां शालायां कन्यापितृशृङ्गाद्वहिरनुष्ठीयमानत्वात्तत्रैव नन्दिन्यादीनां स्थापनमुचितम् । यत्तु उभयोः पक्षयोस्तासां स्थापनं दृश्यतेऽद्यत्वे दाक्षिणात्येषु, तत्र समाधानकर्तृत्वादेव कन्याविवाहसंस्कारकर्तृत्वम् बोध्यमिति दिक् ।

चार एव शरणम् इति दिक् ।

पूर्वाङ्गानुष्ठानं च देशान्तरे विवाहे तत्रैव गत्वा कार्यम् ।
 “उक्ते काले विवाहाङ्गं कुर्यान्नान्दीमुखं पिता । देशान्तरे
 विवाहश्चेत्तत्र गत्वा भवेदिदम्” ॥ इतिरेणुकारिकोक्तेः ।
 देशान्तरं च ग्रहानदीव्यवहितं वा गिरिव्यवहितं वा
 भाषाभिन्नं वेति दिक् ।

इदं च पूर्वं वरपक्षे प्राधान्यादिति पर्वतीयसमाचारः ।
 कन्यापक्षे पूर्वमिति दाक्षिणात्याचारः । तद्यथाऽऽचारमनुष्ठेयम्) ।

(ततो ब्राह्मणान्भोजनदक्षिणादिभिः सन्तोष्य तत एकं
 ज्योतिर्विदं सुशीलं मङ्गलादिद्रव्यसहितघटिकापात्रयुतं विवा-
 हलग्ननिश्चयार्थं कन्यापितृगृहं प्रति प्रथमं प्रेषयेत् ।

ततो वरं सात्त्विकाहारं भोजयित्वा, नेदिष्ठे बधूगृहे दि-
 वा विवाहलग्ने अभोजयित्वा सर्वा विवाहसामग्रीमुपकल्प्य
 वरं रक्ततूलकञ्चुकोष्णीषकटिवेष्टोत्तरीयकुण्डलग्रैवेयकाद्यलंका-
 रैर्मुकुटादिभिश्चालंकृत्य शिविकादियानमारोह्य उपकल्पितां
 सर्वा विवाहसामग्रीमग्रतः कृत्वा वस्त्रालङ्कारादिभूषितमु-
 दितबान्धवासयुतः सपुरोहितादिद्विजः *पञ्चघोषपूर्वकं क-
 न्यापितृगृहं व्रजेत्) ।

अथ वाग्दानवरणविधिः ॥

अथ कन्यापिता मार्गागतं वरं श्रुत्वा उपकल्पितां

*पुरश्चर्यार्णवे संगीतशास्त्रे-ततं सुषिरमानन्दमयःसारो घनं
 तथा । वाद्यमेतत् पञ्चविधं देवदेवस्य ताण्डवे ॥ ततं-वीणादि ।
 सुषिरं-वंशीशङ्खादि । आनन्दं-डिण्डिममृदङ्गादि । अयःसारो
 घण्टादि । घनं-कांस्यतालादि ।

वरपूजासामग्रीं स्वसविधे आनाय्य सुलिप्तायां शुवि समुपविश्य
त्रिराचम्य प्राणानायम्य गणेशादीन् गन्धपुष्पादिना सम्पूज्य
सति सम्भवे कलशविधिना कलशं संस्थाप्य तत्र वरुणं
ग्रहांश्चावाह्य सम्पूज्य वरागमनं प्रतीक्षेत ।

(अथ वरस्य पिता मार्गागतस्य वरस्य जनतादिवृत्तान्तनि-
वेदनार्थं सफलदधिपात्रसहितं सौम्यवेषं मनुष्यद्वयं, *वरा-
भ्यङ्गावशिष्टहरिद्रारञ्जिततैलकुतुपकङ्कतिकापट्टमूत्रहस्तं नापिता-
दिकञ्च प्रेषयति । ततः कन्यापितापि तत्प्रेषितं गृहीत्वा
मनुष्ययोर्मनुष्याणां वा अर्चां कृत्वा यथाशक्ति तद्योग्यद्र-
व्यं दत्त्वा सुभोज्यं भोजयित्वा स्वयमपि स्वीयमाप्तं म-
नुष्यद्वयं फलसहितं वरस्य शीघ्रमाकारणार्थं प्रेषयति) ।

ततः कन्यापिता निजमन्दिराददूरागतं समाजमध्यस्थि-
तं वरं विलोक्य जनतया सह वरमानेतुं पञ्चघोषपूर्वकं कतिचित्प-
दानि गत्वा द्वारमानाय्य द्वारे यथाशक्ति वराधिष्ठितयानं
बोद्ध्वा वरं यानादवतार्य वरहस्तात् श्रीफलादि
सादरं गृहीत्वा स्वानीय स्वस्तिकादिशोभितायां शुद्धायां
भूमौ वक्ष्यमाणप्रकारेण पादप्रक्षालनादिपूर्वकं स्वासने
प्राङ्मुखमुपवेश्य स्वयमुदङ्मुख उपविशेत् । तत्र तावत् आचम्य
प्राणानायम्य आचार्यस्य पादप्रक्षालनार्थं पात्रयुग्मं
प्रयच्छति—“आपद्धनध्वान्तसहस्रभानवः समीहितार्थावर्पण-
कामधेनवः । अपारसंसारसमुद्रसेतवः पुनन्तु मां ब्रा-
ह्मणपादपांसवः” ॥ इत्याचार्यपादौ प्रक्षाल्य इत्थमेव वरपा-

*वराभ्यङ्गावशिष्टतैलकुतुपादिहस्तनापितादिप्रेषणं तु पूर्वा-
ङ्गानुष्ठानोत्तरं सद्य एवोचितम् । दृश्यते च तथैव मध्यदेशियपर्वती-
येषु । असुकरत्वात्पर्वते न तथा प्रचलतीति बोध्यम् ।

दौ प्रक्षालयेत् । ततः वाग्दानसंकल्पं कुर्यात् । अद्येहेत्यादि सं०
 अमुकराशिरमुकशर्माऽहं करिष्यमाणकन्यादानाङ्गत्वेन वाग्दा-
 नं करिष्ये इति संकल्प्य कुङ्कुमाक्तानि पञ्च पूगीफलान्यादाय
 अमुकगोत्रोऽमुकप्रवरोऽमुकवेदान्तर्गतामुकशाखाध्यायी अमुक-
 शर्माऽहम् अमुकगोत्रस्यामुकप्रवरस्यामुकशाखिनोऽमुकवेदाध्या-
 यिनोऽमुकशर्मणः प्रपौत्राय अमुकशर्मणः पौत्राय अमुकशर्मणः
 पुत्राय अमुकशर्मणे विष्णुस्वरूपिणे कन्यार्थिने वराय अमुक-
 गोत्रस्यामुकप्रवरस्यामुकवेदान्तर्गतामुकशाखाध्यायिनोऽमुकश-
 र्मणः प्रपौत्रीम् अमुकशर्मणः पौत्रीम् अमुकशर्मणः पुत्रीम् अ-
 मुकनार्त्नीं श्रीरूपिणीं वरार्थिनीं कन्यां ज्योतिर्विदादिष्टे मुहूर्ते
 (तुभ्यं) दास्ये इति वाचा संप्रददे । तत्प्रतिग्रहार्थम् एभिर्गे-
 न्धाक्षतपुष्पपूगीफलद्रव्यभूषणाद्युपचारैस्त्वामहं वृणे । वृतोऽस्मी-
 ति प्रत्युक्तिः ।

इति वाग्दानम् । अथ वरणविधिः ।

ततः पुनरर्घ्यं संस्थाप्य वरणसंकल्पं कुर्यात् । अद्येहेत्यादि
 सं० अमुकगोत्रोऽमुकराशिरमुकशर्माऽहं करिष्यमाणकन्यादा-
 नप्रतिग्रहार्थं द्वारदेशागतस्य वरस्य पूजनपूर्वकं वरणं करिष्ये ।

तत्पूर्वाङ्गत्वेन वरकन्ययोः पाणिग्रहणकर्मणि आचार्यकर्म
 कर्तुम् आचार्यस्य पूजनं वरणं च करिष्ये । प्रथमम् आचार्याय भू-
 मिदेवाग्रेति मन्त्रेण अर्घ्यं दत्त्वा गन्धद्वारामिति गन्धान् दत्त्वा ॐ न-
 मोऽस्त्वनन्तायेति अक्षतपुष्पमालादिभिः सम्पूज्य अङ्घ्रिः क्षीरेण
 कुशग्रेर्दध्ना तिलैः (तिलस्थाने बदरेण) तण्डुलैर्यवैः सर्षपैश्च सम्पा-
 दिताष्टाङ्गेनार्घेण आचार्यसम्मुखः अर्घ्योऽर्घ्योऽर्घ्यः प्रतिगृह्यताम् इति
 वदेत् । ॐ अहं प्रतिगृह्णामीत्याचार्यः प्रतिब्रूयात् । ततः कन्या-
 पिता वरणसामग्रीं करे कृत्वा एभिर्गेन्धाक्षतपुष्पपूगीफलद्रव्योप-

वीतद्रव्यवासोलंकरणपुष्पमालाभिर्वरकन्ययोर्विवाहकर्मणि(आ-
चार्यकर्म कर्तुम्) आचार्यत्वेन त्वामहं वृणे इति ब्रूयात् ।
आचार्यश्च तत्प्रतिगृह्य वृतोऽस्मीति प्रतिब्रूयात् । आचार्य-
स्तु यथास्वर्गे इति सम्प्रार्थ्य कन्यापिता पुनरर्घ्यं दद्यात् ॐ अर्घ्योऽ-
र्घ्योऽर्घ्यः प्रतिगृह्यताम् इति । अहं प्रतिगृह्णामि इत्याचार्यः । ततः
कन्यापिता पूर्ववत् सम्पादितमष्टाङ्गमर्घ्यं हस्तयोः कृत्वा उत्थाय
वराचार्याभिमुखस्तिष्ठेत् । ततः समाचारात् आचार्यप्रमुखाः वर-
शास्त्रीया एतद् ब्राह्मणकण्डिकासप्तकं यथाश्रुतमुच्चैः पठेयुः ।

*ॐ अथ वरं वृणीते बलवद् वै देवा ऽएतस्य
ग्रहस्य होमं प्रेप्सन्ति तेऽस्मा ऽएतं वरं समर्धयन्ति
क्षिप्रे न ऽइमं ग्रहं जुहवदिति तस्माद्वरं वृणीते ।
अथ वरं वृणीते यः ह वै कञ्च सुषुवाणो वरं वृणी-

*का. श्रौ. अ. ९. कं. ४ खं. ३६ वरं वृत्वा ददाति च ।

अग्निष्टोमे सुत्यादिवसे उपांशुग्रहहोमात् पूर्वं यजमानो हविर्धान-
मण्डपाग्निकान्तमध्वर्युमन्वारभ्य “पुत्रो मेऽस्तु स्वर्गो मेऽस्तु”
इत्यादिवरं प्रार्थ्य अध्वर्यवे वरं गवादिरूपं ददाति । तस्यार्थ-
वादोऽयम्-अथ वरं वृणीते इति (श. ब्रा. कां. ४ अ. १
ब्रा. १ कं. २१) अथ अध्वर्योः हविर्धानमण्डपाग्निक्रमणान-
न्तरं यजमानो वरं वृणीते । *ह यतः देवाः *एतस्य ग्रह-
स्य उपांशुग्रहस्य होमं बलवत् बलेन युक्तं यथा स्यात्तथा प्रेप्स-
न्ति । यद्वा बलवत् बलमिव । बलं यथा इच्छन्ति तथा होममपी-
च्छन्ति । यद्वा बलवदिति होमविशेषणम् । छान्दसो विभक्तिलुक् ।
ते देवाः अस्मै यजमानाय एतं यजमानप्रार्थितं वरं समर्धयन्ति
वर्धयन्ति-नः अस्माकमर्थे इमम् उपांशुग्रहं क्षिप्रे क्षिप्रताकरे
भये जुहवत् जुहोतु इति हेतोः । तस्मात् अस्मिन् समये वरस्य देवैः
समर्धनात् वरं वृणीते ॥ १ ॥

का. श्रौ. अ. १५ कं. ७ खं. ७ वरं वृत्वा ब्रह्मक्षित्यामन्त्रयते ।

ते सोऽस्मै सर्वः समृध्यते तस्माद्धरं वृणीते २ अ-
थ व्वाराह्याऽउपानहाऽउपमुञ्चते । अग्नौ ह वै देवा
घृतकुम्भं प्रवेशयाश्चक्रुस्ततो व्वराहः संबभूव
तस्माद्धराहो मेदुरो घृताद्धि संभूस्तस्माद्धराहे गा-
वः सज्जानते । स्वमेवैतद्रसमभिसज्जानते । तत्पशूना-
मेवैतद्रसे प्रनितिष्ठति । तस्माद्धाराह्याऽउपानहाऽउ-
पमुञ्चते ३ सऽआजगाम गौतमो यत्र प्रवाहणस्य
जैवलंरास । तस्माऽआसनमाहार्योदकमाहारयाश्चका-

राजसूयेऽध्वर्यादिभिः आसन्यामुपवेशितो यजमानो वरं
वृणीते तस्यार्थवादोऽयं—

य०हेति । (श० ब्रा० कां० ५ अ० ४ ब्रा० ४ कां० ८) अस्मिन्न-
वसरे सुषुवाणः सोमं कुर्वन् यजमानः यं कं च वरं वृणीते स वरः
अस्मै अस्य यजमानस्य सर्वः समृध्यते समृद्धो भवति तस्मा-
द्धरं वृणीते ॥ २ ॥

का. श्रौ अ. १५ कं ६ खं. २४ पशूनांरसोऽसीति वराहोपा-
नहाऽउपमुञ्चते ।

राजसूये रथविमोचनीयहोमानन्तरं रथादवरोहणसमये व-
राहोपानद्धारणं विहितम्—तस्यार्थवादः—अग्नौ ह देवा इत्या-
दि । (श. ब्रा. कां. ५ अ. ४ ब्रा. ३ क. १९) देवा
अग्नौ घृतकुम्भं प्रवेशयाश्चक्रुः । ततोऽग्निनिक्षिप्तात् घृतकु-
म्भात् वराहः सम्बभूव उत्पन्नः । तस्मात् घृतकुम्भोत्पत्तिकत्वात्
वराहो मेदुरः स्निग्धः । हि यतः घृतात् सम्भूतः समुत्पन्न इति
उक्तस्यैव स्पष्टीकरणम्, श्रुतेरजामित्वात् । तस्मात् घृतोत्पन्न-
त्वात् गावः पशुश्रेष्ठाः वराहे सज्जानते । कथमित्याकाङ्क्षायां
श्रुतिरेवाह—स्वं स्वकीयं रसमेव एतद् वराहसत्त्वमभिसंजानते ।
तस्मात् गवां तादृशसंज्ञानात् एतद् वराहसत्त्वं पशूनां रसे
प्रतिनिष्ठति । सारत्वात् पशुश्रेष्ठ इति भावः । तस्मात् वाराह्यौ
वराहचर्मनिर्मिते उपानहौ धारयेदिति विधिः ॥ ३ ॥

राथहास्माऽअर्घञ्चकार ४ स होवाच 'वरं भवते
गौतमाय दद्या, इति । स होवाच प्रतिज्ञातो मऽएष
व्वरो यान्तु कुमारस्यान्ते व्वाचमभाषथास्तां मे
ब्रूहीति ५ स होवाच दैवेषु वै गौतम तद्वरेषु मानु-
षाणां ब्रूहीति ६ स होवाच विज्ञायते हास्ति हिरण्य-

स आजगामेति । (श. ब्रा. कां. १४ अ. ९ ब्रा. १ कं. ७-१०)

गौतमो गोत्रतः, आरुणिः । प्रवाहणस्य जैवल्लेरिति षष्ठीद्वयं
प्रथमास्थाने । पञ्चालानां राजा प्रवाहणो जैवल्लिरासेत्यर्थः । तस्मै
गौतमाय आगताय आसनमनुरूपमाहार्य उदकं भृत्यैराहारयाञ्चका-
र । (आहृत्येति का. पा.) अथ अस्मै अर्घ्यं पूजां पुरोधसा कृतवान् ४

मन्त्रवन्मधुपर्कं कृत्वा स ह राजा "वरं गोऽश्वदिलणं
भगवते गौतमाय तुभ्यं दद्या" इत्युवाच । (त० हेति का. पा.)

स ह गौतमः "मे मम एष वरस्त्वया प्रतिज्ञातः ।
अस्यां प्रतिज्ञायां दृढीकुरु आत्मानम् । यां तु वाचं कुमारस्य
मम पुत्रस्य अन्ते समीपे त्वमभाषथाः पञ्चप्रश्नरूपां तामेव मे
ब्रूहि । स एव नो वरः" इत्युवाच ५

स ह राजा "हे गौतम दैवेषु वरेषु तद्वै, यं वरं त्वं
प्रार्थयसे, मानुषाणामन्यतमं ब्रूहि प्रार्थय" इत्युवाच ६

स ह गौतमः—"भवताऽपि विज्ञायते ह, ममास्ति सः, न
तेन प्रार्थितेन मम कृत्यं, यं मानुषं वरं त्वं दित्ससि ।
यस्मात् ममाप्यस्ति हिरण्यस्य प्रभूतस्य अपात्तं प्राप्तम् । गो-
ऽश्वानां, दासीनां, प्रवारणां—परिवाराणां, परिधानानां—परि-
धानयोग्यक्षौमादीनाञ्च अपात्तं प्राप्तम् । न च मम यद्विद्यमानं
मया त्वत्तः प्रार्थनीयं, त्वया वा मह्यं देयम् । प्रतिज्ञातश्च वर-
स्त्वया । त्वमेव जानीषे यदत्र युक्तं प्रतिज्ञा रक्षणीया न वे-
ति । मम पुनरयमभिप्रायः—नः अस्मानेव केवलान् प्रति भवान्
सर्वत्र वदान्यो भूत्वाऽवदान्यो मा भूत् । कदर्यो माभूदित्यर्थः ।
बहोः प्रभूतस्य अनन्तस्य फलस्य अपर्यन्तस्य अपरिसमाप्तिकस्य

स्यापात्तं गोऽअश्वानां दासीनां प्रवाराणां परि-
धानानां मा नो भवान् बहोरनन्तस्यापर्यन्तस्याभ्य-
वदान्यो भूदिति । स वै गौतम तीर्थेनेच्छासाऽ
इति । उपैस्यहम्भवन्तामिति । उवाचा ह स्मैव पूर्व-
ऽउपयन्ति ७ +स होपायनकीर्त्ताऽउवाच ॥

इति पठितवते वराय *अष्टाङ्गमर्घं वक्ष्यमाणमन्त्रैर्निवेदयेत् ।

पुत्रपौत्रादिगामिकस्थेदृशस्य वित्तस्य मां प्रत्येव अदाता मा भूत्
भवान् । नचात्यन्तादेयमस्ति भवतः” इत्युवाच । एवं गौतमे-
नोक्ते स राजा आह—“हेगौतम स त्वं तीर्थेन उपसदनशास्त्र-
विहितेन मार्गेण विद्यामिच्छासै इच्छस्व आप्तुमिच्छस्व” इति ।
एवमुक्ते गौतम आह-शिष्यत्वेनाहं भवन्तमुपैमि उपगच्छामि । पूर्वं
ब्राह्मणा विद्यार्थिनः सन्तः क्षत्रियान् वैश्यान्वा उपयन्ति स्म आपदि
शिष्यवृत्त्या वाचैव उपगच्छन्ति स्म । क्षत्रिया वा वैश्यान् आपदि
शिष्यवृत्त्या वाचैव उपगच्छन्ति स्म नोपायनशुश्रूषादिभिः ७

+अतः स राजा उपायनं पादोपस्पर्शनं तस्य कीर्त्तौ कीर्तनमात्रे
विद्यां वक्ष्यमाणप्रकारेण उवाच उक्तवान् नोपायनमकारयत् । सहो
पायनकीर्त्या उवासेति कण्वशास्त्रीयपाठे स गौतम उपायनकीर्त्या
उपगमनकीर्तनमात्रेणैव उवास उषितवान् । नोपगमनं चकारेत्यर्थः ।

सहोपायनकीर्त्तौ इति एकादशकण्डिकास्थं वाक्यं पूर्वाकाङ्क्षि-
तार्थपूर्यर्थं सङ्ग्रथितम् ।

पुरुषार्थचतुष्टयस्य भार्याधीनत्वात् भार्यात्वेन कन्यादातुः
वरवरणसमये वरदानाख्यानत्रितयस्य पाठो वरस्य तत्पक्षीयाणां
च दातृप्रोत्साहनार्थं समुचितः । वराहाख्यानपाठस्याभिप्रायस्तु
उपानत्समर्पणस्य वरणे उक्तत्वात् वाराह्योस्तयोः प्रशस्तत्वबोधन-
मेव बुध्यते, न ज्ञायते ऽन्यो, बोधनीयो विद्वद्भरैरिति ॥

*हेभाद्रौ दानखण्डे तृ. प्र. भविष्यपुराणे—आपः क्षीरं कुशा-
प्राणि दध्यक्षततिलास्तथा । यवाः सिद्धार्थकाश्चैव अष्टाङ्गोऽर्घ्यः
प्रकीर्तितः ॥ इति ।

अष्टाङ्गानितु—

नाभौ हस्ते प्रदातव्यं स्कन्धे शिरसि पादयोः ।

जानुनोरुदरे वक्त्रे अष्टाङ्गोऽर्घ्यः प्रकीर्तितः ॥

अर्घदानमन्त्राः—

ॐ आगतोऽसि वरश्रेष्ठ सर्वकामार्थसिद्धये ।

प्रतिग्रहसमर्थोऽसि अर्घ्यं गृह्ण नमोऽस्तुते ॥

ॐ असौ यस्ताम्रो ऽअरुण ऽउत बभ्रुः सुमङ्गलः ।

ये चैनं रुद्रा ऽअभिनो दिक्षु श्रिताः सहस्रशो
वैषां हेड ईमहे १ ॐ असौ यो ऽवसर्पति नीलग्री-
वो विलोहितः । उत्तैनङ्गोपा ऽअदृशन्नदृशन्नदुहाय्यः
स दृष्टो मृडयाति नः २ एवमर्घ्यं दत्त्वा नमोस्त्वनन्तायेति
गन्धाक्षतपुष्पमालादिभिर्वरं सम्पूज्य वरणसामग्रीं हस्ते गृहीत्वा
एभिर्गन्धाक्षतपुष्पपूगीफलद्रव्ययज्ञोपवीताम्बूलपादुकोपानहपु-
ष्पमालोष्णीषकञ्चुककटिवेष्टोपसंव्यानहस्तभूषणकर्णवेष्टकवरमु-
द्रिकादिभिः करिष्यमाणकन्यादानप्रतिग्रहार्थम् अमुकगोत्रम्

य० सं० अ० १६ मं० ६

आदित्यरूपेणात्र रुद्रः स्तूयते । अभिनयेन दर्शयन् आह—योऽ-
सौ प्रत्यक्षो रुद्रो रविरूपः ताम्रः उदयेऽत्यन्तं रक्तोऽरुणोऽस्तकाले
आरक्तः उत अपि च बभ्रुः पिङ्गलवर्णः सुमङ्गलः शोभनानि मङ्ग-
लानि यस्य एतादृशः, ये च रुद्रा एनम् अभिनो दिक्षु प्राच्या-
दिषु श्रिताः किरणरूपेण सहस्रशोऽसङ्ख्याताः एषां हेडः क्रोधम्
अस्मदपराधजं वयमेव ईमहे निवारयामः भक्त्या निराकुर्मः । हेडः
इति क्रोधनाम । एनमिति अभित इत्यादिना द्वितीया १

य. सं. अ. १६ मं. ७ योऽसौ आदित्यरूपोऽवसर्पति उदवास्तमयौ
कुर्वन्निरन्तरं गच्छति, यश्च नीला नीलवर्णा ग्रीवा कण्ठो यस्य स नील-
कण्ठो मयूरस्तत्सदृशोऽस्तमये मयूर इव लक्ष्यः, विलोहितः विशे-

अमुकप्रवरम् अमुकवेदाध्यायिनम् अमुकशाखिनम् अमुकशर्मा-
णं विष्णुस्वरूपिणं कन्यार्थिनं वरत्वेन त्वामहं वृणे ।
वृतोऽस्मीति वरः प्रतिवदेत् । ततो वरः वस्त्रयज्ञोपवीतभूषणपु-
ष्पमालावरमुद्रिकाधारणं विधाय सुचक्षामन्त्रं जपेत् । ॐ सुच-
क्षा ऽअहमक्षीभ्यां (भूयासः) सुवर्चा मुखेन सुश्रुत्क-
र्णाभ्यां भूयासम् (समावर्तने व्याख्यास्यते) इति । तत आचा-
र्यः वरश्च उत्थाय यजमानाय तिलकाशीर्दानादिकं कुर्याताम् ।

मन्त्राश्च ॐ अग्नये त्वा मह्यं वरुणो ददातु सोऽमृत-
त्वमशीयायुर्धात्रेऽपि मयो मह्यं प्रतिग्रहीत्रे १

ॐ रुद्राय त्वा मह्यं वरुणो ददातु सोऽमृतत्वमशीय

षेण लोहितो रक्तोऽस्ति-एनं देवं गोपा उत गोपाला अपि अदृशन्
पश्यन्ति, उदहार्यः उदकं हरन्ति ता उदहार्यः जलहारिण्यः योषि-
तोऽपि अदृशन् पश्यन्ति । आगोपालाङ्गनं प्रसिद्ध इत्यर्थः । दशैर्लुङ्
इरितोवेत्यङ् । रुगागमश्छान्दसः । स दृष्टो रुद्रः नः अस्मान्
मृडयति सुखयतु । लेटो ऽडाटौ इति आट् । अर्घ्येऽपि आदि-
त्यबुद्धिः कर्तव्येति वाक्यार्थः ॥ २ ॥

य० सं० अ० ७ कं० ४७ हिरण्यप्रतिग्रहे विनियुक्तोऽयम् का-
त्यायनेन-

हे हिरण्य वरुणः अग्नये ऽग्निरूपापन्नाय मह्यम् त्वा त्वां
ददातु । पूर्वं वरुणेन कनकादि अग्न्यादिभ्यो दत्तम्, अतस्तेन
तेनात्मना प्रतिगृह्णानो विप्रो न नश्यतीति देवतादेशः । अ-
नेन विधिना गृह्णानः सोऽहम् अमृतत्वमारोग्यमशीय प्राप्नुयाम् ।
हे हिरण्य त्वं दात्रे आयुर्जीवन्मोधि भव । प्रतिग्रहीत्रे प्रति-
ग्रहकर्त्रे मह्यम् मयः सुखम् सुखकरम् पधि भव । दाता आयुष्मान्
भवतु अहं सुखी स्यामिति भावः १

गोप्रतिग्रहे विनियुक्तः-

हे गौः रुद्ररूपाय मह्यं वरुणस्त्वा त्वां ददातु । सोऽहममृतत्वं

प्राणो दात्रऽएधि वयो मह्यं प्रतिग्रहीत्रे २ ॐ बृहस्प-
तये त्वा मह्यं वरुणो ददातु सोऽमृतत्वमशीय त्व-
ग्दात्रऽएधि मयो मह्यं प्रतिग्रहीत्रे ३ ॐ यमाय त्वा
मह्यं वरुणो ददातु सोऽमृतत्वमशीय हयो दात्रऽएधि
वयो मह्यं प्रतिग्रहीत्रे ४ ॐ कोऽदात्कस्माऽअदात्का-
मो ऽदात् कामायादात् । कामो दाता कामः प्रतिग्रही-
ता कामैतत्ते ॥ ५ ॥

इति मन्त्राशिषं प्रतिगृह्य कन्यापिता समाचारात् दास्या-

प्राप्नुयाम् । हे गौः त्वं दात्रे यजमानाय प्राणरूपा एधि भव ।
मह्यं प्रतिग्रहीत्रे वयः अन्नं पशुर्वा भव—दुग्धदध्यादिरूपेण अ-
न्नं सन्ततिद्वारा पशुश्च भव २

वस्त्रप्रतिग्रहे विनियुक्तः—

हे वासः बृहस्पतिरूपाय मह्यं वरुणस्त्वा त्वां ददातु । सोऽ-
हममृतत्वमशीय प्राप्नुयाम् । त्वं च दात्रे त्वगेधि त्वगिन्द्रिय-
सुखकारि भव । प्रतिग्रहीत्रे मह्यं मयः सुखकरं च भव ३

अश्वप्रतिग्रहे विनियुक्तः—

हे अश्व यमरूपाय मह्यं वरुणस्त्वा त्वां ददातु । स यमरूपो
ऽहमश्वं गृह्णानोऽमृतत्वं प्राप्नुयाम् । हे अश्व त्वं दात्रे हयोऽश्वो
भव । मह्यं प्रतिग्रहीत्रे वयः अन्नं भोग्यं सन्ततिद्वारा पशुर्वा भव ४

य० सं० अ० ७ मं० ४८

मन्थौदनतिलादिप्रतिग्रहे विनियुक्तः—

दातुर्दानाभिमानाभावाय स्वस्य प्रतिग्रहजदोषाभावाय च
देहेन्द्रियात्मसङ्घाते कामं विविनक्ति—को नरोऽदात् दत्तवान्,
कस्मै नराय अदात् दत्तवानिति, प्रश्नद्वयम् । अस्योत्तरमाह-
कामोऽदात् कामायादात् । न त्वं दाताऽहं प्रतिग्रहीता, त्वत्का-
माभिमानी देवः मत्कामाभिमानीने देवायादात् । एवं च काम
एव दाता काम एव प्रतिग्रहीता नान्यः । हे काम एतद् द्रव्यं ते तव
दातृप्रतिग्रहीतृत्वात् ॥ ५ ॥

दिभिः सुवासिनीभिर्वरस्य महानीराजनं कारयेत् ।

इति द्वारागतवरस्य पूजनपूर्वकवरणविधिः ।

(इति वाग्दानधूल्यर्घविधिः) ॥

ततः कन्यापिता वरं पाण्डुकम्बलास्तृतस्थाने समुपवेश्य
वराचार्ययोस्तिलकं कृत्वा सत्यवसरे वरपित्रादीनामन्येषां
नेदिष्ठबान्धवानां च तिलकमालादिभिः पूजनं विधाय सुखो-
पविष्टान्कुर्यात् ।

अथ मधुपर्कपूर्वकविवाहप्रयोगः ।

तत उभयपक्षीया वाद्यघोषपुरस्सरं शान्तिपाठं (स्वस्ति-
वाचनं) पठन्तो विवाहस्थलं प्रविशेयुः । तत्र रक्तकम्बलादिना
उदग्दशम् अन्तःपटं विधाय प्राङ्मुखं वरं वरासमक्षं पश्चिमा-
भिमुखीं कन्यां समुपवेश्य स्वयं दाता उदङ्मुखो भूत्वा
अपेक्षितां विवाहसामग्रीं यथास्थानमासाद्य स्वासन उपविश्य
मधुपर्केण वरमर्चयेत् । दीपं प्रज्वलय्य आचम्य अर्घ्यं संस्था-
प्य प्राणायामं कृत्वा —

अद्येहेत्यादि संकीर्त्य अमुकगोत्रः अमुकराशिरमुक-
शर्माऽहं कन्यादानप्रतिग्रहार्थं गृहागतं स्नातकं वरं मधुपर्के-
णार्चयिष्ये इति संकल्पयेत् । (द्वितीयविवाहे स्नातक-
मिति न वाच्यम्) । मधुपर्कविधिस्तु वरशास्त्रोक्तः कार्य्यः ।
यः स्वशाखां परित्यज्य परशाखां समाश्रयेत् । दुर्मेधाः स
तु विज्ञेयो मोघं तत्तस्य चेष्टितमिति । अर्घ्यशाखया मधुपर्क इति च ।

अत्र विवाहानुक्रमश्लोकाः —

अग्निप्रणयनं वस्त्रपरिधानं समञ्जनम् । गोत्रोच्चारो व-
रस्य प्राक्कन्यायाश्च ततोऽर्पणम् १ कन्यादानप्रतिष्ठार्थं सुवर्णं
गौश्च दक्षिणा । गृहाभिष्क्रमणं चाग्निसमीपगमनं ततः २ क-

न्यापितुः प्रैषदानं समीक्षयामिति स्फुटम् । अग्निं प्रदक्षिणीकृत्योपविश्य कुशकण्डिका ३ होमे बधूर्दाक्षिणतो हृदालम्बे तु वामतः । उपवेश्य वरश्चैनां स्विष्टकृद्धोममाचरेत् ४ संस्रवप्राशनं पूर्णपात्रमाचार्यदक्षिणा । विवाहानुक्रमश्लोकाः शितिकण्ठमुखोदिताः ॥ ५ ॥ इति ।

अथ यजमानः वारणादियज्ञियकाष्ठमयं हरिद्रादिरञ्जितं लेख्यालंकृतमनुपशुक्लमतिभव्यं दर्भास्तीर्णं चतुष्पादमासनं तदभावेऽन्यादृशं वा पीठासनमाहार्याह “साधु भवानास्तामर्चयिष्यामो भवन्तम्” इति । ॐ अर्चय इति वरस्योक्तिः । ततोऽर्चकपुरुषाः विष्टरद्वयं पादार्थमुदकम् अर्घम् आचमनीयं मधुपर्कं (दाधिमधुघृतम्) अपिहितं कांस्येन न्यस्तं कांस्ये तत्समीपमानयन्ति ।

अथ यजमान एकं विष्टरमादाय तिष्ठति । यजमान-पक्षीयोऽन्यः कश्चिद्वाह्यो विष्टरो विष्टरो विष्टरः इति त्रिः श्रावयति । यजमानः प्रतिगृह्यतामिति सकृदुक्त्वा वरस्य हस्तयोर्ददाति । (हस्ते ददातीति गदाधरसंमतः कचित् पुस्तके पाठः) । वरश्च ॐ प्रतिगृह्णामीत्युक्त्वा उदगग्रं विष्टरं तूष्णीमादाय (वर्षोऽस्मीत्याथर्वणऋषिरनुष्टुप्छन्दो विष्टरो देवता उपवेशने विनियोगः) इति ऋष्यादीनि स्मृत्वा—

* ॐ ववष्मोऽस्मि समानानामुद्यतामिव सूर्यः । इमं

* अस्यार्थः—अर्घ्यं आत्मानं स्तौति अर्घ्यत्वाय । कुलज्ञानाचारवपुर्वयोगुणैः अहं समानानां सजातीयानां मध्ये वर्षमः श्रेष्ठः अस्मि भवामि, उद्यताम् उदयं प्रकाशं कुर्वतां ग्रहनक्षत्रादीनां मध्ये सूर्य इव । किञ्च इमं विष्टरं तं पुरुषमुद्दिश्य विष्टरवत् बद्धम् अभि लक्ष्यकृत्य तिष्ठामि

तमभि तिष्ठामि यो मा कश्चाभिदासति-अनेन मन्त्रेण विष्टरम् उदगग्रमासने निधाय तदुपरि उपविशति । ततः पाद्यम् ३ इति त्रिः अन्येन श्राविते प्रतिगृह्यतामिति यजमाने-नोक्ते वरः ॐप्रतिगृह्यामीत्युक्त्वा प्रतिगृह्य तत्पात्रं भूमौ निधाय (विराजो दोहोऽसीति प्रजापतिर्ऋषिर्यजुश्छन्दः आपो देवताः पादप्रक्षालने विनियोगः) इति ऋष्यादीनि स्मृत्वा-

अञ्जलिना जलमादाय—

* ॐविराजो दोहोऽसि विरराजो दोहमशीय मयि पाद्यायै विरराजो दोहः-इति मन्त्रेण प्रथमं दक्षिणं पादं प्रक्षाल्य अनेनैव वामं पादं प्रक्षालयेत् । क्षत्रियादीनां तु वामप्रथमम् । अत्रावसरे समाचारात् वरो यथाशक्ति कलशद्रव्यं दद्यात् । तद्द्रव्यमानीय सम्प्रोक्ष्य सम्पूज्य अद्येहासुकोऽहं दशाया मन्तर्दशायां गोचरेऽष्टकवर्गे सर्वतोभद्रे नैर्याणे वर्षफलेऽपिवा यत्रकुत्रस्थाने स्थितानां आदित्यादिनवग्रहाणां दृष्टानां दुष्टदोषोपशान्त्यर्थं शुभानां शुभफलाधिक्यप्राप्तये इदं सुवर्णं सुवर्णनिष्कयीभूतं रजतद्रव्यं वा कन्यापक्षीयपुरोहिताय सम्प्रददे इति कलशद्रव्यं दत्त्वा पुनर्द्वितीयं

अथः कृत्वा उपविशामि, यः कश्चन मा माम् अभिदासति उपक्षीणं कर्तुमिच्छति । दसु उपक्षये ॥

*अस्यार्थः । प्राणधारणादिगुणैः सकलसौहित्येन विविधतया राजंते इति विराडञ्च तस्य विराजः दोहः परिणामसारो रसः स त्वमसि भवसि । हे उदक तं त्वां विराजो दोहम् अशीय अश्नवै व्याप्नुयाम् । किञ्च मयि विषये या पाद्या पादयोः साध्वी सपर्या तस्यै तदर्थम् विराजो दोहः मन्त्रसंस्कृतं जलं, भवेति शेषः ॥

विष्टरं प्रतिगृह्णीयात् । विष्टरो विष्टरो विष्टरः इत्यन्येन श्राविते प्रतिगृह्यतामिति यजमानेनोक्ते वरः ॐप्रतिगृह्णामीत्युक्त्वा प्रतिगृह्य पूर्ववद्वर्षोऽस्मीति मन्त्रेण आसने उदगग्रं पादयोरधस्ताद्विदधाति । ततो यजमानः अर्घोऽर्घोऽर्घः इत्यन्येन श्राविते प्रतिगृह्यतामिति वदेत् । वरः ॐप्रतिगृह्णामीत्युक्त्वा (आपः स्थेति प्रजापतिर्ऋषिः यजुश्छन्दः आपो देवताः अर्घ्यग्रहणे विनियोगः) ।

+ॐआपः स्थ युष्माभिः सर्वान्कामानवाप्नुवानि-
इत्यर्थं *पाणिभ्यां प्रतिगृह्य शिरःपर्यन्तमानीय भूमौ ऐशान्यां
निनयन् अभिमन्त्रयते अग्रिममन्त्रेण । यथा (समुद्रमित्याथर्वणक-
षिरनुष्टुप्छन्द आपो देवताः अर्घ्याभिमन्त्रणे विनियोगः) ।

+ॐसमुद्रं वः प्रहिणोमि स्वां योनिमभिगच्छ-
त । अरिष्टास्माकं वीरा मा परासेचि मत्
पयः-इति । अथान्येन आचमनीयम् ३ इत्युक्ते प्रतिगृह्यता-
मिति यजमानेनोक्ते वरः ॐप्रतिगृह्णामीत्युक्त्वा हस्ताभ्यां प्रति-

+अस्यार्थः । हे आपः यूयम् आपःस्थ आसिहेतवो भवथ । यु-
ष्माभिः सर्वान् कामानभीष्टार्थानवाप्नुवानि लभेय ॥

*“कांस्येनैवार्हणीयस्य निनयेदर्घमञ्जलौ” इति—

शुभकर्मनिर्णये वचनात् ।

+अस्यार्थः । हे आपः वः युष्मान् समुद्रं प्रहिणोमि गमयानि ।
अतः स्वां योनिम् स्वकारणभूतं समुद्रम् अभि लक्ष्यीकृत्य ग-
च्छत व्रजत । किञ्च युष्मत्प्रसादात् अस्माकं वीराः पुत्रा भ्रातरश्च
अरिष्टा अनुपहताः सन्तु । अरिष्टास्माकमित्यत्र सन्धिरार्षः । मत्
पयः अर्घ्यादिमङ्गलं जलं मा परासेचि अपगतं माऽस्तु । सदैव
अर्घ्यो भवानीत्यर्थः ॥

गृह्य (आमागन्निति परमेष्ठी ऋषिर्बृहती छन्दः आपो देवताः
आचमने विनियोगः) ।

+ॐ आ ऽमा ऽग्न्यशसासं सृज वर्चसा । तस्मा
कुरु प्रियं प्रजानामधिपतिं पशूनामरिष्टिं तनूनाम्-
इति मन्त्रेण सकृदाचम्य ततः “त्रिः प्राश्याप” इत्या-
द्युक्तरीत्या स्मार्त्ताचमनं कुर्यात् । अथ मधुपर्को मधु-
पर्को मधुपर्कः इत्यन्येनोक्ते यजमानः प्रतिगृह्यतामित्यु-
क्ता दधिमधुघृतं कांस्यपात्रस्थापितं *बृहता कांस्यपात्रेण
पिहितं वराय निवेदयति । वरश्च ॐ प्रतिगृह्यामीत्युक्ता
यजमानहस्तस्थितम् ईषद् यजमानहस्तोदघाटितं मधुपर्कमीक्ष-
माणो मन्त्रं पठति (मित्रस्यत्वा इति प्रजापतिर्ऋषिः पङ्क्तिश्छ-
न्दो मित्रो देवता मधुपर्कप्रतीक्षणे विनियोगः) ।

÷ ॐ मित्रस्य त्वा चक्षुषा प्रतीक्षे-इति । प्रतीक्ष्य—

+अस्यार्थः । हे वरुण जलेश तम् एकरूपेण त्वाम् आश्रितं मा मां
यशसा अमा सहभावं सामीप्यं वा आऽगन् आगमय । अमेत्यव्ययं
सहाय्ये । आङुपसर्गः अगन्निति क्रियार्थनिपातेन सम्बध्यते ।
यद्वा मा गन् इत्येव छेदः । गन्निति अन्तर्भूतण्यर्थस्य गमघातोर्लोपि
छान्दसं रूपम् । मा मां यशसा आगन् आगमय यशस्विनं कुर्वित्यर्थः ।
तथा वर्चसा ब्रह्मवर्चसेन संसृज संसृष्टं कुरु । किञ्च प्रजानां पुत्रपौ-
त्रादीनां प्रियं, पशूनां गोऽश्वादीनाम् अधिपतिं स्वामिनं, तथा तनूनां
देहावयवानां शरीराणां वा अरिष्टिम् अहिंसकं कुरु । अरिष्टमिति
जयरामसंमतः पाठः । हिंसाऽत्र “अनभ्यासेन वेदानामाचारस्य
च लङ्घनात् । आलस्यादन्नदोषाच्च मृत्युर्विप्रान् जिघांसति” इत्या-
दिना दर्शिता ॥

*वर्षीयसा पात्रेणापिघ्रायेति हिरण्यकेशिगृह्यात् ।

÷ हे मधुपर्क त्वा त्वां मित्रस्यादित्यस्य चक्षुषा प्रतीक्षे पश्यामि ।
आदित्यानुग्रहेण पश्यामीति वाक्यार्थः ॥ का०श्रौ० अ०२ क०२ सू०१५

* (देवस्यत्वेति बृहस्पतिराङ्गिरसऋषिर्यजुश्छन्दः सविता ता मधुपर्कग्रहणे विनियोगः) ।

ॐ देवस्य त्वा सावितुः प्रसवेऽश्विनोर्बाहुभ्यां णो हस्ताभ्यां प्रतिगृह्णामि—इत्युक्त्वा मधुपर्कपात्रं ताभ्यां गृहीत्वा (अञ्जलिना प्रतिगृह्णेति आश्व. गृ.) वामकरे निधाय दक्षिणहस्तानामिकया त्रिः प्रयौ-
मिश्रयति वक्ष्यमाणेन मन्त्रेण । (नमः श्यावेति ।। पतिर्ऋषिर्यजुश्छन्दः सविता देवता मिश्रणे विनियोगः) ।

+ ॐ नमः श्यावास्यायान्नशने यत्तऽआविद्धं तत्ते ष्कृन्तामि—इति मन्त्रेण मधुपर्कं सकृत्पदक्षिणमालोड्य जुष्टानामिकाभ्यां सकृत्तूर्णीं बहिर्निरुक्षयति प्रक्षिपति । एवं । द्विवारमालोडनं निरुक्षणं च कृत्वा तस्य त्रिः प्राश्नाति । यन्मधुन इति कुत्सऋषिर्जगतीछन्दो मधुपर्को देवता मधुपर्क-
शने विनियोगः)

÷ ॐ यन्मधुनो मधव्यं परमं रूपमन्नाद्यं तेनाहं

* “ब्रह्मत्वं प्रतिष्ठान्तं बृहस्पतिराङ्गिरसोऽपश्यत् ” इति स-
नुक्रमसूत्रे प्राशिन्नप्रतिग्रहणे विनियुक्तस्य देवस्यत्वेत्यस्य आ-
रसबृहस्पतिऋषिकत्वोक्तेः, “देवस्यत्वा सावित्रम्” इति तत्रैव स-
तृदेवताकत्वोक्तेश्च मधुपर्कप्रतिग्रहेऽपि विनियुक्तस्य तथात्वमुचि-
त् । अन्यथालेखस्तु प्रामादिकः । ये० सं० २।११। व्या० पृ० २३८

+ अस्यार्थः । हे अग्ने ते तुभ्यं नमः । किम्भूताय श्यावा-
याय कपिशमुखाय । ते तव अन्नशने अन्नाशने अद्यते इति
तं तस्य अशने अदनीये मधुपर्कं, (ह्रस्वश्छान्दसः) यद् द्र-
म् आविद्धं संदिलष्टम् अनदनीयं तद् निष्कृन्तामि निरस्यामि ॥
÷ अस्यार्थः । हे देवाः मधुनो मकरन्दस्य यद् मधव्यं मधुनि साधु

मधुनो मधव्येन परमेण रूपेणान्नाद्येन परमो म-
धव्योऽन्नादोऽसानि-इति अनामिकाङ्गुष्ठाभ्यां प्राञ्जनाति ।
एवं पुनर्द्विवारम् उच्छिष्टस्यैव मन्त्रवत्प्राशनम् । ताम्बूलेक्षुफ-
ले इति पूर्वोक्तवचनात् । (ॐमधुवाताक्रुतायते इत्यादिति-
सृभिर्ऋग्भिः प्रत्यूचं वा त्रिः प्राशनं कृत्वा) प्राशितशेषं पूर्वस्यां
दिशि असंचरे क्षिपेत् । ततः ॐऋग्वेदाय स्वाहा इत्यादिकात्याय-
नकृतशौचसूत्रबोधितरीत्या द्विः स्मार्ताचमनं कृत्वा जलं स्पृष्ट्वा
अङ्गान्युपस्पृशति* । यथा दक्षिणकराग्रेण संहताभिस्तिष्ठामि-
स्तर्जनीमध्यमानामिकाभिः—

+‘व्वाङ्मऽआस्ये अस्तु’ इति मुखं स्पृशेत् ।

परमम् उत्कृष्टम् रूपयति प्रकाशयति देहसंघातमिति रूपम्
अन्नाद्यं ब्रोह्मादिवत् प्राणधारकम् अन्नोपादानकम् अन्नादि-
रसकदम्बं वा तेन सर्वरूपोपपन्नेन रसेन उक्तविशेषणविशिष्टेन
अहं परमः सर्वेभ्यो गुणाधिकः मधव्यो मधुपर्काहः अन्नादः
सदन्नभोक्ता च असानि भवानि ॥

*‘आसने प्राङ्मुख’ इत्यादिना आचमनप्रकारमुपदिश्य “ततः
संहताभिस्तिष्ठामिर्ङ्गुलिभिरास्यमलोमकप्रदेशे स्पृष्ट्वा हस्तौ प्र-
क्षाल्याङ्गुष्ठप्रदेशिनीभ्यां घ्राणं स्पृष्ट्वाऽङ्गुष्ठानामिकाभ्यां चक्षुषी
श्रोत्रे च स्पृशेत् । अङ्गुष्ठकनिष्ठिकाभ्यां नाभिं, तलेन हृदयं,
सर्वाङ्गुलीभिः शिरः, सर्वाङ्गुलीभिर्बाहुमूले स्पृशेत् । सर्वत्र
मध्येमध्ये हस्ताभ्यामपः स्पृशेत्” ॥ इति सजलहस्तेन आ-
स्यादिस्पर्शः संहताङ्गुलित्रयादिना विधानपारिजाते तृ. स्तवके
आन्हिकप्र. योगीश्वरेणोक्तः । यद्यप्यत्र संहताङ्गुलिभिर्बाहुमूले
इति उक्तं तथापि अङ्गुल्यग्रैस्तद् ज्ञेयम् । आश्व. गृ. परिशिष्टादौ
तथा दर्शनात् ।

+अस्यार्थः । मे मम वाग्निन्द्रियमास्ये ऽस्तु । नसोर्नासिकयोः
प्राणः प्राणवायुः । अक्षोर्नेत्रगोलकयोः चक्षुः चक्षुरिन्द्रियम् ।

हस्तौ प्रक्षाल्य जलं स्पृष्ट्वा अङ्गुष्ठप्रदेशिनीभ्यां 'नसोर्मे
प्राणः अस्तु' इति नासिकारन्ध्रद्वयम् । अङ्गुष्ठानामिकाभ्याम्
'अक्ष्णोर्मे चक्षुरस्तु' इति युगपत् चक्षुषी । तथैव 'कर्ण-
योर्मे श्रोत्रमस्तु' इति मन्त्रावृत्त्या दक्षिणोत्तरौ कर्णौ ।
संहताङ्गुल्यग्रैः 'बाह्वोर्मे बलमस्तु' इति बाहुमूले । असंहता-
ङ्गुलिभ्यां पाणिभ्याम् 'ऊर्वोर्मे ओजः अस्तु' इति यु-
गपदरू । 'अरिष्टानि मेऽङ्गानि तनूस्तन्वा मे सह
सन्तु' इति शिरःप्रभृतिपादपर्यन्तम् पाणिभ्यामालभेत । ततो
द्विराचामेत् । ततो यजमानः खड्गप्रतिनिधिं कुशतरुणमादाय
गौर्गौर्गौः इत्यन्योक्ते आलभ्यतामित्याह । वरश्च माऽऽल-
भ्यतामित्युक्ता मन्त्रं पठेत् ।

(मातारुद्राणामिति ब्रह्मा ऋषिस्त्रिष्टुप्छन्दो गौर्देवता गोर-
भिमन्त्रणे विनियोगः) *ॐ माना रुद्राणां दुहिता वव-

कर्णयोः कर्णशङ्कुल्योः श्रोत्रं श्रवणोन्द्रियम् । बाह्वोः बलं शक्तिः ।
ऊर्वोः ओजस्तेजः । मे मम तनूः देहः तन्वा देहस्याङ्गानि च
सह युगपत् अरिष्टानि अनुपहतानि सन्तु ॥

*अस्यार्थः । हे पूजकाः यत इयं गौः रुद्राणां माता जननी
वसूनां दुहिता कन्या आदित्यानां स्वसा भगिनी अमृतस्य क्षीरस्य
नाभिराश्रयः कारणम् । नु वितर्के । छन्दसि व्यवहिताश्चेत्युक्तेः
प्रोषसर्गस्य वोचमित्यत्रान्वयः । अतः प्रवोचं ब्रवीमि, चिकितुषे
चेतनावते जनाय मादृशाय यूयमिमां गां मा वधिष्ट मा हत किंतु
गोपशुं कुरुतेति तात्पर्यार्थः । किंभूताम् ? अनागाम् अनपराधाम्
अदितिं देवमातरं, पयोदानात् । अहं मम अमुष्य अर्घयितुश्च
पाप्मानं गोस्थाने हनोमि हन्मीति ॥

उत्सर्गपक्षे ममामुष्य च पाप्मा हतः ओम् इत्युपांशु उक्ता उत्सृ-
जत तृणान्यन्तु इति, उच्चैर्ब्रूयात् । कलावयमेव पक्षः सर्वैः स्वीकृतः ॥

सूनां स्वमाऽऽदित्यानाममृतस्य नाभिः । प्र नु च्चोचं
चिकितुषे जनाय मा गामनागामदिर्तिं व्वधिष्ट-मम
चामुष्य यजमानस्य च पाप्मा हतः ॐ इत्युपांशु पठित्वा उत्सृजत
तृणान्यत्तु इत्युच्चैर्धूयात् । ततः कुशपत्रस्योत्सर्जनमेव नालम्भ-
नम् । कलौ गवालम्भनस्य निषिद्धत्वात् । अत्राचारादक्षिणा-
दानम् । अद्येहेत्यादिसं० अमुकोऽहं मधुपर्कोपयोगिनो गोरुत्सर्ग-
कर्मणः साद्गुण्यार्थं गोप्रत्याम्नायीभूतं सुवर्णं तन्निष्कयी-
भूतं रजतद्रव्यं वा ब्राह्मणाय दास्ये ॐ तत्सत् इति सङ्कल्प्य
ब्राह्मणाय दद्यात् ।

इति मधुपर्कविधिः ।

‘अग्निमुपसमाधाय पाणिगृहीयात्’ इति पारस्कारोक्तेः-
अस्मिन्नवसरे वरानुमत्या कश्चिद्दूरपक्षीयो ब्राह्मणो बहिः शाला-
यामागत्य चतुरङ्गुलमुच्छ्रितायां चतुर्विंशत्यङ्गुलायतायां तावदेव
विस्तृतायां गृह्यासंग्रहोक्तायां वेद्यां पञ्चभूसंस्कारपूर्वकमग्निं ताम्रपा-
त्रेण संस्थापयेत् । ततः अग्नेः पश्चात्तृणपूलकं कटं वा स्थापयेत् ।
नारदोक्ता चतुर्हस्तावेदिस्तु न पर्वतीयादिषु प्रचलति । अग्निस्था-
पनानन्तरं कन्यापिता वराय वस्त्रचतुष्टयं ददाति । तत्र सङ्कल्पः
अद्येह अमुकशर्माऽहं कन्यादानकर्मणः पूर्वाङ्गत्वेन वराय सद्रव्यं
वस्त्रचतुष्टयं संप्रददे इति दद्यात् । वरश्च ॐ स्वस्तीत्युक्त्वा प्र-
तिगृह्य तेषु वस्त्रेषु वस्त्रयुग्मं कन्यायै परिधानार्थं प्रयच्छति
वस्त्रद्वयं स्वयं परिधत्ते । तत्र प्रथमं कन्यायाः वस्त्रपरिधानम् । वर-
स्यैव मन्त्रपाठो लिङ्गात् । (जराङ्गच्छेति प्रजापतिर्ऋषिस्त्रिण्डु-
च्छन्दो वासो देवता अथोवस्त्रपरिधापने विनियोगः)

* ॐ जरां गच्छ परिधत्स्व व्वासो भवाकृष्टीनाम-

* अस्यार्थः । हे कन्ये त्वं जरां निर्दुष्टवृद्धत्वं मया सह गच्छ

भिशस्तिपावां । शनश्च जीव शरदः सुवर्चा रयिं
च पुत्राननुसंव्ययस्वायुष्मतीदं परिधत्स्व वासः-
इत्यधोवस्त्रम् परिधत्ते ।

अथोत्तरीयं (याऽअकृन्तन्निति प्रजापतिर्ऋषिस्त्रिष्टुप्छन्दः
वासो देवता उत्तरीयपरिधापने विनियोगः) ।

*ॐ याऽअकृन्तन्नवयन्याऽअतन्वेत । याश्च दे-
वीस्तन्तूनभितो ततन्थ । तास्त्वा देवीर्जरसे संव्य-
यस्वायुष्मतीदं परिधत्स्व वासः-इति ।

अथ समाचारात् वरः स्वयं परिधत्ते समवर्तनसूत्रोक्ताभ्यां
मन्त्राभ्याम् । (परिधास्यै इत्यार्धवर्णकृषिः पङ्क्तिश्छन्दो वासो
देवता वासःपरिधाने विनियोगः) ।

ॐ परिधास्यै यशोधस्यै दीर्घायुत्वाय जरदष्टि-

प्राप्नुहि । वासश्च मया सम्पादितं परिधाहि । आकृष्यन्ते का-
मादिभिरित्याकृष्टयो मनुष्याः तेषाम् अभिशस्तिः अभिशापः
शसु प्रमादे, तस्मात् पातीत्यभिशस्तिपावा भव । वनिबन्तमेतत् ।
शतं च शरदो वर्षाणि जीव प्राणिहि । सुवर्चाः तेजस्विनी भूत्वा
रयिं च धनं पुत्रांश्च अनु पश्चात् संव्ययस्व अतिसवृणीष्व उत्पाद्य
राशिं कुरु, हे आयुष्मति इदं वासः परिधत्स्व इत्यनुवादः ।
मन्त्र एवात्र कारितार्थः ॥

*अस्यार्थः । या देवीः देव्यः इदं वासः अकृन्तन् कारितवत्यः,
या अवयन् वीतवत्यः, वेञ्जं तन्तुसन्ताने, ओतवत्य इत्यर्थः । याः
तन्तून् सूत्राणि अतन्वत प्रोतवत्यः तिर्यक् तन्तून् विस्तारित-
वत्य इत्यर्थः । चकारात् या ओतान् प्रोतांश्च तन्तून् अभि-
तः उभयपार्श्वयोरपि ततन्थ तेनः तुरीवेमादिव्यापारेण ग्रथित-
वत्यः-ताः तत्तत्सामर्थ्यदात्र्यो देव्यः स्वकार्यं रूपवदिदं वासः त्वा-
त्वां जरसे दीर्घकालनिर्दुष्टजीवनाय संव्ययस्व परिधापयन्तु ।
संधिः पुरुषादिव्यत्ययश्च छान्दसः । अतो हेतोः आयुष्मति इदं वासः
परिधत्स्व उत्तरीयत्वेन वृणीष्व ॥

रस्मि । शतञ्च जीवामि शरदः पुरुची रायस्पोषमभि-
संव्यायिष्ये-इत्यधोवस्त्रं परिधाय

अथोत्तरीयं (यशमामेत्याथर्वणऋषिः पङ्क्तिश्छन्दो लि-
ङ्गोक्ता देवता उत्तरीयपरिधाने विनियोगः) ।

ॐ यशसा मा द्यावापृथिवी यशसेन्द्राबृहस्पती ।
यशो भगश्च माऽविन्दद्यशो मा प्रतिपद्यताम्-इति ।
ततो द्विराचमनम् । “स्नात्वा पीत्वा क्षुते मुप्ते भुक्त्वा रथ्यो-
पसर्पणे । आचान्तः पुनराचामेद्रासो विपरिधाय च” ॥ इति
विधानपारिजाते याज्ञवल्क्यवचनात् ।

अथ कन्यापिता कन्यावरौ परस्परं समञ्जेतमिति प्रेष्य
सम्मुखीकुर्यात् । ततो वरः सम्मुखीभूतः पश्यन्नेव मन्त्रं
पठति (समञ्जन्त्विति आथर्वणऋषिरनुष्टुप्छन्दो लिङ्गोक्ता
देवता परस्परसमञ्जने विनियोगः) ।

* ॐ समञ्जन्तु विश्वेदेवाः समापो हृदयानि नौ ।
सम्मातरिश्वा सन्धाता समुदेष्टी दधातु नौ-इति ॥

अथ वंशगोत्रप्रवरसापिण्ड्यनिश्चयार्थं गोत्राद्युच्चारः कर्त्तव्यः ।

तत्र क्रममाह कारिकाकारः-“उच्चारः प्रातिलोम्येन पितृ-
णां सर्वकर्मसु । कन्यादाने यज्ञवृतावानुलोम्येन स स्मृतः” इति ॥

तत्र प्रथमं कन्यापक्षीयः आशीर्वादश्लोकं पठति पृच्छति च-

* अस्यार्थः । हे कन्यके नौ आवयोः हृदयानि मनांसि तस्मिन्प्रव्या-
पारान् सङ्कल्पविकल्पात्मकान् विश्वेदेवाः सम्यग्भूता आपश्च सम-
ञ्जन्तु गुणातिशयाधानेन संस्कुर्वन्तु । तथा सम्यग्भूतो मातरिश्वा
अनुकूलो वायुः तथा अनुकूलः प्रजापतिः तथा देष्टी धर्मोपदेष्टी
देवता आवयोर्हृदयानि सन्दधातु, उ अप्यर्थे ॥

जेतुं यस्त्रिपुरं हरेण, हरिणा व्याजाद्वलिं बध्नाता,
स्त्रष्टुं वारिभवोद्भवेन भुवनं, शेषेण धर्तुं धराम् ॥
पार्वत्या महिषासुरप्रमथने, सिद्धादिभिर्मुक्तये,

ध्यातः पञ्चशरेण विश्वविजये, नागाननः पातु वः ॥ १ ॥

किङ्गोत्रस्य किंप्रवरस्य किंशाखिनः किंवेदाध्यायिनः किं-
शर्मणः प्रपौत्राय किङ्गोत्रस्य किंप्रवरस्य किंशाखिनः किं-
वेदाध्यायिनः किंशर्मणः पौत्राय किङ्गोत्रस्य किंप्रवरस्य
किंशाखिनः किंवेदाध्यायिनः किंशर्मणः पुत्राय आयुष्मते
कन्यार्थिने विष्णुस्वरूपिणे किंनाम्ने वरायेति ।

ततो वरपक्षीयो ब्राह्मणः आशीर्वादं पठित्वोत्तरयति पृ-
च्छति च—

कौपीनं परिधाय पन्नगपतिं गौरीपतौ श्रीपते—

रभ्यर्णं समुपागते कमलया सार्द्धं स्थितस्यासने ॥

आयाते गरुडेऽथ पन्नगपतौ त्रासाद्बहिर्निर्गते

शम्भुं वीक्ष्य दिगम्बरं जलभुवः *स्मेरं स्मितं पातु वः॥२॥

अमुकगोत्रस्य अमुकप्रवरस्य अमुकशाखिनः अमुकवे-
दाध्यायिनः अमुकशर्मणः प्रपौत्राय अमुकगोत्रस्य अमुकप्रवरस्य
अमुकशाखिनः अमुकवेदाध्यायिनः अमुकशर्मणः पौत्राय
अमुकगोत्रस्य अमुकप्रवरस्य अमुकशाखिनः अमुकवेदाध्या-
यिनः अमुकशर्मणः पुत्राय आयुष्मते विष्णुस्वरूपिणे कन्या-
र्थिने अमुकनाम्ने वराय । किङ्गोत्रस्य किंप्रवरस्य किंशाखिनः
किंवेदाध्यायिनः किंशर्मणः प्रपौत्रीं किङ्गोत्रस्य किंप्रवरस्य
किंशाखिनः किंवेदाध्यायिनः किंशर्मणः पौत्रीं किं-
गोत्रस्य किंप्रवरस्य किंशाखिनः किंवेदाध्यायिनः किंश-

* इदं दिगम्बरस्य विशेषणम् ।

र्मणः पुत्रीमायुष्मतीं श्रीरूपिणीं वरार्थिनीं किनाम्नीं कन्याम् ।

अथ कम्बापक्षीयः पठति उत्तरयति पृच्छति च—

च्युतामिन्दोल्लेखां रतिकलहभग्नं च वलयं

द्वयं चक्रीकृत्य प्रहसितमुखी शैलतनया ॥

अवोच्चयं पश्येत्यवतु स शिवः सा च गिरिजा

स च क्रीडाचन्द्रो दशनकिरणापूरिततनुः ॥ ३ ॥

अमुकगोत्रस्य अमुकप्रवरस्य अमुकशाखिनः अमुकवेदाध्यायिनः अमुकशर्मणः प्रपौत्रीम् अमुकगोत्रस्य अमुकप्रवरस्य अमुकशाखिनः अमुकवेदाध्यायिनः अमुकशर्मणः पौत्रीम् अमुकगोत्रस्य अमुकप्रवरस्य अमुकशाखिनः अमुकवेदाध्यायिनः अमुकशर्मणः पुत्रीमायुष्मतीं श्रीरूपिणीं वरार्थिनीम् अमुकनाम्नीं कन्याम् । किंगोत्रस्य किंप्रवरस्य किंशाखिनः किंवेदाध्यायिनः किंशर्मणः प्रपौत्राय किंगोत्रस्य किंप्रवरस्य किंशाखिनः किंवेदाध्यायिनः किंशर्मणः पौत्राय किंगोत्रस्य किंप्रवरस्य किंशाखिनः किंवेदाध्यायिनः किंशर्मणः पुत्राय आयुष्मते विष्णुस्वरूपिणे कन्यार्थिने किनाम्ने वराय ।

अथ वरपक्षीयो ब्राह्मणः आशीर्वादं पठित्वा उत्तरयेत् पृच्छेच्च—

रासोल्लासभरेण विभ्रमभृतामाभीरवामभ्रुवाम्

अभ्यर्णं परिरभ्य निर्भरसुरः प्रेमान्धया राधया ॥

साधु त्वद्वदनं मुधामयमिति व्याहृत्य गीतस्तुतिः

व्याजालिङ्गनचुम्बितः स्मितमनोहारी हरिः पातु वः ॥ ४ ॥

अमुकगोत्रस्य अमुकप्रवरस्य अमुकशाखिनः अमुकवेदाध्यायिनः अमुकशर्मणः प्रपौत्राय अमुकगोत्रस्यामुकप्रवरस्यामुकशाखिनः अमुकवेदाध्यायिनः अमुकशर्मणः पौत्राय अमुकगोत्रस्य

अमुकप्रवरस्य अमुकशाखिनः अमुकवेदाध्यायिनः अमुकशर्मणः
पुत्राय आयुष्मते विष्णुस्वरूपिणे कन्यार्थिने अमुकनाम्ने वरा-
य । किंगोत्रस्य किंप्रवरस्य किंशाखिनः किंवेदाध्यायिनः किंश-
र्मणः प्रपौत्रीं किङ्गोत्रस्य किंप्रवरस्य किंशाखिनः किंवेदाध्या-
यिनः किंशर्मणः पौत्रीं किङ्गोत्रस्य किंप्रवरस्य किंशाखिनः
किंवेदाध्यायिनः किंशर्मणः पुत्रीम् आयुष्मतीं श्रीरूपिणीं
वरार्थिनीं किनाम्नीं कन्याम् ।

अथ कन्यापक्षीयः पठेत् उत्तरयेत्पृच्छेच्च—

देव्यं वारि कथं यतः सुरधुनी मौलौ, कथं पावको
देव्यस्तद्धि विलोचनं, कथमहिर्देव्यः स चाङ्गे तव ॥
तस्माद् द्यूतविधौ त्वयाऽद्य मुषितो हारः परित्यज्यताम्
इत्थं शैलसुवा विहस्य लपितः शम्भुः शिवायास्तु वः॥५॥

अमुकगोत्रस्य अमुकप्रवरस्य अमुकशाखिनः अमुकवेदा-
ध्यायिनः अमुकशर्मणः प्रपौत्रीम् अमुकगोत्रस्य अमुकप्रवर-
स्य अमुकशाखिनः अमुकवेदाध्यायिनः अमुकशर्मणः पौत्री-
म् अमुकगोत्रस्य अमुकप्रवरस्य अमुकशाखिनः अमुकवेदाध्या-
यिनः अमुकशर्मणः पुत्रीम् आयुष्मतीं श्रीरूपिणीं वरार्थिनीम्
अमुकनाम्नीं कन्याम् । किंगोत्रस्य किंप्रवरस्य किंशाखिनः
किंवेदाध्यायिनः किंशर्मणः प्रपौत्राय किंगोत्रस्य किंप्रवरस्य
किंशाखिनः किंवेदाध्यायिनः किंशर्मणः पौत्राय किंगोत्रस्य
किंप्रवरस्य किंशाखिनः किंवेदाध्यायिनः किंशर्मणः पुत्राय
आयुष्मते विष्णुस्वरूपिणे कन्यार्थिने किनाम्ने वराय ।

अथ वरपक्षीयः पठेदुत्तरयेत्पृच्छेच्च—

सानन्दं नान्दिहस्ताहतमुरजरवाहूतकौमारबहि—

त्रासान्नासाग्ररन्ध्रं विशति फणिपतौ भोगसंकोचभाजि ॥

गण्डोड्डीनालिमालामुखरितककुभस्ताण्डवे शूलपाणे-

वैनायक्यश्विरं वो वदनविधुतयः पान्तु चीत्कारवच्यः॥६॥

अमुकगोत्रस्य अमुकप्रवरस्य अमुकशाखिनः अमुकवेदा-
ध्यायिनः अमुकशर्मणः प्रपौत्राय अमुकगोत्रस्यामुकप्रवर-
स्यामुकशाखिनः अमुकवेदाध्यायिनः अमुकशर्मणः पौत्राय
अमुकगोत्रस्यामुकप्रवरस्यामुकशाखिनोऽमुकवेदाध्यायिनः अमु-
कशर्मणः पुत्राय आयुष्मते विष्णुस्वरूपिणे कन्यार्थिने अ-
मुकनाम्ने वराय । किंगोत्रस्य किंप्रवरस्य किंशाखिनः
किंवेदाध्यायिनः किंशर्मणः प्रपौत्रीं किंगोत्रस्य किंप्रवरस्य
किंशाखिनः किंवेदाध्यायिनः किंशर्मणः पौत्रीं किंगोत्रस्य
किंप्रवरस्य किंशाखिनः किंवेदाध्यायिनः किंशर्मणः पुत्रीम्
आयुष्मतीं श्रीरूपिणीं वरार्थिनीं किंनाम्नीं कन्याम् ।

अथ कन्यापक्षीयः केवलं प्रतिब्रूयात् । अमुकगोत्रस्यामुक-
प्रवरस्यामुकशाखिनोऽमुकवेदाध्यायिनो ऽमुकशर्मणः प्रपौत्रीम्
अमुकगोत्रस्यामुकप्रवरस्यामुकशाखिनोऽमुकवेदाध्यायिनोऽमुक-
शर्मणः पौत्रीम् अमुकगोत्रस्यामुकप्रवरस्यामुकशाखिनोऽमुक-
वेदाध्यायिनोऽमुकशर्मणः पुत्रीम् आयुष्मतीं श्रीरूपिणीं वरा-
र्थिनीम् अमुकनाम्नीं कन्याम् । एवं त्रिवारं गोत्रायुच्चारं वि-
धाय पक्षद्वयेऽप्याशीर्वादश्लोकपाठः ।

देवक्यां यस्य सृति, स्त्रिजगति विदिता रुक्मिणी धर्मपत्नी,
पुत्राः प्रद्युम्नमुख्याः सुरनरजयिनो, वाहनं पक्षिराजः ॥

वृन्दारण्यं विहारो, व्रजपुरवनिता वल्लभा राधिकाद्याः,
चक्रं विख्यातमस्रं स जयति जयतां स्वस्तये नन्दसूनुः॥७॥

कौसल्याविशदालवालजानितः सीतालबालिङ्गितः

सिक्तः पङ्क्तिरथेन सोदरमहाशाखाभिसंवर्द्धितः ॥

रक्षस्तीव्रनिदाघपाटनपटुश्छायाश्रितानन्दकृत्

युष्माकं स विभूतयेऽस्तु भगवान् श्रीरामकल्पद्रुमः ॥ ८ ॥

इति पठित्वा कन्यापिता त्रिवारं ददानि ३ इति वरं प्रति वदेत् । ततः समाचारात् पक्षद्वये गोत्राद्युच्चारदक्षिणा । तत्र संकल्पः । अद्येहेत्यादि सं. अमुकशर्म्माऽहं विवाहकर्मणि द्विजद्वारा कृतस्य गोत्राद्युच्चारकर्मणः साङ्गतासिद्धयै इमां दक्षिणां ब्राह्मणाय दास्ये अतस्तत् न मम । दक्षिणां दद्यात् । ततः सुलघ्नसमागमप्राक्काले कन्यां वस्त्रभूषणादिभिर्भूषयित्वा गन्धाक्षतपुष्पादिभिस्तां पूजयेत् । ॐ श्रीश्च ते लक्ष्मीश्च पत्न्यावहोरात्रे पार्श्वे नक्षत्राणि रूपमाश्विनौ व्यात्तम् । इष्टान्निषाणामुं मऽइषाण सर्वलोकं मऽइषाण ॥ १ ॥ ॐ अम्बे ऽअम्बिके ऽअम्बालिके न मा नयति कश्चन । ससन्ध्यश्चकः सुभद्रिकां काम्पीलवासिनीम् ॥ २ ॥ ॐ समख्ये देव्या धिया सन्दक्षिणयोरुचक्षसा । मा मऽआयुः प्रमोषीर्मोऽअहं तव वीरं विदेय तव देवि सन्दृशि ॥ ३ ॥ इति मन्त्रैः कन्यां पूजयेत् ।

(अथ कन्यादानलग्नानुरोधेन कन्यादानात्पूर्वं पश्चाद्वा पर्वतीया आचाराच्छोलिकाभरणं कुर्वन्ति । छोलिकेति 'बाली' इति प्रसिद्धाभरणस्य नाम (वि० को०) । सौभाग्यभूषणेषु नासिकाबालिकाया मुख्यत्वात् तां पुरस्कृत्यास्याचारस्य प्रवृत्तत्वात्तन्नाम्ना व्यवहारः । तत्र प्रथमं कन्यापक्षे । एकस्मिन्कांस्यपात्रे शुक्रतण्डुललड्डुक फलेशुदण्डद्रव्याणि संस्थाप्य-फलानि द्राक्षा-दाडिम-पूर्णाफल जातीफल नारिङ्ग नालिकेर कदलीफल बीजपुर जम्बू जम्बीर निम्बूफलाम्रफल

पनस मातुलङ्गेशुद्धोत्तराणि कांस्यादिपात्रोपरि स्थापितानि
पतिपुत्रवतीनां स्त्रीणां हस्ते कुमारी छोलिकां दद्यात् । मन्त्रः-

ॐयाः फलिनीर्याः ऽअफला ऽअपुष्पा याश्च पु-
ष्पिणीः । बृहस्पतिप्रमृतास्ता नो मुञ्चन्त्वहसः ॥ इति,
ॐभद्रं कर्णेभिः शृणुयाम देवा भद्रं पश्येमाक्षभिर्य-
जत्राः । स्थिरैरङ्गैस्तुष्टुवाꣳसस्तनूभिर्व्यशेमहि देव-
हितं यदायुः ॥ इति च मन्त्रं पाठयित्वा कन्या वराय प्रय-
च्छति । कन्यापिता वरपिताच आचारात् पञ्चसप्तलङ्कुकान्
कमलमुकुलाकारान् सद्रव्यान् ब्राह्मणेभ्यो दद्याताम् ।

ततो वरपक्षेऽपि आचारप्राप्तं छोलिकाभरणं कार्यम् ।
एकस्मिन् कांस्यपात्रे शुक्लतण्डुलनिर्मितं दूर्वाद्वयहरिद्रापूगी-
फलाक्षतादिगर्भं शिखराकारं सुगन्धिद्रव्यचूर्णसुवासितं स्थूल-
लङ्कुकं निधाय पात्रान्तरे तत्रैव वा यथाशक्ति सप्त पञ्च वा
स्वच्छाः फेणिकाः अपूपादींश्च संस्थाप्य-शाल्यादिपिष्टघटित-लव-
ङ्गैलामरिचकूर्पूरजातीफलजातीपत्रादिसुगन्धिद्रव्यमिश्रित-पिष्ट-
तिलमहालङ्कुकादीनि अपूपशङ्कुलीसोहालिकाफेणिकादिविवि-
धपक्वान्नि सद्योघृतपाचितानि कांस्यादिपात्रोपरि स्थापितानि
पतिपुत्रवतीहस्तेन गृहीत्वा प्रयच्छेत् ।

मन्त्रः ॐअन्नपतेऽन्नस्य नो देह्यन्नमीवस्य शुष्मिणः ।

य. सं. अ. ११ मं. ८३

हेअन्नपते अग्ने नः अस्मभ्यम् अन्नस्य देहि । कर्मणः शेषत्वविव-
क्षायां षष्ठी । अन्नं देहीत्यर्थः । यद्वा अन्नस्य स्वमंशं देहि । की-
दृशस्य अन्नस्य । अनमीवस्य-अमीवा व्याधिः तद्रहितस्य, शुष्मि-
णः-शुष्मं बलं तद्युक्तस्य । रोगनाशकं बलहेतुमन्नं प्रयच्छेत्यर्थः ।
किञ्च दातारं प्रप्रतारिषः प्रकर्षेण वर्धय । प्रसमुपोद इति प्रो-
पसर्गस्य द्वित्वम् । किञ्च नः अस्माकं द्विपदे मनुष्यरूपे पुत्रा-

प्रप्रदातारं तारिष ऽउर्जं नो धेहि द्विपदे चतुष्पदे ॥

ततो वासांसि संस्थाप्य हरितपीतश्वेतरक्तनीलमाञ्जिष्ठ-
कौमुदभास्मीरयक्षकूर्दमादिनानारङ्गरञ्जितानि विचित्रकार्पा-
सकौशेयपट्टवस्त्राणि नूतनस्वर्णसूत्राञ्जितानि नानादिग्देशागता-
नि बहुमूल्यानि नानानामधेयानि दुक्कलोत्तरीयकञ्चुकादीनि
कांस्यादिपात्रोपरि स्थापितानि कुमारी छो० ।

मन्त्रः ॐ यदश्वाय वास ऽउपस्तृणन्त्यधीवासं या
हिरण्यान्यस्मै । सन्दानमव्वन्तं पड्ढां प्रिया देवे-
ष्वायामयन्ति ॥

परिधेयभूषणानिसं० मणिमौक्तिकहीरकगोरुत्तममरकत
पुष्परगनीलेन्द्रवैदूर्यगोमेदादिमहार्घविविधोपलशोभित-स्वर्ण-
रचित-कटक केयूर पादाङ्गुलीयक काञ्ची हार ग्रैवेयक नाते-
काभरण तिलक ताटङ्ग स्वर्णपुष्प कङ्कण कराङ्गुलीयक बाहु-
बन्ध किरीट शिरःपुष्पादीनि विविधस्वर्णशृङ्खलापट्टसूत्रग्रथि-
तानि नानानामधेयानि भूषणानि रौप्यकांस्यादिपात्रोपरि-
स्थापितानि कुमारी छो० ।

मन्त्रः *ॐ रूपेण वो रूपमभ्यागां तुथो वो विं-

दौ चतुष्पदे गवादौ च ऊर्जमन्नं धेहि धारय ॥

*य. सं. अ. ७-मं. ४५

पूर्वं पशवः स्वदानमसहमाना रूपान्तराणि जगृहुः, देवाः स्वै
रूपैस्तानुपागताः, ततस्ते स्वै रूपैराजगमुरिति मन्त्रस्य निदा-
नम् । हे दक्षिणारूपा गावः रूपेण मूर्त्या वो युष्माकं रूप-
महमभ्यागाम् अभ्यागतोऽस्मि अतो भवन्तोभिरागन्तव्यम् । सर्वे हि
स्वरूपमागच्छन्तीति भावः । किञ्च तुथो ब्रह्मरूपः प्रजापतिः वो
युष्मान् विभजतु यथायोग्यमृत्विग्भ्यो विभज्य ददातु । किम्भूतस्तु-
थः । विश्वं सर्वं वेदनं वेदो ज्ञानं यस्य स विश्ववेदास्सर्वज्ञः ।

इववेदा विभजतु । ऋतस्य पथा प्रेत चन्द्रदक्षिणा
 वि स्वः पश्य व्यन्तरिक्षं यतस्व सदस्यैः १ ॐस्वर्ण-
 घर्मः स्वाहा स्वर्णार्कः स्वाहा स्वर्ण शुक्रः स्वाहा स्वर्ण
 ज्योतिः स्वाहा स्वर्ण सूर्यः स्वाहा॥२॥ (य. सं. १८।५०)
 इति छोलिकभरणम्) ॥

अथ पाणिग्रहणार्हे लग्ने समागते उभयपक्षयोः ल-
 ग्नदानविधानम् । वरपिता अद्येहामुकोऽहम् अमुकाराशेरस्य व-
 रस्य विवाहलग्नात् यत्रकुत्रस्थानस्थितानां दुष्टानां ग्रहाणां दुष्ट-
 फलनिरासपूर्वकं शुभानां शुभफलप्राप्तये आदित्यादिनवग्रहाणां
 प्रीतये च इदं सुवर्णं तन्निष्कयीभूतं द्रव्यं वा ब्राह्मणाय दास्ये
 ॐ तत्सत् न मम ।

अथ कन्यापिता अद्येहेत्यादि सं. अमुकोऽहम् अमुकाराशे-

किञ्च यूयमेतज्ज्ञात्वा ऋतस्य यज्ञस्य पथा मार्गेण प्रेत
 गच्छत । किम्भूता यूयम् । चन्द्रं सुवर्णं यजमानहस्तस्थं द्वि-
 तीयदक्षिणा यासां ताश्चन्द्रदक्षिणाः । शाकपार्थिवादित्वात् द्विती-
 यशब्दस्य लोपः । हेदक्षिणाः अहं स्वः स्वर्गं देवयानमार्गं विपश्य वि-
 पश्यामि विलोकयामि । छान्दसो व्यवहितप्रयोगः पुरुषव्यत्ययश्च ।
 अन्तरिक्षं पितृयानमार्गं च विपश्यामि । भवतीभिः सोपानभूताभि-
 रिति शेषः । हेदक्षिणे त्वं यतस्व यत्नं कुरु यथा सदस्यैर्ऋत्वि-
 मिः, पूरितैरपि अतिरिच्यसे इति शेषः । तथा त्वया यतितव्यं
 यथा ऋत्विजो धनैः सम्पूर्य अधिका भवेयुरिति भावः ॥

*“त्रिषुत्रिपूस्तरादिषु कुमार्याः पाणिं गृह्णीयात्” इति पा-
 रस्करोक्त्या पाणिग्रहणस्यैव शुभकालसम्बन्धबोधनात् कन्या-
 प्रतिग्रह एव शुभलग्ने पारस्करानुयायिभिः कर्तव्यः । “सुलग्ने
 सुमुहूर्ते च दद्याच्चैव यथाविधि । कुमार्यास्त्वष्टवर्षायाः शस्यते पा-
 णिगृह्यम्” ॥ इति हेमाद्रौ भविष्यपु. वचनाच्च ॥

रस्याः कन्यायाः विवाहलग्नात् इति वि. अन्यत्समानम् । इति लग्नदानं विधाय ततः शङ्खघण्टातूर्यमङ्गलघोषपुरःस्सरम् उदङ्मुखोपविष्टः* कन्यापिता *प्रत्यङ्मुखोपविष्टायाः कन्यायाः दक्षिणहस्ताङ्गुष्ठं गृहीत्वा प्राङ्मुखोपविष्टाय स्वाचान्ताय वराय दातुं कन्यादानसङ्कल्पं कुर्यात् । कुशतिलयवजलान्यादाय पत्नीहस्तेन संततजलधारां दापयेत् । आचारात् कन्याहस्तं कांस्यपात्रोपरि स्थापयेत् । “कांस्येऽविच्छिन्नया वारिधारया स्त्रीप्रदत्तया । अँस्वस्तीति वरो ब्रूयाद्धर्मे चेति बधूपिता” ॥

इति संस्कारगणपतौ वचनाच्च ॥

अँविष्णुः ३ अँनमः परमात्मने श्रीपुराणपुरुषोत्तमाय अँतत्सत् श्रीहंसस्य चित्सदानन्दरूपिणो ब्रह्मणोऽनिर्वाच्यमायाशक्तिविजृम्भिताविद्यायोगात्कालकर्मस्वभावाविर्भूतमहत्तत्त्वोदिताहङ्कारत्रितयोद्भूतवियदादिपञ्चकेन्द्रियदेवतानिर्मिताण्डकटाहे चतुर्दशलोकात्मके लोके लीलया तन्मध्यवर्तिभगवतः श्रीनारायणस्य नाभिकमलोद्भूतेन सकललोकपितामहेन ब्रह्मणा सृष्टिं कुर्वता तदुद्धरणाय प्रार्थितेन महापुरुषरूपिणा धृतवाराहावतारेण ध्रियमाणायामस्यां भूर्लोकसंज्ञितायां धरित्र्यां सप्तद्वीपमण्डितायां क्षीरोदाद्यविद्विगुणकुशादिद्वीपवलयीकृते लक्ष्योजनविस्तीर्णे जम्बूद्वीपे भरतखण्डे स्वर्गस्थितामराद्याशसितावतारे गङ्गादिसरिद्धिः पाविते निखिलजनपावने शौनकादिमुनिकृतवसतिके नैमिषारण्ये आर्यावर्ते पुण्यक्षेत्रे

* “सर्वत्र प्राङ्मुखो दाता प्रतिग्राही उदङ्मुखः । एष एव विधिर्दाने कन्यादाने विपर्ययः” ॥ इति संस्कारगणपतौ वचनात् । * “वरः प्राङ्मुख उपविशेत् तस्य पुरस्तात् प्रत्यङ्मुखीं कन्यां पुरस्कृत्य दातोपविशेत् ” इति आश्वलायनगृह्यपरिशिष्टाच्च

(हिमवत्पर्वतैकदेशे) श्रीभगवन्मार्त्तण्डकृपापात्रकालत्रितयज्ञ-
 गर्गधराहाचार्यादिगणितायां संख्यायां श्रीब्रह्मणो द्वितीय-
 परार्द्धे द्वितीययामे तृतीयमुहूर्ते श्रीश्वेतवाराहनाम्नि प्रथमकल्पे
 स्वायंभुवस्वारोचिषोत्तमतामसरैषतचाक्षुषेतिषण्मनूनामतिक्रम्य-
 माणे सम्प्रति सप्तमे वैवस्वतमन्वन्तरे अष्टाविंशतितमक-
 लियुगस्य प्रथमचरणे बौद्धावतारे श्रीमन्तृपतिविक्रमार्क-
 समयात् संवत्सराणां समयेनातिक्रान्तानां षष्ठ्यब्दानां
 मध्ये अमुकनामसंवत्सरे अमुकायने अमुकर्त्तौ अमुकमासे
 अमुकपक्षे अमुकतिथौ अमुकवासरे अमुकनामदिवसनक्षत्रे
 अमुकनाममहानक्षत्रे अमुकनामयोगे अमुकनामकरणे अमुकना-
 ममुहूर्ते अमुकस्थे सूर्ये अमुकस्थे चन्द्रे अमुकस्थे भौमे अमु-
 कस्थे बुधे अमुकस्थे देवगुरौ अमुकस्थे शुक्रे अमुकस्थे शनौ
 अमुकस्थे राहौ अमुकस्थे केतौ एवङ्गुणविशेषविशिष्टायाम्
 अस्यां शुभावस्थायाम् अमुकगोत्रोऽमुकप्रवरोऽमुकराशिरमु-
 कर्मा सपत्नीकोऽहम् अमुकगोत्रस्यामुकप्रवरस्यामुकशाखिनो-
 ऽमुकवेदाध्यायिनोऽमुकशर्मणः प्रपौत्राय अमुकगोत्रस्यामुक-
 प्रवरस्यामुकशाखिनः अमुकवेदाध्यायिनः अमुकशर्मणः पौ-
 त्राय अमुकगोत्रस्यामुकप्रवरस्यामुकशाखिनोऽमुकवेदाध्यायिनः
 अमुकशर्मणः पुत्राय आयुष्मते विष्णुस्वरूपिणे कन्या-
 र्थिने अमुकगोत्रायामुकप्रवराय अमुकशर्मणे वराय अमुकगोत्र-
 स्यामुकप्रवस्यामुकशाखिनोऽमुकवेदाध्यायिनोऽमुकशर्मणः प्रपौ-
 त्रीम् अमुकगोत्रस्यामुकप्रवरस्यामुकशाखिनोऽमुकवेदाध्यायिनो-
 ऽमुकशर्मणः पौत्रीम् अमुकगोत्रस्यामुकप्रवरस्यामुकशाखिनो
 ऽमुकवेदाध्यायिनः अमुकशर्मणः पुत्रीम् आयुष्मतीं श्रीरू-
 पिणीं वरार्थिनीम् अमुकनाम्नीमिमां कन्यां यथाशक्त्यलंकृतां य-

याश्चक्युपकल्पितयौतकयुतां प्रजापतिदैवतां (विधानपा.संवर्त०)
मम पुराणोक्तशतगुणीकृतज्योतिष्टोमातिरात्रसमफलप्राप्तिपूर्वकं,
मम समस्तपितृणां निरतिशयानन्दब्रह्मलोकावाप्त्यादिफलावा-
प्तिपूर्वकं वा श्रीलक्ष्मीनारायणप्रीतये (पू० मी० अ० ४
पा० ३ अधि० १२) तथा अनेन वरेणास्यां कन्यायाम्
उत्पादयिष्यमाणसन्तत्या *द्वादशावरान् द्वादश परान्
पुरुषान् आत्मानं च पवित्रीकर्तुं देवाग्निगुरुब्राह्मणसन्निधौ
अग्न्यादिसाक्षिकतया सहधर्माचरणाय तुभ्यमहं सम्प्रददे
प्रतिगृह्णातु भवान् इति दाता उत्थाय* सकुशाक्षतजलं
कन्यादक्षिणहस्तं वरदक्षिणहस्ते समर्पयेत् ।

(कन्यादाने 'न मम' इति न वाच्यम् ।
उत्तरकालमपि यथापूर्वं ममेयं कन्येति व्यवहारादिति
केचित् । आवयोरिति संप्रतिपत्तेरसत्त्वेन दानेन अ-
साधारणस्वन्वनिवृत्तौ साधारणस्वत्वोत्पत्तेरयोगात् स्वत्वा-
भावप्रकाशनार्थमन्यत्रेवात्रापि 'न मम' इति वाच्यमेव । "न
ममेति स्वस्वत्वस्य निवृत्तिमपि कीर्तयेत्" । इति हेमाद्र्यादौ
वचनात् । ममेयं कन्येति व्यवहारस्तु जन्यजनकभावसम्बन्ध-
मूलको न स्वत्वमूलक इत्यन्ये) ।

अथ दानत्राक्यं पठेत् —

(विधानपा० वायुपु०) कन्यां कनकसम्पन्नां कनका-

*“अलंकृत्य कन्यामुदकपूर्वा दद्यादेष ब्राह्मो विवाहः । तस्या
जातो द्वादशावरान् द्वादश परान् पुनात्युभयतः” इत्याश्वलाश्व-
नगृह्यात् । (अ. १ कं. ६)

*विधानपा. बृहस्पतिः, “चतुष्पादं गृहं कन्यां दार्शीं छत्रं
रथं तरुम् । तिष्ठन्नेतान् द्विजो दद्याद् भूम्यादीनुपविश्य च” ॥ इति ।

भरणैर्युताम् । दास्यामि विष्णवे तुभ्यं ब्रह्मलोकजिगीषया १
विश्वम्भरः सर्वभूताः साक्षिण्यः सर्वदेवताः । इमां कन्यां
प्रदास्यामि पितॄणां तारणाय च २ इति । अथ प्रार्थनामन्त्रौ पठेत्-
गौरीं कन्यामिमां विप्र यथाशक्ति विभूषिताम् । गोत्राय
शर्मणे तुभ्यं दत्तां विप्र समाश्रय ३ कन्या लक्ष्मीः
समाख्याता वरो नारायणः स्मृतः । तस्मात्कन्याप्रदानेन
कृष्णो मे प्रीयतामिति ४ (विधानपा० ऋष्यशृङ्गाद्युक्तौ) ।

ततः कन्यां प्रार्थयेत्—(वि० पा० व्यासोक्तेन मन्त्रेण)
कन्ये ममाग्रतो भूयाः कन्ये मे देवि पार्श्वयोः । कन्ये मे पृष्ठतो
भूयास्त्वद्दानान्मोक्षमाप्नुयाम् ॥ इति ।

अथ श्रीलक्ष्मीनारायणप्रीतये वरकन्ययोः पूजनं कृत्वा
प्रार्थयेत् । त्रैलोक्यनाथ देवेश सर्वभूतदयानिधे । दानेनानेन
सुप्रीतः सदा शान्तिं प्रयच्छ मे ॥ इति ।

ततो वरः ॐ देवस्य त्वा सवितुः प्रसवेऽश्विनो-
र्बाहुभ्याम्पूष्णो हस्ताभ्यां—*प्रजापतये कन्यां प्रतिगृह्णामि

*“प्रतिग्रहीता सावित्रं सर्वत्रैवानुकीर्तयेत् ।

ततस्तु कीर्तयेत्सार्द्धं द्रव्येण द्रव्येदवनाम् ॥

समापयेत्ततः पश्चात्कामस्तुत्या प्रतिग्रहम् । तदन्ते की-
र्तयेत्स्वास्ति प्रतिग्रहविधिस्त्वयम् ॥ सावित्रं सवितृदैवतं यजुः
देवस्यत्वेत्यादि प्रसिद्धम् । द्रव्यदेवताम् —“अभयं सर्वदैवत्यं
भूमिवै विष्णुदैवता । कन्या दासस्तथा दासी प्राजापत्याः प्र-
कीर्तिताः” ॥ इत्यादिना वक्ष्यमाणा । कामस्तुत्या कोऽदादिति
मन्त्रेण । इति हेमाद्रौ दानखण्डे तृतीयप्रकरणे विष्णुधर्मोत्तरवचनैः
‘प्रजापतये कन्यां प्रतिगृह्णामि’ इति प्रतिग्रहवाक्यं सिद्ध्यति । “दा-
तुर्मन्त्रप्रयोगान्ते ह्यमुकस्मै सुराय वै । इदमौ प्रतिगृह्णामि तदन्ते
स्वस्ति कीर्तयेत्” ॥ इति तत्रैवाग्रे स्पष्टमभिधानाच्च ।

*यौस्त्वा ददांतु पृथिवी त्वा प्रतिगृह्णातु ॐस्वस्ति इत्यु-
क्त्वा दक्षाङ्गुष्ठं गृहीत्वा कामस्तुतिं पठेत्—ॐकोऽदात्क-
स्माऽअदात्कामोऽदान्कामायादात् । कामो दाता
कामः प्रतिग्रहिता कामैतत्ते—इति । ततो दाता बद्धाञ्जलिः
पुनः पठेत्—कन्या मम कुले जाता पालिता वत्सराष्टकम् । तुभ्यं
विप्र मया दत्ता पुत्रपौत्रविवर्धिनी ॥ धर्मे चार्थे च कामे च
नातिचरितव्या त्वयेयमिति । वत्सराष्टकमित्यत्र व-
र्षानुसारेणोहः कार्यः । ॐनातिचरामीति वरः प्रतिवदेत् ।
ततो दाता उपविश्य कन्यादानप्रतिष्ठां कुर्यात् । तिलकु-
शयवजलान्यादाय अद्येह अमुकोऽहं कन्यादानकर्मणः फल-
प्रतिष्ठासिद्ध्यर्थम् इदं सुवर्णम् अग्निदैवतं वराय तुभ्यं
सम्प्रददे न मम । इति सुवर्णं दद्यात् । वरश्च ॐस्वस्तीति प्र-
तिवदेत् । अथाचारात्कन्यापिता तद्बान्धवादयोऽपि यथाशक्ति
यौतकत्वेन सुवर्णरजतताम्रपित्तलपात्राणि गोमहिष्यश्वश-
य्यादासीदासग्रामादिकं च वरकन्याभ्यां प्रयच्छन्ति । केचिदे-
तद्धोमान्ते वदन्ति । गवादिदानवाक्यानि चाग्रे प्रदर्शयिष्यन्ते ।

अथाचाराच्छिष्टाचारपरम्पराप्राप्तम् उभयोर्वरकन्ययोरुत्त-
रीयप्रान्तग्रन्थिकरणं मङ्गलद्रव्यसहितमामनन्ति । तत्र पुरो-
हितादिः द्रव्यपूगीफलसर्षपाक्षतहरिद्राभिर्वरकन्ययोर्वस्त्राञ्चलग्र-
न्थि यज्ञोपवीतेन दृढं बद्धा एतन्तइत्यादि पठित्वा ॐभू-

*पारस्करगृ. कां. ३ कं. १५ स्नातककर्तृके प्रतिग्रहे विनियुक्तः ।
योग्यत्वात् प्रकृते हेकन्ये इत्यध्याहार्यम् । द्यौराकांशाभिमानिनी दे-
वता त्वा त्वां ददातु । यजमानो द्यौरूपो भूत्वा ददात्वित्यर्थः ।
पृथिवी सर्वसहा त्वा त्वां प्रतिगृह्णातु । मानुषः पृथिवी-
रूपो भूत्वा प्रतिगृह्णात्वित्यर्थः । त्वत्पदावृत्तिः दक्षिणायाः क-
र्मसाद्गुण्यकर्तृत्वख्यापनार्थेति जयरामभाष्ये विस्तरः ।

भुवः स्वः अञ्चलग्रन्थे सुप्रतिष्ठो भव इति प्रतिष्ठाप्य-
 गन्धादिभिः पूजयेत् । तं च ग्रन्थं विवाहहोमं समाचार-
 प्राप्तं जीवमातृपूजनादिकं च विधाय कन्यासमीपे चतु-
 र्धाकर्मपर्यन्तं स्थापयेत् । अनन्तरं मोचयेत् । ततो वरो वध्वाः
 अङ्गुष्ठं त्यजेत् । विवाहलग्नात्पूर्वमसम्भवे पूर्वोक्ताविधिना अत्रा-
 वसरे वा छोलिकाभरणम् । ततो यथाशक्ति ब्राह्मणभोजनं संकल्प्य
 कन्यापिता कन्यादानसाद्वृण्णाय भूयसीं कुर्यात् । अद्यहेत्यादि
 सं. अमुकगोत्रोऽमुकराशिरमुकशर्मा सपत्नीकोऽहं कन्यादान-
 कर्मणः श्रुतिस्मृतिपुराणोक्तसाङ्गफलावाप्तिद्वारा श्रीलक्ष्मीनारा-
 यणप्रतिपदे इमां भूयसीं दक्षिणां नानानामगोत्रेभ्यो
 ब्राह्मणेभ्यो दीनानायेभ्यो नटनर्त्तकगायकेभ्यश्च विभज्य-
 दास्ये ॐ तत्सत् न मम इति सङ्कल्प्य ब्राह्मणेभ्यो दक्षिणां
 दत्त्वा अभिषेकतिलकमन्त्रपाठादिकं कारयेत् । रात्रौ नाभिषेकः ।
 अत्रावसरे गायन्त्यो वृद्धाः पुरन्ध्रयो वरदत्तानि भूषणानि
 वासांसि च कन्यां परिधापयन्ति । सम्यक् शृङ्गारादिना
 भूषयन्ति च । इति कन्यादानम् ॥

अथ वरः पित्रा प्रत्तामादाय (प्रतिगृह्य) स्वदक्षिणहस्तेन तस्या
 वामहस्तं गृहीत्वा तामग्रतः कृत्वा गृहमध्यान्मण्डपादावग्निसमीपं
 गन्तुं निष्क्रमति । तत्र मन्त्रः (यदैषीत्याथर्वणऋषिरनुष्टुप्छन्दो-
 लिङ्गोक्ता देवता निष्क्रमणे विनियोगः) ।

* ॐ यदैषि मनसा दूरं दिशोऽनु पवमानो वा ।

* अस्यार्थः । हेकन्यके वदा एषि गच्छसि मनसा चित्तेन दूरं
 दूरदेशं दिशः ककुभः अनु लक्ष्मीकृत्व पवमानो वा पवमान इव,
 वायुवच्चित्तस्व चञ्चलत्वात्—तद्वा स वायुः, हिरण्यपर्णः

हिरण्यपर्णो वैकर्णः स त्वा मन्मनसां करोतु—हे लक्ष्मि
इत्यादि (असौ—पदस्थाने) संबुद्ध्यन्तं नाम गृह्णीयात् ।
अथाग्नेः समीपं गच्छन्तौ वधूवरौ कन्यापिता परस्परं स-
मीक्षेथामिति प्रेषेण समीक्षयति । ततः प्रेषितो वरः समी-
क्षमाणां कन्यां अनुरागेण समीक्षमाणः चतुरो मन्त्रान्पठति—
(अघोरचक्षुरित्यादीनां चतुर्णां मन्त्राणां प्रजापतिर्ऋषिराद्यन्त-
योस्त्रिण्डुब् मध्यमयोरनुष्टुप्छन्दः कुमारीदेवता परस्परसमीक्षणे
विनियोगः) *ॐ अघोरचक्षुरपतिघ्न्येधि शिवा पशुभ्यः

सुवर्णपक्षः विकर्णापत्यं पुमान् वैकर्णः गरुत्मान् त्वा त्वां मन्म-
नसां मद्गतचित्तां करोतु ममायत्तां मय्यनुरागिणीं विदधातु ॥

*अस्यार्थः ॥ हे कन्ये त्वम् अघोरचक्षुः सौम्यदृष्टिं अशपदादृष्टिं
एधि भव, तथा अपतिघ्नी अकार्यकरणेन पत्यर्थघातिनी मा भव,
तथा पशुभ्यः पशुवदाश्रितेभ्यः शिवा हितैषिणी च भव, सुमनाः
प्रसन्नचित्ता, सुवर्चाः सुप्रभायुक्ता, वीरसूः सत्पुत्रजननी, देवकामा
देवान् अग्न्यादीन् कामयते तादृशी, स्योना सुखवती, नोऽस्माकं
शं सुखहेतुः, तथा द्विपदे मनुष्यवर्गाय चतुष्पदे पशुवर्गाय शं सु-
खहेतुर्भव ॥ १ ॥

हे कन्ये सोमः चन्द्रः ते तव प्रथम आद्यः पतिः त्वां विवि-
दे जन्मदिने लब्धवान् । विदुल्ल लाभे । ततः सार्धवर्षद्वयानन्तरं ग-
न्धर्वः सूर्यः विविदे उत्तरः तव द्वितीयोऽयं पतिः । ततोऽग्नि-
रपि तावता कालेन विविदे अतोऽयं तव तृतीयः । यथाहुः, पूर्वं स्त्रिय
स्युर्भुक्ताश्च सोमगन्धर्ववन्हिभिः । इति । तथा ते तव यावज्जीवं
भोगाय तुरीयश्चतुर्थः मनुष्यजाः मानुषः अहमेवेत्यर्थः ॥ २ ॥

किमिदानीं चतुर्णामपीयं पत्नी, नेत्याह । सोमश्चन्द्रः त्रिंशन्मा-
सान् भुक्त्वा गन्धर्वाय सूर्याय अददत् ददौ । सोऽपि ता-
वत्कालं भुक्त्वा अग्नये ऽददत् । स चाग्निः मह्यमिमामदात् द-
त्तवान् । न केवलमिमां, किन्तु पुत्रान् रयिं धनं च, चकाराद्धर्मा
दि च । अदादिति संबध्यते ॥ ३ ॥

सुमनाः सुवर्चाः । वीरसूदेवकामा स्योना शन्नो भव
द्विपदे शं चतुष्पदे १ सोमः प्रथमो विविदे गन्धर्वो
विविदेऽउत्तरः । तृतीयो ऽग्निष्टे पतिस्तुरीयस्ते मनु-
ष्यजाः १ सोमोऽददद्गन्धर्वाय गन्धर्वो ऽदददग्नये ।
रयिं च पुत्राँश्चादादाग्निर्मह्यमथो ऽहमाम् ३ सा
नः पूषा शिवतमामैरय सा न ऽऊरु ऽउशती
विहर । यस्यामुशन्तः प्रहराम शेषं यस्यासु कामा
बहवो निविष्ट्यै ४ इति ।

अथ निष्क्रमणप्रभृति आमृद्धाभिषेकात् कश्चिद्ब्राह्मणः जल-
पूर्णं कुम्भं स्कन्धे धृत्वा वाग्यतो दक्षिणतास्तिष्ठेत् । अथ वरो बध्वा
सह बहिःशालायामागत्य बधूमग्रतः कृत्वाऽग्निं प्रदक्षिणीकृत्य
वधूं दक्षिणतः कृत्वा दक्षिणपादेन तृणपूलिकां कटं वा प्रवृ-
त्त्योल्लङ्घ्य दक्षिणपादमग्रतः कृत्वा उपविशति । ततो वर-
स्त्रिराचम्य त्रिः प्राणानायम्य वधूं दक्षिणत उपवेश्य अर्घ्यं सं-
स्थाप्य प्रधानसंकल्पं कुर्यात् । अग्रेहेत्यादि सं. अमुकगोत्रो-

या सर्वलोकसाक्षिणी पूषा देवता सा इमां शिवतमां कल्या-
णगुणशीलां कृत्वा नः अस्मान् प्रति ऐरय ईरयतु । आटो दर्शनं वि-
भक्तेरदर्शनं च छान्दसम् । अस्मासु अनुरक्तां करोत्वित्यर्थः ।
साऽत्र अस्मत्तः सुखं पुत्राँश्च कामयमाना ऊरु सक्थिनी जानुनो-
रुर्ध्वभागदण्डौ विहर विहरताम् विवृणोतु प्रसारयत्वित्यर्थः । मध्य-
मपुरुषश्छान्दसः । प्रयोजनमाह, यस्यां स्त्रीयोनौ उशन्तः सुख-
मिच्छन्तः शेषं शिश्नं प्रहराम प्रवेशयाम वयम् । उ एवार्थे-
यस्मामेव कन्यायां बहवः कामाः धर्मपुत्ररतिसुखरूपाः सन्तु
निविष्ट्यै अग्निहोत्राद्युपासनया ऽन्तःकरणशुद्धिद्वारा सायुज्यमु-
क्तये । पुत्रस्य पितृऋणापाकरणार्थत्वेन, भार्यारतिसुखस्य विषयान्त-
रवैमुख्यकरणार्थत्वेन च सायुज्योपयोगित्वं बोध्यम् ॥ ४ ॥

ऽमुकराशिरमुकशंर्मा ऽहं धर्मार्थकामसिद्धिद्वारा श्रीपर-
मेश्वरप्रीतये ब्राह्मविधिना पितृदत्तामिमां (गौरीं) कन्यां वि-
वाहयिष्ये । तत्पूर्वाङ्गतया विवाहहोमकर्मणि कृताकृतावेक्षणादि
ब्रह्मकर्म कर्तुं ब्रह्मणः पूजनपूर्वकं वरणं करिष्ये इति सङ्कल्प्य
दक्षिणतो ब्रह्मासनमास्तीर्य उत्तरतोऽपरमासनं संस्थाप्य तत्र
ब्रह्माणमुमवेश्य भूमिदेवेति ब्रह्मणे अर्घं दत्त्वा ब्रह्मजज्ञानमिति
गन्धाक्षतपुष्पैः सम्पूज्य वरणसामग्रीं करयोः कृत्वा एभिर्गन्धा-
क्षतपुष्पपूगीफलद्रव्यवासोभिः विवाहहोमकर्मणि कृताकृतावे-
क्षणादि ब्रह्मकर्म कर्तुम् अमुकशंर्माणं (ब्रह्मत्वेन) त्वामहं वृणे ।
ॐ वृतोऽस्मीति प्रत्युक्तिः । ततः यथा चतुर्मुखो ब्रह्मेति ब्रह्माणं
प्रार्थयेत् । एवमुत्तरासने ब्रह्माणं दृत्वा अग्नेः पूर्वेण जपयित्वा
पूर्वकल्पितदक्षिणासने उपवेशयेत् ।

ततः प्रतिनिधिभूत आचार्य आत्मासनं यजमानासनं च अग्नेः
पश्चात् प्रागग्रकुशैः सम्पाद्याग्नेरुत्तरतः पश्चिमभागे एकमासनं,
पूर्वभागे द्वितीयासनं प्रागग्रकुशैः कल्पयित्वा प्रणीतापात्रं सव्यहस्ते
कृत्वा पात्रस्थजलेनापूर्य दधैराच्छाद्य ब्रह्ममुखमवलोक्य पश्चि-
मासने निधायालभ्य पूर्वासने निदध्यात् । पूर्वादिदिक्षु प्रागग्रै-
रुदगग्रैश्च कुशैः परिस्तरणम् । पुरस्तात्पश्चाच्चोदगग्रैः, दक्षिणत उ-
त्तरतश्च प्रागग्रैः । अथार्थवन्ति वस्तून्भासादयेत् । पवित्रच्छेदनानि
त्रीणि कुशतरुणानि, द्वे पवित्रे, प्रोक्षणीपात्रम्, आज्यस्थाली,
सम्मार्जनकुशाः पञ्च, उपयमनकुशास्त्रयोदश, समिधस्तिस्रः,
स्रुवः, आज्यं, पूर्णपात्रं, कर्मोपयोगिनी दक्षिणा, एतानि
वस्तूनि अग्नेः पश्चात्स्थापयेत् । तत्र पात्राणि प्राग्विला-
न्युदगग्राणि स्थापयेत् । विशेषोपकल्पनीयानि यथा-
शमीपलाशमिश्रा लाजाः, अखण्डोऽश्मा, लोहितमानडुहं

षर्म, तदभावे रक्तवस्त्रं, कुमारीभ्राता, तदभावेऽन्यो-
 वा, नवीनं शूर्पम्, दृढपुरुषः, आचार्य्याय वरद्रव्यम् । ततः
 त्रिभिर्दधैर्द्वे प्रच्छिद्य प्रादेशमात्रे पवित्रे कुर्यात् । प्रोक्षणीपात्रं
 प्रणीतासन्निधौ निधाय तत्र प्रणीतोदकमासिच्य पवित्राभ्यां
 तज्जलमुत्क्षिप्य पवित्रे प्रोक्षणीषु निधाय दक्षिणेन हस्तेन
 प्रोक्षणीपात्रमुत्थाप्य सव्ये कृत्वा तदुदकस्य दक्षिणहस्तमध्यमा-
 ऽनामिकाङ्गुल्योर्मध्यपर्वभ्यामुच्छालनं कृत्वा प्रणीतोदकेन तज्जलं
 प्रोक्षेत् । प्रोक्षण्युदकेन पवित्राभ्याम् आज्यस्थालीं समार्जनकुशान्
 उपयमनकुशान् समिधः स्रुवम् आज्यं दक्षिणां च प्रोक्षेत् ।
 विशेषोपकल्पनीयानि न प्रोक्षेत् इति कर्कभाष्ये स्पष्टम्
 (का. श्रौ. अ. २ क. ३ सू. ८) । आज्यमग्रावारोपयेत् । अर्द्धश्रि-
 त आज्ये ज्वलदुल्मुकं समन्ताद् भ्रमयेत् । दक्षिणेन स्रुवमधो-
 मुखं प्राञ्चं प्रतप्य सव्ये कृत्वा सम्मार्जनकुशाग्रैर्मूलतोऽग्र-
 पर्यन्तमन्तरतः सम्मार्ज्यं, कुशमूलैरधस्ताद्भागेऽग्रादारभ्य मूलप-
 र्यन्तं सम्मार्ज्याग्नौ कुशान् प्रक्षिपेत् । ततः प्रणीतोदकेन स्रुवम-
 भ्युक्ष्य पुनः पूर्ववत्प्रतप्य कराभ्यां सम्मार्ज्यात्मनो दक्षिणतः
 कुशोपरि निदध्यात् । आज्यम् उत्तरत उत्तार्याग्नेः पश्चादानयेत् ।
 अङ्गुष्ठाभ्यामनामिकाभ्यां च घृताभ्यामुदगग्राभ्यां पवित्राभ्या-
 माज्यमुत्क्षिप्यावेक्ष्यापद्रव्यनिरसनं कृत्वा प्रोक्षणीश्च पवित्रा-
 भ्यामुत्क्षिप्य तासु पवित्रे निदध्यात् । उपयमनकुशान् द-
 क्षिणेनादाय वामकरे कृत्वा तिष्ठन् तिस्रो घृताक्तास्समिधस्तू-
 ण्णीमग्नौ प्रक्षिपेत् । ततः सपवित्रेण प्रोक्षण्युदकेन ईशानादि उत्त-
 रपर्यन्तं सम्प्रोक्ष्य पवित्रे प्रणीतायां निदध्यात् । संस्रवधारणार्थं
 प्रोक्षणीपात्रं प्रणीताग्रधोर्मध्ये निदध्यात् ।

इत्थं पर्युक्षणान्तं कर्म आचार्यद्वारा स्वयं वा कृत्वा

वरो देवताभिधानं करोति—अद्येह सवधूकोऽहं विवाहकर्मणा
यक्ष्ये । तत्र प्रजापतिम्, इन्द्रम्, अग्निं, सोमम्, अग्निं, वायुं,
सूर्यम्, अग्नीवरुणौ, अग्नीवरुणौ, अग्निं, ववरुणं सवितारं विवष्णुं
विश्वान् (देवान्) मरुतः स्वर्कान्, ववरुणम्, १२—ऋतासाहम्
ऋतधामानम् अग्निं गन्धर्वम्, ओषधीरप्सरसो मुदः, संहितं वि-
श्वमामानं सूर्यं गन्धर्वं, मरीचीरप्सरसः ऽआयुवः, सुषुम्णः-
सूर्यरश्मिं चन्द्रमसं गन्धर्वं, नक्षत्राण्यप्सरसो भेकुरीः, इषिरं वि-
श्वव्यचसं वातं गन्धर्वम्, अपोऽप्सरसः ऽऊर्जः, भुज्युः सुपर्णं
यज्ञं गन्धर्वं, दाक्षिणा ऽअप्सरसः स्तावाः, प्रजापतिं विश्वकर्माणं
मनो गन्धर्वम्, ऋक्सामान्यप्सरसः ऽएष्टीः, १२—चित्तं, चि-
त्तिम्, आकूतम्, आकूतिम्, विज्ञातं, विज्ञातिं, मनः, शकरीः,
दर्शं, पौर्णमासम्, बृहत्, रथन्तरं, प्रजापतिम्, १३—अग्निभूताना-
मधिपतिम्, इन्द्रं ज्येष्ठानामधिपतिं, यमं पृथिव्या ऽअधिपतिं,
व्यायुमन्तरिक्षस्याधिपतिं, सूर्यं दिवोऽधिपतिं, चन्द्रमसं न-
क्षत्राणामधिपतिं, बृहस्पतिं ब्रह्मणोऽधिपतिं, मित्रं सत्याना-
मधिपतिं, ववरुणमपामधिपतिं, समुद्रं स्रोत्यानामधिपतिम्,
अन्नं साम्राज्यानामधिपति, सोममोषधीनामधिपतिं, सवितारं
प्रसवानामधिपतिं, रुद्रं पशूनामधिपतिं, त्वष्टारं रूपाणामधि-
पतिं, विवष्णुं पर्वतानामधिपतिं, मरुतो गणानामधिपतीन्, पितॄन्
पितामहान् परान् अवरान् ततान् ततामहान्, १८—अग्निम्,
अग्निम्, अग्निम्, वैवस्वतं, मृ. युं ५ चाज्येनाहं यक्ष्ये ।

अत्रावसरे क्रन्या देवताभिधानं करोति—अय्यमण-
म्, अग्निम्, अग्निम्, अय्यमणम्, अग्निम्, अग्निम्, अय्यम-
णम्, अग्निम्, अग्निम्, भगं १० च लाजैरहं यक्ष्ये ।

पुनर्वरः प्रजापतिम्, अग्निं स्विष्टकृतं, चाज्येनाहं यक्ष्ये ।

(एवं देवताभिध्यानमात्रमस्मिन् समये कुर्यात् । विवाहहोमस्य यजमानमात्रकर्तृकत्वेन प्रत्याहुतित्यागस्य कर्तुं शक्यत्वादग्रे होमकाले एव ते निर्देक्ष्यन्ते । निर्दिष्टाश्च सर्वपुस्तकेषु इदं प्रजापतये न ममेत्यादयः । द्विवारं तदुल्लेखस्यानुचितत्वात्कचित्पुस्तकेऽत्र तदुल्लेखोऽनुचित एव सर्वथेति बोध्यम्) ।

अग्निं प्रज्वलय्य ॐ एतन्ते इत्यादि प. ॐ भूर्भुवःस्वः योजकनामाग्ने सुप्रतिष्ठितो वरदो भव इति (विवाहे योजकः स्मृतः इति वचनात्) योजकनामानमग्निं प्रतिष्ठाप्य ॐ अग्निं प्रज्वलितं वन्दे जातवेदं हुताशनम् । सुवर्णवर्णमनघमनन्तं विश्वतोमुखम् ॥ सर्वतःपाणिपादश्च सर्वतोऽक्षिशिरोमुखः । विश्वरूपो महानग्निः प्रणीतः सर्वकर्मसु ॥

ॐ चत्वारि शृङ्गा त्रयो ऽअस्य पादा द्वे शिर्षे सप्त हस्तासो ऽअस्य । त्रिधा बद्धो वृषभो रोरवीति । महो देवो मर्त्या २॥ आविवेश-इति मन्त्रैः अग्निं ध्यानादि निराजनान्तं संपूज्य ॐ ब्रह्मणे नमः इति प्रथमरेखाम्, ॐ विष्णवे नमः इति मध्यरेखाम्, ॐ रुद्राय नमः इति उत्तररेखां संपूज्य उदकं स्पृष्ट्वा ॐ कराल्यैनमः ॐ धूमिन्यैनमः ॐ श्वेतायैनमः ॐ लोहितायैनमः ॐ महालोहितायैनमः ॐ मुवर्णायैनमः ॐ पञ्चरागायैनमः इति सप्तजिह्वाश्च संपूज्य दक्षिणं जान्वाच्य कुशेन दक्षिणबाहौ ब्रह्मणाऽन्वारब्धो जुहुयात् । ॐ प्रजापतये स्वाहा इदं प्रजापतये नमः १ इति मनसा प्रजापतिं ध्यात्वा, ॐ इन्द्राय स्वाहा इदमिन्द्राय नमः २ इति प्राञ्चावाघारौ हुत्वा ॐ अग्नये स्वाहा इदमग्नये नमः ३ ॐ सोमाय स्वाहा इदं सोमाय नमः ४ इत्याज्यभागौ जुहुयात् । सर्वत्र त्यागकाले अग्नौ प्रक्षिप्य

हुतशेषं प्रोक्षणीपात्रे निक्षिपेत् । ततो महाव्याहृतिहोमः । (महाव्याहृतीनां प्रजापतिर्ऋषिर्गायत्र्युष्णिगनुष्टुभश्छन्दांसि अग्निवायुमूर्या देवताः होमे विनियोगः) ॐभूः स्वाहा इदमग्नये न मम १ ॐभुवः स्वाहा इदं वायवे न मम २ ॐस्वः स्वाहा इदं मूर्याय न मम ३

(त्वन्नो ऽअग्ने इति वामदेव ऋषिस्त्रिष्टुप्छन्दः अग्नीवरुणौ देवते सर्वप्रायश्चित्तहोमे विनियोगः)

ॐत्वन्नो ऽअग्ने ववरुणस्य विव्रान्देवस्य हेडो ऽअवयासिसीष्ठाः । यजिष्ठां वह्नितमः शोशुचानो विव्रश्वा द्वेषां ऽसि प्रमुमुग्ध्यस्मत्-स्वाहा-इदमग्नीवरुणाभ्यां न मम ४ (सत्त्वन्न इति वामदेव ऋषिस्त्रिष्टुप्छन्दः अग्नीवरुणौ देवते सर्वप्रायश्चित्तहोमे विनियोगः) ।

ॐस त्वन्नो ऽअग्नेऽवमो भवोती नेदिष्ठो ऽअस्या ऽउषसो व्युष्टौ । अवयक्ष्व नो ववरुणः २ राणो व्वीहि मृडीकः सुहवो न ऽएधि-स्वाहा इदमग्नीवरुणाभ्यां न मम ५ (अयाश्चाग्न इति वामदेव ऋषिस्त्रिष्टुप्छन्दोऽग्निर्देवता सर्वप्रायश्चित्तहोमे विनियोगः)

ॐअयाश्चाग्नेऽस्य नभिः शस्तिपाश्च सत्यमित्त्वमया ऽअसि । अया नो यज्ञं व्वहास्यया नो धेहि भेषज-ं स्वाहा । इदमग्नये न मम ६ (येतेशतमिति वामदेव ऋषिस्त्रिष्टुप्छन्दः वरुणः सविता विष्णुर्विश्वे (देवा) मरुतः स्वर्काश्च देवताः सर्वप्रायश्चित्तहोमे विनियोगः)

ये ते शतं ववरुणं ये सहस्रं यज्ञियाः पाशा व्वितता महान्तः । तेभिर्नो ऽअद्य सवितो व्विष्णुर्विवश्वे मुञ्चन्तु मरुतः स्वर्काः स्वाहा । इदं ववरुणाय सवित्रे विष्णवे

विश्वेभ्यो (देवेभ्यो) मरुद्भ्यः स्वर्केभ्यश्च न मम७ (उदुत्तम-
मिति शुनःशेषऋषिष्टुप्छन्दो वरुणो देवता सर्वप्रायश्चित्त-
होमे विनियोगः) ।

ॐ उदुत्तमं ववरुण पाशमस्मदवाधमं विवमध्यमं^७ अ-
थाय । अथा ववयमादित्य व्रते तवानागसो ऽअदितये
स्याम-स्वाहा । इदं ववरुणाय न मम ८

अन्वारम्भं त्यक्त्वा देशाचारतो दक्षिणासंकल्पः ।
अयेह अमुकगोत्रः अमुकराशिरमुकशर्मा सवधूकोऽहम्
आधाराज्यभागमहावाहतिः सर्वप्रायश्चित्तहोमानां साङ्गतासिद्धौ
इमां दक्षिणाम् आचार्यब्रह्मभ्यां विभज्य दास्ये ॐ तत्सत् न
मम इति दद्यात् । आचार्यब्रह्माणौ च मन्त्राशिषं दद्याताम् ।
यथा, उत्सर्गे वारुणेचैव वरुणो विष्णुना सह । तुष्टिपुष्टिकरो
नित्यमुभयोः स्त्रीकुमारयोः ॥ इति ।

अथ राष्ट्रभृदोमः । (ऋताषाडिति प्रजापतिर्ऋषिर्यजुश्छन्दः
ऋताषाडृतधामाग्निर्गन्धर्वो देवता होमे विनियोगः ।)

* ॐ ऋताषाडृतधामाऽग्निर्गन्धर्वः स न ऽइदं ब्रह्म

* य० सं० अ० १८ मं० ३८

प्रतिस्वाहाकारं राष्ट्रभृतः । व्यतिषक्तेषु द्वादशमन्त्रेषु पूर्वो मन्त्रः
स्वाहावाडित्यन्तः, उत्तर. ताभ्यः स्वाहेत्यन्तः । ततो मन्त्रे यानि
पुंलिङ्गानि तदन्वययोग्यानि च स न ऽइदं ब्रह्मेत्यादीनि तानि व्यवहि-
तपठितान्यप्यपकृष्य पठित्वा पूर्वो मन्त्रः सम्पाद्यः । यानि च
स्त्रीलिङ्गानि तदन्वययोग्यानि च तस्यौषयोऽप्सरसइत्यादीनि तानि
उत्कृष्णोत्तरो मन्त्रः सम्पाद्यः । ऋताषाडित्यादीनि च द्वितीयमन्त्रे
तस्येत्याकाङ्क्षापूरणाय योज्यानि । द्वादश यजूर्षि गन्धर्वाप्सरो-
दैवतानि । स्वाहावाडित्यन्तः ऋताषाडित्यादिनामकगन्धर्वदैवतः ।
ताभ्यः स्वाहेत्यन्तः औषध्यादिनामकाप्सरोदैवतः । एवमुत्तरत्रा-
पि बोध्यम् ।

क्षत्रं पातु तस्मै स्वाहा वाद् । इदमृतासाहे ऋतधाम्ने
ऽग्नये गन्धर्वाय न मम । (पुनः ऋताषाडिति प्रजापतिर्ऋषिर्यजु-
श्छन्द ओषधयोऽप्सरसो मुदो देवताः होमे विनियोगः) ।

ॐ ऋताषाडृतधामाऽग्निर्गन्धर्व्वस्तस्यौषधयोऽप्स-
रसो मुदो नाम ताभ्यः स्वाहा । इदमोषधिभ्योऽप्सरोभ्यो
मुद्गयो न मम । (संहितइति प्रजापतिर्ऋषिर्यजुश्छन्दः संहि-
तो विश्वसामा सूर्यो गन्धर्वो देवता होमे विनियोगः) ।

* ॐ संहितो विश्वसामा सूर्यो गन्धर्व्वः स न
ऽइदं ब्रह्म क्षत्रं पातु तस्मै स्वाहा वाद् । इदं संहिताय वि-
श्वसाम्ने सूर्याय गन्धर्वाय न मम । (पुनः संहितइति प्रजापति-
र्ऋषिर्यजुश्छन्दः मरीचयोऽप्सरसऽआयुवो देवताः होमे विनियोगः)

ॐ संहितो विश्वसामा सूर्यो गन्धर्व्वस्त-

अथ मन्त्रार्थः । योऽग्निर्गन्धर्वः ऋताषाड् ऋतं सत्यं सहते
इत्यृताषाड् तथा ऋतधामा ऋतं सत्यमविनश्वरं धाम यस्य
तादृशः सः नोऽस्माकम् इदं ब्रह्म ब्राह्मणजातिम् इदं क्षत्रं क्षत्रियजा-
तिं च पातु रक्षतु । तस्मै अग्नये गन्धर्वाय स्वाहा वाद् वषट्-
कारेण सुहुतमस्तु । इत्येको मन्त्रः । तस्याग्नेर्गन्धर्व्वस्यौषधयो व्री-
ह्याद्या मुदः मोदन्ते जना याभिस्ताः नाम नाम्नाऽप्सरसः स्त्री-
त्वेन भोग्याः ताभ्य ओषधिभ्यः स्वाहा सुहुतमस्तु इति द्वितीयः ॥

* अ० १८ मं० ३९

यः सूर्यो गन्धर्वः, संहितः—सन्दधात्यहोरात्रे इति संहितः
'एष ह्यहोरात्रे सन्दधाति' इति श्रुतेः, विश्वसामा—विश्वानि सर्वाणि
सामानि प्रतिपादकत्वेन यस्य स विश्वसामा सः, नोऽस्माकम् इदं
ब्रह्म क्षत्रं च पातु तस्मै सूर्याय स्वाहा वाद् । तस्य सूर्यस्य
मरीचयो नामाप्सरसस्तेजस्त्रसरेणवः, आयुव—आ समन्ताद्युव-
न्ति मिथ्रीभवन्ति इत्यायुवः, ताभ्यो मरीचिभ्यः स्वाहा ॥

स्य मरीचयोऽप्सरसऽआयुवो नाम ताभ्यः स्वाहा ।
इदं मरीचिभ्योऽप्सरोभ्यऽआयुभ्यो न मम । (सुषुम्णइति प्रजा-
पतिर्ऋषिर्जुह्वन्तः सुषुम्णः सूर्यरश्मिश्चन्द्रमा गन्धर्वो देव-
ता होमे विनियोगः) ।

*ॐ सुषुम्णः सूर्यरश्मिश्चन्द्रमा गन्धर्वः स न
ऽइदं ब्रह्म क्षत्रं पातु तस्मै स्वाहा वाद् । इदं
सुषुम्णाय सूर्यरश्मये चन्द्रमसे गन्धर्वाय न मम । (पुनः सुषु-
म्णइति प्रजापतिर्ऋषिर्जुह्वन्तः नक्षत्राण्यप्सरसो भेकुरयो दे-
वताः होमे विनियोगः) ।

ॐ सुषुम्णः सूर्यरश्मिश्चन्द्रमा गन्धर्वस्तस्य न-
क्षत्राण्यप्सरसो भेकुरयो नाम ताभ्यः स्वाहा । इदं
नक्षत्रेभ्योऽप्सरोभ्यो भेकुरिभ्यो न मम । (इषिरइति प्रजापतिर्ऋ-
षिर्जुह्वन्तः इषिरो विश्वव्यचा वातो गन्धर्वो देवता होमे
विनियोगः) ।

+ॐ इषिरो विश्वव्यचा वातो गन्धर्वः स न ऽइदं

*अ० १८ मं० ४०

यश्चन्द्रमा गन्धर्वः, सुषुम्णः—शोभनं सुप्तं सुखं यस्मात् सु-
यज्ञियः यज्ञद्वारा सुखप्रदः, सूर्यरश्मिः—सूर्यस्यैव रश्मयः किरणा
यस्यैतादृशः—स नोऽस्माकम् इदं ब्रह्म क्षत्रं च पातु तस्मै चन्द्रमसे
स्वाहा वाद् । तस्य चन्द्रमसो नक्षत्राणि नामाप्सरसः, भेकुरयः—
भां कान्तिं कुर्वन्ति इति भेकुरयः । पृषोदरादित्वात्साधुः । ता-
भ्यो नक्षत्राण्यप्सरसोभ्यः स्वाहा । अवशिष्टं पूर्ववत् ॥

+अ० १८ मं० ४१

यो वातो वायुर्गन्धर्वः, इषिरः—इष्यति गच्छतीति इषिरः शीघ्रग-
मनः, विश्वव्यचाः—विश्वस्मिन् व्यचो गमनं यस्य स विश्वव्यचाः

ब्रह्म क्षत्रं पातु तस्मै स्वाहा वाट् । इदमिषिराय विश्व-
व्यचसे वाताय गन्धर्वाय न मम । (पुनरिषिर इति प्रजापतिर्ऋ-
षिर्यजुश्छन्दः आपोऽप्सरसः ऽऊर्जो देवताः होमे विनियोगः)
ॐ इषिरो विवद्वव्यचा वातो गन्धर्वस्तस्यापोऽप्स-
रसः ऽऊर्जो नाम ताभ्यः स्वाहा । इदमज्योऽप्सरोभ्य
ऽऊर्भ्यो न मम । (भुज्युरिति प्रजापतिर्ऋषिर्यजुश्छन्दः भुज्युः
सुपर्णो यज्ञो गन्धर्वो देवता होमे विनियोगः) ।

*ॐ भुज्युः सुपर्णो यज्ञो गन्धर्वः स न इदं
ब्रह्म क्षत्रं पातु तस्मै स्वाहा वाट् । इदं भुज्यवे सुपर्णाय
यज्ञाय गन्धर्वाय न मम । (पुनः भुज्युरिति प्रजापतिर्ऋषिर्य-
जुश्छन्दो दक्षिणा ऽअप्सरसस्तवा देवताः होमे विनियोगः)

ॐ भुज्युः सुपर्णो यज्ञो गन्धर्वस्तस्य दक्षिणा
ऽअप्सरसस्तवानाम ताभ्यः स्वाहा । इदं दक्षिणाभ्योऽ-
प्सरोभ्यस्तवाभ्यो न मम । (प्रजापतिरिति प्रजापतिर्ऋषिर्यजुश्छ-
न्दः प्रजापतिर्विश्वकर्मा मनो गन्धर्वो देवता होमे विनियोगः)

+ॐ प्रजापतिर्विश्वकर्मा मनो गन्धर्वः स न

सर्वतोगमनः—स न इदं ब्रह्म क्षत्रं च पातु तस्मै स्वाहा वाट् ।
तस्यापो नामाप्सरसः, ऊर्जः—ऊर्जयन्ति जीवयन्ति धान्योत्पादने-
नेत्यूर्जः ताभ्योऽज्योऽप्सरोभ्यः स्वाहा ॥

*अ० १८ मं० ४२

यो यज्ञो गन्धर्वः, भुज्युः—भुनक्ति पालयति भूतानि इति भुज्युः,
सुपर्णः शोभनं पर्णं पततं स्वर्गगमनं यस्य स सुपर्णः—सः न इदं
ब्रह्म क्षत्रं च पातु । तस्मै स्वाहा वाट् । तस्य यज्ञस्य दक्षिणा
नामाप्सरसः, स्तावाः—स्तूयते यज्ञो यजमानश्च याभिस्ताः स्ता-
वाः—ताभ्यो दक्षिणाभ्योऽप्सरोभ्यः स्वाहा ॥

+अ० १८ मं० ४३—

ऽइदं ब्रह्म क्षत्रं पातु तस्मै स्वाहा वाद् । इदं प्रजापतये
विश्वकर्म्मणे मनसे गन्धर्वाय नमः । (पुनः प्रजापतिरिति प्रजा-
पतिर्ऋषिर्यजुश्छन्दः ऋक्सामान्यप्सरस ऽष्टयो देवताः होमे
विनियोगः)

ॐ प्रजापतिर्विश्वकर्म्मा मनो गन्धर्वस्तस्य ऽऋ-
क्सामान्यप्सरस ऽष्टयो नाम ताभ्यः स्वाहा ।
इदमृक्सामेभ्योऽप्सरोभ्य ऽष्टिभ्यो नमः ॥ १२ ॥

अत्रापि दक्षिणा । अद्येह अमुकशर्म्मा सवधूकोऽहं कृतै-
तद्राष्ट्रभृद्धोमस्य साङ्गफलप्राप्तये साद्गुण्यार्थं च इमां दक्षिणाम् आ-
चार्यब्रह्मभ्यां विभज्य दास्ये ॐ तत्सत्-मन्त्र पाठः । गन्धर्वा-
प्सरसश्चैव प्रयच्छन्तु यशः श्रियम् । दीर्घायुर्वनमारोग्य-
सुभयोः स्त्रीकुमारयोः ॥ इति राष्ट्रभृद्धोमः ॥

अथ जयहोमः । (चित्तं चेत्यादीनां द्वादशमन्त्राणां परमे-
ष्ठी ऋषिर्यजुषि चित्तादयो मन्त्राभ्यां देवताः प्रातिमन्त्रं होमे
विनियोगः) * ॐ चित्तं च स्वाहा । इदं चित्ताय नमः १

यो मनोरूपो गन्धर्वः, प्रजापतिः—प्रजायाः पालकः, विश्वक-
र्मा—विश्वं सर्वं करोतीति विश्वकर्मा—स न इदं ब्रह्म क्षत्रं च
पातु । तस्मै स्वाहा वाद् । तस्य मनसः गन्धर्वस्य ऋक्सामा-
न्यप्सरसः, ऽष्टयः—इष्यते काङ्क्ष्यते ऽभीष्टं याभिस्ता ऽष्टयस्ता-
भ्योऽप्सरोभ्यः स्वाहा ॥

जयमन्त्रार्थः । प्रजापतिः यथा इन्द्राय जयान् प्रायच्छत् तथा
चित्तादि च मह्यमपि प्रयच्छतु इति क्रियां विपरिणाम्योत्तरत्र
संबन्धः । तस्मै च सुहुतमस्तु । तत्र चित्तं ज्ञानाधारो हृदयं,
चित्तिस्तत्रत्या चेतना । आकूतं चाभिमतम्, आकूतिश्चाभिमानः ।
यद्वा चित्तं ज्ञानेन्द्रियं जातावेकवचनं, चित्तिस्तद्देवता । आकूतं
कर्मेन्द्रियम्, आकूतिस्तद्देवता । विज्ञातं शिल्पादिज्ञानमपरोक्षम्,

ॐचित्तिश्च स्वाहा । इदं चित्त्यै न मम २ ॐआकूतं च स्वाहा । इदमाकूताय न मम ३ ॐआकूनिश्च स्वाहा । इदमाकूत्यै न मम ४ ॐविविज्ञातं च स्वाहा । इदं विज्ञाताय न मम ५ ॐविविज्ञातिश्च स्वाहा । इदं विज्ञातये न मम ६ ॐमनश्च स्वाहा । इदं मनसे न मम ७ ॐशकरीश्च स्वाहा । इदं शकरीभ्यो न मम ८ ॐदर्शश्च स्वाहा । इदं दर्शाय न मम ९ ॐपौर्णमासं च स्वाहा । इदं पौर्णमासाय न मम १० ॐबृहच्च स्वाहा । इदं बृहते न मम ११ ॐरथन्तरं च स्वाहा । इदं रथन्तराय न मम १२ (प्रजापतिरिति मन्त्रस्य परमेष्ठी ऋषिः त्रिष्टुप्छन्दः प्रजापतिर्देवता जयहोमे विनियोगः) ॐप्रजापतिर्जयानिन्द्राय वृष्णे प्रायच्छदुग्रः पृतनाजयेषु । तस्मै विशः समनमन्त सवर्वाः सऽउग्रः सऽइ हव्यो बभूव स्वाहा । इदं प्रजापतये न मम १३ उदकस्पर्शः । ततो दक्षिणा । अद्येह अमुकशर्मा सवधूकोऽहं चित्तादिजयहोमकर्मणः साङ्गफलप्राप्तये साद्गुण्यार्थं च इमां दक्षिणाम् आचार्यब्रह्मभ्यां विभज्य दास्ये ॐतत्सत् न मम । चैरज्जीविं महातेजश्चित्ताद्याश्च

विज्ञातिस्तद्देवता । मनः प्रसिद्धम्, शकरीः शकर्यं, तच्छक्यः, दर्शपूर्णमासौ तद्देवते, बृहद्रथन्तरे सामनी तद्देवते वा । सर्वत्र प्रथममन्त्रोक्तवाक्यार्थः सम्बध्यते । प्रजापतिः परमेश्वरः जयन्ति शत्रूनि जयाः तान् जयान् मन्त्रान् इन्द्राय प्रायच्छत् ददौ, वृष्णे मनोरथवर्षणाय । इन्द्रविशेषणं वा वृष्णे इति । ततः स इन्द्रः पृतनाजयेषु असुरसेनाविजयाख्यकर्मसु उग्रः प्रचण्डो बभूव । किञ्च ततस्तस्मै इन्द्राय विशः प्रजाः समनमन्त सम्यङ् नेमुः । इ-वार्थः, स चेन्द्रः हव्यः हवनीयः इज्यः बभूव । स्वाहा तस्मै सुहुतमस्तु ॥

दिवौकसः । प्रयच्छन्तु करे वाञ्छामुभयोः स्त्रीकुमारयोः ॥
इति जयहोमः ॥

अथाभ्यातानहोमः ।

(अग्निर्भूतानामधिपतिरित्यादीनां पितरःपितामहा इत्य-
न्तानामष्टादशमन्त्राणां प्रजापतिर्ऋषिः पङ्क्तिश्छन्दो मन्त्राम्नाता
अग्न्यादिदेवताः प्रतिमन्त्रं होमे विनियोगः)

*ॐअग्निर्भूतानामधिपतिः स माऽवत्वस्मिन्ब्रह्मण्य-
स्मिन्क्षत्रेऽस्यामाशिष्यस्यां पुरोधायामस्मिन्कर्मण्य-
स्यां देवहूत्यां स्वाहा । इदमग्नये भूतानामधिपतये न मम १

ॐइन्द्रो ज्येष्ठानामधिपतिः स माऽवत्वस्मिन्ब्रह्म-
ण्यस्मिन्क्षत्रेऽस्यामाशिष्यस्यां पुरोधायामस्मिन्कर्म-
ण्यस्यां देवहूत्यां स्वाहा । इदमिन्द्राय ज्येष्ठानाम-
धिपतये न मम २

ॐयमः पृथिव्याऽअधिपतिः स माऽवत्वस्मिन्ब्र-
ह्मण्यस्मिन्क्षत्रेऽस्यामाशिष्यस्यां पुरोधायामस्मिन्क-
र्मण्यस्यां देवहूत्यां स्वाहा । इदं यमाय पृथिव्या
ऽअधिपतये न मम ३ पित्र्यत्वादुदकस्पर्शः ।

*अभ्यातानमन्त्रार्थः । अग्निः प्रजापतिः भूतानां स्थावरादीनाम-
धिपतिः ईशः स मा माम् अवतु पातु । अस्मिन् ब्रह्मणि ब्रह्म-
कर्मणि होमादौ, पुनः अस्मिन् क्षत्रे क्षत्रकर्मणि प्रजापालनादौ,
पुनः अस्यामाशिषि ब्राह्मणैः सम्पादितेष्टाशंसने पुत्रादिसुखकाम-
नायां वा अस्यां कन्यायाम् पुरोधायाम् पुरः स्थिता-
याम्, अस्मिन् कर्मणि विवाहे अस्यां देवहूत्यां देवताह्वाने
देवतोद्देशेन होमे वा । स्वाहा सुहुतमस्तु । अयं च वाक्यार्थ
उपरिष्ठादपि सप्तदशसु मन्त्रेषु सम्बध्यते । शेषं स्पष्टम् ॥

ॐवायुरन्तरिक्षस्याधिपतिः स माऽवत्वस्मिन्ब्रह्मण्यस्मिन्क्षेत्रेऽस्यामाशिष्यस्यां पुरोधायामस्मिन्कर्मण्यस्यां देवहूत्यां स्वाहा । इदं वायवेऽन्तरिक्षस्याधिपतये न मम ४

ॐसूर्यो दिवोऽधिपतिः स माऽवत्वस्मिन्ब्रह्मण्यस्मिन्क्षेत्रेऽस्यामाशिष्यस्यां पुरोधायामस्मिन्कर्मण्यस्यां देवहूत्यां स्वाहा । इदं सूर्याय दिवोऽधिपतये न मम ५

ॐचन्द्रमा नक्षत्राणामधिपतिः स माऽवत्वस्मिन्ब्रह्मण्यस्मिन्क्षेत्रेऽस्यामाशिष्यस्यां पुरोधायामस्मिन्कर्मण्यस्यां देवहूत्यां स्वाहा । इदं चन्द्रमसे नक्षत्राणामधिपतये न मम ६

ॐबृहस्पतिर्ब्रह्मणोऽधिपतिः स माऽवत्वस्मिन्ब्रह्मण्यस्मिन्क्षेत्रेऽस्यामाशिष्यस्यां पुरोधायामस्मिन्कर्मण्यस्यां देवहूत्यां स्वाहा । इदं बृहस्पतये ब्रह्मणोऽधिपतये न मम ७

ॐमित्रः सत्यानामधिपतिः स माऽवत्वस्मिन्ब्रह्मण्यस्मिन्क्षेत्रेऽस्यामाशिष्यस्यां पुरोधायामस्मिन्कर्मण्यस्यां देवहूत्यां स्वाहा । इदं मित्राय सत्यानामधिपतये न मम ८

ॐव्वरुणोऽपामधिपतिः स माऽवत्वस्मिन्ब्रह्मण्यस्मिन्क्षेत्रेऽस्यामाशिष्यस्यां पुरोधायामस्मिन्कर्मण्यस्यां देवहूत्यां स्वाहा । इदं व्वरुणायापामधिपतये न मम ९

ॐसमुद्रः स्रोत्यानामधिपतिः स माऽवत्वस्मिन्ब्र-

ह्यण्यस्मिन् क्षत्त्रेऽस्यामाशिष्यस्यां पुरोधायामस्मिन्
कर्मण्यस्यां देवहूत्यां स्वाहा । इदं समुद्राय सोत्याना-
मधिपतये न मम १०

ॐअन्नं साम्राज्यानामधिपति तन्माऽवत्वस्मि-
न्ब्रह्मण्यस्मिन् क्षत्त्रेऽस्यामाशिष्यस्यां पुरोधायाम-
स्मिन् कर्मण्यस्यां देवहूत्यां स्वाहा । इदमन्नाय साम्रा-
ज्यानामधिपतये न मम ११

ॐसोमऽओषधीनामधिपतिः स माऽवत्वस्मि-
न्ब्रह्मण्यस्मिन् क्षत्त्रेऽस्यामाशिष्यस्यां पुरोधायाम-
स्मिन् कर्मण्यस्यां देवहूत्यां स्वाहा । इदं सोमायौ-
षधीनामधिपतये न मम १२

ॐसविता प्रसवानामधिपतिः स माऽवत्वस्मि-
न्ब्रह्मण्यस्मिन् क्षत्त्रेऽस्यामाशिष्यस्यां पुरोधायाम-
स्मिन् कर्मण्यस्यां देवहूत्यां स्वाहा । इदं सवित्रे-
प्रसवानामधिपतये न मम १३

ॐरुद्रः पशूनामधिपतिः स माऽवत्वस्मिन्ब्रह्म-
ण्यस्मिन् क्षत्त्रेऽस्यामाशिष्यस्यां पुरोधायामस्मिन् क-
र्मण्यस्यां देवहूत्यां स्वाहा । इदं रुद्राय पशूनामधि-
पतये न मम १४ प्रणीतोदकस्पर्शः ।

ॐत्वष्टा रूपाणामधिपतिः स माऽवत्वस्मिन्ब्रह्म-
ण्यस्मिन् क्षत्त्रेऽस्यामाशिष्यस्यां पुरोधायामस्मिन् कर्म-
ण्यस्यां देवहूत्यां स्वाहा । इदं त्वष्ट्रे रूपाणामधिपतये
न मम १५

ॐविविष्णुः पर्वतानामधिपतिः स माऽवत्वस्मिन्ब्र-

ह्यण्यस्मिन् क्षत्त्रेऽस्यामाशिष्यस्यां पुरोधायामस्मिन् कर्मण्यस्यां देवहूत्यां स्वाहा । इदं विष्णवे पर्वतानामधिपतये न मम १६

ॐ मरुतो गणानामधिपतयस्ते माऽवन्त्वस्मिन् ब्रह्मण्यस्मिन् क्षत्त्रेऽस्यामाशिष्यस्यां पुरोधायामस्मिन् कर्मण्यस्यां देवहूत्यां स्वाहा । इदं मरुतो गणानामधिपतिभ्यो न मम १७

ॐ पितरः पितामहाः परेऽवरे ततास्ततामहाः । इह माऽवन्त्वस्मिन् ब्रह्मण्यस्मिन् क्षत्त्रेऽस्यामाशिष्यस्यां पुरोधायामस्मिन् कर्मण्यस्यां देवहूत्यां स्वाहा । इदं पितृभ्यः पितामहेभ्यः परेभ्योऽवरेभ्यस्ततेभ्यस्ततामहेभ्यो न मम १८

प्रणीतोदकस्पर्शः । अत्रापि दक्षिणा । अघेहेत्यादि सं. अमुकशर्मा सवधूकोऽहम् अभ्यातानहोमस्य साङ्गफलप्राप्तये साहुण्यार्थं च इमां दक्षिणाम् आचार्यब्रह्मभ्यां विभज्य दास्ये मन्त्रपाठः । उत्सर्गं च तुरीये च प्रयच्छन्त्वनलादयः । पुत्रानलक्ष्मीं तथा कामानुभयोः स्त्रीकुमारयोः ॥

अथापरोऽग्न्यादिपञ्चकहोमः ।

(अग्निरैतित्यादीनां चतुर्णां मन्त्राणां प्रजापतिर्ऋषिस्त्रिष्टुप्छन्दो लिङ्गोक्ता देवता आज्यहोमे विनियोगः) ।

ॐ अग्निरैतु प्रथमो देवतानां सोऽस्यै प्रजां मु-

मन्त्रार्थः । अग्निः ऐतु आगच्छतु देवतानां यज्ञभुजां प्रथमः आद्यः प्रधानत्वात् । स चाग्निः अस्यै-अस्याः कन्यायाः प्रजां भाविपुत्रादिरूपां मुञ्चतु मोचयतु मृत्युपाशात् । यद्वा मृत्युपाशात् अग्निः अस्यै कन्यायै प्रजां मुञ्चतु ददातु । तच्च प्रजामोचनं राजा वरुणोऽनुमन्यताम् अनुजानातु । यथा येनानु-

अनु मृत्युपाशात् । तदग्रं राजा व्वरुणोऽनुमन्यतां
यथेयं स्त्री पौत्रमघन्न रोदात्स्वाहा । इदमग्नये नमः ॥ १ ॥

ॐ इमामग्निस्त्रायतां गार्हपत्यः प्रजामस्यै नयतु
दीर्घमायुः । अशून्योपस्था जीवितामस्तु माता पौत्रमा-
नन्दमभिविबुध्यतामियं स्वाहा । इदमग्नये नमः ॥ २ ॥

ॐ स्वस्ति नो ऽअग्ने दिव ऽआ पृथिव्या विश्वानि
धेह्यथा यजत्र । यदस्यां महि दिवि जातं प्रशस्तं त-
दस्मासु द्रविणं धेहि चित्रं स्वाहा । इदमग्नये नमः ॥ ३ ॥

ज्ञानेन प्रकारेण वा इयं कन्या पौत्रं पुत्रभवमघं दुःखं न रो-
दात् शोक प्राप्य न रोदिष्यति । कदाचिदपि अपत्यवियो-
गो मा भूदित्यर्थः ॥ १ ॥

इमां कन्यां गार्हपत्योऽग्निस्त्रायतां गार्हपत्याभिघो भा-
व्यग्निः पालयतु-इमां पत्नीमग्निहोत्रिणीं कृत्वा रक्षतु । अस्यै-अ-
स्याः कन्यायाः प्रजां दीर्घमायुः निर्दुष्टबहुकालजीवनं नयतु
प्रापयतु । इय चाशून्योपस्था सफलप्रसवा यद्वा नित्यं भर्तृसङ्गतोत्स-
ङ्गा अस्तु भवतु, एवं जीविताम् दीर्घायुषां माता चास्तु-जीवपुत्रा
भवन्वित्यर्थः ॥ किञ्च पौत्रं पुत्रसम्बन्धजमानन्दं सुखम् अग्नि अ-
ग्निगम्य, आभिमुख्येन सर्वभावेन वा प्राप्य विविधं बुध्यतां जा-
नातु-सर्वज्ञाऽस्त्वित्यर्थः । यद्वा पौत्रमानन्दं विशिष्टतया बु-
ध्यतां निद्रासुखापेक्षां त्यक्त्वा जागर्तु इत्यर्थः ॥ २ ॥

हे अग्ने, यजन्तं त्रायत इति यजत्रः हेयजत्र, यस्मात् त्वं स-
र्वप्रत्यक् अतो नोऽस्माकं विश्वानि सर्वाणि कर्माणि अयथा अ-
न्यथा कृतानि कर्माणि स्वस्ति संपूर्णानि यथा स्युस्तथा धेहि
अनुकूलानि कृत्वा स्थापय । किञ्च दिव आ स्वर्गं लोकमभिव्या-
प्य आपृथिव्याः पृथिवीमभिव्याप्य च यत् महि महिमा तदस्मा-
सु धेहि स्थापय । किञ्च अस्यां पृथिव्यां जातं यद् द्रविणं वसु,
चित्रं नानारूपं स्वर्णैरत्नादिभेदेन, प्रशस्तं प्रशस्त्यं श्रेष्ठं यच्च दि-
वि स्वर्गे जातं तदप्यस्मासु धेहि ॥ ३ ॥

*ॐ सुगं नु पन्थाम्प्रदिशन्न ऽएहि ज्योतिष्मद्वेद्यज-
रन्न ऽआयुः । अपैतु मृत्युरमृतन्न ऽआगाद्वैवस्वतो नो
ऽअभयं कृणोतु स्वाहा । इदं वैवस्वताय न मम ॥ ४ ॥

अत्र शिष्टाचारात्, अनन्तर्धाने संस्कारभास्करे “रौद्रीं पैत्रीं
तथा मृत्योः” इति कारिकायां दोषश्रवणाच्च वधूं वस्त्रेणान्तर्याय
मनसा मन्त्रं पठन् मृत्यवे जुहोति । (परंमृत्यविति संसुककृषि-
स्त्रिष्टुप्छन्दो मृत्युर्देवता होमे विनियोगः) ।

+ॐ परं मृत्यो ऽअनु परेहि पन्थां यस्ते ऽअन्य ऽइतरो
देवयानात् । चक्षुष्मते शृण्वते ते ब्रवीमि मा नः प्रजां
रीरिषो मोत वीरान्-स्वाहा । इदं मृत्यवे न मम ५ प्रणीतो-

*हे अग्ने नोऽस्मान् पहि आगच्छ । अस्मद्गृहानागत्य नोऽस्माकं
सुगं सुखगम्यं पन्थाम् पन्थानम् अर्चिरादिमार्गम् प्रदिशन् उपदिशन्
सम्पादयन्निति यावत् आयुः निर्दुष्टजीवनं धेहि । कथंभूतमायुः, अजरं
जरारोगादिपराभवरहितम् । अजरमित्यग्निविशेषणं वा विभक्तिव्य-
त्ययेन । पुनः कथम्भूतं, ज्योतिष्मत् प्रकाशकम् । तत्प्रतिबन्ध-
को मृत्युरपि नोऽस्माकं भवत्प्रसादादपैतु अपगच्छतु । अमृत-
मानन्दश्च नोऽस्मान् आगात् आगच्छतु । वैवस्वतो यमश्च नो
ऽस्माकम् अभयं त्वत्सम्बन्धेन पापाभावाद् दुःखहेतुभयाभावं कृ-
णोतु करोतु ॥ ४ ॥

+अ० ३५ मं० ७

हे मृत्यो परा-पराङ्मुखो भूत्वा परमन्यं पन्थां पन्थानम् मार्गम-
न्विहि अनुगच्छ । तमेष दर्शयति-यस्ते तव पन्था देवयानात्पथ
इतरः तुच्छोऽन्यः पितृयानाख्योऽस्ति । देवा यान्ति यस्मिन् स देवया-
नः । किञ्च चक्षुष्मते ज्ञानिने शृण्वते च ते तुभ्यं हेमृत्यो किञ्चिद्ब्रवी-
मि वदामि । आदरार्थं वचनम्, नहि तस्यादृष्टमश्रुतं वाऽस्ति ।
हे मृत्यो नः अस्माकं प्रजां सन्ततिं वंशपरम्पराम् मा रीरिषः मा-
हिंसीः । उत अपि च वीरान् पुत्रान् मा हिंसीः ॥ ५ ॥

दकस्पर्शः । अत्रापि दाक्षिणा । अद्येह अमुकशर्म्मा सबधूकोऽ-
हं कृतैतदग्न्यादिपञ्चकहोमस्य साङ्गफलप्राप्तये साद्गुण्यार्थं च
इमां दाक्षिणाम् आचार्य्यब्रह्मभ्यां विभज्य दास्ये अतस्तत् न
मम । मन्त्रपाठः—गोविन्दो गोकुले तिष्ठन्नोपीभिर्विहरन्सह ।
तुष्टिपुष्टिकरो नित्यमुभयोः स्त्रीकुमारयोः ॥

अथ पाणिग्रहणाङ्गभूतो लाजहोमः । अत्र कन्यायाः कर्तृ-
त्वम् । आयुष्मानस्तु मे पतिरिति मन्त्रलिङ्गात् । ताञ्जुहोति
संहितेन तिष्ठतीति वचनाच्च । ततस्तिष्ठन्ती कुमारी अञ्जलिं
विदधाति । वरश्च अनुपृष्टं परिक्रम्य उत्तराभिमुखो बध्वा
दाक्षिणतस्तिष्ठन्कुमार्य्यञ्जलिं यथासमाचारमञ्जलिना दाक्षि-
णहस्तेन न्वाऽऽलभते । अथ कुमार्या ज्येष्ठः कनिष्ठो वा
भ्राता लौकिकाग्निसिद्धान् शमीपत्रमिश्रान् लाजान् (भृष्टान्
व्रीहीन्) घृतेनाभिघार्य्य सम्प्रोक्ष्य नवीनशूर्पे चतुर्दा कृत्वा
तेष्वेकं भागं प्रथमं कुमार्य्यञ्जलावावपति । कुमारी च ता-
नञ्जलिना गृहीत्वा प्राङ्मुखी तिष्ठन्ती मन्त्रं पठन्ती जुहुयात् ।
(अर्यमणमित्यादिमन्त्राणामाथर्वणऋषिरनुष्टुप्छन्दः लिङ्गोक्ता
देवता लाजहोमे विनियोगः) ।

*ॐ अर्यमणं देवं कन्या ऽअग्निमयक्षत । स नो ऽअर्य्यं

*लाजहोममन्त्रार्थः । कन्याः पूर्वाः प्रथममर्यमणं सूर्यं देवं कान्तम
अग्निमग्निस्वरूपम् वरलाभाय अयक्षत अयजन् । लङि छान्दसं रूप-
म् । स चार्यमा देवः ताभिरिष्टो यतोऽतो नोऽस्मान् इदानीं परिणी-
ताः कन्या इतः पितृकुलात् प्रमुञ्चतु प्रमोचयतु, मा पतेः—पत्युः कुलात्
सहचरित्वाद्वा मा प्रमोचयतु।यद्वा वरो ब्रूते कन्याः यम् अर्यमणम्
अग्निरूपेणायजन् सोऽर्यमा देवः पतेः पत्युः मत्तः सकाशात् इमां
नो प्रमुञ्चतु मा प्रमोचयतु, इतः अस्याः कन्यायाः सकाशात् मा
मां नो प्रमुञ्चतु । अत्रेदं मन्त्रत्रयं कन्यैव वरपाठिता पठति ॥ १ ॥

मा देवः प्रेतो मुञ्चतु मा पतेः स्वाहा । ॐ इदमर्थ्यग्ने न
ममेति वर एव ॐकारपूर्वकं त्यागं कुर्यात् इत्यञ्जलिस्थलाजानां
तृतीयांशम् अञ्जलिवामपाश्वेन जुहोति । नात्र संस्रवधारणम् ।
शेषस्य होष्यमाणत्वात् ।

* ॐ इयं नार्युपब्रूते लाजानावपन्तिका । आयु-
ष्मानस्तु मे पतिरेधन्तां ज्ञातयो मम स्वाहा । ॐ इदम-
ग्नये न मम इत्यर्द्धं जुहोति ।

+ ॐ इमौ लाजानावपाम्यग्नौ समृद्धिकरणं तव ।
मम तुभ्य च संवननं तदग्निरनुमन्यतामियं स्वाहा ॥
ॐ इदमग्नये न मम इति सर्वानञ्जलिस्थलाजान् जुहोति ।

अथ वरो वध्वाः साङ्गुष्ठं दक्षिणं हस्तमुत्तानं गृह्णाति ।
(गृभ्णामीत्यादीनां चतुर्णामन्त्राणां याज्ञवल्क्यभरद्वाजाथर्वणप्रज-
पतय ऋषयः त्रिष्टुबुष्णिगनुष्टुब्बजृषिच्छन्दांसि भगार्यमस-
वितृपुरन्धयो देवताः वधूपाणिग्रहणे विनियोगः)

÷ ॐ गृभ्णामि ते सौभगत्वाय हस्तं मया पत्या

* इयं नारी वधूः उप—पत्युः समीपे ब्रूते लाजान् भृष्टान्
ब्रीहीन् आवपन्तिका अग्नौ विभागशः प्रक्षिपन्ती । स्वार्थे कः ।
किं ब्रूते, तदाह—मम पतिः आयुष्मान् सकलदीर्घायुरस्तु भवतु
मम ज्ञातयः एधन्तां वर्धन्तामिति ॥ २ ॥

+ किं च हे पते इमान् लाजानग्नौ आवपामि प्रक्षिपामि तव स-
मृद्धिकरणं समृद्धिहेतवे । अतो मम कन्यायाः तुभ्य च
तव च भर्तुः (मलोपश्लान्दसः) संवननं वशीकरणम् अ-
न्योन्यमनुरागः तदयमग्निः अर्थमा अनुमन्यताम् अनुमोदनं कु-
रताम्, इयं च स्वाहा तत्पत्नी अनुमन्यताम् ॥ ३ ॥

÷ पाणिग्रहणमन्त्रार्थः ॥ हे कन्ये ते तव हस्तं करं गृभ्णामि गृह्णामि ।
इग्रहोर्भेच्छन्दसीति भवम् । यथा येन गृहीतहस्तेन मया पत्या भ-

जरदष्टिर्यथाऽऽसः । भगो ऽअर्घ्यमा सविता पुरन्धि-
 र्मह्यन्त्वाऽदुर्गार्हपत्याय देवाः १ *अमोऽहमस्मि
 सा त्वं सा त्वमस्यमो ऽअहम् । सामाहमस्मि ऋक्
 त्वं द्यौरहं पृथिवी त्वम् २ +तावेव विवहावहै सह
 रेतो दधावहै । प्रजां प्रजनयावहै पुत्रान्विन्दावहै
 बहून् ३ ंते सन्तु जरदष्टयः संप्रियौ रोचिष्णू

त्रां सह जरदष्टिः जरच्छरीरा बहुवर्षायुष्मती आसः । भवसि इत्यर्थे
 निपातोऽयम् । ग्रहणमेव तावत्कुतः, तत्राह—भगाद्यस्त्रयो देवाः
 पुरंधिलक्ष्मीश्च त्वा त्वां मह्यम् अदुः दत्तवन्तः । यद्वा पुर-
 न्धिः—पुरन्धिम् । द्वितीयार्थे प्रथमा । श्रेष्ठां सुरूपवतीं वा ।
 तथाच श्रुतिः, पुरंधिर्योषेति, योषित्येव रूपं दधातीति च ॥
 किमर्थम्, गार्हपत्याय—गृहस्वामिनीत्वाय, भाविगार्हपत्यं से-
 वितुं वा । किञ्च सौभगत्वाय सुभगानां समूहः सौभगं तस्य भावः
 सौभगत्वं तस्मै तदर्थं निरतिशयानन्दाप्तये इत्यर्थः ॥ १ ॥

*हे कन्ये यथा अमो विष्णुरहमस्मि । अमति सर्वत्र
 गच्छति सर्वं जानातीति वा न मिनोति हिनस्तीति वा अमः । तथा
 सौति सुवति सूते वा विश्वमिति सा लक्ष्मीः त्वमसि । किञ्च
 देवीत्रयीरूपा त्वमसि, अमो देवत्रयरूपोऽहमस्मि । किञ्च अहं सामा-
 स्मि त्वम् ऋगसि । अहं द्यौरस्मि त्वं पृथिव्यसि ॥ २ ॥

+तावेव आवां विवहावहै विवाहं करवावहै, सह—संयुक्तौ
 भूत्वा रेतः पुत्रदेहरूपं दधावहै धारयाव, ततः प्रजां स्त्रीरूपां सन्तति
 प्रजनयावहै उत्पादयाव, पुत्रान् पुत्रपौत्रादीन् बहून् विन्दावहै
 लभावहै ॥ ३ ॥

ंते च पुत्रा जरदष्टयः शतायुषः सन्तु । आवामपि
 संप्रियौ सम्यक् प्रीतौ परस्परं प्रेमशालिनौ, रो-
 चिष्णू सुदीप्तौ शोभमानौ वा, सुमनस्यमानौ शोभन-
 मनोवृत्ति कुर्वाणौ—सुमनसो भावः सौमनस्यं तत्कुर्वाणावि-
 त्यर्थः । सन्वितिक्रियां विशरिणमय्य अस्माव इति योज्यम् । इन्द्रिय-

सुमनस्यमानौ पश्येम शरदः शतं जीवेम शरदः श-
तं शृणुयाम शरदः शतम् ४ इति ।

असवर्णायां हस्तम् इत्यस्य स्थाने शरम् इत्याद्यूहः ।
अथैनामश्मानमारोहयति । अग्रेरुत्तरतः स्थितेऽश्मनि वरो
वध्वाः दक्षिणं पादं स्वदक्षिणहस्तेन गृहीत्वा वक्ष्यमाणमन्त्रेण
स्थापयेत् । (आरोहेममित्यस्याथर्वणक्रुषिरनुष्टुप्छन्दो वधू-
र्देवता अश्मारोहणे विनियोगः) ।

*ॐ आरोहेममश्मानमश्मेव त्वं स्थिरा भव ।
अभिनिष्ठ पृतन्यतो ऽवबाधस्व पृतनायतः—इति ता-
मश्मन्यारोप्य तस्याः शिरसि हस्तं नीत्वा वरो गाथां गा-
यति । (सरस्वतिप्रेदमिति विश्वावसुक्रुषिरनुष्टुप्छन्दः सर-
स्वती देवता गाथागाने विनियोगः)

+ॐ सरस्वति प्रेदमव सुभगे वाजिनीवति । यां

पाटवमाशास्ते—वयं च पुत्रादिसहिताः शतं शरदः वत्सरान् प-
श्येम रूपग्रहणसमर्थाः स्याम, तथा शतं शरदो जीवेम नि-
रुपद्रवं प्राणान् धारयाम, तथैव शतं शरदः शृणुयाम निर्दुष्टं श-
ब्दग्रहणसमर्थमस्माकं श्रवणेन्द्रियं भवत्वित्यर्थः ॥ ४ ॥

*अश्मारोहणमन्त्रार्थः । हेकन्ये इमं पुरोवर्तिनमश्मानं प्रस्तरम
रोह आक्राम अधितिष्ठेति यावत् । आरोहणेन संस्कृता त्वम् अश्मेव-
पाषाणवत् स्थिरा दृढा भव । किञ्च अग्नि अधिकृत्य आक्रम्य तिष्ठ ।
कान्, तत्राह—पृतनां संग्राममिच्छन्ति पृतन्यन्ति त एव पृतन्यन्तः
तान् पृतन्यतः कलहकारिण इत्यर्थः । किञ्च पृतनाग्निः सेना-
भिर्यतन्त इति पृतनायतः तान् पृतनायतः अव अवाचीनान्
कृत्वा बाधस्व भग्नोद्यमान् कुरु ॥

+गाथागानमन्त्रार्थः ॥ हे सरस्वति वाग्देवते, सुभगे कल्याणि,
वाजिनीवति—वाजः अन्नं तदस्ति अस्यामिति वाजिनी अन्नशाला
यद्वा वाजाः पक्षाः सन्ति यस्या इति वाजिनी हंसी तद्व-

त्वा विश्वस्य भूतस्य प्रजायामस्याग्रतः ? *यस्या भूतं समभवद्यस्यां विश्वमिदं जगत् । तामद्य गाथां गास्यामि या स्त्रीणामुत्तमं यशः २ इति ।

अथ वधूवरौ प्रदक्षिणमग्निं परिक्रामतः । वर एव मन्त्रं पठेत् । (तुभ्यमग्रइत्याथर्वण ऋषिरनुष्टुप्छन्दोऽग्निर्देवता परिक्रमणे विनियोगः) ।

+ॐ तुभ्यमग्रे पर्यवहन्त्सूर्यां व्यवहतु ना सह । पुनः पतिभ्यो जायां दाऽग्रे प्रजया सह—इति पठन् वधूमग्रतः कृत्वा परिक्रामेत् । (अग्रे तु शुभदा पत्नी माङ्गल्ये सर्वकर्मणीति सं. भा. कारिकावचनात्) । एवं पुनर्वारद्वयं लाजहोमपाणिग्रहणाश्मारोहणगाथागानपरिक्रमणानि कुर्यात् । तृतीयपरिक्रमणानन्तरं कुमार्या भ्राता शूर्पकोणप्रदेशेन सर्वान् लाजान् कुमार्यञ्जलौ ददाति । साच तिष्ठन्ती जुहोति । (भगायेति मन्त्रस्य प्रजापतिर्ऋषिर्यजुश्छन्दः भगो देवता लाजहोमे विनियोगः)

ती वाजिनीवती हे वाजिनीवति, इदं युग्मं कर्मच प्राव प्रकृष्टतया अव रक्ष । त्वा त्वाम् अस्य विश्वस्य भूतस्य जातस्य पृथिव्यादेर्वा प्रजायां प्रकृष्टां जनयित्रीमाहुः । किंभूताम्, अग्रतः—प्रथमाम् ॥ १ ॥

*तदेव प्रपञ्चयति, यस्यां प्रकृतिरूपायां त्वयि इदं सर्वं विश्वं, तथा भूतं पृथिव्यादि सर्वं जगत्—अस्तं गच्छत् आस । प्रलये लीनमित्यर्थः । पुनः सृष्ट्यादौ च यस्याः सकाशात् समभवत् जातं तस्याः सरस्वत्याः सम्बन्धिनीं तां गाथां गुणप्रभावस्तुतिप्रकाशिकाम् अद्य गास्यामि, या श्रुता सती स्त्रीणामुत्तमं श्रेष्ठं यशः कीर्तिं ददाति ॥ २ ॥

+परिक्रमणमन्त्रार्थः । हेअग्रे तुभ्यं त्वदर्थमेव सोमादयः अग्रे पूर्वं जन्मदिनादारभ्य पर्यवहन् परिगृहीतवन्तः अतः सूर्याम् सूर्यसम्बन्धिनीं भार्याभिमां पतिभ्यः सोमादिभ्यो भवान् वहतु । किंभूतः, नापुरुषः परमपुरुषार्थहेतुरित्यर्थः । ऊङ्गातां जायां जायात्वेन पुनः प-

ॐ भगाय स्वाहा । ॐ इदं भगाय न मम इति वरः । ततः समा-
चारात्पूर्णां *चतुर्थं परिक्रमणं कृत्वा यथास्थानमागत्योपविश्य
ब्रह्मणाऽन्वारब्धः ॐ प्रजापतये स्वाहा इदं प्रजापतये नमम
इति मनसा प्रजापतिं ध्यात्वा हुत्वा एनां वधूमुदीचीं सप्त
आत् स्वभोगानन्तरं प्रजया पुत्रैः सह मह्यं दाः देहि । सन्धि-
रार्षः ॥

*समाचारात् क्रियमाणे चतुर्थपरिक्रमणे वधूवरौ ब्रह्माग्न्योर्मध्ये
न गच्छेताम् । अग्रेरिव मण्डपस्थानां ब्रह्मादीनामपि पूज्यवुद्ध्या
प्रदक्षिणीकरणस्य 'मृदं गां दैवतं विप्रम्' इति मनुवचनसिद्धत्वात् ।
'दक्षिणां दिशमाश्रित्य यमो मृत्युश्च तिष्ठतः । तयोः संरक्षणा-
र्थाय ब्रह्मा तिष्ठति बाह्यतः' ॥ इत्यादिवचनैः "अथ परि-
क्रामतः" इति विधिबोधितेषु त्रिषु परिक्रमणेषु ब्रह्माग्न्योरन्तरा
गमनेऽपि चतुर्थे नान्तरा गमनम् । इतरथावृत्तावेव पूर्वावृत्तिसा-
जात्यनियमसत्त्वात् । इतरथावृत्तिस्तु नात्र । तत्कारणस्य बहि-
रङ्गव्यवधानस्याभावात् । "आवृत्तिसामन्तेषु प्रदक्षिणम्" इति सूत्रा-
नन्तरमनुल्लिख्य 'गार्हपत्याहवनीयौ न व्यवेयात्' इति व्यवधान-
निषेधकसूत्रानन्तरं "विवृत्यावृत्य वा इतरथावृत्तिः" इति सूत्रेणात्
इतरथावृत्तेर्व्यवायकारणकत्वावधारणात् । कात्यायनो हि गार्हप-
त्याहवनीययोर्व्यवधानं निषिध्य प्रदक्षिणीकरणादौ व्यवधायावश्यं
भावं मन्यमानो व्यवयकरणदोषपरिजिहीषया विवृत्येति इतर-
थाऽऽवृत्तिं विदधाति । ततश्च प्रकृते वधूवरयोः स्वामित्वेनान्तर-
ङ्गत्वात् ब्रह्मणश्च ऋत्विक्त्वेन बहिरङ्गत्वात् वधूवरयोस्तदन्तरा
गमने बहिरङ्गव्यवायाभावान्नेतरथाऽऽवृत्तिः । अन्तरङ्गबहिरङ्गभा-
वश्च 'हविष्पात्रस्वाम्यृत्विजां पूर्वं पूर्वमन्तरम्' इति परिभाषायां
कात्यायनेन प्रतिपादितः । एवं च चतुर्थपरिक्रमणाभिप्रायेण
'परिक्रमणं कुर्वन्तौ वधूवरौ ब्रह्माग्न्योर्मध्ये न गच्छेताम्' इति
हरिहरोक्तिः साधीयस्येवेति नात्र तत्खण्डनेऽभिनिषेष्टव्यमिति
दिक् । सूत्रव्याख्यायां 'ब्रह्माग्न्योर्मध्ये गच्छेतामित्येव युक्तम्'
इत्युल्लेखस्तु परिक्रमणत्रयाभिप्रायकः इति बोध्यम् ।

पदानि प्रक्रमयति । तद्यथा-(एकमिषे इत्यादीनां सप्तानां मन्त्राणां प्रजापतिर्ऋषिर्यजुश्छन्दः लिङ्गोक्ता देवता सप्तपदी-प्रक्रमणे विनियोगः)

*‘ॐ एकमिषे विष्णुस्त्वानयतु इति वरेणोक्ते बधूरेकं दक्षिणपदमुदङ् ददाति वामन्वनन्तरं निरर्थकमेव दद्याद् । एवमुत्तरत्र सर्वत्र बोध्यम् । ॐ ह्ये ऽऊर्जे विष्णुस्त्वा नयतु इति द्वितीयम् । ॐ त्रीणि रायस्पोषाय विष्णुस्त्वा नयतु इति तृतीयम् । ॐ चत्वारि मायोभवाय विष्णुस्त्वा नयतु इति चतुर्थम् । ॐ पञ्च पशुभ्यो विष्णुस्त्वा नयतु इति पञ्चमम् । ॐ षडृतुभ्यो विष्णुस्त्वा नयतु इति षष्ठम् । ॐ सखे सप्तपदा भव सा मामनुव्रता भव विष्णुस्त्वा नयतु-इति सप्तमम् । इति रीत्या वर एकैकं मन्त्रमुच्चार्य सप्त पदानि दापयति उत्तरोत्तरं दक्षिणपादेन । अथाचारात् सुश्वेताः सुपुष्टाः घृताक्ताः सप्त वर्तिकाः प्रज्वलय्य तण्डुलमध्ये संस्थाप्य तन्मध्यादेकैकां वर्तिकामुत्तरतः संस्थाप्य बधूस्तदुपरि दक्षिणपादं घृत्वैभिरेव मन्त्रैः षड्वर्तिका निर्वाप्य सप्तमीं ज्वलन्तीमेव स्थापयेत् । अथ वरः यथास्थानमागत्य निष्क्रमणप्रभृति सुरक्षितात् दक्षिणतो वाग्यतस्थितद्विजस्कन्धस्थितात् उदककुम्भादुदकमादाय दर्भपिञ्जलेन दूर्वासुष्ट्या

*सप्तपदीमन्त्रार्थः हे कन्ये एकं प्रथमं पदम् इषे अन्नाय विष्णुस्त्वा नयतु । ऊर्जे बलाय द्वे पदे द्वितीयं पदं विष्णुस्त्वा नयतु । एवमुत्तरत्र सर्वत्र योज्यम् । रायस्पोषाय धनपुष्टेये, मायः सुखं तस्य भव उत्पत्तिः तदर्थं, पशुभ्यः पश्वदिभ्यः तत्तत्सुखाय, ऋतुभ्यः ऋतुजन्यार्थभोगार्थं, सखे इहामुत्र च मित्रसा त्वं सप्तपदा भूरादिसप्तलोकप्रख्याता भव, मामनुव्रता अनुवर्तिनी च भव ॥

आम्रपल्लवन वा वधूमूर्द्धन्यभिषिञ्चति । (आपः शिवा इति प्रजा पतिर्ऋषिः यजुश्छन्दः आपो देवताः वधूमूर्द्धाभिषेचने विनियोगः)

*ॐ आपः शिवाः शिवतमाः शान्ताः शान्तत-
मास्तास्ते कृण्वन्तु भेषजम्-इति । पुनः (ॐ आपोहिष्टेति
वृचस्य सिन्धुद्वीपऋषिर्गार्गीछन्द आपो देवताः वधूमूर्द्धाभि-
षेके विनियोगः) ।

ॐ आपो हि ष्ठा मयोभुवस्ता न ऽउर्जो दधानन ।
महे रणाय चक्षसे १ यो वः शिवतमो रसस्तस्य
भाजयतेह नः । उशतीरिव मानरः २ तस्माऽअ-
रङ्गमाम वो यस्य क्षयाय जिन्वथ । आपो जनयथा
च नः ३ इतिवृचेनाभिषिञ्चेत् । अथ दिवाविवाहे सूर्य्यमुदी-
क्षस्वेति वरेण प्रेषिता वधूः सूर्य्यमुदीक्षते । (तच्चक्षुरिति दध्यङ्
आथर्वण ऋषिः +ब्राह्मी त्रिष्टुप्(पुरउष्णिक्)छन्दः सूर्य्यो
देवता सूर्य्योदीक्षणे विनियोगः)

÷ ॐ तच्चक्षुर्देवहितम्पुरस्ताच्छुक्रमुचरत् । पश्येम

*अभिषेकमन्त्रार्थः । या आपः शिवाः कल्याणहेतवः शिवतमाः
अतिशयाभ्युदयकारिण्यः शान्ताः सुखकर्तृः शान्ततमाः पर-
मानन्ददात्र्यः ता आपः ते तव भेषजमारोग्यं कृण्वन्तु कुर्वन्तु ॥

+तच्चक्षुरिति ब्राह्मी त्रिष्टुप् सौरीत्येव युक्तः पाठः न तु
पुरउष्णिगिति, तल्लणाभावादिति सर्वानुक्रमभाष्ये स्पष्टम् ॥

÷ अ. ३६ । मं. २४ तत् प्रसिद्धं चक्षुः जगतां नेत्रभू-
तम् आदित्यरूपं पुरस्तात्पूर्वस्यां दिशि उच्चरत् उच्चरति उदेति ।
कीदृशं तत्, देवहितं देवैर्हितं स्थापितं शुक्रं शुक्लं पापासं-
च्छृष्टम्, तस्य प्रसादात् शतं शरदो वर्षाणि वयं पश्येम शतवर्षपर्य-
न्तमव्याहतचक्षुरिन्द्रिया भवेम । प्रार्थनायां लिङ् । शतं शरदो जी-

सौभाग्यमस्यै दत्त्वा यथास्नं विवपरेत न-इति मन्त्रेण । वधूं पश्यन् मन्त्रं पठति । अत्रावसरे “उत्तरतऽआयतना हि स्त्री” (श. ब्रा. कां. ८ अ. ४ ब्रा. ४ कं. ११) इति श्रुतिलिङ्गानुमितात् शिष्टाचारात् वरस्य वामभागे वधूमुपवेशयन्ति, तस्याः सीमन्ते वरेण सिन्दूरमपि दापयन्ति वृद्धाः । साऽपि वरस्याश्वलं प्रतिगृह्य तं यथास्थानं दक्षिणभागे निवेशयति । अथाग्नेः प्रागुद्गवा पूर्वकल्पिते अनुगुप्ते (सर्वतः परिवृते) आगारे (गृहे) उत्तरलोम्नि प्रागृयीवे आनडुहं चर्मणि आस्तीर्णे रक्तवस्त्रखण्डे वा कश्चन दृढपुरुषो, दृढो वर एव वा वधूमुत्थाप्योपवेशयति—(इह ग व इति प्रजापतिऋषिरनुष्टुप्छन्दो लिङ्गोक्ता देवता वधूपवेशने विनियोगः)

*ॐ इह गावो निषीदन्तिवहाश्ववा इह पूरुषाः । इहो सहस्रदक्षिणो यज्ञ इह पूषा निषीदतु-इति मन्त्रेण । ततो वरस्तस्मात्स्थानादागत्य तां वधूं यथास्थानमुपवेश्य स्वयं चोपविश्य ग्रामवचनं कुर्यात् । ग्रामेति स्वकुलवृद्धाः स्त्रियः कथ्यन्ते । ततो वधूहस्तेन वरस्य पादप्रक्षालनम्, वरवध्वोः परस्परं तिलकाक्षतारोपणं, दधिगुण्डप्राशनं, परस्परोच्छिष्टलापनं च यथादेशकुलाचारं भवति । तस्मात्तयोर्ग्रामिः प्रमाणमिति श्रुतिवचनम् ॥ अत्रैकपादप्रक्षालनं कृत्वा द्वितीयपादप्रक्षालनं वरात् सुवर्णादिद्रव्यं गृहीत्वा

ति । अस्तं गृहा इति श्रुतेः ॥

*मन्त्रार्थः । इह कन्यानिवेशने गावः अश्वाः पुरुषाश्च निषीदन्तु वसन्तु । इह पदावृत्तिः कर्तुमेदापेक्षया । किञ्च उ-पवार्थे इहैव सहस्रं गावो दक्षिणा यस्य स यज्ञः पूषा षुष्टिकरो निषीदतु । पूषा वै सहस्रदक्षिण आसेति श्रुतेः ॥

वधूः करोतीति पर्वतीयसमाचारः । ततः हस्तौ पादौ प्रक्षालयाचम्य ब्रह्मणाऽन्वारब्धः ॐअग्नये स्विष्टकृते स्वाहा- इदमग्नये स्विष्टकृते न मम इतिस्विष्टकृद्धोमं विधाय संस्रवं प्रा- श्यावघ्राय वाऽऽचम्य सजलपवित्राभ्यां मुखमार्जनं कृत्वा पवित्र- प्रतिपत्तिमग्नौ स्वाहेति कृत्वा अग्नेः पश्चिमतः प्रणीताविमोक्तं कुर्यात् । ततः ब्रह्मणे पूर्णपात्रदानम् । अग्रेहेत्यादि सं० अमुकशर्मा सवधूकोऽहं विवाहहोमकर्मणः साङ्गतासि- द्ध्यर्थं साहुण्यार्थं च इदं पूर्णपात्रं सद्रव्यं ब्रह्मणे तु- भ्यं संप्रददे । अक्रन्कर्म कर्मकृतः सह व्वाचा मयो- भुवा । देवेभ्यः कर्म कृत्वाऽस्तं प्रेन सचाभुवः-इति मेन्त्रपाठः ॥ पूर्णाहुतिस्तु नात्र । विवाहे व्रतबन्धे च शालायां चौलकर्मणि । गर्भाधानादिसंस्कारे पूर्णाहुतिं न कारयेत् ॥ इति गोभिलगृह्यभाष्ये गर्भाधानप्रकरणे वचनात् । अत्रैव स्वाचार्याय वरं ददाति । गौ- ब्राह्मणस्य वरः, ग्रामो राजन्यस्य, अश्वो वैश्यस्य । तत्त- द्वाराभावे विभवानुसारेण सुवर्णादिद्रव्यं दद्यात् । तत्र संकल्पः अग्रेह अमुकगोत्रोऽमुकराशिरमुकशर्मा सवधू- कोऽहं विवाहहोमकर्मणः साहुण्यार्थं संपूर्णफलप्राप्त्यर्थं च इमां गां रुद्रदैवताम् इदं गोप्रत्याम्नायीभूतं सुवर्णादिद्रव्यं वा वरत्वेन आचार्याय तुभ्यं सम्प्रददे । इति सं० यज्ञसाधनभूताया- इत्यादिमन्त्रेण आचार्याय गां तन्निष्क्रयभूतं सुवर्णादिकं वा समर्प्य भूयसीं संकल्पयेत् । अग्रेह अमुकशर्मा सवधूकोऽहं वि- वाहकर्मणः साहुण्यार्थम् इमां भूयसीं दक्षिणां नानानामगोत्रे- भ्यो ब्राह्मणेभ्यो नटनर्त्तकगायकेभ्यो दीनाऽनाथेभ्यश्च विभज्य दास्ये ॐतत्सत् इति संकल्प्य भूयसीं विसृज्य त्रायुषाणि कृत्वा

(प्र.भा.पृ.१.८३) घृते छायां दृष्ट्वा अभिषेकतिलककरणरक्षामूत्र-
बन्धनमन्त्रापाठादिकं कारयेत् । चतुर्थकिर्महोमार्थमग्नेधरिणी-
यत्वान्नात्र विसर्जनम् । अथ दिवा चेद्विवाहस्तदाऽस्तमितेऽर्के,
रात्रौ चेद्विवाहस्तदा वरदानानन्तरं वधूं वरो ध्रुवं दर्शयति ।
अमुकि ध्रुवमीक्षस्वेति प्रेषिता वर्धूध्रुवं मन्त्रेण प्रेक्षते
(ध्रुवमसीति प्रजापतिर्ऋषिः पङ्क्तिश्छन्दो ध्रुवो देवता
ध्रुवोदीक्षणे विनियोगः)

*ॐ ध्रुवमसि ध्रुवं त्वा पश्यामि ध्रुवैधि पोष्ये(पोष्या)
मयि । मह्यं त्वाऽदाद् बृहस्पति मया पत्या प्रजावती
सञ्जीव शरदः शतम्-इति वरोच्चारितेन मन्त्रेण सह वधूः
पश्येत् । सा यदि ध्रुवं न पश्येत् तथापि पश्यामीत्येकं ब्रूयात् ॥

अथ वरवध्वोस्त्रिरात्रनियमाः । अक्षारालवणाशिनौ स्या-
ताम्, अधः शयीयाताम्, संवत्सरं द्वादशरात्रं षड्रात्रं त्रिरात्रं
वा न मिथुनीभावमुपेयाताम् इति । इति विवाहहोमप्रयोगः ॥

ततः पञ्चदशपूर्वकं विवाहमण्डपादभ्यन्तरं गत्वा जी-
वमातृपूजनं कुर्यात् । स्वासनउपविश्याचम्य अर्घ्यं संस्थाप्य
प्राणानायम्य अग्नेहेत्यादि सं० अमुकशर्मा सबधूको-
ऽहं विवाहकर्मण उत्तराङ्गत्वेन सर्वाभ्युदयप्राप्तये पट्टलिखि-
तानां कल्याण्यादिजीवमातृणां पूजनं करिष्ये इति सं०

*मन्त्रार्थः । हेवधु त्वं ध्रुवं ध्रुवा शाश्वती आसि भवसि ।
यतः त्वा त्वां ध्रुवं तारकाविशेषं पश्यामि दर्शयामि (अत्रान्तर्भूतो
णिज् ज्ञेयः) अतः त्वमपि मयि ध्रुवा शाश्वतो पोष्या इ इतिच्छेदः
इ-चार्ये मत्प्रजापोष्ट्रो च एधि भव । एतदर्थमेव बृहस्पतिर्विद्वा
त्वा त्वां मह्यमदात् दत्तवान् । अतो मया पत्या भर्ता सह प्रजा-
वतो पुत्रपौत्रादियुक्ता शतं शरदो वर्षामि जीव प्राणिहि ॥

एतन्त इत्यादि ॐ भूर्भुवः स्वः कल्याण्यादिजीवमातर इहा-
गच्छन्तु इह तिष्ठन्तु सुप्रतिष्ठिता वरदा भवन्तु इति प्र० ।

ध्यानम्—कल्याणी मङ्गला भद्रा पुण्या पुण्यमुखी तथा ।
जयाच विजया चैव सप्तैता जीवमातरः ॥ इति ध्यात्वा नाममन्त्रैः
पूजनम् ॐ कल्याण्यै नमः ॐ मङ्गलायै नमः ॐ भद्रायै नमः ॐ-
पुण्यायै नमः ॐ पुण्यमुख्यै नमः ॐ जयायै नमः ॐ विजयायै नमः
इति मन्त्रैः पाद्यादि नैवेद्यान्तं सम्पूज्य नाममन्त्रेण जपं विधा-
य ॐ वसोः पवित्रमसीति वसोर्धाराः पातयित्वा नीराजनं
विधाय पुष्पाञ्जलिं दद्यात् ।

ॐ ब्रह्माणी कमलेन्दुभौम्यवदना माहेश्वरी लीलया ।

कौमारी रिपुदर्पनाशनकरी चक्रायुधा वैष्णवी ॥

वाराही घनघोरघर्जरमुखी ऐन्द्री च वज्रायुधा ।

चामुण्डा गणनाथरुद्रमहिता रक्षन्तु नो मातरः ॥

इति पुष्पाञ्जलिः । अथ दक्षिणासङ्कल्पः अद्यहेत्यादि सं०
अमुकशर्मा सवधूकोऽहं वित्राहकर्मण उत्तराङ्गत्वेन कृतस्य जी-
वमातृपूजनकर्मणः सादृष्ट्यार्थम् इमां दक्षिणां ब्राह्मणाय दास्ये
ॐ तत्सत् । दक्षिणां दत्त्वा समख्ये इति मन्त्रपाठः ॥ ततः श्वश्रू-
दिभिः सुवासिनीभिर्महानीराजनपूर्वकं कृतापिष्ठातकादितिल-
कौ वधूवरौ दध्यादिकं प्राश्य करौ मुखं च प्रक्षाल्य आ-
चम्याञ्चलग्न्यिवस्त्रं स्ववध्वा एव समीपे निधाय धौतमुष्णी-
षं धौते वाससी च परिधाय स्वपक्षीयैः पुरुषैः सह श्व-
शुरगृहे बहुविधमोदनादि भक्ष्यं भुक्त्वा रात्रौ यथासुखं शयीत ।
ततः प्रभाते नित्यकर्म समाप्य द्वारपूजायां प्रथमवरणलब्धं
कुण्डिकादारूपीठादि वस्तु आसत्पुरुषद्वारा स्वगृहं प्रति सम्प्रेष्य
मुकुटादि परिधाय सवधूको वरः श्वश्रूश्च शुरयोः पादाव-

भिवन्द्य तन्नेदिष्ठानन्याँश्चाभिवन्द्य वध्वा देहलीपूजां कार-
यित्वा सोत्साहो गणेशादेिदेवतानामान्युच्चरन् वहिरागत्य वधूं
श्वशुरपुरुषवाह्यशिविकादियान्नारोप्य अग्रतः कृत्वा स्वयमपि
यानान्तरमारुह्य श्वशुरादिदत्तं सर्वं यौतकजातं निजाप्तपुरुषाय-
त्तं विधाय मङ्गलतूर्ध्वघोषपुरस्सरम् अन्यैर्जन्यमनुजैः सह स्वगृहं
प्रत्यागच्छेत् ॥

अथ कन्यापिता यान्तु देवगणाः सर्वे इति स्थापितदे-
वता विसृज्य दीपविसर्जनं च कृत्वा तिलपात्रदानं कृत्वा
अच्छिद्रविधानमाचरेत् । तद्यथा नित्यकर्मान्ते सुलिप्ता-
यां भूमौ तिलपात्रसामग्रीं सम्पाद्य स्वासने प्राङ्मुख उ-
दङ्मुखो वोपविश्याचम्य इष्टदेवाय पुष्पाञ्जलिं समर्प्य सा-
मान्यार्घ्यं संस्थाप्य सूर्यार्घ्येन्दुत्वा विशेषार्घ्यं संस्थाप्य तेन जले-
नात्मानं तिलपात्रसामग्रीं च सम्प्राक्ष्य ॐ हिरण्यगर्भेऽद्यादिना
तिलसुवर्णसहितं ताम्रपात्रं गन्धाक्षतपुष्पैः सम्पूज्य पवित्रपाणिः
सङ्कल्पं कुर्यात् । ॐ विष्णुः ३ अद्येहेत्यादि सं० अनुकशर्मा स-
पत्नीकोऽहं यथाशक्ति कृतस्य कन्यादानकर्मणः साङ्गतासिद्धिद्वारा
श्रीपरमेश्वरप्रीतये ससुवर्णमिदं तिलपात्रं ब्राह्मणाय दास्ये
ॐ तत्सन्न मम । ब्राह्मणम् अर्घ्यादिभिः सम्पूज्य दद्यात् । दा-
नवाक्यम्-तिलाः पुण्याः पवित्राश्च सर्वकामफलप्रदाः । शुक्लाश्चै-
व तथा कृष्णा विष्णुमात्रसमुद्भवाः ॥ यानिकानिच पापानि
ब्रह्महत्यासमानिच । तिलपात्रप्रदानेन तानि नश्यन्तु मे सदा ॥
तिलाः स्वर्णसमायुक्ता दुरितक्षयकारकाः । विष्णोः प्रीतिकरा
नित्यमतः शान्तिं प्रयच्छथ ॥ विप्रश्च ॐ स्वस्तीत्युक्त्वा प्रतिगृह्य
ॐ कोदादित्यादिकामस्तुतिं पठेदिति ॥ अथाच्छिद्रविधिः परा-
शरस्मृत्युक्तः ॥ तत्रसङ्कल्पः ॐ विष्णुः ३ अद्येहेत्यादि सं० सप-

व्रीकोऽहं कन्यादानाङ्गव्रतोपवासकर्मणि अच्छिद्रतासिद्धये न्यूना-
 तिरिक्तपरिहारार्थम् अच्छिद्रविधानमाचरिष्यामि । श्रीविष्णुपादो-
 दकं सतुलसीदलम् अर्घ्यस्थितं करयोः कृत्वा प्रार्थयेत् । तत्रमन्त्राः
 ॐ व्रतानां व्रतराजेदं व्रतानां व्रतमुत्तमम् । व्रतच्छिद्रं तपश्छिद्रं
 यच्छिद्रं यज्ञकर्मणि ॥ सर्व्वं भवतु मेऽच्छिद्रं ब्राह्मणा भवतां
 गिरा । ब्राह्मणा यानि भाषन्ते मन्यन्ते तानि देवताः ॥ सर्व्वदे-
 वमयो विप्रो न तद्वचनमन्यथा । उपवासो व्रतं चैव स्नानं तीर्थं
 जपस्तपः ॥ विप्रैः सम्भाषितं सर्व्वं सम्पूर्णं भवति ध्रुवम् ।
 अन्नव्यञ्जनपानेषु शय्यायां ताम्रभाजने ॥ यदि भुक्तभुक्तं
 वा स्वप्नान्तरमथापिवा । दन्तान्तरविलग्नं वा क्षम्यतां मधु-
 सूदन ॥ व्यासबालमीकिवचनात्पाराशर्य्यवसिष्ठयोः । गर्गगौ-
 तमधौम्यात्रिकश्यपाङ्गिरसां तथा ॥ वचनान्नारदादीनां सम्पू-
 र्णं भवतु व्रतम् । एतत्कन्यादानाङ्गोपवासव्रतं मया वि-
 धिहीनं देशहीनं कालहीनं क्रियाहीनं श्रद्धाहीनं दक्षिणा-
 हीनं यत्कृतं तत्सुकृतमस्तु, यन्न कृतं तच्छ्रीविष्णोः प्रसादा-
 द्ब्राह्मणानां वचनाच्च सर्व्वं परिपूर्णमस्तु । ॐ अस्तु परिपूर्णम्
 इतिब्राह्मणप्रतिवचनं प्रतिगृह्य सतुलसीदलं चरणामृतं पा-
 त्रान्तरेण पिबेत् । तत्रमन्त्रौ-ॐ अकालमृत्युहरणं सर्व्वव्याधिवि-
 नाशनम् । विष्णोः पादोदकं पीत्वा शिरसा धारयाम्यहम् ॥
 नैमिषाच्च प्रयागाच्च गङ्गासागरसङ्गमात् । कुरुक्षेत्रादशगुणं
 शालग्रामशिलोदकम् ॥ इति पीत्वा शेषं शिरसि धारयेत् ।
 ॐ प्रमादात्कुर्वतां कर्म प्रच्यवेताध्वरेषु यत् । स्मरणादेव त-
 द्विष्णोः सम्पूर्णं स्यादिति श्रुतिः ॥ ॐ विष्णवेनमः ३ । यस्य-
 स्मृत्या च नामोक्त्या तपोयज्ञक्रियादिषु । न्यूनं सम्पूर्णतां याति
 सद्यो वन्दे तमच्युतम् ॥ ॐ अच्युतायनमः ३ । कृतं कर्मेश्वरार्पणं

कुर्यात् । विष्णवर्षितानि कर्माणि सफलानि भवन्ति हि । अन-
र्षितानि कर्माणि भस्मनीव हुतं हविः ॥ नित्यं नैमित्तिकं काम्यं
यच्चान्यन्मोक्षसाधनम् । विष्णोः समर्पितं सर्वं सात्त्विकं फलदं
भवेत् ॥ इति संस्कारभास्करे बृहन्नारदीयात् । अकायेन
वाचा मनसेन्द्रियैर्वा बुद्ध्याऽऽत्मना वाऽनुसृतस्वभावात् ।
करोमि यद्यत्सकलं परस्मै नारायणायेति समर्पयामि ॥ चतु-
र्भिश्च चतुर्भिश्च द्वाभ्यां पञ्चभिरेवच । हूयते च पुनर्द्वाभ्यां तस्मै
यज्ञात्मने नमः ॥ ॐ कर्मसाक्षिणे श्रीनारायणाय नमः इत्यर्घोदकं
देवदक्षिणहस्ते समर्प्य आचम्य शतं यथाशक्ति वा ब्राह्मणा-
न्सम्भोज्य स्वयमपि भुञ्जीतेति ॥

ततो वरो निजगृहाजिरमागत्य सजलकलशान् स्त्री-
बालादीन् द्रव्येण सन्तोष्य यानात्स्वयमवतीर्य वधूं
चावरोह्य पित्रोश्चरणयुगलयोः स्वर्णादिमुद्रा निधाया-
भिवन्द्य पितृव्यादीन् ज्येष्ठैश्चाभिवन्द्य कृतमुकुटादि-
धारणां वधूमग्रतः कृत्वा बद्धाञ्जलिः पिष्टातकस्वस्ति-
काङ्कितगोधूमशङ्कुल्यलंकृतपटाञ्जलगृहसोपानमधिरुह्य स्पर्श-
दोषापनोदाय मार्जनं कारयित्वा द्वाराद्वहिरासने समुप-
विश्य वधूं दक्षिणत उपवेश्याचम्य प्राणानायम्य अर्घं
संस्थाप्य द्वारमातृः पूजयेत् । तत्र तावत् अद्येह अमुकश-
र्म्मा सबधूकोऽहं करिष्यमाणगृहप्रवेशकर्मणः पृव्वङ्गत्वेन
द्वारमातृणां पूजनं करिष्ये इति संकल्प्य-

कुमारी धनदा नन्दा विपुला मङ्गला ऽचला । पद्मा
चैव समाख्याताः सप्तैता द्वारमातरः ॥ ॐ कुमार्यै नमः ॐ ध-
नदायै नमः ॐ नन्दायै नमः ॐ विपुलायै नमः ॐ मङ्गलायै
नमः ॐ अचलायै नमः ॐ पद्मायै नमः इति ध्यानादिनी-

राजनान्तं सम्पूज्य वसोधराः पातयित्वा तामां यथाव-
 त्पूजां विधाय लग्नदानं कुर्यात् । अद्यह अमुकशर्मा
 सवधूकोऽहं मम गृहप्रवेशलग्नयात्रकुत्रस्थाने स्थितानामा-
 दित्यादिनवग्रहाणां मध्ये शुभानां शुभफलशायिग्रहास्तये दुष्टानां
 दुष्टफलोपशान्तिपूर्वकशुभफलप्राप्त्यर्थम् इदं सुवर्णादिद्रव्यं
 ज्योतिर्विन्दे पुरोहिताय वा ब्राह्मणाय दास्ये ॐ तत्सन्न मम इति
 संकल्प्य दक्षिणां दत्त्वा अन्येभ्यश्च दक्षिणां दत्त्वा स्वस्तिवाचन-
 (शान्तिपाठ)पूर्वकं गृहं प्रविश्य वधूं स्वासने स्वदक्षिणतः समु-
 पवेश्य स्वयंच समुपविश्य गणेशादिभ्यः पुष्पाञ्जलिं समर्प्य
 अर्घ्यं संपोद्य ततः कुशतिलयवजलान्यादाय प्राङ्मुख उदङ्-
 मुखो वा अद्यह अमुकशर्मा सवधूकोऽहं गृहप्रवेशकर्मण
 उत्तराङ्गत्वेन उत्तरोत्तराभ्युदयप्राप्तये पट्टलिखितगणपतिस-
 हितकल्याण्यादिसप्तजीवमातृणां पूजनं करिष्ये इति सङ्कल्प्य
 एतन्त इति प्रतिष्ठप्य—

ध्यानं—कल्याणी मङ्गला भद्रा पुण्या पुण्यमुखी तथा ।
 ज्ञया च विजया चैव सप्तैता जीवमातरः ॥ इति ध्यात्वा
 ॐ कल्याण्यै नमः इत्यादिनाममन्त्रैरावाहनादि नीराजनान्तं
 सम्पूज्य गुडसर्पिषा वसोधराः पातयित्वा ताः संपूज्य ब्रह्मा-
 णीत्यादिना सम्प्रार्थ्य दक्षिणासंकल्पं कुर्यात् । अद्यह अ-
 मुकशर्मा सवधूकोऽहं गृहप्रवेशकर्मण उत्तराङ्गत्वेन कुड्या-
 दिलिखितगणपतिसहितकल्याण्यादिसप्तजीवमातृपूजनकर्मणः
 साङ्गतासिद्धौ साद्गुण्यार्थं च इमां दक्षिणाम् आचार्याय दास्ये
 इति संकल्प्य आचार्यं संपूज्य दक्षिणां दत्त्वा अन्येभ्यो भूयसीं
 च दत्त्वा आशिषं प्रतिगृहीयात् । तत्र वरमात्राद्याः सुवा-
 सिन्यो वधूवरयोः नेदिष्ठानां बान्धवानां च महानीराजनपू-

र्वकं तिष्ठकादिं कुर्यात् । ततोऽभिषेकमन्त्रपाठज्यञ्छायादर्शना-
दिकं कुर्यात् । ततो वधूवरौ गुडदध्यादिप्राशनं कुर्याताम् ।
ततो वरपिता सुवासिनीभ्यः स्वेष्टेभ्यो नटनर्तकगायकेभ्यो
वादकादिभ्यश्च यथारुचि यथाशक्ति पारितोषिकं द्रव्यव-
स्त्रभोजनादि दद्यात् ॥

इति वधूपवेशाद्युत्तराङ्गसहितो विवाहहोमप्रयोगः ॥

अथ चतुर्थीकर्मप्रयोगः ॥

वरपिता विवाहचतुर्थीदिवसे अपररात्रेऽरुणोदयतः प्राक्
उद्वर्तनपूर्वकं वधूवरौ स्नापयित्वाऽलंकृतस्य वरस्य दक्षिण-
तोऽलंकृतां वधूं वध्वा उत्तरतो वरमुपवेशयेत् । अ-
थ वरस्त्रिराचम्य अर्घ्यं संस्थाप्य प्राणानायम्य गणेशपू-
जनं कुर्यात् । तत्र संकलयः अद्यहं अमुकशर्मा सवधू-
कोऽहं करिष्यमाणविवाहाङ्गचतुर्थीकर्मख्यकर्मणि निर्विघ्नत-
या कार्यसिद्धये श्रीभगवतो गणेश्वरस्य पूजनं करिष्ये इति ।
यथाविधि गणेशं सम्पूज्य प्रयानसंकल्पं कुर्यात् । अद्यहं
अमुकोऽहं ममास्या वध्वाः सोमाद्युपभुक्तिदोषपरिहर्से विवाहा-
ङ्गचतुर्थीकर्म करिष्ये । *तत्रादौ समचारात् पूर्वाङ्गदिवसे
स्थापितानां गणपतिसहितगौर्यादिषोडशमातृणां पूजनं करिष्ये
इति संकल्प्य यथाविधि मातृः सम्पूज्य वसोर्धाराः पातयित्वा
समाचारदेव कृतस्नानसन्ध्यावन्दनब्राह्मणद्वारा पुण्याहं च

* विवाहाग्नेर्नाशे तत्रादौ अनादिष्टप्रायश्चित्तं च करिष्ये इत्य-
पि संकल्पनीयम् ।

वाचयित्वा गृहाभ्यन्तरतो होमवेदीं संपाद्य तत्र पञ्चभूस्कार-
पूर्वकं विवाहाग्निं संस्थाप्य वेद्या ईशाने कलशे ग्रहाना-
वाह्यं संपूज्य च विवाहहोमसमये वृत्तस्य ब्रह्मणोऽस-
त्त्वेऽन्यस्य ब्रह्मणो वरणं कुर्यात् । अद्येह अमुकशर्माऽहं करि-
ष्यमाणचतुर्थीकर्माङ्गहोमकर्मणि कृताकृतावेक्षणादि ब्रह्मकर्म
कर्तुं ब्रह्मणः पूजनपूर्वकं वरणं करिष्ये इति संकल्प्य ब्रह्मजज्ञान-
मिति गन्वादिभिः सम्पूज्य वरणसामग्रीं करे कृत्वा एभिर्गन्धा-
क्षतपुष्पपूगीफलद्रव्यैः करिष्यमाणचतुर्थीकर्माङ्गहोमकर्मणि
कृताकृतावेक्षणादिब्रह्मकर्मकरणाय त्वामहं वृणे । वृतोऽस्मी-
ति प्रत्युक्तिः । ततः स्थापिताग्नेः पश्चादुपाविश्य दक्षिणतो
ब्रह्माणमुपैश्वर्यं यथा चतुर्मुख इति प्रार्थ्य प्रणीतास्थाना-
दुत्तरतस्ताम्राद्युदपात्रमग्न्यादिप्रधानाहुतिसंस्त्रवधारणार्थं प्रति-
ष्ठाप्य प्रणीतास्थापनचर्वाज्याधिश्रयणादि पर्युक्षणान्तं कुशण्डि-
कोत्तरीत्या विधाय आधारादिसंस्त्रवधारणार्थं प्रोक्षणीपात्रं प्र-
णीताग्न्योर्मध्ये निधाय देवताभिध्यानं कुर्यात् । अद्येह
वृद्धाः सोमाद्युपश्रुक्तिदोषपरिहारार्थं चतुर्थीकर्मणा यक्ष्ये । तत्र
* प्रजापतिम्, इन्द्रम्, अग्निं, सोमम्, अग्निं, वायुं, सूर्यं, चन्द्रं,
गन्धर्वं च आज्येन-प्रजापतिं चरुणा-अग्निं^७स्विष्टकृतं चर्वाज्ये-
न-अग्निं, वायुं, सूर्यम्, अग्नीवरुणौ, अग्नीवरुणौ, अग्निं, वरुणं
सवितारं विष्णुं विश्वान्(देवान्)मरुतः स्वर्कान्, वरुणं, प्रजाप-
तिं चाज्येनाऽहं यक्ष्ये । एतन्त इति (चतुर्थ्यां तु शिखी नामेति-

* अनादिष्टप्रायश्चित्तानुष्ठाने करिष्यमाणे अग्निं, वायुं, सूर्यं,
प्रजापतिम्, अग्नीवरुणौ, अग्नीवरुणौ, वरुणं सवितारं विष्णुं वि-
श्वान्(देवान्) मरुतः स्वर्कान्, वरुणम्, इत्यभिध्याय प्रजापतिम्
इत्याद्याभिध्येयम् ।

वचनात्) ॐ भूर्भुवः स्वः शिखिनामाग्ने इहागच्छेह तिष्ठ सुप्रनिष्ठितो
वरदो भवेति शिखिनामाग्निं प्रतिष्ठाप्य ॐ सर्वतः पाणिपाद इति
ॐ चत्वारिंशृङ्गा इति, ॐ शिखिनामाग्ने नम इति नाममन्त्रे-
ण च ध्यानादिनीराजनान्तं सम्पूज्य रेखापूजनं जिह्वापूजनं च
कृत्वा ब्रह्मणाऽन्वारब्धो आधारादि जुहुयात्* । ॐ प्रजापत-
ये स्वाहा इदं प्रजापतये न मम इति मनसा प्रजापतिं ध्यात्वा,
ॐ इन्द्राय स्वाहा इदमिन्द्राय न मम । ॐ अग्नये
स्वाहा इदमग्नये न मम । ॐ सोमाय स्वाहा इदं
सोमाय न मम । अन्वारम्भं त्यक्त्वा आज्येन प्रधानहोमः ।
(अग्नेप्रायश्चित्तइत्यादीनां पञ्चानां मन्त्राणां परमेष्ठी ऋषिस्त्रिष्टु-

*अनादिष्टप्रायश्चित्तानुष्ठानकल्पे पूर्वं तदनुष्ठाय अनन्तरमन्वा-
रब्धो भूत्वा ऽऽधारादिहोमं कुर्यात् । तथाहि—व्यस्त-
समस्तव्याहृतीनां प्रजापतिऋषिर्गायत्र्युष्णिगनुष्टुब्बृहत्यश्छन्दांसि
अग्निवायुसूर्यप्रजापतयो देवताः प्रायश्चित्तहोमे विनियोगः ।
ॐ भूः स्वाहा—इदमग्नये न मम । ॐ भुवः स्वाहा—इदं वायवे
न मम । ॐ स्वः स्वाहा—इदं सूर्याय न मम । ॐ भूर्भुवः स्वः
स्वाहा—इदं प्रजापतये न मम—इति चतस्रः, अनुपदमेव निर्देक्ष्यमा-
णाः (१७५) त्वं नोऽअग्ने इत्याद्याः पञ्च वारुणीराहुतीश्चाज्येन हुत्वा
आधाराद्याहुतीर्जुहुयात् । यद्यपि प्रायश्चित्तानुष्ठानं चतुर्थीकर्मप्र-
योगात्पूर्वमेवोचितं तथापि 'पशुः समानतन्त्रः स्यादिति बौधायनो-
ऽब्रवीत्, इति बौधायनेन प्रायश्चित्तपशोः अशीषोमीयपशुसमानतन्त्र-
त्वबोधनात् माध्यन्दिनादिभिः सर्वैरपि तत्पक्षस्य स्त्रीकारात् अत्रा-
पि चतुर्थीकर्महोमसमानतन्त्रत्वेन अनादिष्टविधिरुक्तः । प्रणीताप्र-
णयनादिपर्युक्षणान्तेतिकर्तव्यतायाः प्रायश्चित्तहोमे हरिहरेण गदा-
धरेण च राज्ञो ऽक्षमेदे इति (कां १ कं. १०) व्याख्याने स्पष्टमभिहि-
तत्वादुचितत्वाच्चात्र तदनुष्ठानात्पूर्वं सोपदिष्टा । आधारयोर्राज्यभाग-
योश्च प्रायश्चित्तानुष्ठानेऽनावश्यकत्वाच्च तेषां पूर्वमुल्लेख इति बोध्यम् ।

छन्दो लिङ्गोक्ता देवताः चतुर्थीकर्माङ्गाज्यर्होमे विनियोगः) ।

+ॐ अग्ने प्रायश्चित्ते त्वं देवानां प्रायश्चित्तिरसि
ब्राह्मणस्त्वा नाथकाम ऽउपधावामि याऽस्यै पतिव्री
तनूस्तामस्यै नाशय स्वाहा-इदमग्रे न मम इति हुत्वा
उदपात्रे संस्त्रवप्रक्षेपः १ ॐ व्वायो प्रायश्चित्ते त्वं देवानां
प्रायश्चित्तिरसि ब्राह्मणस्त्वा नाथकाम ऽउपधावामि या
स्यै प्रजाव्री तनूस्तामस्यै नाशय स्वाहा-इदं व्वा-
ये न मम । उदपात्रे संस्त्रवप्रक्षेपः २ ॐ सूर्य प्रायश्चित्ते त्वं
देवानां प्रायश्चित्तिरसि ब्राह्मणस्त्वा नाथकाम
ऽउपधावामि याऽस्यै पशुव्री तनूस्तामस्यै नाशय
स्वाहा-इदं सूर्याय न मम । उदपात्रे संस्त्रवप्रक्षेपः ३ ॐ चन्द्र
प्रायश्चित्ते त्वं देवानां प्रायश्चित्तिरसि ब्राह्मणस्त्वा
नाथकाम ऽउपधावामि याऽस्यै गृहव्री तनूस्ताम-
स्यै नाशय स्वाहा-इदं चन्द्राय न मम । उदपात्रे संस्त्रवप्र-
क्षेपः ४ ॐ गन्धर्व प्रायश्चित्ते त्वं देवानां प्रायश्चित्तिरसि
ब्राह्मणस्त्वा नाथकाम ऽउपधावामि याऽस्यै यशोव्री
तनूस्तामस्यै नाशय स्वाहा-इदं गन्धर्वाय न मम ।
उदपात्रे संस्त्रवप्रक्षेपः ५

दाय मनसा प्रजापतिं ध्यात्वा जुहोति ॐ प्रजापतये
स्वाहा—इदं प्रजापतये न मम । उदपात्रे संस्त्रवपक्षेः । तत्र आ-
ज्यचरुणीं गृहीत्वा ब्रह्मणा अन्वारब्धो महाव्याहृतिहोमात् पूर्णं
स्विष्टकृतं जुहुयात् । प्राङ् महाव्याहृतिभ्यः स्विष्टकृदन्यच्चेदाज्या-
द्धविः इति वचनात् । ॐ अग्नये स्विष्टकृते स्वाहा—
इदमग्नये स्विष्टकृते न मम । ततो ब्रह्मणाऽन्वारब्ध एव
भूराद्या नवाहुतीराज्येन जुहुयात् । (व्याहृतीनां प्रजाप-
तिर्ऋषिः गायत्र्युष्णिगनुष्टुभश्छन्दांसि अग्निवायुसूर्या देवताः
प्रायश्चित्तहोमे विनियोगः) ।

ॐ भूःस्वाहो इदमग्नये न मम । ॐ भुवःस्वाहा इदं वायवे न मम ।
ॐ स्वःस्वाहा इदं सूर्याय न मम । (त्वन्नोऽअग्ने इत्यस्य दानदेव-
ऋषिस्त्रिष्टुप्छन्दः अग्नीवरुणौ देवते प्रायश्चित्तहोमे विनियोगः) ।

ॐ त्वन्नोऽअग्ने ववरुणस्य विवर्द्धान्देवस्य हेडोऽअवया-
सिसीष्टाः । यजिष्ठो ववर्हिणमः शोशुचानो विश्वा
वेषाँसि प्रभुस्तुग्धस्मत्—स्वाहा इदमग्नीवरुणाभ्यां न मम ।
(सत्वन्नइति वामदेव ऋषिस्त्रिष्टुप्छन्दः अग्नीवरुणौ देवते प्राय-
श्चित्तहोमे विनियोगः) ।

ॐ स त्वन्नोऽअग्नेऽवमो भवतो नेदिष्ठोऽअस्या
ऽउषतो वयुष्टौ । अवयक्ष्वनो ववरुणश्चरणो ववीहि
मृडीकस्सुहवो नऽएधि—स्वाहा इदमग्नीवरुणाभ्यां न मम ।
(अयाश्चामइति वामदेव ऋषिस्त्रिष्टुप्छन्दोऽग्निर्देवता प्रायश्चित्त-

ब्दोऽत्रैकदेशपरः । गोमिः सन्नद्ध इतिवत् । तेन यदस्याः पतिना-
शकमङ्गलक्षणं तदपाकृत्य स्वङ्गं कुरु इति वाक्यार्थः । एवमुप-
र्यपि व्याख्येयम् । हेवायो एवमान प्रजाघ्नो या तनूः, हे सूर्य पशु-
घ्नी या तनूः, हेचन्द्र गृहघ्नी या तनूः, हे गन्धर्व यशोघ्नी यातनूः ॥

होमे विनियोगः)

ॐ अयाश्चाग्नेऽस्य न भिशस्ति पाश्च सत्यमित्वमयाऽअस्ति । अया नां यज्ञं ववहास्यया नो धेहि भेषजं-
स्वाहा-इदमग्नये न मम । (ये ते शतमिति वामदेव ऋषिस्त्रिष्टु-
प्छन्दो ववरुणः सविता विष्णुर्विश्वे(देवा) मरुतः स्वर्काश्च
देवताः प्रायश्चित्तहोमे विनियोगः)

ये ते शतं ववरुणं ये सहस्रं यज्ञियाः पाशा
वितता महान्तः । तेभिर्नोऽअथ सविनोत विष्णु-
र्विश्वे मुञ्चन्तु मरुतः स्वर्काः स्वाहा-इदं ववरुणाय सवित्रे
विष्णवे विश्वेभ्यो (देवेभ्यो) मरुद्भ्यः स्वर्केभ्यश्च न मम । (उदु-
त्तममिति दुर्नः शेष ऋषिस्त्रिष्टुप्छन्दो ववरुणो देवता प्रायश्चित्तहोमे
विनियोगः)

ॐ उदुत्तमं ववरुणपाशमस्मद्वाधमं विमध्य-
मंश्चथाय । अथा ववयमादित्य वव्रते तवानागसोऽअ-
दितये स्थाम-स्वाहा इदं ववरुणाय न मम । मनसा ॐ प्रजाप-
तये स्वाहा इदं प्रजापते न मम । वहिर्होमः । ततः संस्रवपाश-
नम् । पवित्रयोरग्नौ प्रतिपत्तिः । प्रणीताविमोकः पश्चिमतः ।
ब्रह्मणे पूर्णपात्रदानम्-अद्येह अमुकशर्मा सवधूकोऽहं कृत-
स्यास्य चतुर्थीकमोज्जहोमकर्मणः साङ्गतासिद्धयै इदं पूर्णपात्रं स-
द्रव्यं ब्रह्मणे तुभ्यमहं सम्प्रददे इति संकल्प्य ब्रह्मणे पू-
र्णपात्रं दद्यात् । अक्रन्कर्मैत्याशिषं प्रार्थयेत् ।

अथ पूर्वस्थापितादुदपत्रादुदकमादाय वरो वधूमूर्द्धन्यभि-
षिञ्चति । (यातइति प्रजापतिर्ऋषिस्त्रिष्टुप्छन्दो वधूदेवता अभि-
षेचने विनियोगः) *ॐ या ते पतिग्री प्रजाग्री पशुग्री

*असौ इति वधूनामादेशः । हे कन्ये या ते पत्यादिघातिनी तनू-

गृह्णी यशोग्री निन्दिता तनूः । जारघ्नीं ततः ऽएनां
करोमि । सा जीर्य त्वं मया सह अमुकसुन्दरि
इत्यनेन मन्त्रेण । अत्रैव वध्वाः आचारात्पत्या स्वना-
माद्यवर्णाक्षरान्वितं सुन्दर्यादिपदान्तं द्वितीयं नाम करणी-
यम् । अथ वरो वधूं हुतशेषं स्थालीपाकं प्राशयति
सकृत् । (प्राणैस्तइति प्रजापतिर्ऋषिर्यजुश्छन्दो वधूर्देवता
वध्वाः स्थालीपाकप्राशने विनियोगः)

*ॐ प्राणैस्ते प्राणान्तसन्दधाम्यस्थिभिरस्थानि नाभं-
सैर्मांसानि त्वचा त्वचम्-इति मन्त्रेण भर्ता हुतशेषं
स्थालीपाकं वधूं सकृत्प्राशयेत् । अथ देशाचारात्स्थालीपाकस्य
प्रासपञ्चकं तूष्णीं वधूं प्राशयति वरः ॥ अतः परं पत्नीशब्दः
प्रयोक्तव्यः ।

अत्रावसरे समाचारात् वध्वाः दक्षिणस्कन्धस्योपरि
स्वदक्षिणभुजस्य पाणितलं निधाय मन्त्रं पठन् हृदयं स्पृश-
ति वरः । (यत्तइति प्रजापतिर्ऋषिस्त्रिष्टुप्छन्दो हृदयं देवता
हृदयालम्बने विनियोगः) । (व्याख्यास्यते गर्भाधानप्र.)

अयं ते सुसीमे हृदयं दिवि चन्द्रमसि श्रितम् ।
वेदाहं तन्मां तद्विद्यात्पद्येम शरदः शतञ्जीवेम श-
रदः शतं शृणुयाम शरदः शतम् । इति ।

निन्दिताऽस्ति ततोऽनेनाभिषेकेण तव एनां तनूं जारघ्नीम् उपपति-
घातिनीं करोमि । सा त्वं मया पत्या सह जीर्य वृद्धा भव । जृष्
वयोहानौ दैवादिकः ॥

*बाह्यसंस्कारैः संस्कृतां वधूं अन्तःसंस्कारयति प्राणैरिति ।
हेवधु मम प्राणैस्ते तव प्राणान् संदधामि संयोजयामि । एव-
मस्थ्यादिभिः ॥

अथाचाराङ्कलशं त्रिः प्रदक्षिणीकृत्य गजदन्तादिनिर्मै-
तयाऽभिनवकङ्कतिकया बध्वाः सीमन्तोन्नयनं च विधाय अ-
ञ्चलग्रन्थि कङ्कणञ्च मोचयेत् । परस्परं वरवध्वोः कङ्कणमो-
चनम् । कङ्कणविमोचने मन्त्रः-कङ्कणं मोचयाम्यद्य रक्षोघ्नं
रणक्षं मम । मयि रक्षां स्थिरां कृत्वा स्वस्थानं गच्छ कङ्कण ॥

ततः पाणिप्रतपनाद्यङ्गालम्भान्तं कर्म समाप्य उत्तराङ्गभृत-
मग्निपूजनं कृत्वा दक्षिणासंकल्पं कुर्यात् । अथेह अमुक-
शर्मा सपत्नीकोऽहं कृनस्यास्य चतुर्थीकर्मणः साङ्गतासिद्ध्य-
र्थम् इमां होमदक्षिणाम् आचार्याय भूयसीं चाऽन्येभ्यो
ब्राह्मणेभ्यश्च विभज्य दास्ये ॐ तत्सत् न मम इति संकल्प्य
आचार्याय होमदक्षिणां दत्त्वा सति सम्भवे (शतं विवाह-
संस्कारे इति यज्ञपार्ष्वपरिशिष्टवचनात्) शतब्राह्मणभोजनं सं-
कल्प्य तदसम्भवे दशब्राह्मणभोजनं सङ्कल्प्य भूयसीं च द-
त्त्वा ऽग्निं विमृज्य व्यायुषरक्षावन्धनघृतच्छायादर्शनाभिषेकति-
लकमन्त्रपाठाशीर्ग्रहणादीनि विधाय आचम्य यस्य स्मृत्ये-
ति पठित्वा ॐ अच्युताय नम इति त्रिरुच्चार्य द्विजा-
न्प्रणम्य ॐ कायेन वाचेति कर्म ईश्वरार्पणं कृत्वा बहिरागत्य
आकृष्णेतेति सूर्यं प्रणमेत् । ततो गृहं प्रविश्य इष्टैः सह य-
थासुखं विहरेत् । ततो वरपिता पूर्वाङ्गदिवसे स्थापितानां मातृ-
णां ग्रहादीनां चोत्तराङ्गत्वेन पञ्चोपचारैः पूजनं विधाय यान्तु
देवगणा इति विमर्जनं कुर्यात् ॥

ततो मध्याह्नादवाक् वरमाता सुभूषणाः सपरिवाराः गायन्तीः
सुवासिनीरग्रतः कृत्वा मातृकाफलकमुत्थाप्य वंशपात्रे निधाय
शुद्धरक्तवस्त्रेणाच्छाद्य दास्यादिमूर्द्धनि निधाय तामग्रतः प्रस्था-
प्य शङ्खघण्टातूर्यादिवादकांश्चाग्रतः कृत्वा वद्धाञ्चलौ धृतमुकु-

टादिभूषणौ वधूवरौ वाप्यादिजलाशयं गमयित्वा तत्र गन्धादि-
ना जलमातृर्विलिख्य ताः पूजयेत् । तद्यथा एतन्नइत्यादिना ताः
प्रतिष्ठाप्य अम्बत्सैनमः १ अंकूम्यै नमः २ अम्बाराह्यै नमः ३
अंकुक्कुट्यै नमः ४ अम्बर्दुत्यै नमः ५ अम्बलूक्यै नमः ६ अम्-
सोमायै नमः ७ इति नाममन्त्रैः ध्यानादि नीराजनान्तं सप्त
जलमातृः सम्पूज्य वरमाता अन्याभिः सुवासिनीभिः समं
समातृकाफलकं वंशपात्रं पर्यायेण शिरसि निधाय सोत्साहं
नृत्यं कुर्यात् । ततस्तं फलकं सर्वशपात्रं गृहीत्वोत्थाय जल-
समीपे निधाय तल्लिखितमातृर्विसर्जयेत् । ततस्तत्रैव कस्यचि-
त्क्षीरिवृक्षस्य समन्तात् प्रदक्षिणं प्रक्रममाणयोर्वधूवरयोः शि-
रसोर्मुकुटे अवरोप्य तस्य वृक्षस्य शाखायां वरमातृयां बन्ध-
येयुः । अथ नानागीतानि गायन्त्यस्तास्त्रियो वधूवराभ्यां सह
जलाशयाद् गृहं प्रत्यागच्छेयुः । ततस्ता वधूवरयोर्गृहाङ्गणे
उपविश्य तन्मध्ये गोमयोदकेनोपलिप्य तत्र तण्डुलपिष्टोदकेन
श्यामां देवीं विलिख्य गायन्त्य एव तां सम्पूजयेयुः । त-
तो यथावृद्धाश्रुतं श्यामागाथाः कथयेयुः । ततो मङ्ग-
ल्यगानपुरस्सरं गृहं प्रविश्य देहलीमध्ये उपविश्य सैव
न्धिदत्तं महालङ्कुकयुग्मं पेषणाश्मादिना विभेद्य सोत्साहं
मिथो विभजेयुः । ततः सर्वारम्भदिवसाऽधिवासितताम्र-
कटाहेऽपूपादिकं पक्त्वा मिथः सुवासिन्यो विभजेयुः । ततो
वरस्य माता स्नुषाया विवाहमहपरिहितानि वासांसि तस्या
ननान्द्रे दद्यात् । तदलाभे स्वपुरोहिताय दद्यात् ॥

इति चतुर्थीकर्मसहितो विवाहप्रयोगः ॥

अथ द्विरागमनविधिः ।

शुभेऽङ्कि फोणिकादिकं पाचयित्वा पेदायां निधाय शि-

विकाद्यं यानमारुह्य श्वशुरगृहं गत्वा श्वशुरावभिवन्द्य त-
त्कुमार्यासुररीकृत्य भोजनं विधाय गणपतिं सम्पूज्य शुभे
लङ्गे वधूं प्रस्थाप्य श्वशुरावभिवन्द्य ताभ्यां कृततिलकः
पुरस्कृततद्वनयौतकः सपत्नीको निजगृहमागत्य स्पर्शदोषा-
पनोदाय मार्जनं कारयित्वा हस्तौ पादौ प्रक्षाल्य स्वदेश-
रीत्या देहलीसमीपे मिथोऽञ्जलग्रन्थि सम्पाद्य स्वासने स-
मुपविश्य *स्ववामभागे पृथक्पीठे वधूसुपवेश्य आचम्य
अर्घ्यं संस्थाप्य प्राणानायम्य संकल्पं कुर्यात् । अथेह अमुकशर्मा
सपत्नीकोऽहं मम द्विरागमनाङ्गगृहप्रवेशकर्मणि निर्विघ्नतासिद्ध्यर्थं
श्रीगणपतेद्वारमातृणां च पूजनं करिष्ये इति संकल्प्य य-
थाविधि ज्ञेशं द्वारमातृश्च सम्पूज्य लग्नदानं कुर्यात् । अथेह
अमुकशर्मा सपत्नीकोऽहं मम द्विरागमनाङ्गगृहप्रवेशलग्नद्यत्र-
कुत्रस्थाने स्थितानाम् आदित्यादिनवग्रहाणां मध्ये शुभा-
नां शुभफलाधिक्यप्राप्तये दुष्टानां दुष्टदोषोपशान्त्यर्थम् इदं सु-
वर्णं तन्निष्कयीभूतं द्रव्यं वा पुरोदितदैवज्ञादिब्राह्मणेभ्यो
दास्ये ॐ तत्सन्नममेति संकल्प्य दाक्षिणां दत्त्वा (शा-
न्तिपाठ) स्वस्तिवाचनपुरस्सरं गृहं प्रविश्य भित्तिलिखि-
तजीवमातृणां सविधे गत्वा विधिवत्ताः सम्पूज्य आचा-
रात्कलशं संस्थाप्य वध्वा सह तं प्रदक्षिणीकृत्य दाक्षिणा-
संकल्पं कुर्यात् । अथेह अमुकशर्मा सपत्नीकोऽहं द्विराग-
मनाङ्गगृहप्रवेशकर्मण उत्तराङ्गत्वेन भित्तिलिखितकल्याण्या-

*संस्कारगणपतौ स्मृत्यन्तरे, वामे सिन्दूरदाने च वामे जै-
व द्विरागमे । वामे ऽशनैकशय्यायां भवेज्जाया प्रियार्थिनी ॥
इति अथैनामभिन्नत्रयते सुमङ्गलीरिणं वधूरिति सूत्रव्याख्याने ॥

दिजीवमातृपूजाकर्मणः साङ्गतासिद्धौ इमां दक्षिणां ब्राह्मणाय दास्ये ॐ तत्सत् न मम । दक्षिणां दत्त्वा अभिषेकतिलकमन्त्र-पाठादि कारयित्वा अञ्चलग्रन्थि विमोच्य तत्रैव दधिगुड-फेणिकादि भुक्त्वा मुखं प्रक्षाल्य वधूवरौ यथासुखं विहरे-ताम् ॥ इति द्विरागमनम् ॥

अथाऽर्कविवाहप्रयोगः ॥

तृतीयविवाहात्प्राग् दिनचतुष्टयाधिकव्यवहिते रविवा-सरे शनिवासरे वा हस्तर्क्षे ऽन्यस्मिन् शुभर्क्षे वा चन्द्रानुकूल्यादिसहिते ग्रामात् प्राच्यामुदीच्यां वा फलपु-ष्पादियुक्ताऽर्कसंविधे गत्वा तदधस्तात्स्थण्डिलं निर्माय अर्कसमीपमुपविश्य अर्कवृक्षस्य समन्तात्प्रागाद्यष्टदिक्षु तण्डु-लपिष्टोदकेनाष्टदलानि विरचय्य अर्कविवाहसामग्रीं सम्पाद्य दीपं प्रज्वलय्य आचम्य प्राणानायम्य शान्तिपाठं (स्वास्ति-वाचनं) कृत्वा गणेशादिदेवेभ्यः पुण्याञ्जलिं समर्प्य गणेशं पूजयेत् । अद्येहाऽमुकोऽहम् अर्कविवाहकर्मणि नि-र्विघ्नताप्राप्त्यै भगवतो श्रीगणेशारस्य पूजनं करिष्ये इति संकल्प्य गणेशं सम्पूज्य प्रधानसंकल्पं कुर्यात् । अद्ये-हेत्यादि सं० अमुकोऽहं मम तृतीयमानुषीपरिणयनदोषपरिहा-रद्वारा श्रीपरमेश्वरप्रतिपत्त्यर्थम् अर्कविवाहं करिष्ये । तत्पूर्वाङ्गत्वेन मातृपूजानान्दीश्राद्धपुण्याहवाचनानि करिष्ये । तदङ्गत्वेन आचार्यस्य पूजनं वरणं च करिष्ये इति संकल्प्य मातृपूजां, हेन्ना नान्दीश्राद्धं, पुण्याहवाचनं च यथाविधि विधाय कर्मोपदेशार्थं स्वकुलार्थं वृत्त्वा, दानार्थम् अन्यस्याचार्यस्य पूजनम्, एभिर्गन्धादिभिः अर्ककन्यादानार्थं त्वामहं वृणे इति वरणं च कृत्वा प्रार्थयेत्—कन्यापिता यथा सूर्यो देवानां च प्रजापतिः ।

तथा त्वमर्कदानार्थमाचार्यत्वं कुरु द्विज ॥ इति । ततः दानाचार्यः वरं मधुपर्कयज्ञोपवीतालंकारादिभिः पूजयेत्—ततः एभिर्गन्धादिभिः अर्ककन्याप्रतिग्रहार्थं त्वामहं वृणे इति वरं वृणुयात् । एवं वृतो वरः अर्कस्य पुरतस्तिष्ठन् सूर्यं प्रार्थयेत्—त्रिलोकन्यापिन्सप्ताश्वच्छाग्रया सहितो रवे । तृतीयोद्वाहजं दोषं निवारय सुखं कुरु ॥ सूर्यमेवं सम्प्रार्थ्य ततोऽर्कवृक्षे एव वा, तद्धस्तात् कलशविधिना कलशं संस्थाप्य तत्राग्न्युत्तारणपूर्वकं सुवर्णप्रतिमां संस्थाप्य तत्र वा छायासहितमर्कम् आकृष्णेनेति आवाह्य श्वेतवस्त्रमृत्राभ्यामर्कमावेष्ट्य नाममन्त्रेण ध्यात्वा सम्पूज्य च आपोहिष्ठेयादिमन्त्रैरभिषिच्य गुडौदनं ताम्बूलं च समर्प्य प्रदाक्षिणीकुर्वन्मन्त्रं पठेत्—

मम प्रीतिकरा चेयं मया सृष्टा पुरातनी । अर्कजा ब्रह्मणा सृष्टा अस्माकं परिरक्षतु ॥ इति पठित्वा पुनः वक्ष्यमाणमन्त्रेण प्रदाक्षिणीकुर्यात्—

नमस्ते मङ्गले देवि नमः सवितुरात्मजे । त्राहि मां कृपया देवि पत्नीत्वं मङ्गहागता ॥ इति । ततोऽर्कं प्रार्थयेत्—अर्कत्वं ब्रह्मणा सृष्टः सर्वप्राणिहिताय च । वृक्षाणामादिभूतस्त्वं देवानां प्रीतिवर्द्धनः ॥ तृतीयोद्वाहजं पापं मृत्युं चाशु विनाशय । इति । ततः पञ्चभूसंस्कारपूर्वकमग्निं प्रतिष्ठाप्य वरः प्राङ्मुखः अर्कसमीपे तिष्ठेत् । अस्मिन् समये अन्तःपटं धृत्वा कर्मोपदेशकाचार्यादिब्राह्मणैः मङ्गलपद्यानां पाठोऽपि सति सम्भवे कार्यः । अथोत्तरतोऽन्तःपटमपसार्य अर्ककन्यावरयोः समञ्जनं कारयेत् दानाचार्यः । ततः कर्माचार्यादिब्राह्मणाः स्वस्तिन इत्यादिशान्तिपाठोक्तान् (स्वस्तिवाचनोक्तान्) मन्त्रान्पठेयुः । ततो दानाचार्यः काश्यपगोत्राम् काश्यपावत्सारनैध्रुवेतित्रिप्रवरा-

निव्रतामादित्यस्य प्रपौत्रीं सवितुः पौत्रीम् अर्कस्य पुत्रीम् इमां क-
न्याम् अमुकप्रपौत्राय अमुकपौत्राय अमुकपुत्राय अमुकगोत्राय
अमुकप्रवराय अमुकनाम्ने वराय इति गोत्रोच्चारं कुर्यात् । ततः
सुमुहूर्ते वरः 'स्वस्ति न' इति सूक्तं पठित्वा कन्यां निरीक्षेत । अथ-
द्वानाचाटयो विप्रैः सहाशिषो दत्त्वा पूर्ववद्गोत्रोच्चारं कृत्वा दानं
कुर्यात्—अथेह काश्यपगोत्राम् आदित्यस्य प्रपौत्रीं सवितुः पौत्रीं
ममार्कस्य कन्याम् अमुकशर्मणः प्रपौत्रायामुकशर्मणः पौत्रायामु-
कशर्मणः पुत्राय अमुकगोत्राय अमुकप्रवराय अमुकशर्मणे वराय
तुभ्यमहं सम्प्रददे इति वरहस्ते जलं दत्त्वा दानवाक्यं पठेत्—

अर्ककन्यामिमां विप्र यथाशक्ति विभूषिताम् । गोत्राय
शर्मणे तुभ्यं दत्तां विप्र समाश्रय ॥ इति । दानमस्तिष्ठासि-
द्ध्यर्थं सुवर्णं दद्यात् । वरस्तु ॐ यज्ञो मे कामः समृद्ध्यताम् ।
ॐ धर्मो मे कामः समृद्ध्यताम् । ॐ यशो मे कामः समृद्ध्यताम्
इति त्रीन् अक्षताञ्जलीन् अर्कोपरि क्षिपेत् । ततः गायत्र्या,
*ॐ परि त्वा गिर्वर्णो गिर इमा भवन्तु त्विश्वतः ।

*गीर्भिः वननीयो भजनीयो मण्डपाभिमानी इन्द्रः गिर्वर्णाः
दीर्घाभावश्छान्दसः । हे गिर्वर्णः हे इन्द्र इमाः स्तोत्रशस्त्ररूपा गिरः
विश्वतः सर्वतः कटरूपेण त्वा त्वाम् परिभवन्तु परिगृह्णन्तु ।
कीदृशं त्वाम्, वृद्धायुम्-वृद्धा आयुवो मनुष्या यस्य तम् । की-
दृशो गिरः, अनुवृद्धयः—अनु प्रातःसवननादिक्रमेण वृद्धिर्यासां
ताः । किंच जुष्टयोऽस्मत्सेवाः तव जुष्टाः प्रिया भवन्तु ॥ प्र-
कृतेऽर्के इन्द्रत्वं समारोप्य मन्त्रः संगमनीयः ॥ य. सं. अ. ५. मं. २९
इत उत्तरम् इन्द्रस्य स्यूरसीत्यादयः तिर स्वाहेत्यन्ता नवान्ये म-
न्त्राः क्वचित्पद्धतौ, क्वचिच्च माहिंसिष्टेत्यन्ता अन्ये पञ्च मन्त्राः
परिवेष्टने उक्ताः तत्रोभयत्रापि दृढप्रमाणानुपलब्धेरस्माभिः प्र-
योगे न स्थापिता इति बोध्यम् इति न न्यूनत्वं शङ्कनीयम् । गदा-
धरसस्कारनृसिंहादिभिरस्वोकाराच्च ।

वृद्धायुमनुवृद्धयो जुष्टा भवन्तु जुष्टयः १ इतिमन्त्रेण वा पञ्चवारमर्कवृक्षोपरि सूत्रमवेष्ट्य पुनः तत्सूत्रं पञ्च-
गुणं कृत्वा अर्कस्कन्धे बद्धा (आश्वला.श्रौ.मू.१.१.४खं.१२)

ॐ बृहत्साम क्षत्रभृद्वृद्धवृष्ण्यं त्रिष्टुभौजः शु-
भितमुग्रवीरम् । इन्द्र स्तोमेन पञ्चदशेन मध्यमिदं
वातेन सगरेण रक्ष-इति रक्षां प्रकल्पयेत् । ततो वरः
अष्टदिक्षु कलशान्संस्थाप्य वस्त्रेण त्रिगुणसूत्रेण वा कलशकण्ठे
आवेष्ट्य हरिद्रादि निक्षिप्य तेषु कलशेषु सुवर्णप्रतिमायाम्
इदं विष्णुरिति विष्णुमावाहयेत् । ॐ इदं विष्णुर्विच-
क्रमे त्रेधा निदधे पदम् । समूढमस्य पा० सुरे इत्यावा-
ह्य अनेनैव पाद्यादिभिर्नैवेद्यान्तरूपचारैः पूजयेत् । ततो ब्रह्म-
वरणादिपर्युक्षणान्तं कृत्वा अर्कस्योत्तरे स्थण्डिले पञ्चभूसं-
स्कारपूर्वकं पूर्वं स्थापितमग्निम् एतन्तइत्यादिना (अर्क-
विवाहस्य शान्तिस्वरूपत्वात्) वरदनामाग्रे इहागच्छेह ति-
ष्ठेति प्रतिष्ठाप्य नाममन्त्रेण ध्यानादिभिः सम्पूज्य देवता-
भिध्यानं कुर्यात् । अद्येह अर्कविवाहकर्मणाऽहं यक्ष्ये । तत्र
प्रजापतिम्, इन्द्रम्, अग्निं, सोमं, बृहस्पतिं, अग्निम्, अग्निं, वायुं,
सूर्यम्, प्रजापतिम्, अग्निं, वायुं, सूर्यम्, अग्नीवरुणौ, अग्नीवरुणौ,
अग्निं, ववरुणं सवितारं विष्णुं विश्वान् (देवान्) मरुतः
स्वर्कान्, ववरुणं, प्रजापतिम्, अग्निं स्विष्टकृतं चाज्येनाहं
यक्ष्ये इति । अनन्तरं दक्षिणं जानु निपात्य मनसा प्रजाप-
तिं ध्यात्वा ॐ प्रजापतये स्वाहा इदं प्रजापतये न ममेति हु-
त्वा ॐ इन्द्राय स्वाहा इदमिन्द्राय न मम । ॐ अग्नये स्वाहा-
इदमग्नये न मम । ॐ सोमाय स्वाहा-इदं सोमाय न ममेति
आचारादिहोमं कृत्वा (सङ्गोभिरित्यस्याङ्गिराऋषिस्त्रिष्टुप्छन्दो

बृहस्पतिर्देवता आज्यहोमे विनियोगः) ।

ॐ सङ्क्षोभिराङ्गिरसो नक्षमाणो भगइवेदर्यमण-
निनाय । जने मित्रो न दम्पती अनक्ति बृहस्पतये
वाजयाऽऽशूरिवाजौ-स्वाहा । (क.सं.अ.८अ.२व.१७म.२)
इदं बृहस्पतये न मम । (यस्मैत्वेति वामदेवऋषिस्त्रिष्टुप्छन्दोऽग्नि-
देवताऽऽज्यहोमे विनियोगः) । (आश्वला.श्रौ.सू.उ.प.अ.२खं.१४)

ॐ यस्मै त्वा काम कामाय वयं सञ्चाज्यजामहे । त-
मस्मभ्यं कामं दत्त्वाऽथेदं त्वं घृतं पिब स्वाहा—इद-
मग्नये न मम । (व्यस्तसमस्तव्याहृतीनां प्रजापतिर्ऋषिर्गाय-
त्र्युष्णिगनुष्टुब्बृहत्यश्छन्दांसि अग्निवायुसूर्यप्रजापतयो देवताः
आज्यहोमे विनियोगः) ॐ भूः स्वाहा इदमग्नये न मम ।
ॐ भुवः स्वाहा इदं वायवे न मम । ॐ स्वः स्वाहा
इदं सूर्याय न मम । ॐ भूर्भुवः स्वः स्वाहा इदं
प्रजापतये न मम । इति षट् प्रधानाहुतीः हुत्वा ततो
भूरादिनवाहुतिहोमं स्विष्टकृद्धोमं च विधाय पूर्णपात्रदानान्तं
कर्म समापयेत् । विप्राः कुम्भोदकैर्वरमभिषिञ्चेयुः । वरः पुनः
अर्कं प्रदक्षिणीकृत्य प्रार्थयेत—

मया कृतमिदं कर्म स्थावरेषु जरायुणा । अर्काऽपत्यानि
मे देहि तत्सर्वं क्षन्तुमर्हसि ॥ इति सम्प्रार्थ्य शान्ति-
सूक्तं पठित्वा अर्कप्रतिष्ठितं सूर्यं विसृज्य कर्माचार्याय गो-
युग्मं दक्षिणां दद्यात् । अन्येभ्योऽपि ब्राह्मणेभ्यो यथाशक्ति
दक्षिणां दत्त्वा पूजोपकरणानि आचार्याय दत्त्वा दिनचतुष्टयम्
अग्निम् अर्कं कुम्भांश्च रक्षेत् । ततः पञ्चमे पूर्ववत्पूज्य व्या-
युषकरणतिलकमन्त्रपाठादिकं कारयित्वा अग्न्यादीन् वि-

*अथार्कविवाहे मूलवाक्यानि प्रदर्श्यन्ते । संस्कारप्रकाशे क-

सृज्य कर्मेश्वरार्पणं कुर्यात् । ततो मानुषीमुद्रहेत्* । इत्यर्क-
विवाहप्रयोगः ॥

इषपः-तृतीयां मानुषीं नैव चतुर्थीन्तु समुद्रहेत् । इति । अत्र मा-
नुषीं नोद्वहेदिति वदता आर्कीमुद्रहेदित्युक्तं भवति । आदि-
त्यदिवसे वापि हस्तर्क्षे वा शनैश्चरे । शुभे दिने वा पूर्वाह्णे कु-
र्यादर्कविवाहकम् ॥ तत्रैव ब्रह्मपुराणे, ग्रामात्प्राच्यामुदीच्यां वा
सपुष्पफलसंयुतम् । परीक्ष्य यत्नतोऽधस्तात्स्थण्डिलादि यथा-
विधि ॥ कृत्वाऽर्कं पुरतस्तिष्ठन् प्रार्थयेत् द्विजोत्तमः । त्रिलोक-
वासिन् ० सुखं कुरु । तत्राध्यारोप्य देवेशं छायाया सहितं रविम् ।
घल्लैर्माल्यैस्तथा गन्धैस्तन्मन्त्रेणैव पूजयेत् ॥ स्मृत्यन्तरे तत्रै-
व, श्वेतवस्त्रेण संवेष्ट्य तथा कार्पासतन्तुभिः । गन्धपुष्पैः स-
मन्वर्ज्य अबलिङ्गैरभिषिच्य च ॥ गुडौदनं च नैवेद्यं ताम्बूलं च
समर्पयेत् । तत्रैव व्यासः पूर्वोक्तं प्रकारमभिधाय विशेषमाह-
अर्ककन्याप्रदानार्थमाचार्यं कल्पयेत् पुरा । अर्कसन्निधिमागत्य
तत्र स्वस्त्यादि वाचयेत् ॥ नान्दीश्राद्धे हिरण्येन अष्ट वर्गा-
न् प्रपूजयेत् । पूजयेन्मधुपर्केण वरं विप्रस्य हस्ततः ॥ अर्कं
प्रदक्षिणं कुर्वन् जपेन्मन्त्रमिमं पुनः । मम प्रीतिकरा चैयम् ० मृ-
त्युं चाशु विनाशय ॥ ततश्च कन्यावरणं त्रिपुरुषं कुलमुच्चरेत् ।
आदित्यः सविता ऽऽचार्यः (चार्कः) पुत्री पौत्री च नप्त्रिका ।
गोत्रं काश्यप इत्युक्तं लोके लौकिकमाचरेत् । समुद्रहेत् ऽर्कं नि-
रीक्षेत स्वस्तिसूक्तमुदीरयन् । आशीर्भिः सहितैः कुर्यादाचार्य-
प्रमुखैर्द्विजैः ॥ अथाचार्यं समाहूय विधिना तन्मुखाच्च ताम् । प्र-
तिगृह्य ततो होमं गृह्योक्तविधिनाऽऽचरेत् ॥ अर्ककन्यामिमां वि-
प्रं यथाशक्ति विभूषिताम् । गोत्राय शर्मणे तुभ्यं दत्तां विप्र स-
माश्रय ॥ (इति मन्त्रेण आचार्येण दत्तां प्रतिगृह्य) अञ्जलयक्षत-
कर्माणि कृत्वा कङ्कणपूर्वकम् । यावत्पञ्चावृतं सूत्रं तावदर्कं प्र-
वेष्टयेत् ॥ स्वशास्त्रोक्तेन मन्त्रेण गायत्र्या चाथवा जपेत् । प-
ञ्चीकृत्य पुनः सूत्रं स्कन्धे बध्नाति मन्त्रतः ॥ बृहत्सामेति म-
न्त्रेण सूत्ररक्षां प्रकल्पयेत् । अर्कस्य पुरतः पश्चात् दक्षिणोत्तर-
योस्तथा ॥ कुम्भांश्च निक्षिपेत्पश्चादाग्नेयादिचतुष्टये । सवस्त्रं प्र-

अथ कुम्भविवाहः ।

तत्र संस्कारप्रकाशे निर्णयसिन्धौ च मार्कण्डेयः—

बालवैव्ययोगे तु कुम्भद्रुप्रतिमादिभिः । कृत्वा लग्नं ततः
पश्चात्कन्योद्वाह्येति चापरे ॥

द्रुष्टक्षोऽश्वत्थः । प्रतिमा विष्णोः सौवर्णी शिरोऽवयवादिसहिता ।

तत्प्रकारोऽभिहितः सूर्यारुणसंवादे तत्रैव, विवाहात्पूर्वकाले च
चन्द्रताराबलान्विते । विवाहोक्ते शुभे लग्ने कन्यां कुम्भेन
चोद्वाहेत् ॥ पिता संकल्प्य बाह्वं च विवाहविधिपूर्वकम् । सूत्रे-
णावेष्टयेत्पश्चाद् दशतन्तुविधानतः ॥ कुम्भमाऽलंकृतं देहं तयो-
रेकान्तमन्दिरे । ततः कुम्भं च निस्सार्य प्रमज्ज्य सलिला-
शये ॥ ततोऽभिषेचनं कुर्यात् पञ्चपलवारिभिः । इति । आ-
समन्ताच्चन्दनादिभिरलंकृतं कुम्भं कन्याया देहं च सूत्रेण
वेष्टयेदित्यन्वयः ।

तिकुम्भं च त्रिः सूत्रेणैव वेष्टयेत् ॥ हरिद्रागन्धसंयुक्तं पूरये-
च्छीतलं जलम् । प्रतिकुम्भं महाविष्णुं पूजयेत्परमेश्वरम् ॥ पा-
द्यार्घ्यादि निवेद्यान्तं कुर्यान्नाम्नैव मन्त्रवित् । इति । होमप्रका-
रमाह शौनकः, अर्कस्योत्तरदेशे तु समन्वारब्ध एतया । उल्लेख-
नादिकं कुर्यादाधारान्तमतः परम् ॥ आज्याहुतिं च जुहुयात्सं-
गोभिरनयैकया । यस्मैत्वाकामकामायेत्येतयर्चा ततः परम् ॥ व्य-
स्ताभिश्च समस्ताभिस्ततश्च स्विष्टकृद्भवेत् । इति । प्रार्थनार्यां
विशेषं व्यासः, मया कृतमिदं कर्म० क्षन्तुमर्हसि ॥ इत्युक्त्वा शा-
न्तिसूक्तानि जप्त्वा तं विसृजेत्पुनः । गोगुग्मं दक्षिणां दद्यादा-
चार्याय च भक्तितः ॥ इतरेभ्योऽपि विप्रेभ्यो दक्षिणां चापि श-
क्तितः । तत्सर्वं गुरवे दद्यादन्ते पुण्यवाहमाचरेत् ॥ अत्र पञ्चमदिन-
कृत्यमुक्तं ब्रह्मपुराणे, चतुर्थे दिवसेऽतीते पूर्ववत्तं प्रपूजयेत् ।
विसृज्य होममग्निं च विधिना मानुषीं पराम् ॥ उद्धहेदन्यथा नै-
व पुत्रपौत्रादिवृद्धिमान् । इति ।

तत्र पुनर्भूदोषाभाव उक्तो विधानखण्डे तत्रैव, स्वर्णाम्बु
पिप्पलानां च प्रतिमा विष्णुरूपिणी । तथा सह विवाहे तु
पुनर्भूत्वं न जायते ॥ इति । अत्राम्बुशब्देन जलपूर्णो घटो गृह्यते ।

अथ प्रयोगः । कन्यादानकर्त्ता पित्रादिः एकान्ते विष्णु-
मन्दिरं गत्वा स्वासने प्राङ्मुख उपविश्य स्वदाक्षिणतः
कन्यामुपवेश्य दीपं प्रज्वलय्य आचम्य प्राणानायम्य शा-
न्तिपाठं (स्वस्तिवाचनं) कृत्वा देवेभ्यः पुष्पाञ्जलिं
समर्प्य यथाविधि गणेशं पूजयित्वा प्रधानसंकल्पं कुर्यात् ।
तद्यथा-देशकालौ संकीर्त्य अद्येह अमुकगोत्राया अमुकराशे-
रस्याः कन्याया अमुकस्थानस्थितदुष्टग्रहमूचितवैधव्यदोषोपशा-
न्तिद्वारा श्रीपरमेश्वरप्रीत्यर्थं कुम्भविवाहं करिष्ये । तत्पूर्वाङ्गत्वेन
मातृपूजाभ्युदयिकश्राद्धपुण्याहवाचनानि करिष्ये । इति संकल्प्य
मातृपूजादिपुण्याहवाचनान्तं कर्म कृत्वा आचार्यं वृत्वा कल-
शविधिना कलशं संस्थाप्य तत्र कलशे नवग्रहानावाह्य सम्पूज्य
विष्णुवरुणयोः सुवर्णप्रतिमे अग्न्युत्तारणपूर्वकं पश्चामृतेन सं-
स्त्राप्य एतन्तइत्यादिना ॐ भूर्भुवःस्वः सुवर्णप्रतिमायां वरुण
इहागच्छ इह तिष्ठ सुपतिष्ठिनो भव इति प्रतिष्ठाप्य तथैव
विष्णुं प्रतिष्ठाप्य प्रतिमे कलशे संस्थाप्य पूजासंक-
ल्पं कुर्यात् । अद्येह अमुकगोत्रः अमुकराशिस्मुकशर्माऽहम्
अस्याः कन्यायाः वैधव्यदोषपरिहारार्थं कलशे सुवर्णप्रतिमयोः
विष्णुवरुणयोः पूजनं करिष्ये इति संकल्प्य ॐ वरुणाय नमः
ॐ विष्णवे नमः इति नाममन्त्राभ्याम्-

अन्तत्वा यामि ब्रह्मणा वन्दमानस्तदाशास्ते
यजमानो हविर्भिः । अहेडमानो वरुणेह बोध्युरुशःस
मा न ऽआयुः प्रमोषीः-इति, ॐ विष्णोरराटमसि

त्रिविष्णोः ननप्त्रे स्थो त्रिविष्णोः स्यूरसि त्रिविष्णो-
र्ध्रुवोऽसि त्रैविष्णवमसि त्रिविष्णवे त्वा-इति च
वैदिकमन्त्राभ्यां च ध्यानादिनीराजनान्तं विष्णुवरुणौ
सम्पूज्य प्रार्थयेत् । वरुणाङ्गस्वरूपस्त्वं जीवनानां
समाश्रय । पतिं जीवय कन्यायाश्चिरं पुत्रसुखं कुरु ॥
देहि विष्णो वरं देव कन्यां पालय दुःखतः ।
पतिं जीवय कन्यायाश्चिरं देहि तथा सुखम् ॥ इति
सम्प्रार्थ्य मधुपर्कवस्त्रालङ्कारान् समर्प्य कन्याकुम्भान्तराले
ऽन्तःपटं धृत्वा मङ्गलपद्यानां पाठं कृत्वा कन्यया वस्त्रोपवस्त्रे
परिधाप्योत्तरतः अन्तःपटमपसार्य समञ्जनं कारयित्वा ॐ विष्णुः ३
इत्यादि सं० अस्याः कन्याया वैधव्यदोषपरिहारद्वारा
श्रीगणेश्वरप्रार्थनार्थम् श्रीविष्णुवरुणस्वरूपिणे कुम्भाय इमां
श्रीरूपिणीं वरार्थिनीं कन्यां सम्प्रददे इति संकल्प्य-गौरीं
कन्यामिमां श्लक्ष्णां यथाशक्ति विभूषिताम् । ददामि विष्णवे
तुभ्यं सौभाग्यं देहि सर्वदा ॥ इति दद्यात् । ततः-

परि त्वा गिर्विष्णो गिर ऽहमा भवन्तु त्रिविश्वतः ।
वृद्धायुमनुवृद्धयो जुष्टा भवन्तु जुष्टयः ॥ इति—

मन्त्रेणाधस्तादुपरिष्ठाच्च दशतन्तुकेन सूत्रेण कन्यां कुम्भश्च
मन्त्रावृत्या परिवेष्ट्य ततः वेष्टितसूत्रात् कुम्भं निःसार्य सलि-
लाशये विसृजेत् । ततः पञ्चपल्लवसहितेन जलेन समुद्रज्येष्ठा इत्या-
दिमन्त्रैः स्वस्तिन इत्यादिमन्त्रैर्वा कन्यामभिषिच्य शुद्धे वाससी
परिधाप्य दक्षिणासंकल्पं कुर्यात्-अद्येह अमुकराशेरस्याः
कन्यायाः अमुकस्थानस्थितदुष्टग्रहसूचितवैधव्यदोषपरिहारद्वारा
सौभाग्यफलप्राप्तये कृतस्य कुम्भविवाहकर्मणः साद्गुण्यार्थम् इमे
सुपूजिते विष्णुवरुणयोः प्रतिमे वैवाह्यवस्त्रादिकमिमां दक्षिणां च

आचार्याय दास्ये । तथा इमां भूयसीं दक्षिणां ब्राह्मणेभ्यो विभज्य दास्ये । तथा सिद्धाच्चेन यथासंख्याकान् ब्राह्मणांश्च तर्पयिष्ये ॐ तत्सत् न मम इति संकल्प्य आचार्याय प्रतिमां सदक्षिणां दत्त्वा ब्राह्मणेभ्यो भूयसीं दक्षिणां विभज्य दत्त्वा अभिषेकतिलकमन्त्रपाठप्रदिकं कारयित्वा यथाशक्ति ब्राह्मणान् भोजयित्वा कन्याविवाहं कुर्यात् । एवं कृते सति शुभं भवेत् ॥

इति कुम्भविवाहप्रयोगः ॥

अथ विष्णुप्रतिमाविवाहपूर्वकदानाविधिः ॥

तत्र कर्त्ता सुस्नातः स्वाचान्तः स्वासने प्राङ्मुख उपविश्य दक्षिणतः कन्यामुपवेश्य पूर्ववद् विष्णुप्रतिमाविवाहाङ्गत्वेन गणेशे सम्पूज्य प्रधानसङ्कल्पं कुर्यात् । अग्रेहेत्यादि सं० अमुकोऽहम् अमुकराशेरस्याः कन्याया जन्मलग्नादिस्थानस्थितैर्ग्रहैः सूचितवैधव्यदोषनिवृत्तिपूर्वकसौभाग्यप्राप्तिद्वारा श्रीपरमेश्वरप्रीतये विष्णुप्रतिमया विवाहं करिष्ये । कन्याया तस्या दानं च करिष्ये । तत्प्रतिग्रहार्थम् आचार्यस्य पूजनपूर्वकं वरणं करिष्ये । इति सङ्कल्प्य आचार्यं सम्पूज्य एभिर्गन्धादिभिः विष्णुमूर्तिप्रतिग्रहार्थं त्वामहं वृणे इति वृत्वा सति संभवे मातृपूजादिकं कृत्वा सुवर्णपलादिनिर्मितां चतुर्भुजां शङ्खाद्ययुधसहितां विष्णुप्रतिमाम् अग्न्युत्तारणपूर्वकं पञ्चामृतेन संस्नाप्य तण्डुलपूर्णताम्रपात्रे संस्थाप्य एतन्तइति प० ॐ भूभुवः स्वः सुवर्णप्रतिमायां विष्णो इहागच्छेति तिष्ठ सुप्रतिष्ठितो वरदो भव इति प्राणप्रतिष्ठां विधाय अग्रेह अमुकगोत्राया ममास्याः कन्याया जन्मलग्नादिस्थितैर्ग्रहादिभिः सूचितवैधव्याद्यरिष्टनिवृत्तिपूर्वकसौभाग्यसमृद्धिद्वारा श्रीपरमेश्वरप्रीतये सुवर्णप्रतिमायां श्रीविष्णोः षोडशोपचारैः पूजनं

करिष्ये इति सङ्कल्प्य—

निर्मितां रुचिरां शङ्खगदाचक्राब्जसंयुताम् । दधानां
वाससी पीते कुमुदोत्पलमालिनीम् ॥ इति ध्यात्वा—

ॐ तद्विष्णोः परमं पदं सदा पश्यन्ति सूरयः ।
दित्रीव चक्षुराततम् ॥ (य० सं० अ० ६ मं० ५)
ॐ त्रीणि पदा विवचक्रमे विवष्णुर्गोपा ऽअदाभ्यः ।
अतो धर्माणि धारयन् ॥ (य० सं० अ० ३४ मं० ४३)
ॐ तद्विप्रासो विवपन्यवो जागृवाँसः समिन्धते ।
विवष्णोर्यत्परमं पदम् ॥ (य० सं० अ० ३४ मं० ४४)
इति वैदिकैर्मन्त्रैः ॐ विष्णवे नम इति नाममन्त्रेण च ध्यानादि
नीराजनान्तं सम्पूज्य प्रार्थयेत्—देहि विष्णो वरं देव कन्या
पाल्य दुःखतः । पतिं जीवय कन्यायाश्चिरं पुत्रसुखं कुरु ॥
इति सम्प्रार्थ्य मधुपर्कादीन् समर्प्य कन्याप्रतिमान्तरालेऽ-
न्तःपटं धृत्वा मङ्गलपद्यपाठं कारयित्वा उत्तरतोऽन्तः-
पटमपसार्य समञ्जनं कारयित्वा ॐ विष्णुः ३ इत्यादिपूर्वव-
त्संकीर्त्य इमां कन्यां विष्णवे तुभ्यं समर्पयामि इति दत्त्वा
परित्वेति (१८९) पूर्वोक्तेन मन्त्रेण अधस्तादुपरिष्ठाच्च दशत-
न्तुकेन सूत्रेण कन्यां प्रतिमां च मन्त्रावृत्त्या परिवेष्ट्य क्षणं
विरमेत् । ततः प्रतिमां निस्सार्य वैधव्यदोषनिवृत्तिद्वारा श्री-
परमेश्वरप्रीत्यर्थं कृतस्य विष्णुप्रतिमाविवाहकर्मणः साङ्गतासि.
इमां सुवर्णदक्षिणां विष्णवे संप्रददे इति समर्पयेत् । तथै-
तत्कर्मणो न्यूनातिरिक्तदोषपरिहाराय इमां दक्षिणां भू-
यसीत्वेन नानागोत्रेभ्यो ब्राह्मणेभ्यो विभज्य दास्ये । त-
थाऽमुकसंख्यकान् ब्राह्मणान् भोजयिष्ये । ॐ तत्सत् । ततो
विष्णुप्रतिमादानं कन्या कुर्यात् । अद्येहेत्यादि सं० अमुकगोत्राऽमु-

काराशिरमुक्तदेव्यहं मम जन्मसमयवर्तिलग्न्यादौ स्थितैर्ग्रहा-
 दिभिः सूचितारिष्टनिवृत्तिपूर्वकसौभाग्यप्राप्तिद्वारा श्रीपरमे-
 श्वरप्रीतये इषां सौवर्णीं सुवर्जितां विष्णुप्रतिमां सर्वोप-
 स्करयुताम् अमुकगोत्राय अमुकशर्मणे आचार्या-
 य तुभ्यमहं सम्प्रददे ॐ तत्सत् न मम । दानवाक्यम्-
 यन्मया प्राचि जनुषि घ्नत्या पतिसमागमस् । विशोपविषश-
 स्त्राद्यैर्हतो वाऽतिविरक्तया १ प्राप्यमाणं महाघोरं य-
 शः सौख्यधनापहम् । वैधव्याद्यतिदुःखौघं तन्नाशाय सुखा-
 मये २ बहुसौभाग्यलब्धयै च महाविष्णोरिमां तनुम् । सौवर्णीं
 निर्मिता शक्त्या तुभ्यं सम्प्रददे द्विज ३ इति द्विजकरे प्रतिमां
 दत्त्वा अनघाऽद्याहमस्मीति त्रिवेदेत् । ब्राह्मणश्च “द्यौस्त्वा
 ददालु पृथिवी त्वा प्राणिगृह्णानु”-ॐ स्वस्ति इति प्रति-
 गृह्य कोऽदादिति पठित्वा ॐ अनघा भव इति त्रिवेदेत् । ततः
 कृतैतत्प्रतिमादानप्रतिष्ठासिद्ध्यर्थम् इदं सुवर्णं सुवर्णनिष्कयीभूतं
 द्रव्यं वा आचार्याय तुभ्यं सम्प्रददे इति दत्त्वा अभिषेकतिल-
 कमन्त्रपाठादि कारयित्वा यथासुखं विहरेदिति ।

यद्यपि संस्कारकौस्तुभादौ दानमात्रमुक्तं तथापि-“स्वर्णा-
 म्बुपिष्पलानां च प्रतिमा विष्णुरूपिणी । तथा सह विवाहे तु
 पूनर्भूत्वं न जायते ॥ इतिविधानखण्डोक्तवचनसिद्धत्वात् सं-
 स्कारप्रकाशे उक्तत्वाच्च विष्णुप्रतिमाविवाहप्रकारोऽप्यभिहितः
 इति बोध्यम् ॥

इति वैधव्यहरविष्णुप्रतिमाविवाहपूर्वकदानविधिः ।

विवाहप्रयोगः समाप्तः ॥



अथ पारस्कराचार्येण “तामुदुह्य यथर्तु प्रवेशनम्”—इति सूत्रेण विवाहानन्तरं गर्भाधानसंस्कारस्योक्तत्वात्—

गर्भाधानसंस्कारो निरूप्यते ।

गर्भाधानं च, “षोडशर्तुर्निशाः स्त्रीणां तस्मिन् युग्मासु संविशेत् । ब्रह्मचार्येव पर्वाण्याद्याश्चतस्रश्च वर्जयेत्” ॥ इति-याज्ञवल्क्येन रजोदर्शनमारभ्य षोडश दिनानि यावत् गर्भधारणयोग्यावस्थोपलक्षिते ऋतुसंज्ञके काले आद्याश्चतस्रो रात्रीर्वर्जयित्वा अन्यासु रात्रिषु विहितम् । तत्र पुत्रकामनायां समासु तत् कर्तव्यतया चोदितम् । दुहितृकामनयान्तु विषमासु । तत्रापि षष्ठीसप्तम्यौ मध्यमे, एकादशीत्रयोदश्यौ अथमे । तिथिषु ४।६।८।१४।१५।३० एताः गर्भाधाने वर्ज्याः ॥ वारेषु रविभौमशनिवाराः वर्ज्याः ॥ नक्षत्रेषु १४।१२।१३।१५।१७।१९।२१।२२।२४।२६।२७ एतानि शुभानि, १।५।७।८।१४।२३ एतानि मध्यमानि, २।३।६।९।१०।११।१६।१८।२०।२५ एतानि अधमानि । याज्ञवल्क्येन तु १९ मूलस्य अधमत्वमुक्तम् । क्वचित् रेवत्या अपि वर्ज्यत्वमुक्तम् ।

तत्र प्रथमरजोदर्शने मासादौ दुष्टे सति गर्भाधानस्य शान्तिपूर्वकमनुष्ठेयत्वात् शान्तिं वक्तुं तत्र दुष्टमासाद्यभिधीयते । तत्र चैत्रज्येष्ठाषाढभाद्रपौषाः अशुभाः । आश्विनोजौ मध्यमौ । शेषाः शुभाः । शुक्लपक्षः शुभः । तिथिषु १।४।६।८।९।१२।१४।१५।३० एताः अशुभाः । वारेषु रविभौममन्दा अशुभाः । नक्षत्रेषु २।३।६।९।१०।११।१६।१८।२०।२५ अशुभानि, अन्यानि शुभानि । योगेषु परिधपूर्वार्ध-वैधृतिव्यतीपाता विशेषतो ऽशुभाः । वज्रं मध्यमम्, अन्ये शुभाः । भद्रां विना करणानि शुभानि ।

७।८।१२। शुभानि, ९।१०।११। मध्यमानि, १।२।४। अशु-
मानि । दिवसस्याद्यो भागः शुभः, द्वितीयो मध्यमः, तृती-
योऽधमः । सन्ध्ये अशुभे । रात्रिरपि अशुभा । निशी-
थस्तु विशेषतोऽशुभः । संक्रान्तिरविचन्द्रोपरागाः अशुभाः ।
मरणाशौचमशुभम् । भर्तुः भार्यायाश्च चतुर्थाष्टमद्वादशस्थः
चन्द्रोऽशुभः । परिहितानि जीर्णरक्तनीलकृष्णवस्त्राणि अशु-
भानि । निद्रावस्थाऽशुभा । पित्रादिगृहं चाशुभम्-इत्यादि ॥

रजोदर्शनात्पूर्वं “प्राक् रजोदर्शनात् पत्नीं नेयात् गत्वा
पतत्यधः । व्यर्थीकारेण शुक्रस्य ब्रह्महत्यामवाप्नुयात्”-इति
निर्णयसिन्ध्वादौ आश्वलायनेन गमननिषेधात् रागौत्कट्या-
दिना गमने चान्द्रायणादिरूपप्रायश्चित्तं गत्रादिप्रत्याम्नायद्वारा
अनुष्ठाय शान्त्यादिकं कार्यम् ।

रजस्वलाधर्म्मानाह व्यासः,

रजसो दर्शनान्मारी सर्वमेव परित्यजेत् । सर्वैर-
लक्षिता शीघ्रं लज्जिता स्वगृहे वसेत् ॥ एकाम्बरधरा
दीना स्नानालङ्कारवर्जिता । मौनिन्यधोगुस्त्री चक्षुष्पाणि-
पद्भिरचञ्चला ॥ अश्रीयात्केवलं नक्तं भक्तं मृन्मयभाजने ।
स्वपेद्रूमावप्रमत्ता क्षपेदेवमहस्त्रयम् ॥ स्नायात्तु सा त्रिरात्रान्ते स-
चैलमुदिते रवौ । विलोक्य भर्तृवदनं शुद्धा भवति धर्मतः ॥४॥
निर्णयसिन्धौ मरीचिः, शुद्धा भर्तृश्चतुर्थेऽह्नि स्नानेन स्त्री रज-
स्वला । दैवे कर्मणि पित्र्ये च पञ्चमेऽह्नि शुद्ध्यतीति ॥ ५ ॥
यच्चत्रिः, रजस्वला यदा स्नाता पुनरेव रजस्वला । अष्टादश-
दिनादर्वागशुचित्वं न विद्यते-इत्यादि, तच्च पायोर्विंशतिदिनो-
त्तरभावािरजोदर्शनवतीविषयमिति मिताक्षरायां विस्तरः ॥

शान्तिमाह नारदः, निन्द्यर्क्षतिथिवारेषु यदि पुष्पं प्रदृश्यते।
तत्र शान्तिः प्रकर्त्तव्या घृतदूर्वातिलाक्षतैः ॥ तत्प्रत्येकमष्टशतं
गायत्र्या जुहुयात्, ततः । स्वर्णगोभूतिलान्दद्यात्सर्वदोषापनुत्तये ॥
इति । अक्षता यवाः ।

अथ प्रथमरजोदर्शनशान्तिप्रयोगः ।

चन्द्रतारानुकूले शुभे दिने भर्त्ता प्रातरभ्यङ्गपूर्वकं
स्नात्वा, तत्पूर्वादिने सायंकाले गोमयोदकेनोपलिप्तायां
भूमौ धान्यराशिं कृत्वा तत्र यथाविधि स्थापितकलशोद-
केन ग्रहयागान्ते उक्तैः देवस्यत्वेत्यादिभिः, स्वास्तिन इत्या-
दिभिर्वा, द्यौः शान्तिरित्यनेनैव मन्त्रेण वा ब्राह्मण-
द्वाराऽभिषेकपूर्वकं सुखोष्णोदकेन वधूं स्नापयित्वा शुभासन-
उपविश्य दक्षिणतः पत्नीमुपवेश्य (रजोदर्शनात्पूर्वं गमने कु-
च्छादिप्रायश्चित्तं विधाय) दीपं प्रज्वलय्याचम्य स्वास्तिवाचनं
(शान्तिपाठं) कृत्वा गणेशपूजनं कुर्यात् । पूजनमामर्ग्रीं सम्पाद्य
अर्घं संस्थाप्य सङ्कल्पं कुर्यात् । अद्येहेत्यादि सं० अमुकोऽहं ममा-
स्याः पत्न्याः निन्द्यतिथ्यादिषु जातप्रथमरजोदर्शनदोष-
शान्त्यर्थं करिष्यमाणे शान्तिकर्मणि गर्भाधानाख्यसं-
स्कारकर्मणि च निर्विघ्नताप्राप्तये श्रीभगवतो गणेश्वरस्य य-
थामिलितोपचारैः पूजनं करिष्ये इति सङ्कल्प्य यथाविधि
सम्पूज्य प्रधानसङ्कल्पं कुर्यात् । ॐ अद्येहेत्यादि सं० अमुको-
ऽहं ममास्याः भार्यायाः प्रतिगर्भसंस्कारातिशयद्वारा अस्यां
जनिष्यमाणसर्वगर्भाणां बीजगर्भसमुद्भवैर्नोनिर्वहणद्वारा च
श्रीपरमेश्वरप्रीत्यर्थं गर्भाधानसंस्कारं, तत्रादौ ममास्याः
पत्न्याः मासर्क्षतिथिवारयोगकरणमहूर्त्तसमयवस्त्रादिषु यत्र-

कुत्रचिद्दुष्टे जातप्रथमरजोदर्शनमूचितारिष्टनिवृत्तिद्वारा श्रीपरमेश्वरप्रीत्यर्थं नारदसंहितोक्तशान्तिं चैकतन्त्रेण करिष्ये । तत्पूर्वाङ्गत्वेन मातृपूजा-नान्दीश्राद्ध-पुण्याहवचनानि अग्निस्थापनं प्रधानदेवतास्थापनं कलशस्थापनं तत्र ब्रह्मवरुणपूजनपूर्वकं ग्रहपूजनं, रक्षाविधानं च करिष्ये इति संकल्प्य यथाविधि मातृपूजादि पुण्याहवाचनान्तं विधाय स्थण्डिले पञ्चभूसंस्कारपूर्वकमग्निं संस्थाप्य आचार्यादीन् वृणुयात् । अद्यैह करिष्यमाणप्रथमरजोदर्शनशान्तिकर्मणि आचार्यादीनां पूजनपूर्वकं वरणं करिष्ये इति संकल्प्य नमोऽस्त्वन्नन्तायेति नमोब्रह्मण्यदेवायेत्यादिना च गन्धपुष्पाक्षतादिभिः सम्पूज्य वरणसामग्रीं करे गृहीत्वा एभिर्गन्धाक्षतपुष्पपूगीफलद्रव्यवासोभिः प्रथमरजोदर्शनशान्तिकर्मणि आचार्यत्वेन त्वामहं वृणे इति वृत्वा, आचार्यस्त्विति तं प्रार्थयेत् । ततः ब्रह्मवरणं कुर्यात् । पूर्ववत्संपूज्य वरणसामग्रीं करे गृहीत्वा प्रथमरजोदर्शनशान्तिकर्मणि ब्रह्मत्वेन त्वामहं वृणे इति वृत्वा यथा चतुर्मुख इत्यादिना प्रार्थयेत् । दूर्वा-तिल-यवहोमार्थं, मासादिषु बहुषु दुष्टेषु प्रथमरजोदर्शने जाते सति रुद्राभिषेकार्थं नवचण्डीपाठार्थं शान्तिकाध्यायादिपाठार्थं च अन्यान् ब्राह्मणांश्चेत्यमेव वृणुयात् । ततो यजमानः आचार्यो वा सुवर्णप्रतिमां हिमस्यत्वेत्यग्न्युत्तारणपूर्वकं पञ्चामृतेन संस्थाप्य अग्नेरीशाने कलशं संस्थाप्य तत्र वा, तण्डुलपूर्णताम्रादिपात्रे एव वा तां प्रतिमां संस्थाप्य तत्र सवितरूपां भुवनेश्वरीमावाह्य गायत्र्या, आकृष्णेनेति मन्त्रेण, ॐ भुवनेश्वर्यै नम इति नामन्त्रेण च ध्यानादिनीराजनान्तं सम्पूजयेत् । भुवनेश्वरीत उत्तरे कलशविधिना कलशं संस्थाप्य तत्र उक्तीत्या ब्रह्मवरुणसहिता-

दित्यादिनवग्रहानावाह्य सम्पूज्य रक्षाविधानेन रक्षामूर्त्रं चाभिमन्त्र्य कलशे संस्थापयेत् । तत आचार्यो ब्रह्मोपवेशनादि पर्युक्षणान्तं कर्म निर्वर्त्य एतं इत्यादिना (तारण)-वरदनामानमग्निं प्रतिष्ठाप्य ॐ चत्वारि० इति ध्यात्वा ॐ अग्ने-नयेति मन्त्रेण नाममन्त्रेण च नीराजनान्तं सम्पूज्य रेखा जिह्वाश्च पूजयेत् ।

ततो यजमानो देवताभिध्यानपूर्वकं द्रव्यत्यागं कुर्यात् । अथेह प्रथमरजोदर्शनशान्तिकर्मणाऽहं यक्ष्ये । तत्र प्रजापतिम्, इन्द्रम्, अग्निम्, सोमम्, आज्येन—सवितृरूपां भुवनेश्वरीम् आज्येन आज्याक्तैः दूर्वा—तिल—यवद्रव्यैश्च—अग्निं^{१५}स्विष्टकृतमाज्यादिद्रव्यैः—अग्निं, वायुं, सूर्यम्, अग्नीवरुणौ, अग्नीवरुणौ, अग्निं, ववरुणं सवितारं विष्णुं विश्वान् (देवान्) मरुतः स्वर्कान्, ववरुणै, प्रजापतिम्, अग्निं वैश्वानरं चाज्येनाहं यक्ष्ये । इदमाज्यम् आधाराज्यभागदेवताभ्यः, तथेदं घृतं घृताक्तं दूर्वा—तिल—यव द्रव्यं च पृथक्पृथक्छोत्तरशतसंख्यया सवितृरूपायै भुवनेश्वर्यै, शेषं^{१६} स्विष्टकृते, इदमाज्यं महाव्याहृतिदेवताभ्यः सर्वप्रायाश्चित्तदेवताभ्यः प्रजापतये ऽग्नये च मया परित्यक्तं यथादैवतमस्तु ॐ तत्सन्न मम इति । एवं यजमानेन कृते द्रव्यत्यागे आचार्यः ब्रह्मान्वारब्धः ॐ प्रजापतये स्वाहा इति मनसा हुत्वा, ॐ इन्द्राय स्वाहा ॐ अग्नये स्वाहा ॐ सोमाय स्वाहा इति आधारावाज्यभागौ च हुत्वा अन्यैः सह प्रधानहोमं कुर्यात् । संस्रवं प्रणीताग्न्योर्मध्ये स्थापिते प्रोक्षणीपात्रे निक्षिपेत् । (इदं प्रजापतये न ममेत्यादिकं त्यागमदृष्टार्थं कुर्यात् इति केचित् । वस्तुतस्तु नैव कुर्यात्, यजमानेन पूर्वमेव त्यागस्य कृतत्वेन प्रयोजनाभावादिति द्वैतनिर्णये वा-

चस्पतिमिश्राः) । (गायत्रीमन्त्रस्य विश्वामित्रऋषिः गायत्रीछन्दः
 सविता देवता आज्यादिहोमे विनियोगः) । ॐ नूर्ध्वः स्वः०
 प्रचोदयात् इति गायत्र्या आज्य-दूर्वा-तिल-यवैः १०८ प्र-
 धानहोमानन्तरं ब्रह्मणा ऽन्वारब्धः शेषराज्यादिद्रव्यैः स्विष्टकृतं
 हुत्वा भूरादिव्याहृतिहोमं सर्वप्रायश्चित्तहोमं च कुर्यात् । ततः सं-
 स्रवप्राशनम्, पवित्राभ्यां मुखमार्जनम्, पवित्रयोरग्नौ प्रतिपत्तिः,
 प्रणीताविमोक्तः । यजमानः पूर्णपात्रदानं कुर्यात् । अग्रेह अमुको
 ऽहं कृतस्य प्रथमरजोदर्शनशान्तिहोमकर्मणः साद्गुण्यार्थम्
 अपूर्णपूरणार्थं च इदं पूर्णपात्रं सहिरण्यं सदक्षिणं ब्रह्मणे तुभ्यं
 सम्प्रददे । अक्रन्कर्मोतिमन्त्रपाठः । ॐ तनूपा ऽअग्रेऽसीत्यादिभि-
 रङ्गान्यालभेत् । ततः आचार्यः पूर्णाहुतिं जुहुयात् । ज्यायुषं
 कृत्वा यजमानः देशकलकीर्त्तनान्ते अमुकोऽहं ममास्याःवध्वाः
 मासतिथिनक्षत्रवारयोगकरणमुहूर्त्तसमयवस्त्रेषु यत्रकुत्रचिददुष्टे
 जातप्रथमरजोदर्शनमृचितारिष्टनिवृत्तिसकलसौभाग्यप्राप्तिद्वारा
 श्रीपरमेश्वरप्रीतये कृतस्यभुवनेश्वरीशान्तिकर्मणः साङ्गतासिद्ध्यै
 इदं सुवर्णं वह्निदैवतम्, इमां गां रुद्रदैवताम्, इमां भूमिं विष्णु-
 दैवताम्, सोमदैवतम् इदं तिलपात्रं च तत्तन्निष्कयीभूतं द्रव्यं वा
 तथा कलशे आवाहितानामादित्यादिग्रहाणां ब्रह्मवरुणयोश्च पूज-
 नकर्मणः साद्गुण्यार्थमिमां दक्षिणां, तथा सुपूजितामिमां सौवर्णीं
 भुवनेश्वरीप्रतिमां च आचार्यादिभ्यो होमकर्तृभ्यो ब्राह्मणेभ्यो
 विभज्य दास्ये इति संकल्पयेत् ॥ शान्तिकाध्यायपाठादिकरणे
 तथा शान्तिकाध्यायपाठकर्मणः साद्गुण्यार्थमिमां दक्षिणां,
 तथा नवाष्टत्तिचण्डीपाठकर्मणः साङ्गफलप्राप्तये इमां द-
 क्षिणां, तथा रुद्रैकादशिन्याः साङ्गतासिद्ध्यै इमां दक्षिणां
 ब्राह्मणेभ्यो दास्ये । तथा कृतैतच्छान्तिकर्मणः न्यूनातिरि-

क्तदोषपरिहारार्थमिमां भूयसीं दक्षिणां नानानामगोत्रिभ्यो
ब्राह्मणेभ्यो दास्ये । तथा सकलकर्मणां साङ्गतासिद्धयै यथा-
संख्याकान् ब्राह्मणान् भोजयिष्ये इति सङ्कल्प्य दक्षिणां दत्त्वा क्षे-
त्रपालाय बलिं दत्त्वा अग्निं संपूज्य विसृजेत् । यजमानस्य गर्भा-
धानमन्त्राणामज्ञाने स रात्रौ कर्तव्यगर्भाधानमन्त्रान् वक्ष्यमा-
णान् आचार्यात् शिषित्वा “विविजिहीथां द्यावापृथिवी” इति
मन्त्रम्, “इन्द्रियेण ते रेतसा रेत ऽआदधामि” इति मन्त्रम्,
विष्णुर्गोनिम्” इत्यादीन् मन्त्रान्, “यत्ते सुमीमे” इति मन्त्रं च
बध्वा नाभिदेशे हस्तं स्थापयित्वा इदानीमेवापकृष्य पठि-
त्वा देवता विसृजेत् । तत आचार्यादयः कुम्भजलेन स्वस्ति-
नइत्यादिवैदिकैः सुरास्त्वामभिषिञ्चन्त्वित्यादिपौराणैश्च मन्त्रैः
सपत्नीकं यजमानमभिषिञ्चेषुः । तिलकरक्षामूत्रबन्धनमन्त्रपा-
ठादिकं च कुर्युः । यजमानश्च घृते छायादर्शनं तद्दानं च विधाय
दश यथाशक्ति वा ब्राह्मणान्भोजयित्वा स्वयं च इष्टैः सह भुञ्जीत ॥

(नारदसंहितायाम् इन्द्राण्याः इन्द्रस्य च पूजनस्यानुक्तत्वात्
क्वचित् क्वचित् प्रयोगे उक्तमपि तत्पूजनादिकमस्माभिः प्रयोगे
न स्थापितम् । यद्यपि तत्र “गायत्र्या जुहुयात्” इत्येव श्रुतं न-
तु भुवनेश्वरीनामोल्लेखः तथापि चिद्रूपायास्तस्याः सकलज-
गदुत्पादकत्वरूपसवितृत्वस्य सत्त्वाद् गायत्रीमन्त्रप्रतिपाद्य-
त्वेन पूज्यत्वात् तन्मन्त्रकरणहोमोद्देश्यत्वमुचितम्, संस्कार-
कौस्तुभे च सवितृत्वेन भुवनेश्वर्या एव होमोद्देश्यत्वमिति स्प-
ष्टमेवोक्तम्, अतो नारदोक्तशान्तिप्रकारेऽस्माभिः भुवनेश्व-
र्येव पूज्यत्वेनोक्तेति बोध्यम् ॥ शान्तिकाद्युक्तप्रकारा अन्यशा-
स्त्रिनामिति नास्माभिः परिगृहीताः) ॥ इति प्र. र. शान्तिः ॥

अथ सुलये रात्रौ भर्ताऽऽचम्य प्राणानायम्य गणेशादन्नि
नत्वा स्वलङ्कृतो द्विगुणानुरागः अनुरागिणीं स्वलङ्कृतां स्त्रियम्
अभिगच्छेत् । तद्यथा-“*द्विजिहीथां द्यावापृथिवी”
इति मन्त्रेण भार्याया ऊरू विश्लिष्टौ कृत्वा स्त्रिया
उपस्थे प्रजननेन्द्रियं निक्षिप्य चुम्बनादिपूर्वकम् “इन्द्रि-
येण ते रेतसा रेतऽआदधामि” इति मन्त्रं प-
ठित्वा (अपान्याभिप्राण्यात्) विहरेत् । एवं ग्राम्य-
धर्मान्ते +ॐद्विविष्णुर्योनिं कल्पयतु तद्गुप्ता रूपाणि

* शा० ब्रा० कां० १४ अ० ९ ब्रा० ४ कण्डिका २० । अथास्या
ऽऊरू द्विहापयति ‘द्विजिहीथां द्यावापृथिवी’ इति तस्यामर्थं
निष्ठाप्य मुखेन मुखं सन्धाय त्रिरेनामनुलोमामनुमार्ष्टिविष्णुरिति ।
‘द्विजिहीथां द्यावापृथिवी’ इत्यनेन अस्या भार्याया ऊरू सक्थि-
नी विहापयति विश्लेषयति । द्यावापृथिवी इत्यूर्वोः सम्बोधनम् ।
हे द्यावापृथिवी द्यावापृथिव्यौ हेऊरू युवां विजिहीथां विदिलष्टे
भवतमित्यर्थः ।

न्तस्याम् अर्थं प्रजननेन्द्रियं निष्ठाप्य निक्षिप्य मुखेन
मुखं सन्धाय चुम्बित्वा पूर्वोक्तेन “इन्द्रियेण ते रेतसा रेतऽ
आदधामि” इति मन्त्रेण (अस्मिन्नेव ब्राह्मणे दशमकण्डिको-
क्तेन) रेतः लिखेत् । स्वकीयपञ्चमेन्द्रिये तदीयपञ्चमेन्द्रिया-
द्रेतः स्वीकृत्य तत् पुत्रोत्पत्तिसमर्थं जातमिति मत्वा स्वकीयरेत-
सा सह तस्मिन्निक्षिपेत् । तदिदम् अपाननम् । प्राणनं च तत्पूर्वकं
रेतःसेचनम् । एवं ग्राम्यधर्मान्ते कर्तव्यशेषमुपदिशति, त्रिरेना-
मिति । एनां योनौ प्रक्षिप्यरेतस्कां भार्याम् अनुलोमां मूर्द्धानमा-
रभ्य पादान्तं मन्त्रमुच्चरन् त्रिवारं पाणिनाऽनुमार्ष्टिं विष्णुर्योनिमि-
त्यादिभिः प्रतिमन्त्रम् । अन्ते नाम गृह्णाति असाविति ।

+विष्णुः व्यापनशीलो भगवान् नारायणस्तव योनिं कल्पयतु
पुत्रोत्पत्तिसमर्थं करोतु । त्वष्टा सविता तव मम च सुनस्य रूपाणि
अवयवान् पिशतु विभागशः दर्शनयोग्यान् करोतु । प्रजापतिर्विरा-

पिश्तु । आसिञ्चतु प्रजापतिर्धाता गर्भं दधातु ते ?
 *गर्भं धेहि सिनीवालि गर्भं धेहि पृथुष्टुके । गर्भं
 ते ऽअश्विनौ देवावाधत्तां पुष्करस्त्रजौ २ +हिर-
 ण्ययी ऽअरणी याभ्यान्निर्मन्थनामश्विनौ देवौ । तं
 ते गर्भं दधामहे दशमे मासि सूतवे ॥ न्यथा ऽग्नि-
 गर्भा पृथिवी द्यौरिन्द्रेण गर्भिणी । वायुर्दिशां यथा
 गर्भं ऽएवं गर्भं दधामि तेअमुकदेवि ३ इत्येतैः प्रति-
 मन्त्रं शिर आरभ्य पादपर्यन्तं योनौ प्रक्षिप्रेतस्कां भार्या पा-
 णिना ऽनुमाष्टि । ततः-(ऋ. सं. अष्ट. ४ । अ. ७ व. ३३ मं. २) ।

अरूपरूपं प्रतिरूपो बभूव तदस्य रूपं प्रविच-
 क्षणाय । इन्द्रो मायाभिः पुरुरूप ईयते युक्ताह्यस्य हरयः

डात्मा मदात्मना स्थित्वा त्वयि रेतः समासिञ्चतु प्राक्षिपतु ।
 धाता पुनः सूत्रात्मा ते त्वदीयङ्गर्भं त्वदात्मना स्थित्वा दधा-
 तु पुष्णातु ॥ १ ॥

*हेसिनीवालि अन्नवति एतत्संज्ञे वा देवि त्वं निषिक्तगर्भं धार-
 य । पृथुर्विस्तीर्णा स्तुका स्तुतिर्यस्यास्तस्याः सम्बुद्धिर्हेपृथुष्टु-
 के हेमहास्तुते त्वं गर्भं धारय । अश्विनौ च देवौ सूर्याचन्द्रमसां
 स्वकीयरश्मिमालिनौ पुष्करस्त्रजौ सुवर्णकमलाभरणौ तव गर्भं
 मदात्मना स्थित्वा समाधत्ताम् ॥ २ ॥

+हिरण्ययी हिरण्यय्यौ ज्योतिर्मय्यौ अरणी, प्राग् बभूवतुरिति-
 शेषः । याभ्यामरणिभ्यां पुराऽमृतरूपं गर्भमश्विनौ निर्मन्थ-
 ताम् निर्मथितवन्तौ । तं तथाभूतं गर्भं ते तव जठरे दधामहे धार-
 यामहे दशमे मासि सूतवे प्रसोतुम् । (तुमर्थेसेसे इति सूत्रेण
 सूत्रातोस्तवेङ्प्रत्ययः) ॥

न्यथा पृथिवी अग्निगर्भा, यथा द्यौः इन्द्रेण सूर्येण गर्भिणी,
 यथा वायुर्दिशां गर्भः तथा ते गर्भं दधामहे अमुकसुन्दरि इति
 भार्याया नामग्रहणम् । असाविति पत्युर्वा नामग्रहणम् ॥ ३ ॥

शता दश-इति मन्त्रं समाचारात् पठित्वा शौचं विधायाचम्य
वधूं वामत उपवेश्य बध्वा दक्षिणांसस्योपरि हस्तं नीत्वा
हृदयमालभेत-

*ॐ यत्ते सुसीमे हृदयं दिवि चन्द्रमसि श्रितम् ।
वेदाहं तन्मां तद्विद्यात्पश्येम शरदः शतं जीवेम
शरदः शतं शृणुयाम शरदः शतम्-इति । ततः ता-
म्बूलचर्वणं कृत्वा शयीत इति ॥ एकस्यां रात्रौ सकृदेव
गमनमिति याज्ञवल्क्यः । तत उत्तरेऽङ्घ्रि प्रातर्नित्यकर्म स-
माप्य स्थापितदेवता गन्धायुपचारैः संपूज्य प्रणम्य विसृज्या-
चम्य कृतं कर्मेश्वरायार्पयेत् ॥ इति गर्भाधानप्रयोगः ॥

(इदं च गर्भाधानं प्रथमतो मलमासशुक्रास्तादावपि का-
र्यम् । द्वितीयादौ तु नेति निर्णयसिन्ध्वादौ स्पष्टम् ।
गर्भाधानसंस्कारं विना गर्भधारणे गां तन्निष्क्रयं वा दत्त्वा
पुंसवनादिकं कार्यम् । पारस्कराचार्येण अमन्त्रकाभिगमन-
स्यैवोपदेशात् तदनन्तरमपि हृदयालम्भमात्रस्यैव विधानात्
हरिहरपद्धतौ गदाधरपद्धतौ च तावन्मात्रमेव कर्तव्यत्वेन
निर्दिष्टम् । अवर्चानेषु संस्कारभास्करादिषु पारस्करगृह्ये
प्रक्षिप्तं शाखान्तरीयं खण्डं कात्यायनपरिशिष्टत्वेनोल्लिख्य
तदुक्तैर्कर्तव्यता निर्दिष्टा । अस्माभिस्तु शतपथब्राह्मणे
प्रत्यक्षमुपदिष्टैर्कर्तव्यतैव प्रदर्शिता । प्रत्यक्षश्रुतिमूलकत्वा-
दियमेव विद्वद्भिर्ग्रह्येति दिक् । केचित्तु गृह्यकारेण शतप-

*हे सुसीमे शोभनसीमन्तिनि यत् ते तव हृदयं मनः दिवि व-
र्तमाने चन्द्रमसि श्रितं स्थितं मनसश्चन्द्राधिष्ठितत्वात् तदहं वेद
जानीयां, तच्च मनः मां विद्यात् । एवं मिथोऽनुबद्धहृदया वयं
शतं शरदो वर्षाणि पश्येमेत्यादि पूर्ववत् ॥

योक्तायाः समन्त्रिकाया अभिगमनेतिकर्तव्याया अनु-
पदेशात् समन्त्रिकायाः कुशकण्डिकाया इव समन्त्रिकाभि-
गमनेतिकर्तव्यताया अपि परित्याग एवोचितः स्मार्ते
कर्मणि । शतपथोक्ता तु आरण्यकोपदिष्टत्वादुपासकानामु-
पासनाकर्मणि नियता । तस्मात् हरिहरशुक्तैवेतिकर्तव्यता
सुधीभिर्ग्राह्या, शाखान्तरीया तु सर्वथा न ग्राह्येत्याहुः) ॥

(२)अथ पुंसवनम् ॥

गर्भधारणतो द्वितीये तृतीये वा मासे यस्मिन्नहनि चन्द्रमाः
पुंनक्षत्रेण पुनर्वसुपुष्यश्रवणहस्तादिना युक्तः तस्मिन् चन्द्रनारा-
ऽनुकूले रिक्तापर्वाणि वर्जयित्वा सूर्यभौमगुरुवारेषु गर्भिणीं सं-
स्नाप्य तत्पतिः स्वयं च स्नात्वा उभावप्युपोषितौ भूत्वा गर्भि-
णीमेवोपवास्य अहते धौते वासमी परिधाप्य प्रथमं(स्वस्तिवाचनं)
शान्तिपाठं कृत्वा दीपं प्रज्वलय्याचम्य प्राणानायम्य देवेभ्यः
पुष्पाञ्जलिं समर्प्य उक्तविधिना गणेशं सम्पूज्य प्रधानसङ्कल्पं
कुर्यात् । अमुकोऽहं ममास्यां भार्यायाम् उत्पत्स्यमानापुत्रगर्भ-
स्य बीजगर्भसमुद्भवैनोनिवर्हण-पुंरूपताज्ञानोदयप्रतिरोधिकर्म-
निरसनद्वारा श्रीपरमेश्वरप्रीत्यर्थं पुंसवनाख्यं कर्म करिष्ये ।
पुंसवनकर्मणः पूर्वाङ्गत्वेन मातृपूजानान्दीश्राद्धपुण्याहवाचना-
नि करिष्ये इति सङ्कल्प्य मातृपूजादि विधाय अस्तमये वटवृक्ष-
स्यावरोहान् अधोभागे जायमानानङ्कुरान्, शुङ्गान् अग्रपल्लवा-
न्मुकुलाकारांश्च उदकं यथा स्यात् तथा पिष्ट्वा सूक्ष्मवस्त्रेण
निष्पीड्य तद्रसं गर्भिण्या दक्षिणनासिकायामासिञ्चति—
(हिरण्यगर्भः, अद्भ्यः संभृतः इत्यनयोः क्रमेण प्रजापत्यु-
त्तरनारायणौ ऋषी त्रिष्टुप्छन्दः प्रजापतिपुरुषौ देवते
नासिकायां रसासेके विनियोगः) ।

*ॐ हिरण्यगर्भः समवर्त्तताग्रे भूतस्य जातः प-
तिरेकऽआसीत् । स दाधार पृथिवीं द्यामुनेमां क-
स्मै देवाय हविषा विधेम १

+ॐ अद्भ्यः सम्भृतः पृथिव्यै रसाच्च विश्वक-
र्मणः समवर्त्तताग्रे । तस्य त्वष्टा विदधद्रूपमेति
तन्मर्त्यस्य देवत्वमाजानमग्रे ॥ इति मन्त्राभ्याम् उदरप्रा-
प्तिक्षममसिञ्चेत् ॥

स यदि “वीर्यवान् पुत्रः स्यात्” इति कामयेन तदा उदक-
पूर्णं शरावं भार्याया अङ्गे धृत्वा गर्भाभिमन्त्रणं कुर्यात् । अना-
मिकाऽग्रेण गर्भाशयं स्पृशन्—(सुपर्णोऽसीति प्रजापतिकृषिः
कृतिश्छन्दः गरुत्मान् देवता गर्भाभिमन्त्रणे विनियोगः) ।

*य.सं.अ. १३ मं. ४ हिरण्यगर्भः हिरण्यगर्भाख्यः पुरुषः समवर्त्त-
त समभवत् अग्रे प्रथमम् । यो हिरण्यगर्भो जातो जातमात्रो भूतस्य
प्राणिजातस्य एकोऽद्वितीयः पतिरासीत् स्वामी बभूवेत्यर्थः । एवंभूतः
स पृथिवीं दाधार धृतवान्, न केवलं पृथिवीम् उन अपि इमां द्याम्
अन्तरिक्षम् । एवंभूताय कस्मै काय प्रजापतये देवाय हविषा हवि-
विधेम दधः ॥

+य. सं. अ. ३१ मं. १७ यो विष्णुः अग्रे प्रथमम् अद्भ्यः जलात्
पृथिव्यै च पृथिव्या अपि चकारो भिन्नक्रमः सम्भृतः समवर्त्तत उत्पन्नो
ऽभवत् । जलपृथिव्योरुपादानं पञ्चभूतोपलक्षणार्थम् । कुतो निमि-
त्तकारणात्, विश्वकर्मणः—विश्वं सर्वं कर्म यस्य तस्य रसात्-का-
मात् सिसृक्षारूपात् । तस्य विष्णो रूपं मूर्तिं विदधत् धारयन् त्वष्टा
आदित्यः अग्रे पुरतः सर्वेषाम् अपरोक्षम् इत्यर्थः य एति आगच्छति
तद्रूपं मर्त्यस्य मनुष्यस्य देवत्वेनैव भवति । किम्भूतम्, आजान
यावज्जीवम् । विष्णुः सृष्ट्यादौ पञ्चमहाभूतेभ्य उपादानकारणेभ्यः
सिसृक्षां निमित्तकारणं प्राप्य उदपद्यत, तदनु आदित्यः तस्य वि-
ष्णोर्यद्रूपं तद् धारयन् गच्छतीति सर्वेषां प्रत्यक्षम् । तद्रूपं मनुष्यस्य
देवत्वेन भवतीति वाक्यार्थः ॥

*ॐ सुपर्णोऽसि गरुत्माँस्त्रिवृत्से शिरो गायत्रं
चक्षुर्वृहद्रथन्तरे पक्षौ ॥ स्तोमऽआत्मा छन्दाँस्य-
ङ्गानि यजूँषि नाम ॥ साम ते तनूर्वामदेव्यं, यज्ञा-
यज्ञियं पुच्छं, धिष्ण्याः शफाः ॥ सुपर्णोऽसि ग-
रुत्मान् दिवं गच्छ स्वः पत ॥ इति मन्त्रं जपति । ततो-
दक्षिणासङ्कल्पः । अग्नेहामुकोऽहं कृतस्यास्य पुंसवनकर्मणः
साद्गुण्यार्थम् इमां दक्षिणां ब्राह्मणेभ्यो विभज्य दास्ये ॐ-
तत्सव । तथा दश यथाशक्ति वा ब्राह्मणान् भोजयिष्ये । त-
तोऽभिषेकमन्त्रपाठादि कारयेत् ॥ इदं स्वकालेऽकृतं चेत्
सीमन्तेन सहैव कार्यम् । इति पुंसवनकर्म ॥

(३) अथ सीमन्तोन्नयनम् ।

तच्च प्रथमगर्भे गर्भधारणप्रभृति षष्ठेऽष्टमे वा मासे पुण्यादि-
पुनक्षत्रयुक्ते चन्द्रे चन्द्रतारानुकूले दिवसे कार्यम् । तत्र पूर्वव-
द्गणेशपूजनं कृत्वा प्रधानसङ्कल्पं कुर्यात्-अग्नेहामुकोऽहम् अस्यां

*य. सं. अ. १२ मं. ४ अस्यार्थः । हे अग्ने त्वं सुपर्णः शो-
भनपतनः गरुत्मान् दूरगत्वादिगुणयोगेन प्रशस्तपक्षवान् असि ।
त्रिवृत् ॐकारः ते तव शिरो मस्तकं, गायत्रं सा-
म ते चक्षुः, वृहद्रथन्तरे सामनी ते पक्षौ, स्तोमः स्तोमा-
ख्यः पञ्चदशस्तवात्मा ते आत्मा मनः, छन्दांसि अनुष्टुबा-
दीनि ते अङ्गानि, यजूंषि यजुर्वेदः ते नाम संज्ञा, वामदेव्यं
साम ते तनूः शरीरं, यज्ञायज्ञियं साम ते पुच्छं लाङ्गूलं, धिष्ण्या-
अग्नयः ते शफाः खुराः । यतस्त्वं सुपर्णोऽसि गरुत्माँश्च अतः
दिवम् आकाशं गच्छ याहि, स्वः खर्गलोकं पत प्राप्नुहि । अयं वा-
क्यार्थः-सुपर्णत्वादिगरुडधर्ममारोप्य वेदरूपस्त्वामिति अग्निः
स्तूयते । पुंसवने अग्निजलयोः कार्यकारणयोरभेदाश्रयणेबाग्निस्तुत्या
जलमेव स्तुतं गर्भवीर्यवत्त्वं करोति ॥

मम भार्यायां गर्भाभिवृद्धिपरिपन्थिपिशितप्रियाऽलक्ष्मीभूतरा-
क्षमगणनिरसनक्षम-सकलसौभाग्यनिदान-महालक्ष्मीसमावेश-
नद्वारा प्रतिगर्भं बीजगर्भसमुद्भवैनोनिवर्हणद्वारा च श्रीपरमे-
श्वरप्रीत्यर्थं स्त्रीसंस्काररूपं सीमन्तोन्नयनाख्यं कर्म करिष्ये
इति । तत्पूर्वाङ्गत्वेन गणपतिसहितगौर्यादिषोडशमातृणां पू-
जनं नान्दीश्राद्धं पुण्याहवाचनं च करिष्ये इति सङ्कल्प्य य-
थाविधि मातृपूजनादि विधाय बहिः शालायां स्थण्डिले पञ्च-
भूसंस्कारपूर्वकमग्निं संस्थाप्य तदीशाने कलशविधि-
ना कलशं संस्थाप्य तत्र ब्रह्मवरुणसहितादित्यादिन-
वग्रहानावाह्य उक्तविधिना सम्पूज्य रक्षामूत्रमभिपन्थ्य कलशे
संस्थाप्य अग्नेः पश्चादागत्योपविश्य स्वदक्षिणतो गर्भिणीं स्त्रिय-
मुपवेश्य आचार्यब्रह्मणोर्वरणं कृत्वा ब्रह्मोपवेशनादियरिस्तरणा-
न्ते पवित्रच्छेदनानि त्रीणि कुशतरुणानि, द्वे पवित्रे, प्रोक्षणी-
पात्रम्, आज्यस्थाली, चरुस्थाली, संमार्जनकुशाः पञ्च, उपयम-
नकुशास्त्रिमधृतयः, समिधस्तिस्रः, स्तुवः स्वादिरः, आज्यम्,
तण्डुलाः मुद्गाः तिलाः पृथक्पृथक्, पूर्णपात्रं, कर्मोपयोगिनी द-
क्षिणा एतानि वस्तूनि अग्नेरुत्तरतः प्राक्संस्थानि उदग-
ग्राणि स्थापयेत् । अत्र विशेषोपकल्पनीयानि-मृदुपीठम्,
अपक्व्यादियुग्मफलवती औदुम्बरसमित्, पवित्रलक्षणास्तिस्रो
दर्भपिञ्जलयः, ज्येष्ठी शलली, शरैषीका अश्वत्थशङ्कुर्वा, सू-
त्रपूर्णं सूत्रकर्तनसाधनं, वीणागायिनौ चेति । ततः त्रिभिर्दर्भैः
द्वे प्रच्छिद्य प्रोक्षणीपात्रं प्रणीतात् उत्तरतो निधाय तत्र
दक्षिणहस्तेन त्रिः प्रणीतोदकमासिच्य पवित्राभ्यामुत्पूय पवि-
त्रे प्रोक्षणीषु निधाय प्रोक्षणीपात्रं दक्षिणेन सव्ये धृ-
त्वा मध्यमानामिकाग्रमध्यपर्वभ्यां तज्जलमुच्छाल्य प्रणी-

तोदकेन पवित्राभ्यां तज्जलं प्रोक्ष्य तेन जलेन आज्यस्थाल्यादीन् प्रत्येकं प्रोक्ष्य विशेषोपकल्पनीयानि मृदुपीठादीनि न प्रोक्षेत् । तण्डुलादीन् त्रिस्त्रिः प्रक्षाल्य आज्यस्थाल्यामाज्यमग्रावधिश्रित्य चरुस्थाल्यां प्रणीतोदकमासिच्य तत्र पूर्वं मुद्गान् प्रक्षिप्य अग्रावारोप्य ईषत्पकेषु मुद्गेषु तिलतण्डुलान् प्रक्षिप्य अर्धश्राणे चरौ ज्वलदुल्मुकम् आज्यस्य समन्ताद्भूमयित्वा चरोः समन्ताद्भूमयेत् । उदकं स्पृष्ट्वा स्तुवं प्राञ्चं प्रतप्य उ. स्पृ. कुशाग्रैः उत्तानं मूलतोऽग्रपर्यन्तं, मूलैः अधः अग्रतोमूलपर्यन्तं संमार्ज्याभ्युक्ष्य पुनः प्रतप्य उ. स्पृ. हस्तेन संमार्ज्यं दक्षिणतोनिधाय अर्द्धश्राणेषु मुद्गेषु तिलमिश्रतण्डुलान् क्षिपेत् । एवं चरं श्रपयित्वा आज्यं चरोः पूर्वेण नीत्वा अग्नोरुत्तरतः संस्थाप्य चरुमाज्यस्य पश्चिमतो नीत्वाऽऽज्यस्योत्तरतः संस्थाप्य ततः आज्यमग्नेः पश्चान्निधाय तदुत्तरतश्चरं निधाय आज्यमुत्पूयावेक्ष्य प्रोक्षणीश्चोत्पूय पवित्रे तत्र निधाय उपयमनकुशानादाय घृताक्तास्तिस्रः समिधोऽग्नौ तूष्णीं तिष्ठन् प्रक्षिप्योपविश्य प्रोक्षणीजलेनेशानाद्युत्तरपर्यन्तमभ्युक्ष्य पवित्रे प्रणीतायां निधाय प्रोक्षणीपात्रं संस्त्रवधारणार्थं प्रणीताग्न्योर्मध्ये धारयेत् ।

ततो देवताभिध्यानं कुर्यात् । अद्येह सीमन्तहोमकर्मणा यक्ष्ये । तत्र प्रजापतिम्, इन्द्रम्, अग्निं, सोमम् आज्येन-प्रजापतिं तिलमिश्रितमुद्गस्थालीपाकेन—अग्निं^{१०}स्विष्टकृतम् आज्यस्थालीपाकाभ्याम्—अग्निं, वायुं, सूर्यम्, अग्नीवरुणौ, अग्नीवरुणौ, अग्निं, ववरुणं सवितारं विवर्णुं विवश्वान् (देवान्) मरुतः स्वर्कान्, ववरुणं, प्रजापतिं चाज्येन यक्ष्ये इति । ॐ एतन्ते इति प० मङ्गलनामाग्रे सुप्रतिष्ठितो वरदो भवेति अग्निं प्रतिष्ठाप्य चत्वारीति ध्यात्वा अग्नेन-

येति ॐमङ्गलनामाग्रये नम इति च पाद्यादिभिः सम्पूज्य
 आघारावाज्यभागौ च हुत्वा स्थालीपाकेनाज्यमिश्रितेन जुहोति
 ॐप्रजापतये(इति मनसा) स्वाहा इदं प्रजापतये नम । ततः
 ॐअग्रये स्विष्टकृते स्वाहा इदमग्रये स्विष्टकृते नम ।
 तत आज्येन भूरादिनवाहुति होमं कृत्वा संस्रवप्राशनादि
 पूर्णपात्रदानं च विधाय ततोऽग्नेः पश्चान्नर्चुर्वामतो भद्रपीठोपरि
 मृद्रासने स्थितायाः स्त्रियाः सीमन्तकेशे अपक्वौदुम्बरफलयुग्म-
 वत्या समिधा, तिसृभिर्दर्भपिञ्जलीभिः, त्र्येण्या शलल्या, शरैषी-
 कया, सूत्रपूर्णलोहकीलेन च ललाटान्तरमारभ्य द्विधा करोति ।
 तद्यथा (व्पाहूतीनां प्रजापतिर्ऋषिः गायत्र्युष्णिगनुष्टुभश्छन्दां-
 सि अषिवायुर्मर्या देवताः विनयने विनियोगः) ।

*ॐभूर्विनयामि ॐभुवर्विनयामि ॐस्वर्विनयामि
 इति त्रिविनयनं कृत्वा अथ औदुम्बरादिपञ्चकं पुञ्जीकृतं तस्या
 वेण्यामावध्नाति-(अयमूर्जावत इत्यस्य प्रजापतिर्ऋषिः यजुश्छन्दः
 फलिनी देवता वेणीबन्धने विनियोगः) ।

+ॐअयमूर्जावतो वृक्ष ऽऊर्जाव फलिनी भव
 इति मन्त्रेण बध्नीयात्—वेण्यां त्रिवृत्कुर्यात् । अथ वीणा-
 गायिनौ प्रेषयति “सोमश्चराजानं गायताम्” इति । तौ च
 प्रेषितौ वीणामादाय (सोमभित्यस्य प्रजापतिर्ऋषिः गायत्री
 छन्दः सोमो देवता गाने विनियोगः) । ॐसोम ऽएव नो-

*हेस्त्रि भूरादिलोकत्रयम्, वेदत्रयम्, अग्नित्रयं, प्राणत्रयं वा त-
 सुखार्थं त्वत्सीमन्तं विनयामि प्रापयामि ॥

+हेस्त्रि यतोऽयं वृक्षः, ऊर्जावान् इति शेषः । हलन्ताट्टाप् निश
 दिशेतिवत् । अतोऽस्य ऊर्जावतो वृक्षस्य ऊर्जाव सफलशाखे-
 त्वमपि फलानी फलवती भव ॥

राजेमा मानुषीः प्रजाः । अविमुक्तचक्रऽआसीरँस्तीरे
तुभ्यम्*-गङ्गे इति गायतः । गर्भिणी यस्या नद्याः
समीपे स्थिता भवति तस्याः गङ्गे, यमुने इति वा संबुद्ध्यन्तं
नाम सैव गृह्णीयादिति हरिहरः । ततो दक्षिणासङ्कल्पः ।
अवेहामुकोऽहम् अस्या भार्यायाः सीमन्तोन्नयनकर्मणः
साङ्गुण्यार्थम् इमां दक्षिणामाचार्यादिभ्यो ब्राह्मणेभ्यो विभज्य
दास्ये अतस्त् इति सङ्कल्प्य दक्षिणां दत्त्वा दश यथाशक्ति
वा ब्राह्मणान् भोजयिष्ये इत्येवं सङ्कल्प्य अभिषेकतिलकरक्षा-
बन्धनघृतच्छायादर्शनत्रयायुषमन्त्रपाठादिकं कारयेत् । ततो
ब्राह्मणान् भोजयित्वा स्वयं भुञ्जीत ॥

इति सीमन्तोन्नयनप्रयोगः ॥

(४) अथ क्रमप्राप्तं जातकर्मोच्यते ।

तत्र तावत्सुखप्रसवार्थं सोष्यन्तीकर्म । सोष्यन्ती (प-
सवशूलवती) प्रसवोन्मुखी स्त्रियम् आङ्गिरभ्युक्षति ।
(एजत्विति प्रजापतिर्ऋषिः महापङ्क्तिश्छन्दः गर्भो देवता अ-
भ्युक्षणे विनियोगः) ।

+ॐ एजतु दशमास्यो गर्भो जरायुणा सह । यथा-

*सोमश्चन्द्र एव नोऽस्माकं राजा प्रभुः, अतः इमाः प्रजाः मा-
षीः मानुष्यः सौम्याः न तु राक्षस्यः । 'यथा राजा तथा प्रजा' इति-
स्मृतेः । हेगङ्गादिनदि तुभ्यं-तव सोमरूपायास्तीरे प्रजा आसीरन्
त्वामाश्रित्य स्थिताः । कीदृशे, अविमुक्तचक्रे अनुलङ्घितराजाज्ञे ।
'चक्रं रथाङ्गे व्यूहे च राजाज्ञायां प्रवर्तने' इत्यभिधानात् ॥

+य. सं. अ. ८ मं. २८ दश मासा जाता यस्य स दशमास्यो
गर्भः जरायुणा गर्भवेष्टनेन सह एजतु कम्पतां चलतु । तत्र
दृष्टान्तः-यथा येन प्रकारेणायं वायुरेजति चलति, यथाच स-

ऽयं व्वायुरेजति यथा समुद्र ऽएजति । एवायं दशमा-
स्यो ऽअस्रज्जरायुणा सह-इत्यभ्युक्ष्य (अवैत्विति प्रजाप-
तिर्ऋषिः बृहती छन्दः अग्निर्देवता अवपाते विनियोगः) ।

*ॐ अवैतु पृथिन शेवलं शुने जरायवत्तवे । नै-
वमांसेन पीवरि । न कस्मिंश्चनायतमव जरायु पद्य-
ताम्-इति मन्त्रं पठेत् । एतच्च गर्भमात्रविमोक्षणे कार्यम् ॥

अथ जातकर्मप्रयोगः ।

अथ पुत्रे जाते पिता पुत्रस्य मुखमवलोक्य नद्यादौ, स्वर्ण-
युक्तेनोद्धृतशीतजलेन वा शीघ्रं सचैलं स्नायात् । अथेह
अमुकोऽहं पुत्रजनननिमित्तकं सचैलं स्नानं करिष्ये इति स-
ङ्कल्प्य स्नात्वा शुभे नवे धौते वाससी परिधाय प्राङ्मुख
उपविश्याचम्य दीपं प्रज्वलय्य (स्वास्तिवाचनं) शान्तिपाठं कृत्वा
इष्टदेवेभ्यः पुष्पाञ्जलिं समर्प्य नालच्छेदनात्पूर्वं गणेशपूजनं कु-

मुद्रः सागर एजति, एव-एवम् अयं दशमास्यः संपूर्णावयवो गर्भो
जरायुणा सह अस्रत्-संसतां निर्गच्छतु । यद्यप्ययं गर्भो दशमास्यः
कदाचिन्न भवति तथापि संपूर्णस्येव निर्गमनमाशास्यते इति भाष्ये
विस्तरः ॥

*हेसोष्यन्ति तव जरायु पेशी अवैतु अधः पततु । किम्भूतं,
पृथिन पिङ्गलरूपम् । “आयं गौः पृथिनः” इत्यादौ तथा व्याख्या-
नात् । पुनः किम्भूतं, शेवलं-पिच्छलं जलोपचितं वा ।
किमर्थं, शुने-शुनः (षष्ठ्यर्थे चतुर्थी) अत्तवे भक्षणाय । अद् भक्षणे-
ऽस्मात्तुमर्थं तवेप्रत्ययः । हेपीवरि गर्भधारणेन पुष्टाङ्गे तच्च जरायु
मांसेनान्तरूपेण सह आयतं संबद्धं नैवावपद्यतां मा पततु, न
कस्मिंश्चन गर्भोपघातके निमित्ते सत्यपीति । आयत्तमिति पाठे
कस्मिंश्चन कार्ये निमित्ते आयत्तं अधीनम् । अधीनो निम्न आयत्त
इत्यभिधानात् । गर्भोपचयाधीनमित्यर्थः ॥

य्यात् । पूजासामग्रीं संपाद्य अद्येहामुक्ताऽहं जातस्य पुत्रस्य दीर्घायुरारोग्यावाप्तये करिष्यमाणजातकर्माख्यसंस्कारकर्मणि निर्विघ्नतासिद्धये श्रीभगवतो गणेशस्य पूजनं करिष्ये इति संकल्प्य उक्तप्रकारेण गणेशं सम्पूज्य—

प्रधानसंकल्पं कुर्यात् । अद्येहेत्यादि संकीर्त्य अमुकोऽहम् अस्य कुमारस्य गर्भाम्बुपानजनितसकलदोषनिवर्हणायुर्मेधाभिष्टुद्धिद्वारा बीजगर्भसमुद्भवैर्नोनिवर्हणद्वारा च श्रीपरमेश्वरप्रीत्यर्थं जातकर्माख्यं संस्कारं करिष्ये इति । ततो मातृपूजासंकल्पः—अद्येहामुक्ताऽहंपुत्रजनननिमित्तकं गौर्यादिषोडशमातृणां पूजनं करिष्ये इति संकल्प्य तासां पूजनं पूर्वोक्तप्रकारेण विधाय वसोधाराः पातयित्वा आभ्युदयिकश्राद्धं हेम्ना विदध्यात् ।

(तदाह रुद्रकल्पद्रुमे संवर्तः, पुत्रजन्मनि कुर्वीत श्राद्धं हेम्नैव बुद्धिमान् । न पक्वेन न चामेन कल्याणान्यभिकामयन् ॥ इति । आमान्नस्याप्यभावे तु श्राद्धं कुर्वीत बुद्धिमान् । धान्याच्चतुर्गुणेनैव हिरण्येन सुरोचिषा—इति मरीचिः । आमश्राद्धे देयामान्नस्य चतुर्गुणं यावता हेम्ना लभ्यते तावद्धेम देयमित्यर्थः । अशक्तौ द्विगुणं, तत्राप्यशक्तौ सममेव देयम् । शूद्रश्राद्धे प्रतिगृहीतमपि हिरण्यं नित्यक्रियार्हं, धान्यं तु नेति रुद्रकल्पद्रुमे षट्त्रिंशन्मते ।)

कर्मपात्रं पूर्वोक्तरीत्या संस्थाप्य प्रतिज्ञासङ्कल्पः—अद्येहेत्यादि सं० अमुकगोत्राणाम् अस्मन्मातृपितामहीप्रपितामहीनाम् अमुकामुकदेवीनां नान्दीमुखानां तथाऽमुकगोत्राणाम् अस्मत्पितृपितामहप्रपितामहानाम् अमुकामुकदेवानां नान्दीमुखानां तथा अमुकगोत्राणाम् अस्मन्मातामहप्रमातामहवृद्धप्रमातामहानाम् अमुकामुकदेवानां सपत्नीकानां नान्दीमुखानां सत्यवसुसंज्ञकविश्वदेवपूर्वकं सङ्क्षिप्तसङ्कल्पविधानेन पुत्रजन-

ननिमित्तं* नान्दीश्राद्धं करिष्ये इति सङ्कल्प्य पूर्वोक्तविधानेन नान्दीश्राद्धं विदध्यात् । तत्रामात्रसंकल्पस्थाने युग्मब्राह्मणभोजनपर्याप्तान्नसमर्थधान्यतश्चतुर्गुणं (चतुर्गुणधान्यलाभसमर्थं) द्विगुणं समं वा हिरण्यं ब्राह्मणाय दास्ये तद् वो नमो, नमो वृद्धि २ श्रियै इत्यूहः कार्यः ।

ततः पुण्याहं वाचयेत् । तद्यथा-अमुकोऽहं जातस्य पुत्रस्य करिष्यमाणजातकर्माख्यसंस्कारकर्मणि सकलमङ्गलाभिवृद्ध्यर्थं ब्राह्मणद्वारा पुण्याहं वाचयिष्ये तदङ्गत्वेन चतुर्णां ब्राह्मणानां पूजनं वरणं च करिष्ये इति संकल्प्य वृत्वा पुण्याहं वाचयित्वा कलशे ब्रह्मवरुणसहितनवग्रहानावाह्य सम्पूज्य रक्षामूत्रमभिमन्त्र्य पुत्रस्य मेधाजननाख्यं कर्म कुर्यात् ।

तत्र सुवर्णादितैजसे पात्रे मधुघृते मेलयित्वा केवलं घृतं वा सुवर्णान्तर्हितया स्नामिकयाऽऽदाय जातं कुमारं सकृत्प्राशयति । जातस्य जिह्वामनुमार्ष्टीत्यर्थः । (व्याहृतीनां प्रजापतिर्ऋषिः गायत्र्युष्णिगनुष्टुब्बृहत्यश्छन्दांसि अग्निवायुसूर्यप्रजापतयो देवताः प्राशने विनियोगः) ।

+ॐभूस्त्वयि दधामि ॐभुवस्त्वयि दधामि ॐस्व-

*नैमित्तिकमथो वक्ष्ये श्राद्धमभ्युदयात्मकम् । पुत्रजन्मनि तत्कार्यं जातकर्मसमं नरैः ॥ इति निर्णयसिन्ध्वादौ मार्कण्डेयपुराणवचनेन पुत्रजनननिमित्तकस्यैव नान्दीश्राद्धस्य विधानात्, “न सोष्यन्तीजातकर्मप्रोषितागतकर्मसु” । इति छन्दोगपरिशिष्टवचनेन तत्रैव जातकर्मणि तन्निषेधाच्च न जातकर्माङ्गतया सङ्कल्पवाक्ये तदुल्लेख इति बोध्यम् । तुल्यन्यायात् मातृपूजने पुण्याहवाचने च तथैवोल्लेखः समाचारादिति दिक् ॥

+हेकुमार भूरादिलोकत्रयं वेदत्रयं प्राणत्रयं वा त्वयि त्वदधीनं दधामि स्थापयामि । मेधाजननार्थमिति शेषः ॥

स्त्वयि दधामि ॐ भूर्भुवःस्वः सर्वं त्वयि दधामि-
इति सकृत्पाशयेत् । इति मेधाजननम् ।

अथास्यायुष्यकरणम् । तद्यथा-जातस्य कुमारस्य नाभि-
समीपे दक्षिणकर्णसमीपे वा जपति-(अग्निरायुष्मानित्यादी-
नामष्टानां मन्त्राणां प्रजापतिर्ऋषिः गायत्री छन्दः लिङ्गोक्ता
देवताः आयुष्यकरणे विनियोगः) । (अयुषमित्य-
स्य नारायण ऋषिः उष्णिक् छन्दः शिवो देवता आयु-
ष्यकरणे विनियोगः) ।

+ॐ अग्निरायुष्मान्तस्व नस्पतीभिरायुष्माँस्तेन
त्वाऽऽयुषाऽऽयुष्मन्तं करोमि १ ॐ सोमऽआ-
युष्मान्तसौषधीभिरायुष्माँस्तेन त्वाऽऽयुषाऽऽयुष्मन्तं
करोमि २ ॐ ब्रह्मायुष्मन्तद्वाह्मणैरायुष्मन् तेन
त्वाऽऽयुषाऽऽयुष्मन्तं करोमि ३ ॐ देवाऽआयुष्म-
न्तस्तेऽमृतेनायुष्मन्तस्तेन त्वाऽऽयुषाऽऽयुष्मन्तं करो-
मि ४ ॐ ऋषयऽआयुष्मन्तस्ते व्रतैरायुष्मन्तस्तेन
त्वाऽऽयुषाऽऽयुष्मन्तं करोमि ५ ॐ पितरऽआयुष्मन्तस्ते
स्वधाभिरायुष्मन्तस्तेन त्वाऽऽयुषाऽऽयुष्मन्तं करोमि ६
ॐ यज्ञऽआयुष्मान् तस्य दक्षिणाभिरायुष्माँस्तेन त्वा-

+स प्रसिद्धोऽग्निरायुष्मान् अस्ति । कथं, वनस्पतीभिरिध्मादिभिः
(छान्दसो दीर्घः) काष्ठैरिष्ट आयुष्मान् भवति । तेनाग्न्यायुषा हेकु-
मार त्वा त्वाम् आयुष्मन्तं निर्दोषदीर्घायुषं करोमि-इति वाक्यार्थं
उत्तरमन्त्रेष्वपि सम्बध्यते । सोम ओषधीभिः फलपाकान्तैर्व्रीह्यादि-
भिः तदधिपत्वात् (सौषधीभिरित्यत्र संधिरार्षः) । ब्रह्म वेदो ब्राह्म-
णैरध्येतुभिः । देवा इन्द्रादयोऽमृतेन सुधया । ऋषयो व्रतैः
कृच्छ्रादिभिः । पितरः स्वधाभिः श्राद्धान्नैः । यज्ञो दक्षिणादिभिः ।
समुद्रः स्रवन्तीभिर्नदीभिः-इत्येतावान् विशेषः ॥

ऽऽयुषाऽऽयुष्मन्तं करोमि, ७ अंसमुद्र ऽऽयुष्मान्-
 त्स स्रवन्तीभिरायुष्मांस्तेन त्वाऽऽयुषाऽऽयुष्मन्तं
 करोमि ८ इति त्रिर्वा सकृद्वा जपेत् ॥ ॐ व्यायुषं जम-
 दग्नेः कश्यपस्य व्यायुषम् । यद्देवेषु व्यायुषं त-
 न्नो ऽअस्तु व्यायुषम् ॥ इति च त्रिर्वा सकृद्वा जपेत् इति ॥
 एतदायुष्यकरणम् ॥

अथ यदि पितुः कुमारस्य सर्वायुष्प्राप्तिकामना स्यात्तदा
 दिवस्परित्येकादशभिर्मन्त्रैः कुमारं सर्वाङ्गेष्वभिमृशति—

(दिवस्परीत्येकादशानां मन्त्राणां वत्सप्रीर्भालन्दनकृ-
 षित्तिष्ठुच्छन्दोऽग्निर्देवता जाताभिमर्शने विनियोगः)

ॐ दिवस्परि प्रथमं जज्ञे ऽअग्निरस्मद् द्वितीयं प-
 रि जातवेदाः । तृतीयमप्सु नृमणा ऽअजस्रमि-
 न्धान ऽएनं जरते स्वाधीः ॥ १ ॥ त्रिविद्मा ते ऽअग्ने

य. सं. अ. १२ मं. १८-२८ अग्निः प्रथमं दिवस्परि दिवः सका-
 शात् जज्ञे जातः । जातवेदाः अग्निः द्वितीयं द्वितीयवारम् अस्मत्प्रा-
 अस्मत्सकाशात् ब्रह्मणो जज्ञे जातः । नृषु मनो यस्य सः नृमणा
 प्रजापतिः (छान्दसं णत्वम्) अजस्रम् अनुपक्षीणमग्निम् अप्सु जले
 अन्तर्द्यवस्थितं तृतीयं तृतीयवारमजनयत् । एवं बहुज-
 न्माऽग्निः । स्वाधीः शोभना आहिताः धीर्बुद्धिर्यस्य स यज-
 मानः एनं बहुजन्मानमग्निमिन्धानो दीपयन् सन् जरते जीर्य-
 ति । अग्निः प्रथमं ब्रह्मलोकस्योपरि सूर्यरूपेण उत्पन्नः । द्वि-
 तीयवारमस्मदीयमनुष्यलोकस्योपरि प्रसिद्धवह्निरूपेण जातः । तृ-
 तीयवारं समुद्रे वडवानलरूपेण जातः । त्रिष्वपि जन्मसु अग्नि-
 पुरोडाशादिना दीपयन् यजमानः जरते जीर्यति जरापर्यन्तं प-
 रिचरतीत्यर्थः ॥ १ ॥

हे अग्ने यानि पूर्वं त्रेधा स्वरूपाण्युक्तानि आदित्याग्निव

त्रेधा त्रयाणि त्रिविद्मा ते धाम त्रिविभृता पुरुत्रा । त्रिवि-
द्मा ते नाम परमं गुहा यद् विद्मा तमुत्सं यत् ऽआ-
जगन्ध ॥२॥ समुद्रे त्वा नृमणा ऽअप्स्वन्तर्नृचक्षा ऽई-
धे दिवो ऽअग्नऽऊधन् । तृतीये त्वा रजसि तस्थि-
वाऽसमपासुपस्थे महिषा ऽअवर्द्धन् ॥३॥ अक्रन्ददग्नि-
स्तनयन्निव द्यौः क्षामा रेरिहृद्वीरुधः समञ्जन् ।

चानलरूपाणि तानि त्रयाणि त्रिसंख्याकानि ते त्वत्संबन्धीनि
रूपाणि वयं विद्मः—विद्म जानीमः । किञ्च ते तव पुरुत्रा ब-
हुषु प्रदेशेषु गार्हपत्याहवनीयादिषु विभृता विभृतानि धाम धा-
मानि स्थानान्यपि वयं विद्म । किञ्च ते तव परममुत्कृष्टं गुहा
गुहायां व्यवस्थितं गोप्यं नाम यदस्ति तदपि विद्म ।
किञ्च यतः उत्सात् अवरूपात्स्थानात् त्वमाजगन्ध वैद्युतरूपे-
णागतोऽसि तमुत्समुत्स्यन्दनं जलरूपं स्थानं वयं विद्म ॥ २ ॥

हे अग्ने नृमणाः प्रजापतिः समुद्रे वडवानरूपेण तस्थिवांसं वर्त-
मानं त्वा त्वामीधे दीपयांचकार । तथा नृचक्षाः—नृषु पठत्सु चष्टे
मन्त्रान्विस्पष्टं वक्तीति नृचक्षाः प्रजापतिः अप्सु वृष्टिरूपासु अन्तर-
मध्ये विशुद्धरूपेण स्थितं त्वामीधे दीपितवान् । तथा दिवः द्युलोक-
स्य ऊधन् ऊधस्थानीये तृतीये समुद्रे—वृष्ट्यपेक्षया तृतीयस्थाने
रजसि रञ्जनात्मके तेजोमण्डले आदित्यात्मना तस्थिवांसं
त्वां नृचक्षा एव ईधे । किञ्च महिषाः महान्तः प्राणाः अपा-
सुपस्थे उत्सङ्गे नाव्यानामपां मध्ये स्थितं त्वामवर्द्धन् ॥ ३ ॥

द्यौरिव मेघ इव स्तनयन् गर्जन् शब्दं कुर्वाणः, क्षामा—क्षामां
क्षमाम् पृथिवीं रेरिहत्—लेलिहत् अत्यन्तं लिहन् भूमिमतिव्या-
प्नुवन्, वीरुधः ओषधीः स्वर्कायज्वालासमूहेन व्याप्नुवन् अक्र-
न्दत् क्रन्दति विस्फूर्जति । वर्तमाने लङ् । किञ्च हि यस्मात् जज्ञानः
उत्पद्यमानः सन् सद्य एव इद्धः दीप्तश्च सन् व्यख्यत् विख्या-
ति विख्यापयति इदं सर्वं विविधं प्रकाशयति । किञ्च अयमग्निः
रोदसी द्यावापृथिव्योः अन्तः मध्ये भानुना रश्मिना स्वयमाभाति
समन्तात्प्रकाशते । हि ईम् इतिच्छेदः । ईम् निपातः पादपूरणे ॥४॥

सद्यो जज्ञानो विविहीमिद्वो ऽअरुणदा रोदसी भानुना भात्यन्तः ॥४॥ श्रीणामुदारो धरुणो रयीणां मनीषाणां प्रार्पणः सोमगोपाः । वसुः सूनुः सहसो ऽअप्सु राजा विभात्यग्र ऽउषसामिधानः ॥५॥ विवश्वस्य केतुर्भुवनस्य गर्भं ऽआ रोदसी ऽअपृणाज्जायमानः । व्वीडुश्चिदद्रिमभिनत्परायज्ञना यद्ग्निमयजन्त पञ्च ॥ ६ ॥ उशिकपावको ऽअरतिः सुमे-

श्रीणां गवाश्वादिसम्पदामुदारः अत्यर्थं दाता, रयीणां धनानां धरुणो धारयिता, मनीषाणां मनोऽभिलषितानां प्रार्पणः प्रकर्षेणाप्ययिता, सोमगोपाः-सोमं गोपायतीति सोमगोपाः यजमानकर्तृकसोमयामस्य रक्षिता, वसुः सर्वस्य निवासहेतुः, सहसः बलस्य मन्थनवेगरूपस्य सूनुः पुत्रः मन्थनोत्पद्यमानत्वात्, अप्सु वृष्टिरूपासु राजा विशुद्रूपेण दीप्यमानः, उषसामग्रे प्रातःकाले इधानः आदित्यात्मना दीप्यमानः-एवंविधः अग्निः विभाति ॥ ५ ॥

यत्-यम् अग्निं पञ्च जनाः विप्राद्याश्चत्वारो निषादश्च अयजन्त यजन्ते सोऽग्निः जायमानः विश्वस्य केतुः प्राणिजातस्य विज्ञानभूतः अग्न्यात्मना, भुवनस्य भूतजातस्य गर्भः गर्भवत् अन्तरवस्थितो वाय्वात्मना, जायमानः सूर्यात्मना प्रकटीभवन् रोदसी द्यावापृथिव्यौ आ अपृणात् सर्वतः तेजसा पूरयति । किञ्च यः परायन् इन्दुरूपेण परापरतो गच्छन् वीडुं चित् दृढमपि (वीडुशब्दो दृढार्थः चिच्छब्दोऽप्यर्थः) अद्रिम् अदारणीयम् मेघम् अभिनत् भिनत्ति विदारयति ॥ ६ ॥

योऽग्निः मर्त्येषु मरणधर्मसु देवैः निधायि निहितः । कीदृशः, उशिक्-उश्यते काम्यते इति उशिक् कान्तः, पावकः पावयिता, अरतिः दुष्टेषु प्रीतिरहितः, सुमेधाः शोभनयज्ञः, अमृतः अमरणधर्मा, भरिभ्रत् बिभ्रत् जगद्धारयन्, शुक्रेण शोचिषा निर्मलतेजसा प्रभारूपेण द्याम् आकाशम् इनक्षन् व्याप्नुवन्-एवंभूतोऽग्निः अरुषम् अरोषं चक्षुराद्युपद्रवरहितं धूमम् उदियति उद्गमयति ॥ ७ ॥

घा मर्त्येष्वग्निरमृतो निधायि । इयर्त्ति धूममरुधं
भरिभ्रदुच्छुकेण शोचिषा द्यामिनक्षन् ॥ ७ ॥ दृशानो
रुक्म ऽउर्व्या व्यद्यौद् दुर्मर्ममायुः श्रिये रुचानः । अ-
ग्निरमृतो ऽअभवद्वयोभिर्यदेनं चौरजनयत्सुरेताः ॥ ८ ॥
यस्ते ऽअद्य कृणवद्भद्रशोचे ऽपूपं देव घृतवन्तमग्ने ।
प्र तं नय प्रतरं व्वस्यो ऽअच्छाभि सुमं देवभक्तं य-
विष्ठ ॥ ९ ॥ आ तं भज सौश्रवसेष्वग्नऽउक्थऽउक्थऽआ-
भज शस्यमाने । प्रियः सूर्ये प्रियो ऽअग्रा भवात्युज्जा-
तेन भिनददुज्जनित्वैः ॥ १० ॥ त्वामग्ने यजमाना ऽअनु

दृशानः दृश्यमानः, श्रिये जनेभ्यः श्रिय दातुं दुर्मर्ममन-
वखण्डितमायुः जीवनं रुचानः वाञ्छन् रुक्मः आभरणविशेषः
उर्व्या महत्या दीप्त्या व्यद्यौत् विद्योतते । सोऽयमग्निः वयोभिः अ-
ग्नैः पुरोडाशप्रभृतिभिः अमृतोऽमृतधर्माऽभवत्, यत् यस्मात्
कारणात् सुरेताः शोभनं रेतः अग्निरूपं बस्याः सा सुरेता द्याः
द्व्युलोकवासी देवगणः एतमग्निम् अजनयत् ॥ ८ ॥

हे भद्रशोचे हे कल्याणदीप्ते हे देव अग्ने अद्य प्रतिपदि यः
पुमान् ते तव घृतवन्तं घृतयुक्तमपूपं पुरोडाशं कृणवत् कृणोति
करोति—हेयविष्ठ युवतम तं यजमानं प्रतरमतिशयेन प्रकृष्टं
वस्यः स्थानमुत्तमलोकम् प्रनय प्रणय । अच्छाभिमुख्येन देवभक्तं
देवैः सेवितं सुमं सुखञ्चाभिनय प्रापय ॥ ९ ॥

सौश्रवसेषु शोभनकीर्तिहेतुषु यज्ञकर्मसु उक्थे उक्थे निष्केव-
ल्यप्रगाथादिरूपं च शस्यमाने हे अग्ने त्वं तं यजमानमाभज
सेवस्व-कर्मणि शस्त्रे च प्रेरयेत्यर्थः । एवं त्वया सेवितोऽयं
यजमानः सूर्ये सूर्यस्य प्रियो भवति भवतु । अग्रा अग्नेश्च
प्रियोऽस्तु । तथा जातेनोत्पन्नेन पुत्रेण उज्जिनदत् उज्जेदम् उदयं
वृद्धिमाप्नोतु । तथा जनित्वैः जनिष्यमाणैश्च पौत्रादिभिरुज्जि-
नदत् । भविष्यदर्थे औणादिक इत्वप्रत्ययः ॥ १० ॥

हे अग्ने त्वामनुवर्तमानाः त्वां सेवमाना यजमानाः धून्

यून्विद्वा व्वसु दधिरे व्वार्याणि । त्वया सह द्रवि-
णमिच्छमाना व्व्रजं गोमन्तमुशिजो व्विवव्रुः ११ इति
एकादश ऋचः पठित्वा अस्ताव्यग्निरिति द्वादशीमृचमनुवाका-
न्तर्गतामपि न पठेत् । दिवस्परीत्येतस्यानुवाकस्योत्तमामृचं
परिशिनष्टीति पारस्करगृह्यात् ॥

अथ कुमारस्य पृव्वादितुर्दिक्षु मध्ये च एवं पञ्च
ब्राह्मणान्संस्थापयेत् । पञ्चमो मध्ये नैर्ऋत्यां वा स्थाप्यः ।
“इममनुप्राणित” इति प्रैषं तान्पिता ब्रूयात् । ततः पूर्व-
दिक्स्थितो विप्रः कुमारसम्मुखस्तिष्ठन् तं लक्षीकृत्य *प्रा-
ण इति तारस्वरं ब्रूयात् । ततः दक्षिणदिक्स्थितोऽपि तथा
तिष्ठन् *व्यान इति तथा ब्रूयात् । ततः पश्चिमदिक्स्थि-
तोऽपि तथैव *अपान इति ब्रूयात् । उदक्संस्थित *उदान
इति ब्रूयात् । मध्मसरतूपरिष्ठादवेक्षमाणः *सम्मान इति ब्रूया-
त् । पञ्चब्राह्मणाभावे स्वयमेव तत्रतत्र गत्वा कुमाराभिमु-
खः प्राण इत्यादि ब्रूयात् । अस्मिन्पक्षे प्रैषो न भवति ।

अथ यस्मिन्देशे कुमारो जातो भवति तं देशम् अना-

दिनानि दिनेषु सर्वदा वार्याणि वरणीयानि प्रार्थ्यानि विश्वा
विश्वानि वसु वसूनि धनानि हिरण्यादीनि दधिरे धारयन्ति-
यथेष्टं धनं प्राप्नुवन्तीत्यर्थः । किञ्च त्वया सह स्थितास्ते य-
जमानाः द्रविणं यज्ञफलमिच्छमाना इच्छन्तः उशिजो मेधा-
विनो विद्याकर्मसमुच्चयकारिणः गोमन्तं रविमण्डलमध्यगं देव-
यानमार्गं व्रजं विवव्रुः विभिदुः ॥ ११ ॥

इत्थं स्तुतोऽग्निः कुमारं दीर्घायुषं करोत्विति प्रार्थना वाक्यार्थः ।

*भोः कुमार त्वं प्राणः हृदि सुस्थितप्राणो भव, तव सर्वाङ्गेषु
सुस्थो व्यानः, गुदे सुस्थोऽपानः, कण्ठे सुस्थ उदानः, नाभौ सुस्थः
समानः । एवमेते वायवोऽस्य सुजीवनं कुर्वन्त्विति वाक्यार्थः ॥

मिकया स्पृशन् एतं मन्त्रं पठति—(वेद ते भूमि हृदयम्
इत्यस्य प्रजापतिर्ऋषिरनुष्टुप्छन्दः भूमिर्देवता जन्मभूम्य-
भिमन्त्रणे विनियोगः) ।

*ॐ वेद ते भूमि हृदयं दिवि चन्द्रमसि श्रि-
तम् । वेदाहं तन्मां तद्विद्यात्पश्येम शरदः शतं जी-
वेम शरदः शतं शृणुयाम शरदः शतम् ॥ इति भू-
मिमभिमन्त्र्य कुमारं सर्वशरीरे स्पृशति—(अश्मा भवे-
त्यस्य प्रजापतिर्ऋषिरनुष्टुप्छन्दः लिङ्गोक्ता देवता अभिमर्शने
विनियोगः) ।

+ॐ अश्मा भव परशुर्भव हिरण्यमस्तुतं भव ।
आत्मा वै पुत्रनामाऽसि स जीव शरदः शतम् ॥ इति ।
(जातकर्म स्वकालेऽकृतं चेत् आयुष्यकरणादि अश्माभवेत्येतन्म-
न्त्राभिमर्शनान्तं कालान्तरेऽपि भवति । “अनुप्राणनवात्सप्राभि-
मर्शनानुमन्त्रणे । कालान्तरेऽपि कुर्वीत आयुष्यकरणं तथा” ॥
इति वृद्धोक्तेः । संस्काररूपत्वाच्च । मेधाजननं तु न भवतीति
पूर्व (५२) निर्णीतम्) ।

*हेभूमि हेभूमे (गुणाभाव आर्षः) ते तव हृद्-हृदयम् अयं प्रत्यगात्मा
सूर्यो वेद । कीदृशं हृत्, दिवि वर्तमाने चन्द्रमसि श्रितं प्रसादरूपेण
स्थितं, यद्वा कलङ्करूपेण चन्द्रमसि श्रितं ‘तच्चन्द्रमसि न्यदधत्’ इति
श्रुतेः । अहमपि तत्ते हृदयं वेद । तच्च कर्तृभूतं मां विद्यादुपकर्तुं
जानातु । अतस्त्वदत्तपुत्रेण सह वयंपश्येम शरदः शतमित्याशुकार्थम् ॥

+हे कुमार त्वमश्मा वज्रपाषाण इव भव । दृढत्वप्रियत्वाभ्यां
सादृश्यम् । परशुः कुठार इवापकर्तृनाशको भव । किञ्च अस्तुतम्
अक्षीणं हिरण्यं भव-यथा धात्वन्तरासंभिन्नं सुवर्णं शुद्धं तथा
निर्दोषस्त्वं भवेत्यर्थः । यतस्त्वं पुत्रनामा आत्माऽसि अतः स त्वं
वै निश्चयेन शरदः शतं जीव प्राणिहि ॥

अथास्य मातरं दृष्ट्वा पठति-(इडासीत्यस्य प्रजापतिऋषि-
रनुष्टुप्छन्दः इडा देवता अभिमन्त्रणे विनियोगः) ।

*ॐ इडाऽसि मैत्रावरुणी वीरे वीरमजीजनथाः ।
सा त्वं वीरवती भव याऽस्मान् वीरवतोऽकरत्-
इति । अथ मातुर्दक्षिणं स्तनं प्रक्षाल्य कुमाराय प्रयच्छति-
(इमं स्तनमूर्जस्वन्तमित्यस्य प्रजापतिऋषिः त्रिष्टुप्छन्दः
अग्निदेवता स्तनप्रदाने विनियोगः) ।

+ॐ इमं स्तनमूर्जस्वन्तं धयापां प्रपीनमग्रे स-
रिरस्य मध्ये । उत्सञ्जुषस्व मधुमन्तमव्वन्तस-
मुद्रिय५ सदनमाविशस्व-इति । ततो वामं स्तनं प्र-
क्षाल्य प्रयच्छति-(यस्ते स्तन इति दीर्घतमा ऋषिस्त्रिष्टुप्छन्दः
वाग्देवता स्तनदाने विनियोगः) ।

÷ॐ यस्ते स्तनः शशयो यो मयोभूय्यो रत्नधा ववसु-

*हेवीरे आरुधान्तगामिनि त्वम् इडा-मानवी यज्ञपात्री वा-
ऽसि, मैत्रावरुणी मित्रावरुणयोरंशोत्पन्ना चासि । यथा इडायां
पुरुषा उत्पन्नो, यथावा यज्ञपात्र्यां पुरोडाशो भवति, यथा
च मित्रावरुणयोरमस्त्यो वसिष्ठश्चोत्पन्नस्तथा त्वय्ययं पुत्र इति
भावः । यतस्त्वं वीरं पुत्रम् अजीजनथाः असौषीः अतः सा त्वं
वीरवती जीवत्पतिपुत्रा भव, या त्वमस्मान् वीरवतः जीवद्बहुपुत्रा-
नकरत् अकरोः । पुरुषव्यत्ययछान्दसः ॥

+हे अग्रे सरिरस्य लोकस्य मध्ये वर्तमानः त्वम् ऊर्जस्वन्तं
बिशिष्टरसयुक्तम्, अपाम् अद्भिः दुग्धैः (अपशब्देन लक्षणया दुग्ध-
मुच्यते) प्रपीनं पूर्णम् इमं स्तनं धय पिव पाथय स्तनपाने बालकं
प्रेरयेत्यर्थः । हे अर्वन् सर्वतो गमन हे कुमार मधुमन्तं मधुस्वादयु-
क्तमुत्समुत्स्यन्दनं मातृस्तनं जुषस्व सेवस्व । किञ्च समुद्रियं समुद्र-
मिव अक्षोभ्यं सदनं मातृशरीरं तृप्तः सन् आविशस्व सेवस्वेत्यर्थः ॥

÷हे सरस्वति यस्ते तव स्तनः शशयः सुप्त इवास्ते अन्यैरनुपभु-

विद्यः सुदत्रः । येन विवद्वा पुण्यासि वार्याणि सर-
स्वति तमिह धातवेऽकः—इति ॐम्पुस्तनमिति च
द्वाभ्यां वामं प्रयच्छति ॥

अथ सूतिकायाः शिरःप्रदेशे खट्वाऽधोभूमौ जलपूर्णं कुम्भं
निदधाति । तं च दशदिनपर्यन्तं तत्रैव संरक्षेत् । (आपोदेवे-
ष्वित्यस्य प्रजापतिर्ऋषिरनुष्टुप्छन्द आपो देवताः सूतिकायाः
शिरःप्रदेशे रक्षार्थोदककुम्भस्थापने विनियोगः) ।

*ॐ आपो देवेषु जाग्रथ, यथा देवेषु जाग्रथ एव-
मस्यां सूतिकायां सपुत्रिकायां जाग्रथ—इति ।

ततः सूतिकाद्वारदेशे वेदीं कृत्वा पञ्चभूसंस्कारपूर्वकमग्निं
स्थापयेत् । अत्र प्रणीताप्रणयनादयो न भवन्ति । “एष एव वि-
धिर्यत्र कचिद्धोम” इत्यनेन होमोपदेशे एव तस्या इतिकर्तव्यता-
या विधानेन अत्र च आवपतीत्यनेनावापोपदेशेन प्रणयनादी-
नामप्राप्तेः । परिसमूहनादयस्तु भवन्त्येव । तेषां भूसंस्कारार्थ-

कृत्वात्, यश्च स्तनः मयोभूः सर्वभूतानां सुखोत्पादकः, यश्च र-
त्नधाः रत्नानां रमणीयधनानां धारयिता, यश्च वसुविद् धनप्रा-
पकः, यश्च सुदत्रः अन्यदानाशक्यधनदाता, येन च स्तनेन
विश्वा विश्वानि सर्वाणि वार्याणि वरणीयानि वस्तूनि त्वं पु-
ण्यासि पुण्यासि—तं स्तनं बालकस्य धातवे पानाय (धाधातो-
स्तवेङ्प्रत्ययः) अकः कुरु प्रयच्छेत्यर्थः । सरस्वत्यनुग्रहान्मा-
तुः स्तनः एवंगुणविशिष्टो भूत्वा बालकं सम्यक् पुण्यात्वि-
ति वाचना वाक्यार्थः ॥

*हे आपः यूपं देवेषु देवकार्यनिमित्तं जाग्रथ तदेकनिष्ठाः स्थ !
एवं वस्तुस्थितिमुक्त्वा तद्दृष्टान्तेन दार्ष्टान्तिकमाह—यथा दे-
वेषु जाग्रथ एवं—तथा सपुत्रिकायां सपुत्रैव सपुत्रिका तस्या-
मस्यां सूतिकायां प्रसवित्र्यां हिते जाग्रथेत्यर्थः ॥

त्वात् । स्थापितमग्निम् एतन्त इति (“प्रगल्भो जातकर्मणि” इति वचनात्) ॐ भूर्भुवः स्वरिति प्रगल्भत्वेनावाह्य ॐ प्रगल्भना-
माग्नये नमः इति पाद्यादिभिः सम्पूज्य होमं कुर्यात् तण्डु-
लकणमिश्रान्सर्षपान्गृहीत्वा । (शण्डामर्का इति प्रजाप-
तिऋषिरनुष्टुप्छन्दोऽग्निर्देवता सूतिकाद्वाराग्नौ तण्डुलकणमिश्र-
सर्षपहोमे विनियोगः) ।

* ॐ शण्डा मर्का ऽउपवीरः शौण्डिकेय ऽउलूखलः ।
मलिम्लुचो द्रोणासश्च्यवनो नश्यतादितः स्वाहा-
इदमग्नये नमः । (आलिखन्निति प्रजापतिऋषिरनुष्टुप्छन्दोऽग्नि-
र्देवता सूतिकाद्वाराग्नौ तण्डुलकणमिश्रसर्षपहोमे विनियोगः) ।

+ ॐ आलिखन्ननिमिषः किंवदन्त ऽउपश्रुतिः । ह-
र्यक्षः कुम्भी शत्रुः पात्रपाणिर्नृमणिः । हन्त्रीमुखः स-

* शण्डाः शण्डः, मर्काः मर्कः । वचनव्यत्यय आर्षः । शृणातीति
शण्डः । मारयतीति मर्कः । उपघाते वीर उपवीरः । शौण्डिकेयः
शौण्डे कुशलः । उलूखलवदाश्रितघातुकत्वादुलूखलः । मलिम्लुचः
अतिमलिनाशयः । द्रोणासः वृक्षकोटरवन्नासा नासिका यस्य सः ।
द्रुदुमागपलाशिन इत्यभिधानम् । गुण आर्षः । च्यावयतीन्द्रियाणीति
च्यवनः । अयं सर्वः इतः-सूतिकागृहहोमान्नश्यतात् नश्यतु इति
प्रत्येकमन्वयः । तुह्योस्तातडाशिष्यन्यतरस्यामिति तातडादेशः ।

+ आ समन्ताल्लिखतीत्यालिखन् तक्षन् । अनिमिषदृष्टित्वादनि-
मिषः । अपकर्तुमुपशृणोतीत्युपश्रुतिः । किंवदन्ती विद्यते यस्य स
किंवदन्तः । अशआदिभ्योऽच् । किंवदन्ती जनश्रुतिरित्यभिधा-
नम् । हर्यक्षः पिङ्गालाक्षः । कुम्भयति स्तम्भयतीति कुम्भी । नन्दि-
हीति इतिप्रत्ययः । बालं शातयतीति शत्रुः । पात्रपाणिः खर्परहस्तः
नृन्मिनोति हिनस्तीति नृमणिः । हन्त्री हिंसैव मुखे यस्य स हन्त्री
मुखः । सर्षपवदरुणः धूसर उग्रो वा । येनोपद्रुतश्च्यवतीति च्यवन
प्रकृतिभ्रंशकः । अयं सर्वोऽपि बालग्रह इतो नश्यतादित्यन्वयः ॥

र्षपारुणश्च्यवनो नश्यतादितः स्वाहा-इदमग्नये न मम ॥

(इदं शण्डमर्कोपवीरशौण्डिकेयोलुखलमलिम्लुचद्रोणास-
च्यवनेभ्यो न मम । इति प्रथमाहुतौ त्यागः, इदमालिखदनिमिष-
किंवदन्तोपश्रुतिहर्यक्षकुम्भिशत्रुपात्रपाणिनृमणिहन्त्रीमुखसर्षपा-
रुणच्यवनेभ्यो न मम । इति द्वितीयाहुतौ त्याग इत्यपि केचित्) ।

स चाग्निरुत्थापनपर्यन्तं दशदिनावधि यथा निर्वापितो न
भवति तथा कार्यम् । उत्थापनं च दशमादिने एव । एता आ-
हुतयो दशदिनपर्यन्तं प्रत्यहं सायंप्रातराहुतिद्वयेन चत्वारिं-
शत्संख्याका भवन्ति । खट्वाधःकुम्भधारणादि द्वारहोमान्तं च
कालान्तरे न भवति, नियतकालत्वात् ।

अथ यदि कुमारनामा बालग्रहो रोदनादिना कुमार-
मुपद्रुतं कुर्यात्तदा तदुपद्रवनिवृत्तये तं बालं मत्स्यजालेनोत्त-
रीयेण वा प्रच्छाद्याङ्के निधायेमं जपेत् —(कूर्कुर इत्यादीनां
मन्त्राणां प्रजापतिर्ऋषिरनुष्टुप्छन्दः शुनको देवता जपे विनियोगः)

*ॐ कूर्कुरः सुकूर्कुरः कूर्कुरो बालबन्धनः ।
चेचेच्छुनकं सृज नमस्ते ऽअस्तु सीसरो लपेतापहर १

कूर्कुरः भषणाख्यो बालग्रहः । सुकूर्कुरः अतिभाषणः । कूर्कुरः
कर्कशः । बालान्वध्नातीति बालबन्धनः । सीसरोऽङ्गसारकः ।
हेशुनकं तुभ्यं नमोऽस्तु । अतः पूर्वोक्तविशेषणविशिष्टस्त्वं सृज एनं
कुमारं विसृज । सृज विसर्गे । लपेत लापन रोदकेति यावत्,
अपहर गात्रसंकोचकं ह्य कौटिल्ये, चेच्चेत् छुशब्दं कुर्वन्तित्याम-
न्त्रणविशेषणानि ॥

*हेशुनकं देवदूतं तत्सत्यम्-तर्किसत्यं, कुमारमेववावृणीथाः
वृत्तवानसि हिंसाविहारार्थं, देवाश्च ते तुभ्यं तदेव वरमददुः ।
शेषमुक्तार्थम् ॥

तत्सत्यं यत्ते देवा व्वरमददुः कुमारमेव वाऽवृणीथाः ।
 चेच्चेच्छुनक सृज नमस्ते ऽअस्तु सीसरो लपेताप-
 हर २ *तत्सत्यं यत्ते सरमा माता सीसरः पि-
 ता श्यामशबलौ भ्रातरौ । चेच्चेच्छुनक सृज नमस्ते-
 ऽअस्तु सीसरो लपेतापहर- ३ इति । जपान्ते पिता बा-
 लकमभिमृशति-(न नामयतीत्यस्य प्रजापतिर्ऋषिरनुष्टुप्छन्दः
 वायुर्देवता अभिमर्शने विनियोगः) ।

+न नामयति न रुदति न हृष्यति न ग्लायति । यत्र
 व्वयं व्वदामो यत्र चाभिमृशामसि-इति मन्त्रेणाभिमृश्य
 दक्षिणासङ्कल्पं कुर्यात् । अद्येहामुकोऽहं जातस्य पुत्रस्य कृतैत-
 ज्जातकर्माख्यसंस्कारकर्मणः साङ्गतासिद्धयै साद्गुण्यार्थं च इमां
 दक्षिणां नानानामगोत्रेभ्यो ब्राह्मणेभ्यो विभज्य दास्ये अतमन्न
 मम । ततो भूयसीं सङ्कल्प्य ब्राह्मणेभ्यो दद्यात् । दश
 यथाशक्ति वा ब्राह्मणान् भोजयिष्ये इति संकल्प्य सूतकान्ते
 ब्राह्मणान् भोजयेत् । “पुत्रजन्मनि यात्रायां शर्वर्या दत्तमक्षयम्”
 इति (नि०सि०) व्यासोक्ते रात्रावपि स्नानदानादिकं भवत्येव ।
 प्रथमेऽह्नि तथा षष्ठे दाता नामोति सूतकमिति वचनात्तत्र दान-
 प्रतिग्रहौ न दोषायेति । ततोऽष्टाङ्गुलं परित्यज्य नालच्छे-
 दनं कुर्यात् । अभिषेकतिलकमन्त्रपाठादि च कारयेत् ॥

इति जातकर्मप्रयोगः ॥

*किञ्च यत्ते तव सरमा देवशुनी माता, सीसरश्च देवश्व
 पिता, श्यामशबलौ भ्रातरौ तदपि सत्यम् । शिष्टं स्पष्टम् ॥

+यत्र यस्मिन्कुमारे व्वयं व्वदामः जपामः । मन्त्रमिति शेषः ।
 यत्र च अभिमृशामसि अभिमृशामः अभितः स्पर्शनं कुर्मः—
 स कुमारो न नामयत्यङ्गानि, न रुदति, न च भूताविष्टो हृष्यति,
 न च भ्रान्तो भवति ॥

अथ षष्ठीमहोत्सवः ।

जन्मदिनतः षष्ठदिने पिता प्रातरुत्थाय शुचिं शान्तं श्रौ-
तस्मार्चक्रियापरं सपत्नीकं ब्राह्मणं विनयेनोपसृत्य “अद्य षष्ठी-
महोत्सवार्थं युवामहं निमन्त्रये” इति तावुक्त्वा तथाऽस्त्विति ता-
भ्यामुक्ते स्वगृहमागच्छेत् । तौ चोपोषितौ तिष्ठेताम् । ताभ्यां
षष्ठीमहोत्सवं कारयेत् । विशिष्टदक्षिणादानाशक्तौ उपवासपूर्वक
उत्सवः स्वयं कार्यः । ततोऽपराह्णसमये ब्राह्मणो गोमयेन का-
ष्ठपीठे पार्श्वयोः स्कन्दप्रद्युम्नयोः, मध्ये षष्ठीदेव्याः एवं तिस्रः
प्रतिमाः विधाय शुक्लतण्डुलैर्यवैर्वा पूरयित्वा षष्ठ्याः कर्णप्रदेशे
दूर्वापल्लवैः कुण्डले, सर्वाङ्गेषु षोडश कपर्दिका दद्यात् । ततः
प्रदोषसमये पुत्रपिता स्नात्वा सन्ध्यादि विधाय पूजासामग्रीं
सम्पाद्य द्वारसमीपमागत्य द्वारमातृपूजनं कुर्यात् । आचम्य
अर्थं संस्थाप्य पूजासङ्कल्पः—अद्यहामुकगोत्रोऽमुकराशिरमुको
ऽहम् अमुकराशेर्बालकस्य करिष्यमाणषष्ठीमहोत्सवकर्मणि
पूर्वाङ्गत्वेन द्वारमातृणां पूजनं करिष्ये इति । एतन्त इति ५०
ॐ भूर्भुवः स्वः द्वारमातरः इहागच्छन्तु इह तिष्ठन्तु सुप्र-
तिष्ठिता वरदा भवन्तु इति प्रतिष्ठाप्य ध्यानम्—कुमारी
धनदा नन्दा विपुला मङ्गलाऽचला । पद्मा चैव तु
नाम्नोक्ताः समैता द्वारमातरः ॥ इति ध्यात्वा ॐ कुमार्यै-
नमः ॐ धनदायै नमः ॐ नन्दायै नमः ॐ विपुलायै नमः
ॐ मङ्गलायै नमः ॐ अचलायै नमः ॐ पद्मायै नमः इति नाम-
मन्त्रैः आवाहनासनपाद्यादिनीराजनान्तं सम्पूज्य दक्षिणां
दत्त्वा स्वस्तिवाचनं पठन् अभ्यन्तरं गच्छेत् । तत्र प्रथमं ग-
व्यघृतसर्पसैन्धवनिम्बपत्राहित्वग्भिः सूतिकासमीपे धूपो देयः ।

ततो गणेशं पूजयेत् । तद्यथा दीपं प्रज्वलय्याचम्य

प्राणानायम्य देवेभ्यः पुष्पाञ्जलिं समर्प्य अर्घ्यं संस्थाप्य-
पूजासङ्कल्पः । अद्येहेत्यादिदेशकालौ स्मृत्वा अमुकगोत्रः अ-
मुकराशिरमुकशर्माऽहं जातस्य पुत्रस्य करिष्यमाणषष्ठीमहो-
त्सवकर्मणि निर्विघ्नतासिद्धये भगवतः श्रीगणेशस्य पूजनं
करिष्ये इति सङ्कल्प्य पूर्वोक्तप्रकारेण गणेशं सम्पूज्य दक्षिणां
दत्त्वा प्रार्थयेत्-सर्वविघ्नहरो देव एकदन्त गजानन ।

भक्त्या संपूजितः प्रीत्या शिशुं दीर्घायुषं कुरु ॥

लम्बोदर महाभाग सर्वोपद्रवनाशन ।

त्वत्प्रसादादविघ्नेन चिरं जीवतु मे सुतः ॥ इति ।

अथ प्रधानसङ्कल्पः-अद्येहेत्यादिदेशकालौ स्मृत्वा अमु-
कगोत्रोऽमुकराशिरमुकशर्माऽहम् अमुकराशेः बालकस्य सर्वोप-
द्रवशान्तिपूर्वकदीर्घायुरारोग्यावाप्तिद्वारा श्रीपरमेश्वरप्रीत्यर्थं
षष्ठीमहोत्सवं करिष्ये । तत्पूर्वाङ्गत्वेन सर्वाभ्युदयप्राप्तये गणप-
तिसहितगौर्यादिषोडशमातृणां पूजनं करिष्ये इति सङ्कल्प्य
पूर्वोक्तप्रकारेण मातृः पूजयित्वा वसोर्धाराः पातयित्वा द-
क्षिणां दद्यात् । ततः पुण्याहवाचनसङ्कल्पः अद्येहामुकोऽहं
जातस्य पुत्रस्य षष्ठीमहोत्सवकर्मणि सर्वाभ्युदयप्राप्तये ब्राह्म-
णद्वारा पुण्याहं वाचयिष्ये तत्पूर्वाङ्गत्वेन चतुर्णां ब्राह्मणा-
नां पूजनं वरणं च करिष्ये इति सङ्कल्प्य वरणं कृत्वा उ-
क्तप्रकारेण पुण्याहं वाचयित्वा कलशं संस्थाप्य तत्र ब्रह्मव-
रुणसहितादित्यादिनवग्रहानावाह्यं सम्पूज्य दक्षिणां दत्त्वा

स्कन्दप्रद्युम्नजन्मदाषष्ठीदेवीनां पूजनं कुर्यात् । अर्घ्यं
संस्थाप्य पूजासङ्कल्पः । अद्येहामुकोऽहं जातस्य पुत्रस्य स-
र्वोपद्रवशान्तिपूर्वकायुरारोग्यावाप्तिये गोमयप्रतिमयोः स्कन्दप्र-
द्युम्नयोः षोडशोपचारैः पूजनं करिष्ये इति सङ्कल्प्य एतन्त-

इति प० ॐ भूर्भुवःस्वः गोमयप्रतिमयोः स्कन्ददेव तथा प्रद्युम्नदेव इहागच्छतम् इह तिष्ठतं सुप्रतिष्ठितौ वरदौ भवतमिति प्रतिष्ठापयेत् ।

अथ स्कन्दध्यानम् । मयूरवरमारूढो द्विभुजो बालरूप-
धृक् । मुद्गरं वामहस्ते तु शक्तिं दक्षिणतो न्यसेत् ॥ वरामयक-
रः साक्षाद्विभुजः शिखिवाहनः । किरीटी कुण्डली देवो-
दिव्याभरणभूषितः ॥ अथ प्रद्युम्नध्यानम्—प्रद्युम्नस्तु
चतुर्बाहुः शङ्खचक्रगदाधरः । चक्रं दक्षिणहस्ते ऽस्य वामहस्ते
धनुस्तथा ॥ शङ्खं च दक्षिणे दद्याद्गदां वामे प्रदापयेत् । प्रद्यु-
म्नं कारयेद्देवं सर्वलक्षणसंयुतम् ॥ स्त्रियौ चैवास्य कर्त्तव्ये
सर्वलक्षणसंयुते । इति ध्यात्वा ॐ स्कन्दाय नमः इति नाम-
मन्त्रेण (प० सं० अ० १३ मं० ५)

*ॐ द्रप्सश्चस्कन्द पृथिवीमनु व्याभिर्मंचयोनिमनु
यश्च पूर्वः । समानं योनिमनुसञ्चरन्तं द्रप्सं जुहोम्य-
नु सप्तहोत्राः—इतिवेदमन्त्रेण च स्कन्दमावाह्य ॐ प्रद्यु-
म्नाय नमः इति प्रद्युम्नं चावाह्य वक्ष्यमाणमन्त्रैः स्कन्द-
प्रद्युम्नाभ्यां नमः इति नाममन्त्रेण च पूजयेत् । आसनम्—
षण्मुखाय नमस्तुभ्यं सेनाधिपतये नमः । पुष्पासनेन देवेश
प्रसीद परमेश्वर ॥ पाद्यम्—गङ्गाजलं समानीतं सुवर्णक-
लशे स्थितम् । पाद्यार्थं ते मया दत्तं गृह्यतां परमेश्वर ॥

*यद्यपि स्कन्ददेवस्य एतन्मन्त्रवाक्यार्थे समन्वयो नास्ति
तथापि एतन्मन्त्रघटकस्कन्दपदादुपस्थितिर्भवितुमर्हत्येव । ता-
वतैवच वैदिकमन्त्रेण देवतास्मरणादिष्टविशेषसिद्धिः । दृष्टा च
अग्न्यादितात्पर्येण प्रयुक्ताऽनलादिपदघटकनलादिपदेभ्यः दमय-
न्त्यादीनां नलराजाद्युपस्थितिः । एवमन्यत्राप्युक्तम् ॥

अर्घ्यम्-पञ्चरत्नसमायुक्तं सर्षपैः परिपूरितम् । पञ्चपल्लवसंयुक्त-
मर्घ्यं मे प्रतिगृह्यताम् ॥ आचमनीयं नाममन्त्रेण । स्नानम्-
नर्मदाचन्द्रभागादिगङ्गासङ्गमजैर्जलैः । स्नापितोऽसि मया देव
प्रीत्यर्थं प्रतिगृह्यताम् । आचमनीयम्-गङ्गाजलं समानीतं सुवर्ण-
कलशे स्थितम् । आचमनं स्कन्ददेव प्रीत्यर्थं प्रतिगृह्यताम् ॥
वस्त्रोपवस्त्रम्-वेदमूत्रसमायुक्ते यज्ञतानसमन्विते । सर्ववर्णप्रभे
देव वाससी प्रतिगृह्यताम् ॥ वस्त्राङ्गमाचमनीयं नाममन्त्रेण ॥
गन्धम्-मलयाद्रिसमुद्भूतं नानागन्धसमन्वितम् । सुरासुर-
नरानन्दं गन्धं मे प्रतिगृह्यताम् ॥ अक्षताः-शुक्लांश्चातीव हृ-
द्यांश्च सुगन्धींश्च विशेषतः । अक्षतांश्च प्रयच्छामि गृहाण प-
रमेश्वर ॥ पुष्पाणि-जलजं स्थलजं वापि पुष्पं कालर्तुस-
म्भवम् । भक्त्या निवेदितं देव पुष्पं मे प्रतिगृह्यताम् ॥ धूपं-
गुग्गुलुं घृतसंयुक्तं दशाङ्गेन समन्वितम् ॥ धूपं गृहाण दे-
वेश त्रैलोक्यानन्ददायकम् ॥ दीपम्-सद्वर्त्तिघृतसंयुक्तमन्धका-
रविनाशनम् । मया निवेदितं देव गृहाण परमेश्वर ॥ नैवेद्यम्-
सूतपात्रसिद्धं सुहविर्विविधानन्दलक्षणम् । भोजनार्थं मया दत्तं
नैवेद्यं प्रतिगृह्यताम् । आचमनीयं, भूषणार्थं द्रव्यं च समर्प्य
नाममन्त्रेण जपं कृत्वा समर्प्य-ताम्बूलम्-मण्डनं सर्वभूतानां
द्रव्यैः सौगन्धिकादिभिः । ताम्बूलं गृह्यतां देव प्रीतोऽस्माकं
भव प्रभो ॥ अन्तस्तेजो बहिस्तेज इति नीराजनं कृत्वा ध्यानम-
न्त्रेण पुष्पाञ्जलिं समर्प्य प्रार्थयेत-तत्र प्रथमं स्कन्दप्रार्थना-
ॐ नमः कुमाराय महाप्रभाय स्कन्दाय ते स्कन्दितदानवाय ।
नवार्कबिम्बद्युतये नमोऽस्तु नमोऽस्त्वमोघोद्यतशक्तिपाणये १
नमो विशालाय विचारिणेऽस्तु नमोऽस्तु ते षण्मुख कामरूपिणे ।
गुहाय गूढाभरणाय धर्त्रे नमोऽस्तु ते दानवदारणाय २

नमोऽस्तु ते ऽर्कवर्तिमप्रभाय नमोऽस्तु गुहाय गुहाय तुभ्यम्
 नमोऽस्तु ते लोकमयापहाय नमोऽस्तु ते बालवराक्रमाय ३
 नमो विशालायतलोचनाय नमो विशालाय महाव्रताय ।
 नमो नमस्तेऽस्तु मनोरमाय नमो नमस्तेऽस्तु करोत्कटाय ४
 नमो मयूरोज्ज्वलवाहनाय नमो धृतोदग्रपताकिनेऽस्तु ।
 नमोऽस्तु केंयूरधराय तुभ्यं नमः प्रभावप्रणताय तुभ्यम् ५
 सेनानये पावकिने नमोऽस्तु क्रियापरीतामलदिव्यमूर्तये ।
 कृपामयो यज्ञ इवामलस्त्वं नमोऽस्तु षष्ठीश नमोनमस्ते ६
 एवं द्वात्रिंशन्नामभिः स्कन्दं सम्प्रार्थ्य—

ॐकाण्डात्काण्डात्प्ररोहन्ती परुषः परुषस्परि। एवा
 नो दूर्वे प्रतनु सहस्रेण शतेन च—इति मन्त्रेण स्कन्दापरि
 दूर्वा समर्प्य—

प्रद्युम्नं प्रार्थयेत्—भोः प्रद्युम्न महाबाहो लक्ष्मीहृदय-
 नन्दन । कुमारं रक्ष मे भीतेः प्रद्युम्नाय नमोनमः १
 त्रैलोक्यपूजितः श्रीमान्सदा विजयवर्द्धनः । शान्तिं कुरु ग-
 दापाणे प्रद्युम्नाय नमोनमः २ इति प्रद्युम्नं सम्प्रार्थ्य—

षट्कृत्तिकाः पूजयेत् । तत्र पूजासङ्कल्पः—अद्येह जातस्य पु-
 त्रस्य षष्ठीमहोत्सवे सर्वोपद्रवशान्त्यर्थं दध्यक्षतपुञ्जेषु षट्कृत्तिका-
 नां पूजनं करिष्ये । एतन्तइति १० ॐभूर्भुवःस्वः शिवे इहागच्छेह
 तिष्ठ सुप्रतिष्ठिता वरदा भव, ॐभू० सम्भूते इ० ॐभू० सन्नते
 इ० ॐभू० प्रीते इ० ॐभू० अनसूये इ० ॐभू० क्षमे इ० प्रति-
 ष्ठाप्य नाममन्त्रैर्गन्धादिभिः पूजनम् । ॐशिवायै नमः ॐसम्भूत्यै
 नमः ॐसन्नत्यै नमः ॐप्रीत्यै नमः-ॐअनसूयायै नमः ॐक्षमायै
 नमः इति सम्पूज्य प्रार्थयेत्—जगन्मातर्जगद्धात्रि जगदानन्द-
 कारिणि । नमस्ते देवि कल्याणि प्रसीद मम कृत्तिके । इति प्रार्थ्य

ॐकार्तिकेयाय नमः ॐकार्तिकेय महाबाहो गौरीहृदयनन्दन ।
 कुमारं रक्ष मे भीतेः कार्तिकेय नमोऽस्तु ते ॥ इति कार्तिकेयं
 च प्रार्थ्य विष्णुं प्रार्थयेत्-त्रैलोक्यपूजितः श्रीमान्सदा विजयव-
 र्द्धनः । शान्तिं कुरु गदापाणे नारायण नमोऽस्तु ते ॥ इति ।
 ॐखड्गाय नमः ॐशङ्खाय नमः ॐध्वज्याय नमः ॐवंशाय
 नमः इति खड्गाद्यायुधानि च सम्पूज्य दक्षिणां दद्यात् ।
 अघेहामुकोऽहम् अमुकराशेर्जातस्य पुत्रस्य दीर्घायुरारोग्यावाप्तये
 कृतायाः स्कन्दप्रद्युम्नजन्मदानां पूजायाः साद्गुण्यार्थं श्री-
 स्कन्दप्रद्युम्नजन्मदानां प्रीतये इमां सुवर्णनिष्कयिणीं दक्षिणां
 ब्राह्मणाय दास्ये । ॐतत्सत् इति ॥

अथ षष्ठीपूजनम्—अर्घ्यं संस्थाप्य प्राणानायम्य पूजास-
 ङ्कल्पः अघेहामुकगोत्रोऽमुकराशिरमुकशर्माऽहम् अमुकराशेर्जा-
 तस्य पुत्रस्य दीर्घायुरारोग्यावाप्तये सर्वोपद्रवशान्त्यर्थं च गोमय-
 निर्मितप्रतिमायां षष्ठीदेव्याः षोडशोपचारैः पूजनं करिष्ये इति
 संकल्प्य एतन्त इति प० ॐभूर्भुवःस्वः गोमयप्रतिमायां षष्ठीदे-
 वि इहागच्छेह तिष्ठ सुप्रतिष्ठिता वरदा भव ॐआँह्रीँक्रौँयँरँलँवँशँ-
 षँसँहँक्षँ हंसः सोहं षष्ठीदेव्याः प्राणा इहागत्य सुखं चिरन्तिष्ठन्तु
 जीव इह तिष्ठतु सर्वेन्द्रियाणीह तिष्ठन्तु इति प्राणप्रतिष्ठां च विधाय
 आत्मनि देवे च न्यासं कुर्यात्-ॐषाँ हृदयाय नमः ॐषीँ
 शिरसे स्वाहा ॐषूँ शिखायै वषट् ॐषँ कवचाय हुम् ॐषौँ
 नेत्रत्रयाय वौषट् ॐषः अस्त्राय फट् इति न्यासं विधाय
 ध्यायेत्-चतुर्भुजां महादेवीं तुङ्गहीनस्तनीं शिवाम् । मयूरवर-
 मारूढां रक्तवस्त्रधरां शुभाम् ॥ शूलशक्तिवराभीतिहस्तां
 ध्यायेन्महेश्वरीम् । प्रफुल्लपद्मवदनामर्द्धपद्मासनस्थिताम् ॥ स-
 र्वाङ्गभूषितां देवीं पीनोन्नतपयोधराम् । स्रवत्पीयूषवदनां

पीतकौशेयवाससाम् ॥ चतुर्थ्यां दक्षिणेन धृतमन्यानवंशकाम् ।
नीलोत्पलं तु वामेन स्कन्दं तु दधतीं तथा ॥ अधस्थितकरा-
भ्यां तु महाषष्ठीं विचिन्तयेत् ।

आवाहनम्—आयाहि पूज्यसे देवि महाषष्ठीति विश्रुते ।

शक्तिरूपेण मे बालं रक्ष जागरवासरे ॥

ॐअम्बे ऽअम्बिके ऽअम्बालिके न मा नयति क-
श्चन । ससस्त्यश्चकः सुभद्रिकां काम्पीलवासिनीम् ॥
ॐषष्ठीदेव्यै नमः इतिनाममन्त्रेण च आसनम् पाद्यञ्च समर्प्य
अर्घ्यं दद्यात् । अर्घ्यमन्त्रः—पत्रपुष्पफलाम्भोभी रत्नैश्च बहुभिर्यु-
तम् । षष्ठि देवि मया दत्तमर्घ्यं गृह्ण नमोऽस्तु ते । ततो वैदिकपूर्वोक्त-
मन्त्रेण नाममन्त्रेण च आचमनीयं स्नानं स्नानोत्तराङ्गमाचमनीयं
च समर्प्य वस्त्रम्—तन्तुपन्तानसंयुक्तं कलाकौशेयकल्पितम् । सर्वा-
ङ्गावरणं श्रेष्ठं वसनं परिधीयताम् ॥ वस्त्राङ्गमाचमनीयम् । गन्ध-
म्—कुङ्कुमं चन्दनं चैव सुगन्धं सुमनोहरम् । षष्ठि देवि मया दत्तं
गन्धं गृह्ण नमोऽस्तु ते ॥ अक्षताः—सुगन्धा अतिशुभ्राश्च तण्डुलाः
सुमनोहराः । अक्षतार्थं मया दत्ताः षष्ठि देवि नमोऽस्तु ते ।
पुष्पाणि—चतुर्वर्णानि पुष्पाणि सुगन्धीनि विशेषतः । मया-
ऽऽनीतानि पूजार्थं गृहाण परमेश्वरि ॥

ॐसमख्ये देव्या धिया सन्दक्षिणयोरुचक्षसा ।
मा मऽआयुः प्रमोषीमो ऽअहं तव व्वीरं त्वि-
देय तव देवि सदृशि १ ॐश्रीश्च ते लक्ष्मीश्च प-
त्न्यावहोरात्रे पाद्वे नक्षत्राणि रूपमश्विनौ व्व्यास्त-
म् । इष्णान्निषाणामुष्म ऽइषाण सव्वलोकम्मऽइषाण २
ॐकाण्डात्काण्डात्प्ररोहन्ती परुषः परुषस्परि । एवा
नो दूर्वे प्रतनु सहस्रेण शतेन च ३ इति मन्त्रैः दूर्वा-

समर्प्य धूपं समर्पयेत्—गुग्गुलुं घृतसंयुक्तं दशाङ्गेन समन्वितम् ।
 षष्टि देवि नमस्तुभ्यं धूपोऽयं प्रतिगृह्यताम् ॥ अष्टौ दीपा-
 न्मज्ज्वलय्य-गव्येनाज्येन संयुक्तान् वर्च्या कर्पूरगर्भया । दीपा-
 न्देवि मया दत्तानिमान् गृह्ण नमोऽस्तु ते ॥ ततो द्वारदेशे
 वटकाष्टकमालायुतम् अजासुतं कर्णताडनादिना भूतादिवि-
 द्रावणाय पुनःपुनः शब्दं कारयेत् । ततो नैवेद्यम्—मोदकानि
 विचित्राणि शुक्रतण्डुलकं दधि । विचित्रपक्वान्नयुतं तथाऽपूप-
 समन्वितम् ॥ फेणिकाघृतपूराढ्यं नैवेद्यं प्रतिगृह्यताम् । ॐष-
 ण्डीदेव्यै नम इति नाममन्त्रेण जपं विधाय गुह्यातीति समर्प्य
 नैवेद्याङ्गमाचमनीयं करोद्वर्त्तनार्थं गन्धं च समर्प्य नीराज-
 नम्—अन्तस्तेजो बहिस्तेज एकीकृत्यामितप्रभम् । आरात्ति-
 कमिदं देवि गृहाण परमेश्वरि ॥ नमस्कारः—जय देवि जगन्मा-
 तर्जगदानन्दकारिणि । प्रसीद मम कल्याणि महाषष्टि नमो-
 ऽस्तुते ॥ ततः पुण्याणि सङ्गृह्य प्रार्थयेत्—देवानां च ऋषी-
 णां च मनुष्याणां च वत्सले । अमुं मम सुतं रक्ष षष्टि देवि
 नमोऽस्तु ते ॥ पुरा देवैः पूजिताऽसि ब्रह्मविष्णुशिवादिभिः ।
 आवाभ्यामपि देवि त्वं पूज्यसे भक्तिपूर्वकम् ॥ देह्यस्य
 बालकस्यायुर्दार्ढ्यं तुभ्यं नमोऽस्तुते ।

ततः पिता बालकस्य षष्ठीदेव्याः पुरःस्थितः ।

बद्धाञ्जलिर्भक्तिनम्रो वाक्यमुच्चारयेदिदम् ॥

त्वं देवमाताऽदितिरब्धिजा त्वं गौरी त्वमेवासि धृतिः क्षमा त्वम् ।

कीर्त्तिः समृद्धिर्भुवनस्य धात्री त्वमेव देवि प्रणतोऽस्मि तुभ्यम् ॥

यथा सर्वाणि भूतानि त्वयि स्यूतानि रत्नवत् ।

चराचराणि भूतानि त्वत्तो जातान्यनेकशः ॥

पुमान्साक्षी भवत्येष तेन सत्येन बुद्धिमान् ।

त्वं सृष्टिराद्यां सृजसि प्रजास्त्वं स्थितिस्तथैताः सकला विभर्षि ।
 त्वामेव वाचा मनसा च कर्मणा समर्चयाम्यस्तु शिशुश्चिरायुः ॥
 स्वस्ति मेऽस्तु गृहे नित्यं त्वत्प्रसादात्सुरेश्वरि ।
 पुत्रोत्सवमहं नित्यं पश्येयं त्वदनुग्रहात् ॥
 ततोऽर्भकस्य जननी प्रार्थयेत्तामतन्द्रिता ।
 तव प्रसादात्तनयस्य वक्रं दृष्टं मया देवि नमोऽस्तु तुभ्यम् ।
 सौभाग्यमारोग्यमभीष्टसिद्धिं देहि प्रजायाश्चिरजीवितञ्च ॥
 गौर्याः पुत्रो यथा स्कन्दः शिशुः संरक्षितस्त्वया ।
 तथा ममाप्ययं बालो रक्ष्यतां षष्ठिके नमः ॥
 षष्ठि देवि नमस्तुभ्यं सूतिकागृहवासिनि ।
 पूजिताऽसि मया भक्त्या मवालां रक्ष सूतिकाम् ॥
 अथ तद्वान्धवाः सर्वे स्वस्तिवाक्यपुरःसरम् ।
 कामयन्तोऽर्भकस्यायुः प्रार्थयेयुः सयोषितः ॥
 ॐ स्वस्ति ३-जननी सर्वसौख्यानां वर्द्धनी कुलसम्पदाम् ।
 साधनी सर्वसिद्धीनां जन्मदे त्वां नता वयम् ॥
 पिता पुनः प्रार्थयेत्-जननी सर्वभूतानां बालानां च वि-
 शेषतः । नारायणीस्वरूपेण बालं मे रक्ष सर्वतः ॥ शक्तिस्त्वं
 सर्वदेवानां लोकानां हितकारिणी । मातृवद्रक्ष मे बालं महाषष्ठि
 नमोऽस्तु ते ॥ रुद्राणी रुद्ररूपेण महाविघ्नविनाशिनी । प्राणदे
 वरदे देवि रक्ष बालं स्वपुत्रवत् ॥ अमुं मम कुलोत्पन्नं रक्ष
 त्वं देवि बालकम् । पूजिताऽसि महाभागे चिरं जीवतु बा-
 लकः ॥ रक्षोभूतपिशाचेषु डाकिनीशाकिनीषु च । मातेव रक्ष
 मे बालं पन्नगश्वापदेषु च ॥ त्वमेव वैष्णवी देवी ब्रह्माणी
 च व्यवस्थिता । रुद्रशक्तिस्समाख्याता महाषष्ठि नमोऽस्तुते ॥
 धात्री त्वं कार्तिकेयस्य स्त्रीरूपं मदनस्य च । त्वत्प्रसादा-

दविघ्नेन चिरं जीवतु मे सुतः ॥

ततो मातुः सकाशाब्दालकमानाय्य गोमयोदकादिभिरभ्यु-
क्ष्य सयन्त्रं बालकं भूमौ स्थापयित्वा हस्तेन स्पृष्ट्वा रक्षां पठेत् ।

ॐयद्बलं वासुदेवस्य विष्णोरमिततेजसः । भीमस्य ब्रह्मण-
श्चैव सर्वं भवतु मे सुते ॥ ततो ऽञ्जलिं बद्ध्वा प्रार्थयेत्-चन्द्रार्कयो-
र्दिगीशानां यमस्य वरुणस्य च । निक्षेपार्थं मया दत्तं ते मे रक्षन्तु
बालकम् ॥ अप्रमत्तं प्रमत्तं वा दिवा रात्रावथापिवा । रक्षन्तु
सर्व्वदा सर्व्वे देवाः शक्रपुरोगमाः ॥ रक्ष त्वं वसुधे देवि
सन्ध्ये च जगतः प्रिये । आयुष्प्रमाणं सकलं देहि देवि नमो-
ऽस्तुते ॥ अन्तरा ह्यायुषस्तस्य ये केचित्परिपन्थिनः । वि-
द्यारोग्यस्य वित्तानां निर्दहस्वाचिरेण तान् ॥

अथाथर्व्ववेदोक्तां रक्षां बालकसमीपे पठेत्-कृत्यानां
परिरक्षार्थं तथा रक्षोभयस्य च । रक्षाकर्म करिष्यामि
ब्रह्मा तदनुमन्यताम् ॥ नागाः पिशाचा गन्धर्वाः पितरो
यक्षराक्षसाः । अभिभवन्ति ये ये त्वां ब्रह्माद्या घ्नन्तु तान्सदा ॥
पृथिव्यामन्तरिक्षे च ये चरन्ति निशाचराः । विदिक्षु दिक्षु ये
चान्ये पान्तु त्वां ते नमस्कृताः ॥ पान्तु त्वामृषयो ब्रह्मा दि-
व्या राजर्षयस्तथा । पर्व्वताश्चैव नद्यश्च तथा सर्व्वे च सा-
गराः ॥ अग्नी रक्षतु ते जिह्वां प्राणान् रक्षन्तु वायवः ।
सोमो व्यानमपानन्तु पर्जन्यः परिरक्षतु ॥ उदानं वि-
द्युतः पान्तु समानं स्तनयित्रवः । बलभित्ते बलं पातु
वाचं वाचस्पतिस्तथा ॥ कामं ते पान्तु गन्धर्वाः सत्य-
मिन्द्रोऽभिरक्षतु । प्रज्ञां च वरुणो राजा समुद्रो नाभि-
मण्डलम् ॥ चक्षुः सूर्य्यो दिशः श्रोत्रं चन्द्रमाः पातु ते
मनः । रेतस्ते पान्त्विमा आपो रोमाण्योषधयस्तथा ॥

आकाशं ते निशा पातु देहं तव वसुन्धरा । वैश्वानरस्तव
शिरः पातु विष्णुः पराक्रमम् ॥ पौरुषं पुरुषश्रेष्ठो ब्रह्मा
पातु भुवौ तव । देहं देहाविशेषेण तव पातु वसुन्धरा ॥
एतैर्वेदात्मकैर्मन्त्रैः कृता व्याधिविनाशिनी । मयैवं कृतरक्षस्त्वं
दीर्घमायुरवाप्नुहि ॥ ब्रवीतु स्वस्ति ते ब्रह्मा विष्णुरुद्रौ
तथैव च । स्वस्ति वायुस्तथा सूर्यः स्वस्ति देवा म-
होरगाः ॥ नारदश्च तथा स्वस्ति कुर्वन्त्वायुः सदैव हि ।

इति रक्षां पठित्वा बालकं कङ्कणादिभिर्विभूष्य स्वाङ्के नि-
धाय सपत्नीकमाचार्यं बस्त्रालङ्कारादिभिः सम्पूज्य दक्षिणा-
सङ्कल्पं कुर्यात्-अद्येहेत्यादिसङ्कीर्त्तनान्ते अमुकोऽहम् अमु-
कराशेर्जातस्य पुत्रस्य दीर्घायुरारोग्यावाप्तये कृतायाः षष्ठी-
देव्याः पूजायाः साद्गुण्यार्थं षष्ठीदेव्याः प्रीतये इमां दक्षिणां
ब्राह्मणाय दास्ये ॐ तत्सन्म मम । दक्षिणां दत्त्वा भूयसीं
सङ्कल्पयेत्-अद्येहेत्यादि सं० अमुकोऽहं श्रुतिस्मृतिपुराणो-
क्तफलावाप्तये अमुकराशेर्जातस्य पुत्रस्य दीर्घायुरारोग्या-
भ्युदयप्राप्तये षष्ठीमहोत्सवकर्मणि कृतायाः स्कन्दप्रद्यु-
म्नयोः षट्कृतिकानां षष्ठीदेव्याश्च पूजायाः साद्गुण्यार्थं
न्यूनातिरिक्तदोषपरिहाराय च इमां भूयसीं दक्षिणां नाना-
नामगोत्रेभ्यो ब्राह्मणेभ्यः तथाऽन्येभ्यो दीनानाथेभ्यो नटन-
र्त्तकगायकेभ्यश्च विभज्य दातुमहमुत्सृजामि ॐ तत्सत् न मम ।
भूयसीं विभज्य दत्त्वा घृतपक्वान्नेन ब्राह्मणांश्च तर्पयित्वा
तिलकमन्त्रपाठादि कारयेत् ॥

अथ कुलाचारादेशाचाराद्वा सुलये समागते अर्द्धरात्रे
वा राहुवेधनं कुर्यात् । आचम्यार्घ्यं संस्थाप्य पूजासङ्कल्पः-
अद्येहेत्यादि सं० अमुकोऽहम् अमुकराशेः पुत्रस्य षष्ठीमहोत्सव-

कर्म्मण उत्तराङ्गत्वेन एतस्य बालकस्य परिरक्षार्थम् आ-
 युष्टद्वये सर्वोपद्रवशान्त्यर्थं च राहोर्वेधनं करिष्ये तदङ्गत्वेन
 धनुर्वाणयोः पूजनं करिष्ये इति सङ्कल्प्य हरिद्राद्रव्यपूगीफल-
 गौरसर्षपादिभिर्मङ्गलद्रव्यैर्दृढां पोटलिकां विधाय गृहाधारदारुणि
 बध्वा वेधयेत् । एतन्न इति प० ॐ भू० पोटलिके इहामच्छेह
 तिष्ठेति पोटलिकां प्रतिष्ठाप्य ॐ भूर्भुवः स्वः धनुर्बाणौ इहा-
 गच्छतमिह तिष्ठन् सुप्रतिष्ठिनौ वरदौ भवतम् इति धनुर्बाणौ
 प्रतिष्ठाप्य पूजयेत् । धनुषः पूजामन्त्रः-धृतं कृष्णेन र-
 क्षार्थं संहारार्थं हरेण च । त्रयीमूर्त्तिगतं दिव्यं धनुः शस्त्रं
 नमाम्यहम् ॥ ॐ धनुषे नमः । अथ बाणपूजामन्त्रः-काम-
 देवस्य ये बाणाः सफलाश्चाजुर्नस्य च । रामस्य च यथा
 बाणास्तथाऽस्माकं भवन्त्वह ॥ ॐ बाणाय नमः इति मन्त्रा
 भ्यां धनुर्बाणौ सम्पूज्य बालकमङ्गे गृहीत्वा स्वस्तिवाचनं
 पठन् धनुर्गृहीत्वा बाणेन संयोज्य घण्टाशङ्खवादनपुरस्सरं
 पोटलिकां बाणेन वेधयेत् । ततो दक्षिणासङ्कल्पः-अद्ये-
 हेन्यादि सं० अमुकराशेः पुत्रस्य सर्वोपद्रवशान्तये कृतस्य
 राहुवेधनकर्म्मणः साद्गुण्यार्थम् इमां दक्षिणां ब्राह्मणेभ्यो दास्ये
 ॐ तत्सत् इति दक्षिणां दत्त्वा तिलकमन्त्रपाठादि कारयेत् ।

ततो गव्यघृतसर्षपैः सैन्धवनिम्बपत्रैश्च सूतिकागृहे धूपो
 देयः । मुरा ऽद्विकृतिनिर्गुण्डीवचाः कुष्ठं च सर्षपाः । बिल्वपत्र-
 मयो धूपः कुमारायुःप्रपोषकृत् ॥ ततो यवप्ररोहणं सुवासिनी-
 नां पूजनं यजमानस्य बालकस्य च महानीराजनं च विधाय
 बालकं मातृहस्ते समर्पयेत् । ततो गृहद्वारि रक्षकान् अपूप-
 वटकमालायुक्तच्छाग-मुसलादिशस्त्रपाणीन् स्थापयेत् ॥

इति षष्ठीमहोत्सवपूजा ॥

अथ कथा ॥

ॐ नारायणं नमस्कृत्य नरं चैव नरोत्तमम् । देवीं सर-
स्वतीं व्यासं ततो जयमुदीरयेत् ॥ १ ॥ युधिष्ठिर उवाच ।
पुत्रजन्मनि कन्याया उत्सवः को विधीयते । किं दानं क-
स्य पूजा च तन्मे ब्रूहि जनार्दन ॥ २ ॥ श्रीकृष्ण उवाच ।
शृणु पाण्डव यत्नेन सुतोत्पत्तिमहोत्सवम् । जन्मषष्ठदिने कार्या-
षष्ठीनाम्नी त्रिशूलिनी ॥ ३ ॥ पीठेऽपराह्णसमये गोमयीं प्रतिमां
लिखेत् । कपर्दिकाः प्रदातव्याश्चाङ्गे चाङ्गे विशेषतः ॥ ४ ॥
कर्णयोः कुण्डले देये दूर्वापल्लवशोभिते । दिव्यवस्त्रपरीधानां
तां देवीं पूजयेत्ततः ॥ ५ ॥ अग्रे दीपाष्टकं देयं नैवेद्यैर्वि-
विधैः शुभैः । नालिकेरादिकं तद्वद्देशकालोद्भवैः फलैः ॥ ६ ॥
कलशं स्थापयेत्तत्र अग्रतः पल्लवान्वितम् । द्विजन्मानं सप-
त्नीकं सदाचारसमन्वितम् ॥ ७ ॥ आहूय कारयेत्तस्यास्तयो-
र्हस्तेन पूजनम् । शुक्लतण्डुलवेद्यां तु तस्योपरि समास्थिता-
म् ॥ ८ ॥ नृसगीतविनोदेन वाद्येन च युधिष्ठिर । रात्रौ जा-
गरणं कार्यं दैवज्ञेन द्विजैः सह ॥ ९ ॥ वटकाष्टकमालाभिर्ब-
द्धग्रीवमजामुतम् । पुनःपुनर्महाशब्दं कारयेत्कर्णताडनात् ॥ १० ॥
डाकिन्यो यातुधानाश्च भूतप्रेतपिशाचकाः । बालग्रहाश्च नश्य-
न्ति तच्छब्दाकर्णनाद् ध्रुवम् ॥ ११ ॥ तत्र दानानि देयानि
ब्राह्मणेभ्यो विशेषतः । प्रथमेऽहनि षष्ठे वा दाता नाम्नोति
सूतकम् ॥ १२ ॥ दानप्रतिग्रहं तत्र श्राद्धं च क्रियते यतः ।
प्रभाते दीयते दानं नटनर्त्तकगायकान् ॥ १३ ॥ स्त्रियः सभर्तृकाः
पूज्या वस्त्रालङ्करणदिभिः । अनेन विधिना यस्तु षष्ठीदेवीं
प्रपूजयेत् । आयुर्वृद्धिर्भवेत्तस्य संततेरपि पाण्डव ॥ १४ ॥
पुत्रे जाते व्यतीपाते ग्रहणे चन्द्रमूर्ययोः । पितुः संवत्स-

रदिने दानं कोटिगुणं भवेत् ॥ १५ ॥

इति षष्ठीमहोत्सवपूजा कथा च ॥

(५) अथ नामकरणम् ।

तत्र पारस्करमूत्रं पूर्वमेव निर्दिष्टम् । सूतकान्ते नाम कुर्यादिति शङ्खः । तच्च सूतकं ब्राह्मणस्य दशाहं क्षत्रियस्य द्वादशाहं वैश्यस्य पञ्चदशाहं शूद्रस्य मासम् इति वर्णक्रमः । सर्ववर्णानां दशाहमेव वा देशाचारात् । वर्णक्रमपक्षे आनुपूर्व्येण एकादशे, त्रयोदशे, षोडशे, एकात्रिंशत्तमे दिवसे नामकरणम् । सर्ववर्णानां दशाहपक्षे सर्वेषाम् एकादशे एव । प्रचेताः—सूतिका सर्ववर्णानां दशाहेन विशुद्ध्यति । ऋतौ च न पृथग्धर्मः सर्ववर्णेष्वयं विधिः ॥ मनुः—नामधेयं दशम्यां च द्वादश्यां वाऽस्य कारयेत् । पुण्ये तिथौ मुहूर्त्ते वा नक्षत्रे वा गुणान्विते ॥ दशमे दिवसे स्नायाच्छुद्ध्यर्थं सा सवालिका—इति सर्ववर्णसाधारणम् । असम्भवेऽष्टादशे एकोनविंशे दिने शतरात्रे व्युष्टे अयने सँवत्सरे गते वा नामकरणं भवति । पूर्वपूर्वासम्भवे सति एते व्यवस्थितविकल्पाः । तच्च नाम व्यक्षरं चतुरक्षरं कर्वादिपञ्चवर्गाद्यक्षरत्रयादि हकारादि वा अन्तर्गतान्तस्थं कृत्प्रत्ययान्तमदीर्घसमाप्तिकं पुरुषस्य, विषमाक्षरं तद्धितप्रत्ययान्तमाकारान्तं कवर्गादिपञ्चवर्गाद्यक्षरत्रयादि हकारादि वा अन्तर्गतान्तस्थं स्त्रीनाम कुर्यात् । कुलसम्बद्धं देवतासम्बद्धं नक्षत्राक्षरसम्बद्धं वा नाम कर्तव्यम्, तथा शङ्खोक्तेः । कोचित्तु मासनाम कुर्यादिति वदन्ति । सम्भवे समुच्चयं कुर्यादसम्भवेऽन्यतरत्स्वेच्छया कुर्यादिति ।

अथ नामकर्मप्रयोगः ।

तत्र नामकर्मदिवसे प्रातः सवालां सूतिकां संस्नाप्य क-

र्त्ता पिता पूर्वं गणेशपूजनं कुर्यात् । दीपं प्रज्वलय्य शुभा-
सन उपविश्याचम्य (स्वास्तिवाचनं) शान्तिपाठं कृत्वा अर्घ्य-
संस्थाप्य प्राणानायम्य देवान्पणम्य पूजासङ्कल्पः अद्यहेत्यादि-
देशकालौ सङ्कीर्त्य अमुकगोत्रोऽमुकराशिरमुकशर्माऽहम् अमु-
कराशेः पुत्रस्य कन्याया वा करिष्यमाणनामकर्मणि* निष्क्र-
मणादिकर्मसुच निर्विघ्नतासिद्धये श्रीभगवतो गणेशस्य पूजनं
करिष्ये इति सङ्कल्प्य उक्तविधिना गणेशं सम्पूज्य प्रधा-
नसङ्कल्पं कुर्यात् । अद्यहेत्यादि देशकालौ सङ्कीर्त्य अमुक-
गोत्रोऽमुकराशिरमुकशर्माऽहम् + अमुकराशेरस्य बालकस्य
आयुर्वृद्धि-व्यवहारसिद्धि-बीजगर्भसमुद्भवैर्नोनिवर्हणद्वारा श्री-
परमेश्वरप्रीतये नामकर्म, तथाऽस्य पुत्रस्य श्रीवृद्धि-बी-
जगर्भसमुद्भवैर्नोनिवर्हणद्वारा श्रीपरमेश्वरप्रीतये सूर्यावलोक-
नसहितनिष्क्रमणकर्म, तथाऽस्य बालकस्यायुर्वृद्धिधनमा-
प्तिद्वारा श्रीपरमेश्वरप्रीतये भूम्युपवेशनं चैकतन्त्रेण करिष्ये ।
करिष्यमाणनामकर्म-सूर्यावलोकनसहितनिष्क्रमण-भूम्युपवे-
शनकर्मणां पूर्वाङ्गत्वेन मातृपूजा-नान्दीश्राद्ध-पुण्याहवाच-
नानि करिष्ये इति संकल्प्य पूर्वोक्तविधिना मातृपूजा-नान्दी-
श्राद्ध-पुण्याहवाचनानि विधाय वेदीं कृत्वा तत्र पञ्चभूमंस्कार-
पूर्वकमग्निं संस्थाप्य वेद्या ईशानदिग्भागे कलशविधिना कलशं

* जन्मकाले जातकर्मणोऽकृतत्वे जातकर्माख्यसंस्कारकर्मणि
इत्यप्युल्लेखनीयम् ।

+ जातकर्मणि स्वकालेऽकृते अस्य बालकस्य गर्भाश्रुपा-
नजनितदोषनिवर्हणायुर्मैधाभिष्टुद्धिबीजगर्भसमुद्भवैर्नोनिवर्हणद्वारा
श्रीपरमेश्वरप्रीत्यर्थं जातकर्माख्यसंस्कारं करिष्ये इति सङ्कल्प्य
नामकर्मादीनां संकल्पः कार्यः । न सोष्यन्ती जातकर्मेति पूर्वोक्तनि-
षेधात् नान्दीश्राद्धादौ न तदङ्गत्वोल्लेखः ॥

संस्थाप्य तत्र ब्रह्मवरुणसहितादित्यादिनवग्रहानावाह्य सम्पूज्य
 रक्षामूत्रमभिमन्त्र्य स्वयं होमकर्तृत्वे केवलं ब्रह्मणो वरणं कुर्या-
 त् । स्वयं होमकर्तृत्वासंभवेतु आचार्यस्यापि । तत्र संकल्पः—अग्ने-
 हेत्यादि सं० अमुकराशेः पुत्रस्य करिष्यमाणशुद्ध्यर्थपञ्चगव्य-
 पानाङ्गहोमकर्मणि आचार्य्यब्रह्मणोः पूजनं वरणं च करिष्ये-
 इति संकल्प्य आचार्य्यब्रह्मणोर्वरणंकृत्वा तथा नामकर्मा-
 धिकारसिद्धये त्रीन् ब्राह्मणान्भोजयिष्ये इति संकल्प्य त्री-
 न्ब्राह्मणान् भोजयित्वा तेभ्यो भोजनर्याप्तं मिष्टानम्, आमाम्ने,
 तन्निष्क्रयीभूतं द्रव्यं वा संकल्प्य दत्त्वा ब्रह्मासनास्तरणादि
 पर्युक्षणान्तं कर्म समाप्य होमार्थं पानार्थं भूपोक्षणार्थं च
 पञ्चगव्यंकुर्यात् ।

अथ पञ्चगव्यविधिः ।

(पराशरस्मृ० अ० ११ । श्लो० २८—३८ ॥)

अथातः संप्रवक्ष्यामि पञ्चगव्यं यथाविधि । पात्रनार्थं द्वि-
 जातीनामिह लोके परत्रच ॥ १ ॥ गोमूत्रं गोमयं क्षीरं
 दधि सर्पिः कुशोदकम् । निर्दिष्टं पञ्चगव्यं च पवित्रं का-
 यशोधनम् ॥ २ ॥ गोमूत्रे वरुणो देवो हव्यवाहस्तु गोम-
 ये । क्षीरे चन्द्रश्च भगवान्वायुर्दधि समाश्रितः ॥ ३ ॥
 भानुराज्ये स्थितस्तद्वज्जले हरिरुदाहृतः । दर्भे देवाः
 स्थिताः सर्वे पवित्रं तेन नित्यशः ॥ ४ ॥ मूत्रं तु नी-
 लवर्णायाः कृष्णाया गोमयं स्मृतम् । पयश्च ताम्रवर्णायाः
 श्वेताया दधि उच्यते ॥ ५ ॥ कपिलाया घृतं ग्राह्यं महापातक-
 नाशनम् । अलाभे सर्ववर्णानां कपिलैका प्रशस्यते ॥ ६ ॥
 मूत्रस्यैकपलं दद्यात्तदर्द्धं गोमयं स्मृतम् । क्षीरं सप्तपलं
 दद्याद्दधि त्रिपलमुच्यते ॥ ७ ॥ आज्यस्यैकपलं दद्यात्पलमे-

कं कुशोदकम् । सर्पिः कुशोदकं चैव पृकङ्मन्त्रैर्विधी-
यते ॥ ८ ॥

सर्वेषामलाभे सर्पिः कुशोदकं पय इति निर्णयः ।

गायत्र्याऽऽदाय गोमूत्रं गन्धद्वारेति गोमयम् । आप्या-
यस्वेति वै क्षीरं दधिक्राव्णेति वै दधि ॥ ९ ॥ तेजोऽसि शुक्रमि-
त्याज्यं देवस्यत्वा कुशोदकम् ।

सप्तावराश्च ये दर्भा अच्छिन्नाग्राः शुक्रत्विषः । एतै-
र्गृहीत्वा होतव्यं पञ्चगव्यं यथाविधि ॥ १० ॥ इरावती इदं
विविष्णुर्मानस्तोकेच शंवती । गायत्री प्रजापतेन त्वैता आहुतयः
स्मृताः ॥ ११ ॥ आलोढ्य प्रणवेनैव निर्मध्य प्रणवेन तु । उ-
द्घृत्य प्रणवेनैव त्रिः पिवेत्प्रणवेन तु ॥ १२ ॥ यद्यदस्थिगतं
पापं देहे तिष्ठति देहिनाम् । ब्रह्मकूर्चो दहेत्सर्वं तत्तदग्निरि-
वेन्धनम् ॥ १३ ॥ पालाशेनाथ पर्णेन स्वर्णपात्रेण वा पुनः ।
रौप्यपात्रेण ताम्रेण ब्रह्मतीर्थेन वै पिवेत्* ॥ १४ ॥

अथ पञ्चगव्याभिमन्त्रणम्—ॐ भू. तत्सवितुर्वरेण्यं भर्गो देवस्य धियो नो ज्ञानं प्रचोद ॥
गायत्र्या गोमूत्रं गृहीत्वा वरुणं ध्यायन्—

ताम्रपात्रे पलाशपत्रपुटे वा स्थापयेत् ।

ॐ गन्धद्वारां दुराधर्षां नित्यपुष्टां करीषिणीम् ।
ईश्वरीं सर्वभूतानां तामिहोपहृये श्रियम्—इति-
गोमयं संगृह्य अग्निं ध्यायन् तत्रैव स्थापयेत् ।

+ॐ आप्यायस्व समेतु ते विवृण्वतः सोम वृ-

* प्राचीनपद्धतिपुस्तकलेखानुसारेणात्र श्लोका उल्लिखि-
ताः । पराशरस्मृतेः प्रमाणतयोपन्यासस्तु प्रायः समानार्थकत्वात्
इति बोध्यम् ।

+य. सं. अ. १२ मं. ११२ ।

हे सोम विवृण्वतः सर्वस्मात् वृण्व्यं वीर्यं सर्वभूतोत्पत्ति-

दण्यम् । भवा व्वाजस्य सङ्गथे ॥ इति दुग्धं संगृह्य सोमं
ध्यायन् तत्रैव स्थापयेत् ।

ॐदधिक्रावणो ऽअकारिषं जिष्णोरद्वस्य व्वा-
जिनः । सुरभि नो मुखा करत्प्रण आयूँषि ता-
रिषत् ॥ इति दधि संगृह्य वायुं ध्यायंस्तत्रैव स्थापयेत् ।

ॐतेजोऽसि शुक्रमस्यमृतमसि धामनामासि प्रियं
देवानामनाधृष्टं देवयजनमसि—इति घृतं संगृह्य रविं
ध्यायँस्तत्रैव स्थापयेत् ।

*ॐदेवस्य त्वा सवितुः प्रसवेऽश्विनोर्बाहुभ्यां
पूषणो हस्ताभ्याम्—इति कुशोदकं संगृह्य हरिं ध्यायँ-
स्तत्रैव स्थापयेत् । +ॐआपोहिष्ठेति तिसृभिरालोक्ष्य ॐका-

कृद्दीजं ते तव समेतु समागच्छतु, तेन च वीर्येण त्वमाप्या-
यस्व सर्वतो वर्द्धस्व । किञ्च वाजस्यात्रस्य संगथे सङ्गमने निमित्तं
भव । अन्नमस्मानु सङ्गमयेत्यर्थः ॥

* देवस्यत्वेति व्याख्यातः प्रथमभागे २३८ पृष्ठे ।

+ य. सं. अ. ११ मं. ५०

हे आपः यूयमेव मयोभुवः सुखस्य भावयिष्यः स्थ भवथ ।
तास्तादृश्यो यूयं नोऽस्मान् ऊर्जे रसाय भवदयिरसानुभवार्थं
दधातन धत्त स्थापयत । तप्तनप्तनथनाश्चेति तनवादेशः ।
यथा वयं सर्वस्य भोग्यस्य रसस्य भोक्तारो भवेम तथा
ऽस्मान् कुरुतेति भावः । किञ्च महे महते रणाय रमणीयाय
चक्षसे दर्शनाय अस्मान् दधातन । अस्मान् ब्रह्मसाक्षात्का-
रयोग्यान् कुरुतेति भावः ॥

य. सं. अ. ११ मं ५१

हे आपः वः युष्मार्कं यः शिवतमः शान्ततमो रसो ऽस्ति
इह अस्मिन् कर्मणि अस्मिन् लोके वा स्थितान्नोऽस्मान् तस्य
रसस्य भाजयत भागिनः कुरुत-तं रसं पाययतेति भावः ।

रेण कुशत्रयं साग्रं समूलं गृहीत्वा पुनरोङ्कारेण तद् गृहीत्वा जुहुयात् । इति पञ्चगव्यविधिः

अथ द्रव्यदेवताभिध्यानं कुर्यात्—अद्येह पञ्चगव्यपानाङ्ग-होमकर्मणाऽहं यक्ष्ये । तत्र प्रजापतिम्, इन्द्रम्, अग्निं, सोमम् आज्येन—विष्णुं, विष्णुं, रुद्रम्, अपः, सवितारं, प्रजापतिं पञ्चगव्येन—अग्निं, वायुं, सूर्यम्, अग्नीवरुणौ, अग्नीवरुणौ, अग्निं, ववरुणं सवितारं विष्णुं, विश्वान् (देवान्) मरुतः स्वर्कान्, प्रजापतिम्, अग्निं^{१०} स्विष्टकृतं चाज्येनाहं यक्ष्ये इति । (आचार्यस्य कर्तृत्वे त्यागमपि यजमानः स्वयं पूर्वमेव कुर्यात्—तद्यथा आधाराज्यभागदेवताभ्य इदमाज्यम्—विष्णवे, विष्णवे, रुद्राय, अश्विनः, सवित्रे, प्रजापतये च इदं पञ्चगव्यं—महावाह-तिदेवताभ्यः, सर्वप्रायश्चित्तदेवताभ्यः, प्रजापतये, अग्नये स्विष्ट-कृते च इदमाज्यं मया परित्यक्तं यथादैवतमस्तु) ।

तत्र दृष्टान्तः उशतीर्मातर इव । वश कान्तौ इत्यस्माच्छ-तृप्रत्ययान्तादुगितश्चेति ङीप् । वा छन्दसीति पूर्वसवर्णदीर्घः । उशत्यः कामयमानाः प्रीतियुक्ता मातरो यथा स्वकीयस्तन्यरसं बालं पाययन्ति तद्वत् ॥

य. सं. अ. ११ मं. ५२

हे आपः वो शुष्मत्सम्बन्धिनस्तस्मै—तस्य, षष्ठ्यर्थे चतुर्थी । अरम्—अलम् पर्याप्तिं, लकारस्य रेफः छान्दसः वयं गमाम गच्छेम । पर्याप्तिर्नाम रसविषयवैतृष्यम्, सदा तृप्तिर्वा । यस्य क्षयाय—क्षयस्य, पूर्ववच्चतुर्थी निवासस्य जगतामाधारभूतस्य आहुतिपरिणामभूतस्य रसस्यैकदेशेन यूयं ब्रह्मादिस्तम्बपर्यन्तं जगत् जिन्वथ तर्पयथ । किञ्च नोऽस्मान् तत्र भोक्तृत्वेन जनयथोत्पादयत । तद्रसभोक्तृनस्मान् कुरुतेति आजानदेवत्व-माशास्यतइति भावः ॥

ततः *विधिनामानमग्निम् एतन्त इति ॐ भूर्भुवः स्वः विधि-
नामाग्ने इहागच्छेह तिष्ठ सुप्रतिष्ठितो वरदो भव इति प्रतिष्ठाप्य
ॐ तदेवाग्निरिति ध्यात्वा ॐ विधिनामाग्नये नम इति ना-
ममन्त्रेण आवाहनादिनीराजनान्तं सम्पूज्य दक्षिणं जान्वाच्य
ब्रह्मणाऽन्वारब्धो जुहुयात्-ॐ प्रजापतये स्वाहा इदं प्रजा-
पतये नमः इति मनसा, ॐ इन्द्राय स्वाहा इदमिन्द्राय
नमः । ॐ अग्नये स्वाहा इदमग्नये नमः । ॐ सोमाय
स्वाहा इदं सोमाय नमः-इत्याधारावाज्यभागौ च हुत्वा
अन्वारम्भं त्यक्त्वा सप्ताधिकहरितदर्भतरुणैः पञ्चगव्यहोमं
कुर्यात् । तत्र मन्त्राः-(इरावतीधेनुमती इत्यस्य वसिष्ठऋषि-
स्त्रिष्टुप्छन्दःविष्णुर्देवता पञ्चगव्यहोमे विनियोगः) ।

+ॐ इरावती धेनुमती हि भूतं सूयवासिनी म-

*पारस्कराचार्येण नामकर्मणि होमानुपदेशात् कतमोऽग्नि-
र्ग्राह्य इत्याकाङ्क्षाया अभावेन “नामिन् वै पार्थिवो नाम” इति नोप-
तिष्ठते । किंतु शुद्ध्यर्थपञ्चगव्यपानार्थं क्रियमाणे होमे ऽग्न्याका-
ङ्क्षायां “प्रायश्चित्ते विधिश्चैव” इत्युपतिष्ठते । तस्मात् अत्र विधि-
नामाग्नेरेवावाहनं पूजनं चोचितम् । पार्थिवाग्नेरुल्लेखस्तु भ्रमादेवे-
ति सुधियो विभावयन्तु ॥

+य. सं. अ. ५ मं. १६

हे रोदसी द्यावापृथिव्यौ युवाम् ईदृश्यौ भूतम् अभूतम्
अभवतम् । अडभावः छान्दसः । किम्भूते युवाम्, इरावती-
इरावत्यौ अन्नवत्यौ, धेनुमती बहुधेनुयुक्ते, सूयवासिनी सुष्ठु य-
वसानि अभ्यवहार्याणि वस्तूनि विद्यन्ते ययोस्ते सूयवासिनी
सूयवासिन्यौ । छान्दसो दीर्घः । तथा मनवे दशस्या-मनुते
जानातीति मनुर्यजमानस्तस्मै दशस्या दात्र्यौ यज्ञसाधनानाम् ।
दाशू दाने । दाशतस्ते दशस्या । असुन् प्रत्ययः, उपधाह्रस्वः,
औविभक्तेर्यादेशश्च । एवं द्यावापृथिवी सप्तार्थ्यं विष्णुमाह-

नवे दशस्या । व्यस्कम्ना रोदसी विष्णवेते दी-
धर्तृ पृथिवीमभिनो मयूखैः स्वाहा-इदं विष्णवे न मम ।
(इदं विष्णुरित्यस्य मेधातिथिर्ऋषिः गायत्री छन्दः विष्णु-
देवता पञ्चगव्यहोमे विनियोगः) ।

*ॐ इदं विष्णुर्विचक्रमे त्रेधा निदधे पदम् ।
समूढमस्य पांसुरे स्वाहा-इदं विष्णवे न मम ।
(मानस्तोके इत्यस्य परमेष्ठी ऋषिर्जगती छन्दः रुद्रो देवता प-
ञ्चगव्यहोमे विनियोगः) ।

+ॐ मा नस्तोके तनये मा न ऽआयुषि मा नो

हे विष्णो एते रोदसी त्वं व्यस्कम्नाः विभज्य स्तम्भितवान्
असि । किञ्च पृथिवीं मयूखैः स्वतेजोरूपैः नानाजीवैः वरा-
हाद्यनेकावतारैर्वा अभितो दाधर्थं सर्वतो धारितवानसि ।
तस्मै विष्णवे स्वाहा हविर्दत्तम् ॥

*य. सं. अ. ५ मं. १५

विष्णुः त्रिविक्रमावतारं कृत्वा इदं विश्वं विचक्रमे विभज्य
क्रमते स्म । तदेवाह-त्रेधा पदं निदधे । भूमावेकं पदम्, अन्तरिक्षे
द्वितीयं, दिवि तृतीयमिति क्रमादग्निवायुसूर्यरूपेणेत्यर्थः । पांस-
वो भूम्यादिलोकरूपा विद्यन्ते यस्य तत् पांसुरं तस्मिन् पांसुरे
अस्य विष्णोः पदे समूढं सम्यगन्तर्भूतं, विश्वमिति शेषः ।
यद्वा अस्य विष्णोः पदं पद्यते ज्ञायते इति पदमद्वैताख्यं स्व-
रूपं समूढम् अन्तर्हितमज्ञातमकृतात्मभिः, पांसुरे इव । लुप्तोपमानम् ।
पांसुले रजस्वले प्रदेशे निहितं पदं यथा न ज्ञायते तद्वत् ।
स्वाहा तस्मै विष्णवे हविर्दत्तम् ॥

+य. सं. अ. १६ मं. १६

हे रुद्र नोऽस्माकं तोके पुत्रे, तनये पौत्रे मा रीरिषः मा
हिंसीः । नः आयुषि जीवने मा हिंसीः । नो गोषु धेनुषु मा
हिंसीः । नो ऽश्वेषु तुरगेषु मा हिंसीः । भामिनः क्रोधयुतान् नः
अस्माकं वीरान् भृत्यान् मा वधीः । यतो वयं सदमित्सदैव

गोषु मा नो ऽअश्वेषु रीरिषः । मा नो व्वीरान् रुद्र
भामिनो व्वधीर्हविष्मन्तः सदमित्रा हवामहे-
स्वाहा-इदं रुद्राय न मम । उदकस्पर्शः ।

(शन्नोदेवीरित्यस्य दध्यङ्ङाथर्वण ऋषिर्गायत्री छन्दः
आपो देवताः पञ्चगव्यहोमे विनियोगः) ।

ॐ शन्नो देवीरभिष्टय ऽआपो भवन्तु पीतये । शं-
य्योरभि स्रवन्तु नः-स्वाहा-इदमद्भ्यो न मम ।

(तत्सवितुरित्यस्य विश्वामित्रऋषिर्गायत्री छन्दः सविता
देवता पञ्चगव्यहोमे विनियोगः) ॐ भूर्भुवः स्वः तत् ० गायत्र्या
स्वाहान्तया इदं सवित्रे न मम ।

(प्रजापतेन त्वेस्यस्य हिरण्यगर्भऋषिस्त्रिष्टुप्छन्दः प्रजाप-
तिर्देवता पञ्चगव्यहोमे विनियोगः) ।

ॐ प्रजापते न त्वदेतान्यन्यो विद्वा रूपाणि परि
ता बभूव । यत्कामास्ते जुहुमस्तन्नो ऽअस्तु व्वयथं
स्याम पतयो रयीणां-स्वाहा-इदं प्रजापतये न मम । इति
पञ्चगव्यहोमं विधाय ब्रह्मणा ऽन्वारब्ध आज्येन भूराद्या नवा-
हुतीर्हुत्वा पञ्चगव्यमिश्राज्येन स्विष्टकृद्धोमं च कृत्वा संस्रवप्रा-
शनादिपूर्णपात्रदानान्तं कर्म समापयेत् । ततः अद्येह पञ्चग-
व्यपानाङ्गहोमकर्मणः साङ्गतासिद्ध्यर्थमिमां दक्षिणां पुरोहिताय
ब्राह्मणाय दास्ये ॐ तत्सन्न मम इति संकल्प्य दक्षिणां दद्यात् ।

ततः हुतशेषं पञ्चगव्यं सूतिकायै दद्यात् प्रसवगृहं च प्रोक्षे-
त् । सा च ब्राह्मतीर्थेन त्रिः प्राश्नाति । अत्राचारात् स्रुवं गन्धा-

त्वा त्वां हविष्मन्तः हविर्युक्ता हवामहे यागाय आह्वयामः । त्वदे-
कशरणा वयमिति भावः ॥

प्रजापत इति व्याख्यातः प्र. भा. पृ. २२७

क्षतपुष्पद्रव्यादिभिः सम्पूज्य ब्रह्मा स्तुवेणान्वारम्भं कृत्वा-
सूतिकां भर्तुः समीपमानयति । सा च बालकमङ्गे गृहीत्वाऽग्निं
प्रदक्षिणीकृत्य भर्तुर्वीमत* उपविशेत् गणेशाय नवग्रहेभ्यश्च
पुष्पाञ्जलिं समर्पयेत् ।

जन्मकाले जातकर्म अकृतं चेत् “आशौचोपरमे कार्यम्”
इति संस्कार प्र. विष्णुधर्मोत्तरवचनात्, “कालातीतानि कृत्वैव
विदध्यादुत्तराणि तु” इत्युक्तेश्च इदानीमेव जातकर्म कार्य-
म् । तच्च आयुष्यकरणादिकम् अश्माभवेत्येतन्मन्त्राभिमर्शनान्तं
(२१३-२१९) पूर्वोक्तं कार्यम् । आयुष्यकरणानुप्राणनमात्रं
वा कार्यम् ।

ततो दैवज्ञबोधिते मुलने समागते नव्यवस्त्रे कुङ्कुमपिष्टातकेन
कुलदेवतासंबद्धं प्रथमं नाम, कृष्ण-अनन्त-अच्युत-चक्रधर-वै-
कुण्ठ-जनार्दन-उपेन्द्र-यज्ञपुरुष-वासुदेव-हरि-योगीश-पुण्ड-
रीकाक्ष-एतदन्यतमं मार्गशीर्षादिक्रमेण द्वितीयं मासनाम, अव-
कहडचक्रानुसारेण तृतीयं नाक्षत्रनाम, घोषवदादीतिगृह्यमूत्रा-
नुसारेण हकारवर्गनृतीयचतुर्थपञ्चमादियरलत्रमध्यं चतुरक्षरं कु-
दन्तं चतुर्थं व्यावहारिकं नाम, स्वप्रीत्यनुसारेण पञ्चमं नाम
एवं पञ्च नामानि बालकस्य लिखित्वा एतन्ते० ॐ भूर्भुवःस्वः
बालकनामानि सुप्रतिष्ठितानि भवन्त्विति प्रतिष्ठाप्य लग्नदान-
संकल्पं कुर्यात्-अद्यहेखादिसं० अमुकराशेर्बालकस्य नामकर्म-
लग्नाद्यत्रकुत्रस्थाने स्थितानाम् आदित्यादिनवग्रहाणां शुभानां
शुभफलाधिक्यप्राप्तये दुष्टानां दुष्टफलोपशान्त्यर्थम् इमां सुवर्ण-
निष्क्रयिणीं दक्षिणां दैवज्ञाय तुभ्यमहं सम्पददे इति । दक्षिणां
दत्त्वा सुनवांशे समागते लिखितनामकं तन्नव्यवस्त्रं सद्रव्यशङ्के

* “उत्तरतआयतनाहि स्त्री” इति औत्सर्गिकोपदेशात् ।

वेष्टयित्वा तेन बालस्य दक्षिणकर्णे पञ्चघोषपुरःसरम् अमुकश-
 र्म्माऽसि दीर्घायुर्भवेति क्रमेण नामानि श्रावयेत् । शर्मान्तं
 ब्राह्मणस्य वर्मान्तं क्षत्रियस्य गुप्तान्तं वैश्यस्य दासान्तं शूद्रस्य
 नाम कुट्यात् । ततो नामकरणदक्षिणासङ्कल्पः-अद्येहेत्यादि
 सं० अमुकराशेर्बालकस्य नामकर्माख्यसंस्कारकर्मणः साद्गुण्या-
 र्थम् इमां सुवर्णदक्षिणाम् आचार्याय तुभ्यमहं सम्प्रददे इति
 संकल्प्य नामकर्मदक्षिणां दद्यात् । अद्येहेत्यादिसं० अमुकराशे-
 र्बालकस्य वैजिकगार्भिकदुरितोपशान्तये व्यवहारसिद्धये च
 कृतस्य नामकरणकर्मणः न्यूनातिरिक्तदोषपरिहारार्थम् इमां-
 भूयसीं दक्षिणां ब्राह्मणेभ्यो दास्ये ॐ तत्सत् ॥ तथा कृतस्य
 नामकर्माख्यसंस्कारकर्मणः साद्गुण्यार्थं दश, यथासंख्या-
 कान् वा ब्राह्मणान् भोजयिष्ये इति संकल्प्य अग्निं संपूज्य
 श्यायुषादि कृत्वाऽग्निं विसर्जयेत् ॥

(६) अथ निष्क्रमणम् ।

तच्च पारस्करेण चतुर्थमासे विहितमपि शिष्टाः
 व्यवहारसौकर्यार्थं समाचारात् “द्वादशेऽहनि राजेन्द्र
 शिशोर्निष्क्रमणं गृहात्” इति भविष्योत्तरवचनाच्च अ-
 पकृष्य नामकर्मदिवसे एवाचरन्ति । अतस्तस्मिन्नेव दिने
 निष्क्रमणं कुर्यात् । *तत्र विशेषः अद्येहेत्यादि सं० अमुक-
 राशेरमुकशर्मणोऽस्य बालकस्य करिष्यमाणनिष्क्रमणकर्मणि
 सर्वारिष्टनिवृत्तये जले दिगीशानां दिशां चन्द्रस्य अर्कस्य वासु-

* “चतुर्थमासे कर्तव्यं शिशोर्निष्क्रमणं गृहात् । दिगीशानां
 दिशांचैव तथा चन्द्रार्कयोर्द्विजः ॥ पूजनं वासुदेवस्य गगनस्य च
 कारयेत् । इति सं० प्र० विष्णुधर्मोत्तरे पूर्वाङ्गत्वेन चन्द्रादीनां पूजो-
 क्तेरादौ तेषां पूजनं कार्यम् ।

सूर्यावलोकनसहितानिष्क्रमणसंस्कारप्रयोगः । २४९

देवस्य गगनस्य च पूर्वाङ्गत्वेन पूजनं करिष्ये । अँएतन्ते०
 अँभूर्भुवःस्वः जले दिगीशादिदेवा गगनपर्यन्ताः आगच्छ-
 न्तु तिष्ठन्तु सुप्रतिष्ठिता वरदा भवन्तु एवं प्रतिष्ठाप्य अँदि-
 गीशेभ्यो नमः अँदिग्भ्यो नमः अँचन्द्राय मनः अँअर्का-
 य नमः अँवासुदेवाय नमः अँगगनाय नमः इति नाममन्त्रैः
 ध्यात्वाऽऽवाह्य पाद्यादिभिः सम्पूज्य च प्रार्थयेत्-चन्द्रार्क-
 योर्दिगीशानां दिशां च गगनस्य च । निक्षेपार्थमिमं दक्षि ते
 मे रक्षन्तु बालकम् ॥ अप्रमत्तं प्रमत्तं वा दिवा रात्रावथापि वा ।
 रक्षन्तु सततं सर्वे देवाः शक्रपुरोगमाः (विष्णुध.) ॥ इति सम्प्रार्थ्य
 (शाकुन्तसूक्ते अपि निष्क्रमणकाले पठेत् ॥ शाकुन्ते शकुन्त-
 देवताके । प्रदक्षिणिदभिगृणीत कारव इत्याद्येकम् । कनि-
 क्रदज्जनुषं प्रबुवाण इत्यादि द्वितीयम् । ऋक्शाखायामेते प्र-
 सिद्धे) । अथ शङ्खघण्टानादपूर्वकं (स्वस्तिवाचन) शान्तिपा-
 ठपूर्वकं मातुरङ्गे स्थितं बालकं बहिरानीय आदित्यं पूज-
 येत् । तद्यथा-आचम्य अर्घ्यं संस्थाप्य रक्तचन्दनेन ताम्रपात्रे
 सूर्यं लिखित्वा अँएतं ते, इति प्रतिष्ठाप्य पूजासङ्कल्पः-
 अद्यहेत्यादिदेशकालौ सङ्कीर्त्य अमुकराशेः बालकस्य वैजिकगा-
 भिकदुरितोपशान्तये आदित्यस्य पूजनं करिष्ये । ध्यानम्-

ध्येयः सदा सवितृमण्डलमध्यवर्त्ती

नारायणः सरसिजासनसन्निविष्टः ।

केयूरवान्मकरकुण्डलवान्किरीटी

हारी हिरण्यवपुर्धृतशङ्खचक्रः ॥

इति ध्यात्वा-

अँआ कृष्णेन रजसा वर्तमानो निवेशयन्नमृत-
 म्मर्त्यं च । हिरण्ययेन सविता रथेना देवो याति

भुवनानि पश्यन्-इति वेदमन्त्रेण ॐ आदित्याय नमः
इति नाममन्त्रेण च आवाहनादिनीराजनान्तं सम्पूज्य
ॐ नमोऽस्तु सूर्यायेति, एहि सूर्यसहस्राशो इति च अर्घ्यं
दत्त्वा बालकं सूर्यं प्रदर्शयेत्-(तच्चक्षुरिति दध्यङ्ङाथर्वण
ऋषिः ब्राह्मी त्रिष्टुप् (पुरउष्णिक्)छन्दः सूर्यो देवता सूर्यो-
दीक्षणे विनियोगः)

ॐ तच्चक्षुर्देवहितं पुरस्ताच्छुक्रमुचरत् । पश्येम
शरदः शतं जीवेम शरदः शतं शृणुयाम शरदः
शतं प्रब्रवाम शरदः शतमदीनाः स्याम शरदः शतं
भूयश्च शरदः शतान्-इति मन्त्रेण बालकं सूर्यं प्रदर्श्य
सङ्कल्प्य दाक्षिणां दद्यात् ॥ अग्रेह कृतस्य निष्क्रमणाख्यस्य
संस्कारकर्मणः साङ्गतासिद्ध्यर्थं दश, यथासंख्याकान् वा
ब्राह्मणान् भोजयिष्ये इति ब्राह्मणभोजनसंकल्पं च कुर्यात् ॥

इति सूर्यावलोकनसहितं निष्क्रमणम् ॥

अथ भूम्युपवेशनम् ।

इदमपि “पञ्चमे च तथा मासि भूमौ तमुपवेशयेत्” इति वि-
ष्णुधर्मोत्तरवचनेन पञ्चममासे विहितमपि नामकर्मदिवसे एवा-
चरन्ति । गोमयेन मुलिप्तायां भूमौ मृदा मण्डलं कृत्वा आच-
म्यार्घ्यं संस्थाप्य अग्रेह भूम्युपवेशनकर्मणि पूर्वाङ्गत्वेन भूम्यादीनां
पूजनं करिष्ये इति सङ्कल्प्य ॐ एतन्त इति प्रतिष्ठाप्य ॐ पृथिव्यै
नमः ॐ वाराहायः नमः ॐ कुलदेवतायै नमः इति नाममन्त्रैर्भूमौ
पृथिवीं वाराहं कुलदेवतां च गन्धाद्युपचारैः स-
म्पूज्य “रक्षैर्न वसुधे देवि सदा सर्वगते शुभे । आ-
युष्प्रमाणं निखिलं निक्षिपस्व हरिप्रिये ॥ अचिरादायुषस्तस्य
ये केचित् परिपन्थिनः । जीवितारोग्यवित्तेषु निर्दहस्वाचिरेण

नामकरणाद्युत्तराङ्गजीवमातृपूजनप्रयोगः । २५१

तान् ॥ धारिण्यपशेषभूतानां मातस्त्वमधिका ह्यसि । अजरा
चाप्रमेया च सर्वभूतनमस्कृते ॥ त्वमेवाशेषजगतां प्रतिष्ठा चा-
श्रयो ह्यसि । कुमारं पादि मातस्त्वं ब्रह्मा तदनुमन्यताम्” ॥
इति भूमिं संप्राप्त्य शङ्खघण्टानादपूर्वकं बालकं भूमानुपवेशयेत् ।
आचाराद्व्येऽपि पादस्थापनं कृत्वा दक्षिणां दत्त्वा तेन बालेन
देवब्राह्मणान् प्रणमय्य तैराशीर्वादादिभिरभिनन्दितं प्रदक्षि-
णमार्गेण गृहाभ्यन्तर्णयेत् ॥

अथ जीवमातृणां पूजनम्—आचम्य अर्घ्यं संस्थाप्य
पूजासंकल्पं कुर्यात्—अद्येहेत्यादि संकीर्त्य अमुकराशेरमुकना-
म्नः पुत्रस्य नामकर्मादिकर्मणामुत्तराङ्गत्वेन भित्तौ पट्टे वा
लिखितानां कल्याण्यादिजीवमातृणां पूजनं करिष्ये । ॐ एतं
ते० ॐ भूर्भुवः स्वः कल्याण्यादिसप्तजीवमातरः इहागच्छन्तु इह
तिष्ठन्तु सुप्रतिष्ठिता वरदा भवन्तु इति प्रतिष्ठाप्य ध्यायेत्—क-
ल्याणी मङ्गला भद्रा पुण्या पुण्यमुखी तथा । जया च
विजया चैव वरदाभयपाणयः ॥ इति ध्यात्वा ॐ क-
ल्याण्यै नमः ॐ मङ्गलायै नमः ॐ भद्रायै नमः ॐ पुण्या-
यै नमः ॐ पुण्यमुख्यै नमः ॐ जयायै नमः ॐ विजया-
यै नमः इति नाममन्त्रैरावाहनादिनीराजनान्तं सम्पूज्य गुड-
सर्पिर्भ्यां वसोर्धाराः पातयेत्—अद्येहामुकोऽहं जीवमातृणां
प्रीतये गुडसर्पिर्भ्यां वसोर्धाराः पातयिष्ये ।

ॐ व्वसोः पवित्रमसि शतधारं व्वसोः पवि-
त्रमसि सहस्रधास्म । देवस्त्वा साविता पुनातु व्व-
सोः पवित्रेण शतधारेण सुप्वा कामधुक्षः—इति म-
न्त्रेण भित्तौ पट्टे वा वसोर्धाराः पातयित्वा प्रार्थयेत्—

ब्रह्माणी कमलेन्दुसौम्यवदना माहेश्वरी लीलया

कौमारी रिपुदर्पनाशनकरी चक्रायुधा वैष्णवी ।

वाराही घनघोरघर्घरमुखी चैन्द्री च वज्रायुधा

चामुण्डा गणनाथरुद्रसहिता रक्षन्तु नो मातरः ॥ इति ।

दक्षिणा-अग्नेहामुकोहम् अमुकराशेर्बालकस्य नामकर्माद्यु-
त्तराङ्गजीवमातृकापूजनकर्मणः साद्गुण्यार्थम् इमां दक्षिणां
ब्राह्मणाय दास्ये ॥ अथ भूयसी दक्षिणा-अग्नेहेत्याद्युच्चा-
र्य्य अमुकोऽहम् अमुकराशेरमुकनाम्नोऽस्य बालकस्य दीर्घा-
गुरारोग्यावाप्ति-बीजगर्भसमुद्भवैनोनिवर्हणद्वारा श्रीपरमेश्व-
रप्रीत्यर्थं कृतानां नामकरण-सूर्य्यावलोकनसहितनिष्क्रमण-
भूम्युपवेशन-जीवमातृकापूजनकर्मणां साद्गुण्यार्थं, कलशे
आवाहितानां ब्रह्मवरुणसहितादित्यादिनवग्रहाणां पूजायाः
साद्गुण्यार्थं च इमां भूयसीं दक्षिणां नानानामगोत्रेभ्यो ब्राह्म-
णेभ्यस्तथाऽन्येभ्यो दीनानाथेभ्यो नटनर्त्तकगायकेभ्यो वि-
भज्य दास्ये ॐ तत्सत् । दक्षिणां दत्त्वा आचारान्महानी-
राजनादि कारयित्वा अभिषेकतिलकरक्षाबन्धनमन्त्रपाठादि-
कारयेत् । आवाहितदेवता विसृज्य कृतं कर्मेश्वरार्पणं कुर्यात् ।
ब्राह्मणान् स्वेष्टवन्धुवर्गादींश्च भोजयित्वा स्वयं भुञ्जीतेति ॥

(नामकरणं च यदि केनचित्प्रतिबद्धम् एकादशे द्वा-
दशे वा दिवसे न जातं, तदा अस्तादिदोषवर्जिते का-
ले एव कार्यम् । सूतिकाशुद्धिस्तु होमपूर्वकपञ्चगव्यप्रा-
शनेन नामकर्मानुष्ठानं विनाऽपि भवितुमर्हत्येव । नहि शु-
द्ध्यर्थपञ्चगव्यप्राशनस्य नामकर्मप्रयोज्यत्वम्, येन तद्विना
तदनुष्ठानं न स्यात् । अत एव बालकमरणेऽपि शुद्ध्यर्थं
तत्प्राशनं तदङ्गभूतो होमश्चानुष्ठीयते एव शिष्टैरिति दिक् ॥ ना-
मकर्मोत्तरमपि सूतिकायाः पुत्रप्रसवे विंशतिरात्रपर्यन्तं दै-

वपित्र्यकर्मसु नाधिकारः, कन्याप्रसवे तु मासम् । प्रस-
वदिनमारभ्य दिनगणनेति शङ्करभट्टादयः । एकादशदिन-
मारभ्येति कमलाकरः । तत्राद्यः पर्वतीयादिषु प्रचलति,
द्वितीयो महाराष्ट्रादिष्विति बोध्यम्) ॥

इति नामकरण-सूर्य्यावलोकनसहितनिष्क्रमण-भूम्यु-
पवेशनप्रयोगः ।

आचारप्राप्तं नद्यादौ जलपूजनं च गुरुशुक्रास्तचैत्रपौ-
षाधिमासांस्त्यक्त्वा बुधचन्द्रगुरुवारेषु अरिक्तायां तिथौ श्र-
वणपुष्यपुनर्वसुमृगहस्तमूलानुराधासु मासान्ते विहितमपि पर्व-
तीया नामकर्मदिवसे एवाचरन्ति । अन्ये तु द्वितीयादि-
मासे एवाचरन्ति । जलपूजनप्रकारश्च चतुर्थीकर्मन्ते (१.७८)
उपदिष्टस्तत एवावगन्तव्यः ॥

अथ शिशोर्नवीनपर्यङ्कारोहणम् ।

तद्यथा—नामकर्मदिवसे, षोडशे, द्वात्रिंशे, अन्यस्मिन्
शुभदिने वा मृदुध्रुवक्षिप्रनक्षत्रे कुलदेवतां संपूज्य हारिं
स्मरन्त्यः सुवासिन्यः कुलयोषितः गीतवाद्यपुरःसरं स्वलंकृतं
शिशुं नूतने पर्यङ्के, कण्डोले (डाला डलिया इति वा प्रसिद्धे
वंशपात्रे), दोलायां वा प्राक्शिरसं न्यस्येयुः ॥

अथ दुग्धपानम् ।

एकत्रिंशे दिनेऽन्यस्मिन् वा शुभे दिने कुलदेवतापूजान्ते
शङ्खेन गोक्षीरं माताऽन्या वा सुभगा बालकं पाययेदिति ॥

(७)अथान्नप्राशनम् ।

षष्ठेऽष्टमे दशमे द्वादशे वा मासि, संवत्सरे पूर्णे वा पुरुषस्या-
न्नप्राशनं कुर्यात्—स्त्रीणां तु पञ्चमे सप्तमे नवमे एका-

दशे वा मासि, संवत्सरे पूर्णे वा । तच्च ज्योतिःशास्त्रोक्ते १।४।
६।८।९।११।१२।१४।३०। तिथीः, रविभौमशनि-
वारान्, नैषष्ठ्यशुक्रमीनं जातित्रिलोनाष्टमृदुहलवगं लग्नं च
वर्जयित्वा उत्तरात्रये रोहिण्यां श्रवणादित्रये स्वातौ पुन-
र्वस्रोः हस्ताश्विपुष्येषु भृगुरेवतीचित्रानुराधासु च चन्द्रतारानु-
कूले दिवसे दशमभावशुद्धे लग्ने कुर्यात् ।

बालकस्य पिता अन्नप्राशनदिनात् पूर्वम् अतृतीयेऽष-
्टेऽनवमे दिवसे विवाहपूर्वाङ्गप्रयोगोत्तरीत्या(९३) गणेशं संपूज्य
सोहालिकापाकादितर्वारम्भं कुर्यात् । तस्मिन्नेव दिने बा-
लकस्य हस्ते कङ्कणवन्धनं च कारयेत् । कङ्कणौषधयश्च
तत्रैव (९९) द्रष्टव्याः ।

अथान्नप्राशनदिने कर्त्ता कृतानित्याक्रियः शुचिः शुद्धवासाः
प्रथमं गणेशं पूजयेत्-स्वासने उदविश्याचम्य (स्वस्तिवाचनं)
शान्तिपठं कृत्वा दीपं प्रज्वलय्याचम्यार्घ्यं संस्थाप्य पूजा-
संकल्पः-अद्येहेत्यादि संकीर्त्तय अमुकगोत्रोऽमुकराशिरमुकश-
र्माऽहम् मम अमुकराशेरस्य पुत्रस्य करिष्यमाणान्नप्राशनक-
र्मणि निर्विघ्नतासिद्धये भगवतः श्रीगणेशस्य पूजनं करिष्ये ।
पूर्वोक्तप्रकारेण गणेशं संपूज्य प्रधानसंकल्पः-अद्येहेत्याद्युच्चार्य
अमुकोऽहम् मम अमुकराशेरस्य बालकस्य मातृगर्भमलप्राशनशुद्ध्य-
न्नाद्यब्रह्मवर्चसतेजइन्द्रियायुर्लक्षणफलसिद्धिवीजगर्भसमुद्भवैर्नो-
निवर्हणद्वारा श्रीपरमेश्वरप्रीतये अन्नप्राशनाख्यं कर्म करिष्ये ।
तत्पूर्वाङ्गत्वेन ग.स. गौट्यादिषोडशमातृणां पूजनं नान्दीश्राद्धं
पुण्याहवाचनं च करिष्ये इति सङ्कल्प्य पूर्वोक्तविधिना मा-
तृपूजनं-नान्दीश्राद्धं-पुण्याहवाचनानि विधाय होमार्थं वेदीं
कृत्वा तत्र पञ्चभूतसंस्कारपूर्वकमग्निं संस्थाप्य,

स्वस्य कर्तृत्वे केवलं ब्रह्मणो वरणं कुर्यात् । असामर्थ्यादिना स्वस्य अकर्तृत्वे आचार्यब्रह्मणोर्वरणं कुर्यात् । अग्रेहामुकोऽहम् अमुकराशेः पुत्रस्य अन्नप्राशनाङ्गहोमकर्मणि आचार्यब्रह्मणोः पूजनपूर्वकं वरणं करिष्ये इति सङ्कल्प्य आचार्यब्रह्मणोर्वरणं कृत्वा,

वेद्या ईशाने कञ्चन संस्थाप्य तत्र ब्रह्मवरुणसहितादित्या-
दिनवग्रहानावाह्य सम्पूज्य रक्षामृतमभिनन्द्य,

अग्नेर्दक्षिणतस्त्रिभिः कुशैर्ब्रह्मणे आसनं दत्त्वा तत्राग्नेः पूर्वमा-
र्गेण ब्रह्माण्डमुपवेश्य अग्रेरुत्तरत आसनद्वयं कल्पयित्वा प्रणीतापात्रं
वामहस्ते कृत्वा उदकेन पूरयित्वा दर्भैराच्छाद्य ब्रह्ममुखमवलोक्य
पश्चिमासने निधायालभ्य पूर्वाग्नेने निदध्यात्मानः पूर्वप्राश्नियो-
रुत्तराग्नेः, दक्षिणोत्तरयोः पूर्वाग्नेः कुशैः परिस्रजं कृत्वा त्रीणि कुश-
तरुणानि, द्वे पवित्रे, प्रोक्षणीपात्रम्, आज्यस्थालीं, चरुस्थालीं,
संमार्जनकुशान्, उपयजनकुशान्, समिधः, स्तुवम्, आज्यं, तण्डु-
लान्, पूर्णपात्रं, दक्षिणाष्पतानि वस्तूनि प्राक्संस्थानि उदग-
ग्राणि अग्नेरुत्तरतः संस्थापयेत् ।

विशेषोपकल्पनीयानि—उद्धरणपात्रं सौवर्णं राजतं वा,
मधुरादिसर्वरसान्, सर्वपत्रं, मधु, घृतं, सुवर्णं च; शास्त्रं, शस्त्रं,
लेखनीं, वस्त्रं, रजतं, सुवर्णं, भाण्डानि च ।

ततस्त्रिभिः द्वे प्रच्छिद्य प्रोक्षणीपात्रं प्रणीतान् उत्तरतो
निधाय तत्र प्रणीतोदकमासिच्य पवित्राभ्यामुत्पृथ्य पवित्रे
प्रोक्षण्यां निधाय तत्पात्रं वामे कृत्वा तदुदकं दक्षिणेनो-
च्छाल्य प्रणीतोदकेन प्रोक्ष्य प्रोक्षण्युदकेन आज्यस्थाल्यादीनि
दक्षिणान्तानि प्रत्येकं प्राक्षेत्, नतु विशेषोपकल्पनीयानि उद्ध-
रणपात्रादीनि । ततः आज्यस्थाल्यामाज्यं प्रक्षिप्य चरुस्थाल्यां

प्रणीतोदकमासिच्य त्रिः प्रक्षालितास्तण्डुलास्तत्र प्राक्षिप्य युगप-
दशावारोपयेत्-आज्यं ब्रह्मा, चरं स्वयमाचार्यो वा ऽऽज्यो-
त्तरतः । ज्वलदुल्मुकम् उभयोः समन्ताद्भ्रमयेत् । उदकस्पर्शः ।
सुवमधोमुखं प्रतप्य उ.स्प. कुशाग्रैर्मूलतोऽग्रपर्यन्तं, कुशमूलैर-
ग्रतो मूलपर्यन्तं संमाज्यं अभ्युक्ष्य पुनः प्रतप्य. उ. स्प. द-
क्षिणतः कुशेषु निदध्यात् । आज्यमुत्थाप्य चरोः पूर्व्वेण नी-
त्वोत्तरतः संस्थाप्य चरुमुत्थाप्य आज्यस्य पश्चिमतो नी-
त्वोत्तरतः संस्थाप्याज्यमग्नेः पश्चादानीय चरं चानीया-
ज्यस्योत्तरतो निधाय पवित्राभ्यामाज्यमुत्पूय प्रोक्षणीचोत्पूय
उपयमनकुशान् वामकरे कृत्वा तिष्ठन् घृताक्ताः समिधस्तु-
ष्णीमग्नौ प्राक्षिप्य प्रोक्षण्युदकेन ईशानाद्युत्तरपर्यन्तं पर्युक्ष्य
पवित्रे प्रणीतायां निधाय प्रोक्षणीपात्रं संस्रवधारणार्थं प्रणीता-
ग्न्योर्मध्ये निधाय द्रव्यदेवताभिध्यानं कुर्यात्-

अद्येहामुकोऽहम् पुत्रस्यान्नप्राशनहोमकर्मणा यक्ष्ये । तत्र प्रजाप-
तिम्, इन्द्रम्, अग्निं, सोमं, व्वाचं, व्वाचं व्वाजं च आज्येन-प्राणम्,
अपानं, चक्षुः, श्रोत्रं च चरुणा-शेषेणाज्यचरुणा स्विष्टकृतम्-
अग्निं, व्वायुं, सूर्य्यं, अग्नीवरुणौ, अग्नीवरुणौ, अग्निं, व्वरुणं
सवितारं विष्णुं विश्वान् (देवान्) मरुतः स्वर्कान्, व्वरुणं,
प्रजापतिं च आज्येन यक्ष्ये । (आचार्यस्य होमकर्तृत्वे इदमाज्यं
प्रजापत्यादिदेवताभ्यः, इदं चरुद्रव्यं प्राणादिदेवताभ्यः,
इदं चर्वाज्यं स्विष्टकृते, इदमाज्यमग्न्यादिदेवताभ्यो मया
परित्यक्तं यथादैवतमस्तु न मम इति स्वागं च यजमानः
पूर्व्वमेव विदध्यात्) ।

ततः शुचिनामानमग्निं संस्थाप्य ॐ एतन्ते० ॐ भूर्भु-
वःस्वः शुचिनामाग्ने इहागच्छेह तिष्ठ सुप्रतिष्ठितो वरदो

भवेति प्रतिष्ठाप्य ॐ तदेवाग्निरित्यादिना ध्यात्वा ॐ शुचिनामा-
ग्रये नम इति नाममन्त्रेणावाहनादि नीराजनान्तं सम्पूज्य
ॐ कराल्यै नमः ॐ धूमिन्यै नमः ॐ श्वेतायै नमः ॐ लोहितायै
नमः ॐ महालोहितायै नमः ॐ सुवर्णायै नमः ॐ पद्मरागायै नमः
इति जिह्वाः संपूज्य ॐ ब्रह्मणे नमः ॐ विष्णवे नमः ॐ रुद्राय
नमः इति रेखाश्च संपूज्य दक्षिणं जान्वाच्य ब्रह्मणाऽन्वा-
रब्धो जुहुयात्—

ॐ प्रजापतये स्वाहा—इदं प्रजापतये न ममे-
ति मनसा, ॐ इन्द्राय स्वाहा—इदमिन्द्राय न मम । ॐ अग्नये
स्वाहा—इदमग्नये न मम । ॐ सोमाय स्वाहा—इदं सो-
माय न मम । अन्वारम्भं त्यक्त्वा ततो द्वे आज्याहुषी जुहो-
ति—(देवीं वाचमिति भार्गवऋषिस्त्रिष्टुप्छन्दो वाग्देवता
आज्यहोमे विनियोगः)

* ॐ देवीं वाचमजनयन्त देवास्तां विश्वरूपाः
पशवो ब्रवदन्ति । सा नो मन्त्रेऽमूर्जं दुहाना
धेनुर्वागस्मानुपसुष्टुतैतु स्वाहा—इदं वाचे न मम ।
(वाजो न इति देवा ऋषयस्त्रिष्टुप्छन्दः अन्नं देवता आ-
ज्यहोमे विनियोगः)

ॐ देवीं—वाचमिति पुनः पठित्वा—

* देवीं द्योतमानां वाचं देवाः प्राणादिवायवोऽजनयन्त उत्पा-
दितवन्तः, ततस्तां वाचं वैखर्याख्यां विश्वरूपाः नानारूपाः
पशवो मनुष्यादयो वदन्ति, “पशुरेव स देवानाम्” इति श्रुतेः । सा
वाक् अस्मानुपैतु । किं भूताः नः अस्माकं मन्त्रा हर्षकरी, इषमन्नमूर्जं
रसं च दुहाना पूरयमाणा (दुह प्रपूरणे) सर्वार्थदत्ताद्धेनुः,
सुष्टु मन्त्रैः स्तुता सुष्टुता (च) ।

+ॐवाजो नो ऽअद्य प्रसुवाति दानं वाजो देवाँ २॥ ऋतुभिः कल्पयाति । वाजो हि मा सर्ववीर जजान विवश्वा ऽआशा वाजपतिर्जये-
यम्-स्वाहा-इदं वाचे वाजाय च न मम । ततः स्तुवेण चरुमभिघार्य आज्यप्लुतेन स्थालीपाकेन जुहोति—(प्राणे-
नेत्यादीनां चतुर्णां प्रजापतिर्ऋषिर्यजुश्छन्दः अन्नं देवता होमे विनियोगः)

÷ॐप्राणेनान्नमशीय स्वाहा-इदं प्राणायन मम। ॐअपा-
नेन गन्धानशीय स्वाहा-इदमपानाय न मम । ॐच-
क्षुषा रूपाण्यशीय स्वाहा-इदं चक्षुषे न मम । ॐश्रोत्रेण
यशोऽशीय स्वाहा-इदं श्रोत्राय न मम । तत आज्य-
चरुभ्यां ब्रह्मणाऽन्वारब्धो जुहुयात्-ॐअग्नये स्विष्टकृते
स्वाहा-इदमग्नये स्विष्टकृते न मम । तत आज्येन अन्वारब्ध एव
भूराद्या नवाहुतीर्जुहुयात्-(व्याहृतीनां प्रजापतिर्ऋषिः गायत्र्यु-
ष्णिगनुष्टुभश्छन्दांसि अग्निवायुसूर्या देवताः होमे विनियोगः)
ॐभूः स्वाहा-इदमग्नये न मम । ॐभुवः स्वाहा-इदं वा-
यवे न मम । ॐस्वः स्वाहा-इदं सूर्याय न मम । (त्वन्नो

+य. सं. अ. १८ मं. ३३। अद्य अस्मिन्दिने वाजः-अन्नम् अन्नाधि-
ष्ठात्री देवता नः अस्मान् प्रसुवाति प्रेरयतु दानं दानार्थम् ।
वाजः ऋतुभिः कालैः सह देवान् कल्पयाति यथास्थानं क-
ल्पयतु । वाजो हि-वाजश्च मा मां सर्ववीरं पुत्रपौत्रादियुतं ज-
जान जनयतु करोतु-इत्यर्थः । ततोऽहं वाजपतिः समृद्धानः
सन् विश्वा आशाः सर्वा दिशो जयेयम् ॥

÷हे अग्ने प्राणेन वायुना त्वत्प्रसादादहमन्नमशीयाश्नानि,
स्वाहा-सुहुतमस्तु । एवमुत्तराणि योऽयानि ॥

ऽअग्ने, स त्वं नो ऽअग्ने इत्यनयोः वामदेवऋषिस्त्रिष्टुप्छन्दः
अग्नीवरुणौ देवते सर्वप्रायश्चित्तहोमे विनियोगः) ।

ॐ त्वं नो ऽअग्ने ववरुणस्य विवद्वान् देवस्य हेडो
ऽअवयासिसिष्टाः । यजिष्ठो ववहितमः शोशुचा
नो विवश्वा द्वेषां॑सि प्रमुमुग्ध्यस्मत्—स्वाहा—इद-
मग्नीवरुणाभ्यां न मम ।

ॐ स त्वन्नो ऽअग्ने ऽवमो भवोती नेदिष्ठो ऽअस्या
ऽउषसो व्युष्टौ । अवयक्ष्व नो ववरुणः रराणो
व्वीहि मृडीकः सुहवो न ऽएधि—स्वाहा—इदमग्नी-
वरुणाभ्यां न मम ।

(अयाश्वाग्ने इत्यस्य वामदेवऋषिस्त्रिष्टुप्छन्दः, अग्निर्दे-
वता सर्वप्रायश्चित्तहोमे विनियोगः) ।

ॐ अयाश्वाग्ने ह्यनभिः शस्तिपाश्च सत्यमित्वमया
ऽअसि । अया नो यज्ञं ववहास्यया नो धेहि
भेषजं॑ स्वाहा—इदमग्नये न मम ।

(येतेशतम् इत्यस्य वामदेवऋषिस्त्रिष्टुप्छन्दः ववरुणः स-
विता विवष्णुर्विवश्वे (देवाः) मरुतः स्वर्काश्च देवताः सर्व-
प्रायश्चित्तहोमे विनियोगः) ।

ॐ ये ते शतं ववरुणं ये सहस्रं यज्ञियाः पाशा
वितता महान्तः । तेभिर्नो ऽअद्य सवितोत
विवष्णुर्विवश्वे मुञ्चन्तु मरुतः स्वर्काः स्वाहा—इदं
ववरुणाय सवित्रे विवष्णवे विवश्वेभ्यो (देवेभ्यो) मरुद्भ्यः
स्वर्केभ्यश्च न मम ।

(उदुत्तमम् इत्यस्य शुनःशेषऋषिस्त्रिष्टुप्छन्दः ववरुणो देव-

ता सर्वप्रायश्चित्तहोमे विनियोगः) ।

ॐ उदुत्तमं ववरुण पाजमस्मदवाधमं विव मध्यमं अथा-
य । अथा ववममादिन्य वव्रते तवानागसो ऽअदितये स्या-
म-स्वाहा-इदं ववरुणाय न मम । ॐ अग्नये प्रजापतये स्वा-
हा-इदमग्नये प्रजापतये न मम । ततः संस्रवपाशनम्, पवित्रप्र-
तिपत्तिः, प्रणीताविमोक्तः, ब्रह्मणे पूर्णपात्रदानम् । तत्र सङ्कल्पः-
अघेहेत्यादि सं० अमुकोऽहम् अमुकराशेः मम पुत्रस्यान्नप्राशनाङ्ग-
होमकर्मणः साद्गुण्यार्थम् अपूर्णपूरणार्थं च इदं पूर्णपात्रं सद्व्यं
ब्रह्मणे तुभ्यं सम्यददे । ब्रह्मा गृहीत्वा अक्रन्कर्ममिति मन्त्रा-
शिषं दद्यात् ।

ततः सुलग्ने समागते लग्नदानसङ्कल्पः—अघेहेत्याद्यु-
च्चार्य अमुकोऽहम् अमुकराशेः मम पुत्रस्यान्नप्राशनलग्नाद्यन्नकुत्र-
स्थितानाम् आदित्यादिनवग्रहाणां दुष्टानां दुष्टफलोपशा-
न्त्यर्थं शुभानां शुभफलाधिक्यप्राप्तये इदं सुवर्णं तन्निष्क्रयद-
क्षिणां वा ज्योतिर्विदे ब्रह्मणाय दास्ये ॐ तत्सत् । दक्षिणा-
न्दत्वा सर्वान् रसान् सर्वमन्नं मध्वाज्यसहितम् एकस्मिन् सुव-
र्णादिपात्रे कृत्वा सुदर्णान्तर्हितया ऽनामिकया मातुः स्वस्य वा
उत्सङ्गे स्थितं स्वलंकृतं प्राङ्मुखं बालकं देवतापुरतो हन्तेति
मन्त्रेण प्राशयेत्—“हन्तकारं मनुष्या” इति श्रुतेः । ततस्तूष्णीं पञ्च-
वारं प्राशयेत् । समन्त्रकं प्राशनं विधाय “पञ्चकृत्वस्तूष्णीं प्रा-
शयेत्” इति जयन्तस्मरणात् । कन्यां तु तूष्णीमेव प्राश-
येत् । ततो मत्स्याधारजलाशयोद्धृतजलेन त्रिवारं मुखं
शोधयेत् । ततो माता बालकं पुस्तकादिबस्तुमध्ये स्वा-
ङ्गादुत्सृजेत् । तदा स बालको वस्त्रशस्त्रलेखनीपुस्तकादिषु यत्
प्रथमं गृह्णाति तेन तस्य जीविका भवेदिति ज्ञातव्यम् ।

ततो दक्षिणामङ्गुल्यः—अद्येहामुकोऽहम् अमुकराशेः मम पुत्रस्य सहोमान्नप्राशनकर्मणः साङ्गफलप्राप्त्यर्थं साङ्गुण्यार्थं चेमां दक्षिणाम् आचार्य्याय अन्येभ्यो ब्राह्मणेभ्यश्च विभज्य दास्ये । तथेमां भूयसीं दक्षिणां नानानामगोत्रेभ्यो ब्राह्मणेभ्यः अन्येभ्यो नटनर्तकगायकदीनानाथेभ्यश्च विभज्य दास्ये । तथा यथोपपन्नेनान्नेन दश, यथासंख्याकान् वा ब्राह्मणांश्च तर्पयिष्ये ॐ तत्सत् इति संकल्प्य दक्षिणां दत्त्वा अग्न्यादीन्मंपूज्य विसृज्य रक्षावन्धनघृतच्छायाज्यायुषकरणाभिषेकतिलकमन्त्रपाठादि कारयित्वा जीवमातृपूजनं महानीराजनं च कृत्वा ईश्वरार्पणं कृत्वा ब्राह्मणान्भोजयित्वा इष्टवन्धुसहितः स्वयं भुञ्जीत ।

(गर्भाधानादीनि अन्नप्राशनान्तानि विहितमासादिकाले कथं चिन्न जातानि चेत् अस्तादिदोषवर्जिते काले एव कार्याणि । विहितमासादावपि सति सम्भवे दोषा वर्ज्या एवेति सिद्धान्तः) ॥

इत्यन्नप्राशनप्रयोगः ॥

अथ अब्दपूर्तिकृत्यम् ।

तच्च प्रतिवर्षं जन्मदिवसे कार्यम् । “सर्वैः स्वजन्मदिवसे स्नातैर्मङ्गलवारिभिः । गुरुदेवाग्निविप्राश्च पूजनीयाः प्रयत्नतः” ॥ इति सं० प्र० ब्रह्मपुराणवचनात् । जन्मदिवसशब्देन च जन्मतिथिर्गृह्यते । “घस्रद्वये जन्मतिथिर्यदि स्यात् कुर्यात्तदा जन्मभसंयुतां च । असङ्गता तेन दिनद्वयेऽपि पूज्या परा या भवतीह यन्नात्” ॥ इति संस्कारप्रकाशे देवीपुराणात् ।

(इदं च यदि जन्ममासो ऽसंक्रान्तस्तदा शुद्धमासे एव

कार्यम् । यस्याधिकमासे जन्म तस्यापि सत्यपि तन्मा-
साधिक्ये शुद्धमासे एव, मलमासस्य शुभकर्मानर्हत्वात् ।
तत्र यदि अधिकशुक्ले जन्म तदा न संशयः । शुक्लस्य
गौणमुख्यचान्द्रयोरेकत्वात् । यदि अधिककृष्णे जन्म यथा
वैशाखस्याधिक्ये अधिकवैशाखकृष्णे जन्म तदा तस्याब्दपूर्ति-
कृत्यं प्रतिवर्षं किं “गौणचान्द्रवैशाखकृष्णे अर्थात् चैत्रपूर्णिमो-
त्तरकृष्णपक्षीयतिथौ कार्यम्, अथवा मुख्यचान्द्रवैशाखकृष्णे
अर्थात् वैशाखपूर्णिमोत्तरकृष्णपक्षीयतिथौ कार्यम्” इति
संशये मुख्यचान्द्रवैशाखकृष्णपक्षीयतिथावेव कार्यमिति
सर्वनिबन्धमिद्वान्तः । अधिकमासस्य शुक्लादिमुख्यचान्द्रेणैव
संभवात् । तद्विषये कृष्णादिचान्द्राश्रयणस्याशक्यत्वात् इति ।

एवम् आब्दिकश्राद्धमपि मलमासकृष्णमरणे तन्मासीयपू-
र्णिमोत्तरकृष्णपक्षीयतिथावेव कार्यम् । उल्लेखश्च तस्य गौणचा-
न्द्रेण ज्येष्ठत्वेऽपि तस्य मुख्यचान्द्रानुसारेण वैशाखत्वेनैव
कार्यः । विस्तरस्तु कृष्णभट्टकृतायां निर्णयसिन्धुटीकायां
श्राद्धप्रकरणान्तर्गते आब्दिकश्राद्धप्रकरणे, वाचस्पतिमिश्रकृते
द्वैतनिर्णये, नरहरिमिश्रकृते द्वैतनिर्णये, विनायकशास्त्र्यादि-
कृते चैत्राधिमासनिर्णये च द्रष्टव्यः । अधिकवैशाखा-
दिकृष्णमृतस्य चैत्रादिपूर्णिमोत्तरकृष्णपक्षीयतिथौ विन्ध्यो-
त्तरवासिनां केषां चिद् गौडदाक्षिणात्यानामाब्दिकानुष्ठानं
तु भ्रममूलकमेवेति कृतबुद्धय एव विदांकुर्वन्तु इत्यलम्) ॥

इदं च उपनयनात्पूर्वं बालस्य पिता कुर्यात्-तत्र ममेत्यस्य
स्थाने मम बालस्येत्येवं संकल्पे उल्लेखः कर्तव्यः । अन-
न्तरं स्वयमेव कुर्यात् ।

अब्दपूर्तिकृत्यम् । (जन्मतिथ्युत्सवप्रयोगः । २६३

तत्रैवं प्रयोगः ।

कर्ता सुगन्धतैलाभ्यक्तः सर्वौषधियुतशंनोदेवीरित्यभिमन्त्रितजलपूर्णसुपूजितकलशोदकेन स्नात्वा सन्ध्यादि नित्यकर्मविधाय दीपं प्रज्वलय्याचम्य जन्मदिने शनिभौमवासरसत्त्वे तत्सूचिताशुभपरिहाराय “अष्टमुष्टि भवेत्किञ्चित्” इति परिभाषितं किञ्चित् धान्यं ब्राह्मणाय दत्त्वा नवीनवस्त्रधारणं कुर्यात्—(परिधास्यैइत्याथर्वणऋषिः पङ्क्तिश्छन्दो वासो देवता वस्त्रपरिधाने विनियोगः) ।

ॐपरिधास्यै यशोधास्यै दीर्घायुत्वाय जरदष्टिरस्मि । शतं च जीवामि शरदः पुरुची रायस्पोषमभिसंख्ययिष्ये—इति नवं धौतम् अधोवस्त्रं परिधाय उत्तरीयधारणं कुर्यात्—(यशसामेत्याथर्वणऋषिः पङ्क्तिश्छन्दः लिङ्गोक्ता देवता उत्तरीयपरिधाने विनियोगः) ।

ॐयशसा मा द्यावापृथिवी यशसेन्द्रावृहस्पती । यशो भगश्च मा ऽविन्दयशो मा प्रतिपद्यताम्—इति । तत आचम्य यथाविभवमलंकृतो निम्ब-गुग्गुलु-सिद्धार्थ-दूर्वा-गोरोचनान्वितां पोदलिकां कृत्वा ॐएतन्तइति पाठित्वा ॐभूर्भुवःस्वः पोदलिके सुप्रतिष्ठिता वरदा भवेति प्रतिष्ठाप्य दक्षिणहस्ते बन्धयेत् । ततः शान्तिपाठपूर्वकं गणेशं सम्पूज्य सति संभवे मातृपूजनं कृत्वा कलशं संस्थाप्य तत्र ब्रह्मवरुणसहितादित्यादिनवग्रहानावाह्य सम्पूज्य अर्घ्यं संस्थाप्य प्रधानसङ्कल्पं कुर्यात्—अद्यहेत्यादिसं० अमुकगोत्रोऽमुकराशिरमुकशर्माऽहं ममायुरारोग्याभिवृद्धये वर्षष्टद्विकर्म करिष्ये तदङ्गत्वेन दध्यक्षतपुञ्जेषु कुलदेवतादीनां गुर्वादीनां चावाहनपूर्वकं पूजनं करिष्ये इति संकल्प्य ताम्रस्पात्रे नूतनं श्वेतवस्त्रं प्रसार्य

दध्यक्षतैः कुलदेवतादीन् उत्तरवृद्ध्या स्थापयेत्-ॐ भूर्भुवःस्वः
 कुलदेवते इहागच्छ (पूजार्थं त्वाम् आवाहयामि) इत्यावाह्य इह
 तिष्ठेति स्थापयेत् । एवमुत्तरत्र सर्वत्र बोध्यम् । आवाहनस्थाप-
 नयार्भेदश्च प्रथमभागे (१९४) द्रष्टव्यः । १ ॐ भूर्भुवःस्वः
 स्वनक्षत्रेश अमुक इहागच्छ पू० इह तिष्ठ २ ॐ भूर्भुवःस्वः
 प्रकृतिपुरुषात्मकमातापितरौ इहागच्छतम् पू० युवामा० इह
 तिष्ठतम् ३ ॐ भू० प्रजापते इहागच्छ पू० इह तिष्ठ ४
 ॐ भूः० भानो इहा० पू० इह तिष्ठ ५ ॐ भूः० विघ्नेश इहा०
 पू० इह तिष्ठ ६ ॐ भूः० मार्कण्डेय इहा० पू० इह तिष्ठ ७
 ॐ भूः० बले इहा० पू० इह तिष्ठ ८ ॐ भूः० व्यास इहा०
 पू० इह तिष्ठ ९ ॐ भूः० जामदग्न्य इहा० पू० इ० ति०
 १० ॐ भूः० अश्वत्थामन् इहा० पू० इह तिष्ठ ११ ॐ भूः०
 कृपाचार्य्य इहा० पू० इह तिष्ठ १२ ॐ भूः० प्रह्लाद इहा० पू०
 इह तिष्ठ १३ ॐ भूः० हनुमन् इहा० पू० इह तिष्ठ १४ ॐ भूः०
 विभीषण इहा० पू० इह तिष्ठ १५ ॐ भूर्भुवःस्वः षष्ठीदेवि
 इहागच्छ पू० इह तिष्ठ १६ ॐ भू० गुरव इहागच्छत पू० यु-
 ष्माना० इह तिष्ठत १ ॐ भू० देवता इहागच्छत पू० युष्माना०
 इह तिष्ठत २ ॐ भू० अग्ने इहागच्छ पू० इह तिष्ठ ३ ॐ भू०
 विमाः इहागच्छत पू० युष्माना० इह तिष्ठत ४ ॐ भू० पितर
 इहागच्छत पू० युष्माना० इह तिष्ठत ५ ॐ भू० पञ्चभूतानि
 इहागच्छत पू० युष्मा० इह तिष्ठत ६ ॐ भू० नवग्रहा इहागच्छत
 पू० युष्मा० इह तिष्ठत ७ ॐ काल इहागच्छ पू० इह तिष्ठ ८
 ॐ भू० कलियुग इहागच्छ पू० इह तिष्ठ ९ ॐ भू० संवत्सर-
 इहागच्छ पू० इह तिष्ठ १० ॐ भू० मास इहागच्छ पू० इह
 तिष्ठ ११ ॐ भू० पक्ष इहागच्छ पू० इह तिष्ठ १२ ॐ भू० जन्म-

तिथे. इहागच्छ पू० इह तिष्ठ १३ ॐभू० अमुकजन्मनक्षत्र इहाग-
 च्छ पू० इह तिष्ठ १४ ॐभू० अमुकजन्मराशे इहागच्छ पू० इह तिष्ठ
 १५ ॐभू० शिवे इहागच्छ पू० इह तिष्ठ १६ ॐभू० संभूते
 इहागच्छ पू० इह तिष्ठ १७ ॐप्रीते इहागच्छ पू० इह तिष्ठ १८ ॐ
 भू० सन्नते इहागच्छ पू० इह तिष्ठ १९ ॐभू० अनसूये. इहागच्छ पू०
 इह तिष्ठ २० क्षमे इहागच्छ पू० इह तिष्ठ २१ ॐभू० विघ्नवाति
 इहागच्छ पू० इह तिष्ठ २२ ॐभू० भद्रे इहागच्छ पू० इह तिष्ठ
 २३ ॐइन्द्र इहागच्छ पू० इह तिष्ठ २४ ॐभू० अग्ने
 इहागच्छ पू० इह तिष्ठ २५ ॐभू० यम इहागच्छ पू० इह तिष्ठ
 २६ ॐभू० भिर्ऋते इहागच्छ पू० इह तिष्ठ २७ ॐभू० वरुण
 इहागच्छ पू० इह तिष्ठ २८ ॐभू० वायो इहागच्छ पू० इह
 तिष्ठ २९ ॐभू० धनद इहागच्छ पू० इह तिष्ठ ३०
 ॐभू० ईशान इहागच्छ पू० इह तिष्ठ ३१ ॐभू० अ-
 नन्त इहागच्छ पू० इह तिष्ठ ३२ ॐभू० ब्रह्मन् इहा-
 गच्छ पू० इह तिष्ठ ३३ ॐभू० कार्तिकेय इहागच्छ पू० इह
 तिष्ठ ३४ ॐभू० जन्मदेवते इहागच्छ पू० इह तिष्ठ ३५
 ॐभू० स्थानदेवते इहागच्छ पू० इह तिष्ठ ३६ ॐभू० मत्स्य-
 देवते इहागच्छ पू० इह तिष्ठ ३७ ॐभू० वासुदेव इहागच्छ
 पू० इह तिष्ठ ३८ ॐभू० क्षेत्रपाल इहागच्छ पू० इह
 तिष्ठ ३९ ॐभू० पृथिवि पू० इह तिष्ठ ४० ॐभू० आप इहाग-
 च्छत पू० युष्मानां इह तिष्ठत ४१ ॐभू० तेजः इहागच्छ पू० इह
 तिष्ठ ४२ ॐभू० वायो इहागच्छ पू० इह तिष्ठ ४३ ॐभू० आ-
 काश इहागच्छ पू० इह तिष्ठ ४४ ॐभू० ब्राह्मण इहा-
 गच्छ पू० इह तिष्ठ ४५ इत्यावाह्य* ॐएतन्तइति ॐभूर्भु-

* अत्र प्राक्संस्थपङ्क्तिक्रमेण उदक्संस्था देवताः संस्थापनी-

वःस्वः कुलदेवतादिदेवताः गुर्वादिदेवताश्च इहागच्छन्तु इह तिष्ठन्तु सुप्रतिष्ठिता वरदा भवन्तु इति प्रतिष्ठाप्य ॐ वरदाभय पाणय इति सर्वेषां ध्यानम् ।

मार्कण्डेयध्याने विशेषः—ॐ द्विभुजं जटिलं सौम्यं सुवृद्धं चिरजीविनम् । मार्कण्डेयं नरो भक्त्या पूजयेत्प्रयतः सदा ॥ इति ध्यात्वा नाममन्त्रेण पूजनम्—ॐ कुलदेवतायै नमः ॐ जन्म-नक्षत्रेशाय अमुकाय नमः ॐ प्रकृतिपुरुषात्मकमातापितृभ्यां नमः ॐ प्रजापतये नमः ॐ भानवे नमः ॐ विघ्नेशाय नमः ॐ मार्कण्डेयाय नमः ॐ बलये नमः ॐ व्यासाय नमः ॐ जाम-दग्न्यरामाय नमः ॐ अश्वत्थाम्ने नमः ॐ कृपाचार्याय नमः ॐ प्रह्लादाय नमः ॐ हनूमते नमः ॐ विभीषणाय ॐ षष्ठी-देव्यै नमः १६ ॐ गुरुभ्यो नमः ॐ देवताभ्यो नमः ॐ अग्नये नमः ॐ विघ्नेभ्यो नमः ॐ पितृभ्यो नमः ॐ पञ्चभूतेभ्यो नमः ॐ नवग्रहेभ्यो नमः ॐ कालाय नमः ॐ कलियुगाय नमः ॐ अमुक संवत्सराय नमः ॐ अमुकमासाय नमः ॐ अमुकपक्षाय नमः ॐ अमुकजन्मतिथये नमः ॐ अमुकजन्मनक्षत्राय नमः ॐ अमुक-जन्मराशये नमः ॐ शिवायै नमः ॐ संभृत्यै नमः ॐ प्रीत्यै नमः ॐ सन्नत्यै नमः ॐ अनसूयायै नमः ॐ क्षमायै नमः ॐ विघ्नवत्यै नमः ॐ भद्रायै नमः ॐ इन्द्राय नमः ॐ अग्नये नमः ॐ यमाय नमः ॐ निर्ऋतये नमः ॐ वरुणाय नमः ॐ वायवे नमः ॐ धनदाय नमः ॐ ईशानाय नमः ॐ अनन्ताय नमः ॐ ब्रह्मणे नमः ॐ कार्तिकेयाय नमः ॐ जन्मदेवतायै नमः ॐ स्थानदेवतायै नमः ॐ प्रत्यक्षदेवतायै नमः ॐ वासुदेवाय नमः ॐ क्षेत्रपालाय नमः ॐ पृथिव्यै नमः ॐ अद्भ्यो नमः ॐ तेजसे नमः ॐ वायवे याः । “प्राञ्च्युदञ्चि वा कर्माणि” इति कात्यायनपरिभाषासूत्रात् ।

अब्दपूर्तिकृत्यम् । (जन्मानिधुत्सवप्रयोगः) । २६७

नमः ॐ आकाशाय नमः ॐ ब्राह्मणाय नमः ४५ इति नाम-
मन्त्रैः आवाहनासनपाद्यार्घ्यस्नानाचमनीयवस्त्रगन्धाक्षतपुष्पधूप-
दीपनैवेद्यताम्बूलफलभूषणादिभिः सम्पूज्य नाममन्त्रेण जपं
विधाय नीराजनं कृत्वा ब्रह्मापुरारिरिति नवग्रहेभ्यः पुष्पा-
ञ्जलिं समर्प्य—मार्कण्डेयाय पुष्पाञ्जलिं त्रिवारं वक्ष्यमाण-
मन्त्रेण समर्पयेत्—आयुष्प्रदं महाभाग सोमवंशसमुद्भव । महा-
तपो मुनिश्रेष्ठ मार्कण्डेय नमोऽस्तु ते ॥ इति । ततः—

मार्कण्डेयं प्रार्थयेत्—मार्कण्डेय महाभाग सप्तकल्पान्तजीवन ।
आयुरारोग्यसिद्ध्यर्थमस्माकं वरदो भव १ चिरजीवी यथा
त्वं भो भविष्यामि तथा मुने । रूपवान्वित्तवाँश्चैव श्रिया
युक्तश्च सर्वदा २ मार्कण्डेय नमस्तेऽस्तु सप्तकल्पान्तजी-
वन । आयुरारोग्यसिद्ध्यर्थं प्रसीद भगवन्मुने ३ चिर-
जीवी यथा त्वं तु मुनीनां प्रवर द्विज । कुरुष्व मुनि-
शार्दूल तथा मां चिरजीविनम् ॥ ४ ॥

ततः षष्ठीं प्रार्थयेत्—जय देवि जगन्मातर्जगदानन्द-
कारिणि । प्रसीद मम कल्याणि महाषष्टि नमोऽस्तु ते ५ रूपं
देहि यशो देहि भगं भगवति देहि मे । पुत्रान् देहि धनं
देहि सर्वान्कामाँश्च देहि मे २ त्रैलोक्ये यानि भूतानि स्थावरा-
णि चराणि च । ब्रह्माविष्णुशिवैः सार्द्धं रक्षां कुर्वन्तु तानि मे ३
इति, मन्त्रहीनमिति च सम्प्रार्थ्य ततोऽर्धाञ्जलिना मार्कण्डेयाय
निवेदितं पयः मन्त्रेण पञ्चवारं पिबेत्—तत्र मन्त्रः—सतिलं गुड-
सम्मिश्रमञ्जल्यर्द्धमितं पयः । मार्कण्डेयाद्वरं लब्ध्वा पिवा-
म्यायुर्विदुदये ॥ इति पीत्वा मुखं प्रक्षाल्याचम्य दक्षिणासं-
कल्पः । अद्येहेत्यादि सं० अमुकराशिः मुकुशर्माऽहम् आयुरा-
रोग्याभिवृद्धये कृतायाः कुलदेवतादीनां गुर्वादीनाम् आदित्या-

दिनवग्रहाणां च पूजायाः साद्गुण्यार्थम् इमां दक्षिणां कर्मोपदेशकाय कुलपुरोहिताय श्रीगुरवे अन्येभ्यो ब्राह्मणेभ्यश्च विभज्य दास्ये* ॐ तत्सन्म मम । तथा यथोपपन्नेनान्नेन ब्राह्मणांश्च तर्पयिष्ये इति संकल्प्य दक्षिणां दत्त्वा यथासम्भवं तिलपात्रदानम्, अनिष्टग्रहदानं, तण्डुलदानम्, तुलादानं च कृत्वा अभिषेकतिलकमन्त्रपाठादिकं कारयित्वा घृतच्छायां विधाय आवाहितदेवता विसृज्य कर्मेश्वरार्पणं कृत्वा ब्राह्मणान्भोजयित्वा स्वयं भुञ्जीत । खण्डनं नखकेशानां मैथुाध्वगमौ तथा । आमिषं कलहं हिंसां वर्षवृद्धौ विवर्जयेत् इति मं० प्र० स्कन्दपुराणे । जन्मतिथिरौदयिकी ग्राह्या ॥ इति जन्मतिथ्युत्सवप्रयोगः ॥

(८) अथ कर्णवेधः ॥

(“अथ कर्णवेधो ऋषे तृतीये पञ्चमे वा पुण्येन्दुचित्राहरिरेवतीषु पूर्वाह्णे कुमारस्य मधुरं दत्त्वा प्रत्यङ्मुखायोपविष्टाय दक्षिणं कर्णमभिमन्त्रयते भद्रं कर्णेभिरिति, सव्यं वक्ष्यन्तीवेदेति च । अथ भिन्द्यात् । ततो ब्राह्मणभोजनम्”—इति गृह्यपरिशिष्टखण्डेन यद्यपि कर्णवेधः तृतीयपञ्चमान्यतरवर्षे एव प्राप्नोति तथापि “अयुक्संवत्सरे प्राहुः कर्णवेधविधिं बुधाः” इति सं. प्र. राजमार्तण्डवचनात् अयुग्मवर्षे कार्यः । तत्रापि व्रतबन्धात् पूर्वमेव कार्यः । “कृतचूडेऽव्रते बाले कर्णवेधो विधीयते” इति व्यासवचनात् । “उपनीत्या सहैव वा” इति पक्षे चौलस्योपनयनसहभावित्वात्कर्णवेधस्य च तत्प्राग्भावित्वा-

* सर्वकर्मसु कर्मोद्देशकं कुलपुरोहितं, गुरुं च दक्षिणादिभिरर्चयेत् । “तथोपदेशारमपि पूजयेच्च ततो गुरुम् । न पूज्यते गुरुर्न नरैस्तत्राफला क्रिया” ॥ इति संस्कारप्रकाशे पञ्चपुराणात् ।

त्कृतचूडत्वं न नियतम् । अतएव व्यासस्मृतौ नवमत्वेन निर्दिष्टोऽपि सः अत्राष्टमत्वेन निर्दिष्टः । चौलानुष्ठानस्य उपनयनेन सहैव पर्वतीयसमाचारसिद्धत्वात् । संस्कारप्रकाशे द्वादशदिवसादिरूपाः षष्ठादिमासरूपाश्चास्य काला उक्ताः ।)

(यद्यप्ययं बहुषु स्मृतिषु षोडशसंस्कारेषु न परिगणितस्तथापि “गर्भाधानं पुंसवनं सीमन्तो जातकर्म च । नामक्रिया निष्क्रमोऽन्नप्राशनं वपनक्रिया ॥ १ ॥ कर्णवेधो व्रतादेशो वेदारम्भक्रियाविधिः । केशान्तः स्नानमुद्वाहो विवाहाग्निपरिग्रहः ॥ २ ॥ त्रेताग्निमंग्रहश्चेति संस्काराः षोडशस्मृताः । नवैताः कर्णवेधान्ता मन्त्रवर्जं क्रियाः स्त्रियाः ॥ ३ ॥ विवाहो मन्त्रतस्तस्याः शूद्रस्यामन्त्रतो दश” । इति व्यासस्मृतौ षोडशसु परिगणनात् तदन्तर्गतत्वेन शिष्टैः परिगृह्यते । व्रतादेश उपनयनम् ।

अत्र वेदारम्भादीनां षण्णां कर्मणां श्रौतस्मार्तिपुरुषार्थाग्निहोत्रादिकर्मानुष्ठानप्रयोजकत्वेन संस्कारत्वम् । पापनिवृत्तिपूर्वकातिशयविशेषरूपसंस्काराधायकत्वरूपं पुरुषमंस्कारकर्मत्वं तु गर्भाधानादीनां व्रतबन्धान्तानां दशानामेव । तत्र गर्भाधानस्य क्षेत्रसंस्कारद्वारा, पुंसवनसीमन्तयोः क्षेत्रसंस्कारद्वारा गर्भसंस्कारद्वारा वा, जातकर्मादीनां चौलान्तानां षण्णां शरीरसंस्कारद्वारा । उपनयनस्य तु साक्षादतिशयविशेषाधायकत्वम् । अत एवोपनयनस्य प्राधान्यम् । स्त्रीशूद्रयोस्तु विवाहस्योपनयनस्थानीयत्वात्तस्यैव मुख्यसंस्कारत्वम् । अत एव “अष्टौ संस्कारकर्माणि गर्भाधानमिव स्वयम् । पिता कुर्यात्” इति वचने विवाहादीनामनुष्ठेयः संस्कारकर्मत्वेन । तत्र कर्णवेधस्य पूर्वत्रानुक्तत्वान्नवानामुपन्यासः । शिष्टपरिग्रहाच्चास्माभिरुपन्यस्तस्तत्र ।

अत एव दशसंस्कारकर्मपद्धतिरिति अभियुक्तानां प्रवादः । अत एव विवाहादिविधिषु न द्वितीयाश्रवणं पुरुषे । अध्ययनमपि “स्वाध्यायोऽध्वेतव्य” इतिविधिप्रयुक्तमेव नाध्यापनविधिप्रयुक्तमिति न तत्रत्यया “वेदमध्यापयेदेनम्” इति द्वितीयया पुरुषसंस्कारकर्मत्वशङ्कावकाशः । अत एव विरक्तस्य न विवाहानुष्ठानम् । तदभावाच्च नोत्तरकर्मसु तदधिकारः । “जायमानो वै ब्राह्मण” इत्यस्य गृहस्थो जायमान इत्यर्थ इति न तद्विरोधः । समावर्तनं तु कलौ नैष्ठिकब्रह्मचर्यानिषेधादावश्यकम् । तस्मादुपनयनान्तानि दशैव पुरुषसंस्कारकर्माणि, अध्ययनादीनि तु पुरुषार्थानि, पुरुषार्थकर्मानुष्ठानप्रयोजकत्वाच्च संस्कारेषु परिगण्यन्ते इति दिक् ।

अथ कर्णवेधप्रयोगः ।

तत्र चन्द्रतारानुकूले शुभदिने कर्णवेधोक्तनक्षत्रे पिता प्रातरुत्थाय स्वकीयं प्रातः कृत्यं निर्वर्त्य गणेशपूजनं कुर्यात् । दीपं प्रज्वलय्याचम्य (स्वस्तिवाचनं) शान्तिपाठं कृत्वा प्राणानायम्य अर्घ्यं संस्थाप्य पूजासंकल्पः । अद्यहेत्यादि सं० अमुकोऽहम् अमुकराशेः मम पुत्रस्य करिष्यमाणकर्णवेधकर्मणि निर्विघ्नताप्राप्तये श्रीगणेशस्य पूजनं करिष्ये । उक्तविधिना गणेशं सम्पूज्य प्रधानसंकल्पं कुर्यात्—अद्यहेत्याद्युच्चार्य-अमुकगोत्रः अमुकराशिरमुकशर्माऽहम् अमुकराशेः पुत्रस्य बीजगर्भसमुद्भवैनोनिवर्हणपुष्ट्यायुःश्रीवृद्धिद्वारा श्रीपरमेश्वरप्रीतये कर्णवेधारूपं कर्म करिष्ये । तत्पूर्वाङ्गत्वेन गणपतिसहितगौर्यादिषोडशमातृणां पूजनं नान्दीश्राद्धं पुण्याहवाचनं च करिष्ये इति संकल्प्य उक्तविधिना मातृपूजानान्दीश्राद्धपुण्याहवाचनानि कृत्वा कलशं संस्थाप्य तत्र ब्रह्मवरुणसहितनवग्रहानावाह्य

रक्षामूत्रमभिमन्त्र्य जले केशवादिदेवानां विष्णुधर्मोत्तरोक्तं पूजनं कुर्यात्-तत्र संकल्पः-अद्येहेत्यादिसं० अमुकराशेः मम पुत्रस्य कर्णवेधकर्मणि कलशे ब्रह्मवरुणसहितानाम् आदित्या-दिनवग्रहाणां जले केशवादिदेवानां च पूर्वाङ्गत्वेन पूजनं करिष्ये इति संकल्प्य एतन्ते इति ॐ भूर्भुवःस्वः कलशे ब्रह्मवरुणसहिता आदित्यादिनवग्रहाः जले केशवादिदेवाः सुप्रतिष्ठिता वरदा भवन्तु इति प्रतिष्ठाप्य नवग्रहान् नाममन्त्रेण ध्यानादिभिः पूजयित्वा-ॐ केशवाय नमः ॐ हराय नमः ॐ ब्रह्मणे नमः ॐ चन्द्राय नमः ॐ सूर्याय नमः ॐ दिगीशेभ्यो नमः ॐ नामत्याभ्यां नमः ॐ सरस्वत्यै नमः ॐ ब्राह्मणेभ्यो नमः ॐ गवे नमः ॐ गुरुभ्यो नमः इति नाममन्त्रैर्धर्मानावाहनासनाद्याध्यास्तवाचनवस्त्रगन्धाक्षतपुष्पधूपदीपनैवेद्यफलताम्बूलभूषणादिभिः सम्पूज्य जगं विधाय समर्प्य नीराज्य पुष्पाञ्जलिं समर्प्य ततः स्वेष्टदेवं भिषग्वरं ब्राह्मणान् सौचिकं च नमस्कृत्य मातुरुत्सङ्गस्थिस्य भूषणवस्त्रादिभिरलंकृतस्य बालकस्य प्रत्यङ्मुखस्य गुडमोदकादि भोजनार्थं दत्त्वा अद्येहेत्यादिसं० अमुकराशेरस्य मम बालकस्य कर्णवेध-लघ्याद्यत्रकुत्रस्थानस्थितदुष्टग्रहैः सूचितारिष्टनिवृत्त्यर्थं ग्रहाणां प्रीतये इमां दक्षिणां ब्राह्मणाय दास्ये इति लग्नदानं विधाय ततो दैवज्ञबोधिते शुभे लग्ने पिता सौचिकोऽन्यो वा सुवर्णसूच्या क्षत्रियस्य, रजतसूच्या विप्रवैश्ययोः, आयस्या सूच्या शूद्रस्य अष्टाङ्गुलया द्विगुणमूत्रसंलग्नया पुरुषस्य पूर्वं दक्षिणं कर्णम् अभिमन्त्र्य वेधयेत्-तत्रमन्त्रः-(भद्रं कर्णेभिरिति प्रजापतिर्ऋषिस्त्रिष्टुप्छन्दः लिङ्गोक्ता देवता दक्षिणकर्णाभि-मन्त्रणे विनियोगः) ।

ॐ भद्रं कर्णेभिः शृणुयाम देवा भद्रं पश्येमाक्ष-

भिर्यजत्राः । स्थिरैरङ्गैस्तुष्टुवाꣳसस्तनूभिर्व्यशे-
महि देवहितं यदायुः ॥ अथ वामकर्णाभिमन्त्रणम् (वक्ष्य-
न्तीवेदेति प्रजापतिर्ऋषिस्त्रिष्टुच्छन्दो लिङ्गोक्ता देवता वामकर्णा-
भिमन्त्रणे विनियोगः) ।

* ॐ वक्ष्यन्तीवेदागनीगन्ति कर्णं प्रियं सखायं
परिष्वजाना । योषेव शिङ्गे ध्वितता ऽधिधन्वन्
ज्या ऽइयं समने पारयन्ती-इत्यभिमन्त्र्य कर्णौ अलक्तक-
रसेनाङ्कयित्वा विधेत् । स्त्रियास्तु वामं पूर्वं विध्वा दक्षिणं
विधेदमन्त्रकम् । स्त्रीणां नासावामभागे वेधोऽपि कर्तव्यः । “क-
न्याया घ्राणवेधः स्यात् सद्वारे विषमेऽब्दके । आद्ययामे सिते-
पक्षे मैत्रक्षिप्रोत्तराचरे” ॥ इति संस्कारगणपतौ वचनात् ।
ततः दक्षिणासङ्कल्पं कुर्यान्-अद्येहामुकोऽहम् अमुकराशेरस्य
मम बालकस्य कर्णवेधकर्मणः साङ्गफलप्राप्तये साङ्गुप्यार्थं
चेमां दक्षिणां ब्राह्मणेभ्यो विभज्य दास्ये ॐ तत्सन्न मम । तथा
यथोपपन्नेनान्नेन दश, यथासङ्ख्याकान्वा ब्राह्मणांश्च तर्पयिष्ये
इति सङ्कल्प्य दक्षिणां दत्त्वा अभिषेकतिलकरक्षाबन्धनघृत-
च्छायामन्त्रपाठादि कारयित्वा जीवमातृपूजनं महानीराजनं च

* य. सं. २९।४० वक्ष्यन्ती इव इत् आगनीगन्ति इति पदच्छेदः ।
इत् पादपूरणार्थः । इयं ज्या धन्वन् धनुषि अधिवितता उपरि वि-
स्तारिता सती शिङ्गे अव्यक्तशब्दं करोति, वक्ष्यन्ती वक्तुमिच्छन्ती
योषेव कामिनीव । कीदृशी ज्या. समने सङ्ग्रामे पारयन्ती सङ्ग्रामादु-
त्तारयन्ती विजयं कुर्वन्ती कर्णमागनीगन्ति योद्धुः कर्णं प्रति अत्यर्थ-
मागच्छति, प्रिय सखायमिष्टं मित्रं बाणरूप परिष्वजाना आलि-
ङ्गयन्ती । अन्योऽपि वक्तुमिच्छन् कर्णं प्रत्यागच्छति इयमपि
तथेति उत्प्रेक्ष्यते ॥ विजयार्थं ज्यायाः कर्णागमनमिति कर्णस्य
स्तुतिर्व्यज्यते इति कर्णाभिमन्त्रणमनेनोचितमिति बोध्यम् ॥

कुर्यात् ॥ आवाहितदेवता विसृज्य कृतं कर्मेश्वरार्पणं कुर्यात् ।

इति कर्णवैधमयोगः ॥

अथाक्षरस्वीकारविद्यारम्भौ ॥

बालकस्य पञ्चमवर्षे कुम्भादित्यविवर्जिते उदगयने शु-
क्लपक्षे चन्द्रतारानुकूले शुभे दिने अक्षरस्वीकारं विद्यारम्भं च
कारयेत् । तत्प्रकारमाह संस्कारप्रकाशे—

मार्कण्डेयः—“अभ्यङ्गस्नानपूर्वन्तु गन्धाद्यैश्च विभूषितः ।
शुक्लवस्त्रं समास्तीर्य तण्डुलोपरि पूजयेत् ॥ पूजयित्वा हरिं लक्ष्मीं
देवीं चैव सरस्वतीम् । स्वविद्यामूत्रकारांश्च स्वविद्याश्च विशेषतः ॥
एतेषामेव देवानां नाम्ना च जुहुयाद् घृतम् । दक्षिणाभि-
र्द्विजाग्रयाणां कर्तव्यं चात्र पूजनम् ॥ प्राङ्मुखो गुरुरासीनो
वरुणाशामुखं शिशुम् ॥ अध्यापयीत प्रथमं द्विजाशीर्भिः प्र-
पूजितम् ॥ इति । स्वविद्याशब्देन स्वस्याध्येयाश्चत्वारो वेदाः
पुराण-न्याय-मीमांसा-धर्मशास्त्रेत्येतदुपाङ्गचतुष्टयसहिताः शि-
क्षादिषडङ्गसहिता वैद्यशास्त्रादिचतुरूपवेदसहिता अष्टादश-
विद्यात्वेन प्रसिद्धा गृह्यन्ते । वैशेषिकस्य न्याये, वेदान्तस्य
मीमांसायां, साङ्ख्य्यादीनां धर्मशास्त्रेऽन्तर्भावः । तत्तत्प्रवर्तका
आचार्याश्च सूत्रकारशब्देनोच्यन्ते ।

अथ प्रयोगः—

दीपं प्रज्वलय्याचम्य (स्वस्तिवाचनं) शान्तिपाठं कृत्वा
अर्घं संस्थाप्य प्राणानायम्य उक्तविविधिना गणेशं सम्पूज्य
प्रधानसंकल्पं कुर्यात्—अद्येहेत्यादि सं० अमुकोऽहम् अमुकराशेः
मम पुत्रस्य सकलविद्यविशारदत्वसिद्धिद्वारा श्रीपरमेश्वरप्रीत्यर्थ-
म् अक्षरारम्भं विद्यारम्भं च करिष्ये । तत्पूर्वाङ्गत्वेन गणपतिस-

हितगौर्यादिषोडशमातृणां पूजनं नान्दीश्राद्धं पुण्याहवाचनं च
 करिष्ये इति सङ्कल्प्य मातृपूजा-नान्दीश्राद्ध-पुण्याहवाचना-
 नि विधाय कलशं संस्थाप्य तत्र ग्रहानावाह्यं सम्पूज्य रक्षा-
 सूत्रं च कल्पयित्वा वेदिकायां ताम्रपीठे वा नवं शुक्लं धौ-
 तं वस्त्रं समास्तीर्य दध्यक्षतपुञ्जेषु गणेशहर्यादीन्देवा-
 नावाहयेत् । तत्र सङ्कल्पः—अद्यहामुकोऽहम् अमुकराशेरस्य
 मम बालकस्य अक्षरस्वीकारविद्यारम्भकर्मणोः पूर्वाङ्गत्वे-
 न दध्यक्षतपुञ्जेषु गणेशहर्यादिदेवानां, वेदादिप्रवर्तकानां
 ब्रह्मादीनामाचार्याणां, वेदादिविद्यानां च आवाहनपूर्वकं
 पूजनं करिष्ये इति सङ्कल्प्य ॐ भूर्भुवः स्वः गणेश इहागच्छ
 पूजार्थं त्वाम् आवाहयामि इत्यावाह्यं इह तिष्ठेति स्वदक्षिणतः
 स्वाभिमुखं स्थापयेत् १ गणेशदक्षिणपार्श्वे ॐ भूर्भुवः स्वः विष्णो
 इहा. २ तद्दक्षिणपार्श्वे ॐ भू० लक्ष्मि इहा. ३ तद्. ॐ भू० देवि
 इहा. ४ तद्. ॐ भू० सरस्वति इहागच्छ ५ द्वितीयपङ्क्तौ गणेशा-
 त्पूर्वे ॐ भू० ब्रह्मन् इहा. ६ ब्रह्मद० ॐ भू० व्यास इहा. ७
 तद्. ॐ भू० गौतम इ. ८ तद्. ॐ भू० जैमिने इ. ९ तद्. ॐ भू०
 ॐ भू० मनो इ. १० तद्. ॐ भू० पाणिने इ. ११ तद्. ॐ भू०
 कात्यायन इ. १२ तद्. ॐ भू० पतञ्जले इहा. १३ तद्. ॐ भू०
 यास्क इहागच्छ. १४ तद्. ॐ भू० पिङ्गल इ. १५ तद्. ॐ भू०
 गर्ग इ. १६ तृतीयपङ्क्तौ ब्रह्मणः पूर्वे ॐ भू० कणाद इ. १७
 तद्. ॐ भू० कपिल इ. १८ तद्. ॐ भू० वाल्मीके इ. १९
 तद्. ॐ भू० वामन इ. २० तद्. ॐ भू० धन्वन्तरे इ. २१
 तद्. ॐ भू० कुशाश्व इ. २२ तद्. ॐ भू० भरत इ. २३ तद्.
 ॐ भू० विश्वकर्मन् इ. २४ तद्. ॐ भू० बृहस्पते इहागच्छ०
 २५ तद्. ॐ भू० नकुल इहागच्छ० २६ तद्. ॐ भू० गो-

भिल इहागच्छ० २७ चतुर्थपङ्क्तौ कणादात्पूर्वे ॐभू० वेदाः इहा-
गच्छन्तु पूजार्थं युष्मानावाहयामि इह तिष्ठन्तु २८ तद् ॐभू०
पुराणानि इहागच्छन्तु पू० युष्माना० इह तिष्ठन्तु २९ तद् ॐभू०
न्याय इ. ३० तद् ॐभू० मीमांसे इ. ३१ तद् ॐभू० धर्म
शास्त्र इहा. ३२ तद् ॐभू० शिक्षे इ. ३३ तद् ॐभू० कल्प इ. ३४
तद् ॐभू० व्याकरण इहा. ३५ तद् ॐभू० निरुक्त इ. ३६
तद् ॐभू० छन्दांसि इहागच्छन्तु. पू० युष्माना० इह तिष्ठन्तु ३७
तद् ॐभू० ज्योतिष इ. ३८ पञ्चमपङ्क्तौ वेदेभ्यः पूर्वे ॐभू० वैशे-
षिक इहा० ३९ तद् ॐभू० वेदान्त इ. ४० तद् ॐभू० सांख्य-
इ. ४१ तद् ॐभू० पातञ्जल इ. ४२ तद् ॐभू० काव्य इ. ४३
तद् ॐभू० अलङ्कार इ. ४४ तद् ॐभू० वैद्यशास्त्र इ. ४५ तद् ॐभू०
धनुर्वेद इ. ४६ तद् ॐभू० गान्धर्ववेद इ. ४७ तद् ॐभू०
शिल्पशास्त्र इ. ४८ तद् ॐभू० *पालकाप्य इहा. ४९
तद् ॐभू० +शालिहोत्र इहा. ५० तद् ॐभू० ÷शैब्यनिक
इ. ५१ इतिसम्बुद्ध्यन्तनाममन्त्रैः क्रमेणावाह्य ॐएतन्त इति
ॐभूर्भुवःस्वः गणेशादिशैब्यनिकान्ता देवताः सुप्रतिष्ठिता वरदा
भवन्तु इति प्रतिष्ठापयेत् ।

* पालकाप्यं गजशास्त्रम् । गजलक्षणप्रस्तावे “तदुक्तं पाल-
काप्ये” इति बहुषु स्थलेषु वीरमित्रोदये लक्षणप्रकाशे अभिधा-
नात् । एतत्प्रवर्तक आचार्यो वृद्धस्फतिरिति तत्रैव स्पष्टम् ॥

+ शालिहोत्रमश्वशास्त्रम् । अश्वलक्षणप्रकरणे “तदुक्तं शा-
लिहोत्रे” इति तत्रैवाभिधानात् । तत्प्रवर्तक आचार्यो नकुलः
इत्यपि तत्रैव स्पष्टम् ॥

÷ शैब्यनिकं मन्त्रशास्त्रम्, तत्प्रवर्तक आचार्यो गोभिल
इत्यभियुक्ताः ॥

अथ सरस्वत्यावाहने विशेषः—भूमौ गोचर्ममात्रं विलिप्य पालाशदण्डोद्धृतां मृदमानीय सैकतं स्थण्डिलं निर्माय तस्योपरि तया मृदा पञ्चकोणं षट्कोणं वा सरस्वतीयन्त्रं निर्माय तस्मिन्सरस्वतीमावाहयेत् ॐ भूर्भुवः स्वः भुवनमातः सर्ववाङ्मयरूपे सरस्वति इहागच्छ पूजार्थं त्वामावाहयामि इत्यावाह्य ॐ एतन्ते ॐ भूर्भुवः स्वः अस्यां मृन्मयमूर्तौ सरस्वति सुप्रतिष्ठिता वरदा भव इति प्रतिष्ठापयेत् ।

अथ ध्यानम्—तत्रपूर्वं गणेशध्यानम्—धृतपाशाङ्कुशकल्पलतासुरदश्च बीजपूरयुतः । शशिशकलकलिनमौलिस्त्रिञ्चनोऽरुणवपुश्च गजवदनः ॥ भास्वरभूषणदीप्तो बृहदुदरः पद्मविष्टरोल्लसितः । ध्येयोऽनायतदोःपदसरसिरुहः सदा मनुजैः ॥१॥

अथ विष्णोर्ध्यानम्—

उद्यत्कोटिदिवाकराभमनिशं शङ्खं गदां पद्मजं
चक्रं बिभ्रतमिन्दिरावसुमतीसंशोभिपार्श्वद्वयम् ।
कोटीराङ्गदहारकुण्डलधरं पीताम्बरं कौस्तुभो—
दीप्तं विश्वधरं स्ववक्षसि लसच्छ्रीवत्सचिह्नं भजे ॥ २ ॥

अथ लक्ष्मीध्यानम् ।

कान्त्या काञ्चनसन्निभां हिमगिरिप्रख्यैश्चतुर्भिर्गजैः
हस्तोत्क्षिप्तहिरण्यामृतघटैरासिच्यमानां श्रियम् ।
विभ्राणां वरमञ्जयुग्मपभयं हस्तैः किरीटोज्ज्वलां
क्षौमावद्भानितम्बाविम्बललितां वन्देऽराविन्दस्थिताम् ॥ ३ ॥

अथ देवीध्यानम् ।

अध्यारूढां मृगेन्द्रं सजलजलधरश्यामलां हस्तपद्मैः
शूलं बाणं कृपाणं त्वरिजलजगदाचापबाणान्वहन्तीम् ।

चन्द्रोत्तंसां त्रिनेत्रां चतसृभिरभितः खेटकं विभ्रतीरिः
कन्याभिः सेव्यमानां प्रतिभटभयदां शूलिनीं भावयामि ॥४॥

अथ सरस्वतीध्यानम् ।

अङ्गोन्मुक्तशशाङ्गकोटिसदृशीमापीनतुङ्गस्तनीं
चन्द्रार्द्धाङ्गितशेखरां मधुमदामालोलनेत्रत्रयाम् ।
विभ्राणामनिशं वरं जपवटीं विद्यां कपालं करै-
राद्यां यौवनगर्वितां लिपितनुं वागीश्वरीमाश्रये ॥ ५ ॥

इति ध्यात्वा ॐ वरदाभयपाणय इति सर्वेषां ध्यानम् ।
ततश्चतुर्थ्यन्तैर्नाममन्त्रैः सर्वेषां पूजनम् ॐ गणेशाय नमः ॐ-
विष्णवे नमः ॐ लक्ष्म्यै, ॐ देव्यै, ॐ सरस्वत्यै, ॐ ब्रह्मणे,
ॐ व्यासाय, ॐ गौतमाय, ॐ जैमिनये, ॐ मनवे, ॐ पाणिन-
ये, ॐ कात्यायनाय, ॐ पतञ्जलये, ॐ यास्काय, ॐ पिङ्गलाय,
ॐ गर्गाय, ॐ कणादाय, ॐ कपिलाय, ॐ वाल्मीकये ॐ वाम-
नाय, ॐ धन्वन्तरये, ॐ कृशाश्वाय, ॐ भरताय, ॐ विश्व-
कर्मणे, ॐ बृहस्पतये नमः ॐ नकुलाय नमः ॐ गोभिला-
य नमः ॐ वेदेभ्यः, ॐ पुराणेभ्यः, ॐ न्यायाय, ॐ मीमां-
सायै, ॐ धर्मशास्त्राय, ॐ शिक्षायै, ॐ कल्पाय, ॐ व्याकर-
णाय, ॐ निरुक्ताय, ॐ छन्दोभ्यो नमः ॐ ज्योतिषाय नमः
ॐ वैशेषिकाय नमः ॐ वेदान्ताय, ॐ सांख्याय, ॐ काव्याय,
ॐ अलङ्काराय, ॐ वैद्यशास्त्राय, ॐ धनुर्वेदाय, ॐ गान्धर्ववेदा-
य, ॐ शिल्पशास्त्राय, ॐ पालकाप्याय, ॐ शालिहोत्राय, ॐ श्यै-
निकाय नमः इति नाममन्त्रैः-

ॐ गणानान्त्वा, ॐ तद्विष्णोः, ॐ श्रीश्रुते, ॐ सरस्व-
ती योन्यां गर्भमन्तरद्विभ्याम्पत्नीं सुकृतं विभर्ति ।

ॐ एतन्ने० ॐ भूभुवःस्वः पुष्टिवर्द्धननामाग्रे सुप्रतिष्ठितो
वरदो भवेति अग्निं प्रतिष्ठाप्य ॐ तदेवाग्निरिति ध्यात्वा
ॐ पुष्टिवर्द्धननामाग्रे नमः इति मन्त्रेण पाद्यादिनीराजनान्तं
सम्पूज्य जिह्वापूजनं रेखापूजनं च कृत्वा ॐ प्रजापतये
स्वाहा-इदं प्रजापतये न ममेति मनसा, ॐ इन्द्राय स्वाहा-
इदमिन्द्राय न मम । ॐ अग्नये स्वाहा-इदमग्नये न मम ।
ॐ सोमाय स्वाहा-इदं सोमाय न मम-इत्याचारावाज्यभागौ-
च हुत्वा प्रधानहोमं कुर्यात्-ॐ गणेशाय स्वाहा इत्यादि
इयैनिकान्तं चतुर्थ्यन्तस्वाहान्तमन्त्रैरेकैकामाज्याहुतिं हुत्वा
ततो भूरादिनवाहुतिहोमं स्वितृकृद्धोमं च कृत्वा संस्रवप्रा-
शनदिपृष्णपात्रदानान्तं विधाय होमदक्षिणां संकल्पयेत् । अथे-
हामुकराशेः पुत्रस्य अक्षरारम्भविद्यारम्भकर्मणोः एतद्धोमक-
र्मणः साद्गुण्यार्थम् इमां दक्षिणाम् आचार्य्य दास्ये इति सं०
दत्त्वा) धार्त्री वस्त्रभूषणादिभिः सन्तोष्य आचार्य्य वस्त्रालं-
कारादिभिः सम्पूज्य लग्नदानं कुर्यात्-अथेहामुकराशेः पुत्र-
स्याक्षरस्वीकारविद्यारम्भलग्नपात्रकुत्रस्थानस्थितानां ग्रहाणां
शुभानां शुफलाधिक्यप्राप्तये दुष्टानां दुष्टफलनिवारणार्थम् इमां
दक्षिणां ब्राह्मणाय दास्ये इति लग्नदानं विधाय ब्राह्मणान्
सन्तोष्य अभ्यङ्गस्नानपूर्वकवस्त्रसुगन्धालंकारादिभिर्भूषितं वा-
लकं गणेशादिदेवान् प्रणमय्य प्राङ्मुखो गुरुः पश्चिमा-
भिमुखं वालकं प्रणवपूर्वकं—

अक्षरस्वीकारं कारयेत् । तत्र प्रथमं गुरुनमस्कारः ॐ-
अज्ञानतिमिरान्धस्य ज्ञानाञ्जनशलाकया । चक्षुरुन्मीलितं येन
तस्मै श्रीगुरवे नमः ॥ ततः पालाशदण्डोद्धृतशुभधूलिसंयुते
शुभपीठे पञ्चकोणं षट्कोणं वा सरस्वतीयन्त्रं विलिख्य तत्र

सरस्वतीं प्रणमेत् ॐ सरस्वति नमस्तुभ्यं वरदे कामरूपि-
 णि । विश्वन्ध्ये विशालाक्षि विद्यान्देहि नमोऽस्तु ते ॥ इति
 प्रणम्य गन्धाक्षतपुष्पपूगीफलादिभिः सम्पूजयेत् । ततो गुरुः
 सुवर्णशलाकया रौप्यशलाकया वा अकारादिक्षकारान्तान्वर्णान्
 लिखित्वा संपूज्य ग्राहयेत्-यथा ॐ नमः सिद्धं अआ ईई उऊ
 ऋॠ लृॡ एऐ ओऔं अंअः कखगघङ्ग चछजझञ्ज टठडढण पफ-
 बभम यरलञ्शषसह क्ष इति । पुनः प्राङ्मुखं कृत्वा अक्षराणि
 त्रिवारं वाचयित्वा विद्यारम्भं कारयेत् वागर्थविवेति । एवं
 पिता पाठयित्वा गुरुं दक्षिणादिभिः सन्तोष्य प्रणम्य भूयसीं
 संकल्पयेत्-अद्येहामुकराशेर्बालकस्य अक्षरस्वीकारविद्यारम्भ-
 कर्मणोरङ्गत्वेन अक्षतपुञ्जेषु गणेशादिदेवानां पूजनस्य हो-
 मकर्मणश्च साद्गुण्यार्थं साङ्गफलप्राप्त्यर्थं चेमां दक्षिणां
 नानानामगोत्रेभ्यो ब्राह्मणेभ्यो विभज्य दास्ये ॐ तत्सन्न मम ।
 तथा यथोपपन्नेनाग्नेन ब्राह्मणान् भोजयिष्ये इति संकल्प्य द-
 क्षिणां दत्त्वा अग्निम् मातृः ग्रहान् गणेशादिदेवांश्च विमृज्य रक्षा-
 बन्धनत्रयायुषकरणाभिषेकतिलकमन्त्रपाठादि कारयित्वा ब्राह्म-
 णान्भोजयित्वा स्वयं भुक्त्वा यथामुखं विहरेत् ॥

इत्यक्षरस्वीकारविद्यारम्भौ ॥

अथ “तृतीये पञ्चमे वा ऽपि चौलकर्म प्रशस्यते । प्राग्वाऽसमे-
सप्तमे वा सहोपनयनेन वा” ॥ इति आश्वलायनवचनमाश्रित्य, “सा-
वित्रीग्रहणादूर्ध्वं तद्दिने वा चतुर्थके । तृतीये द्वादशे वाऽपि
वत्सरे व्रतमुत्सृजेत् ” ॥ इति (सं. भा.) वचनमाश्रित्य च—

चूडोपनयनवेदारम्भसमावर्त्तनाख्यकर्मणां सह-

प्रयोगो लिख्यते ॥

तत्र चौलोपनयनादिनात्पूर्वं तृतीयषष्ठनवमदिनानि वर्जयि-
त्वा चन्द्रतारानुकूले शुभदिने माणवकस्य पित्रादिः सर्वार-
म्भं कुर्यात् । तद्यथा—विवाहपूर्वाङ्गप्रयोगोक्तरीत्या (९३)
माणवकं संस्नाप्य सुस्नातः सुप्रक्षालितपाणिपादो दीपं
प्रज्वलय्याचम्य स्वदक्षिणतः परिहितधौतवाससं माणवकमु-
पवेश्य (स्वस्तिवाचनं) शान्तिपाठं कृत्वा अर्घ्यं संस्थाप्य
प्राणानायम्य देवेभ्यः पुष्पाञ्जलिं समर्प्य गणेशपूजनं कुर्यात् ।
तत्र सङ्कल्पः अग्रेह अमुकशर्माऽहम् अमुकराशेरमुकशर्मणो ऽस्य
माणवकस्य करिष्यमाणचूडोपनयनवेदारम्भसमावर्त्तनाख्यकर्म-
णां सत्त्वसामग्रीसंपादनकर्मणि निर्विघ्नतासिद्धिद्वारा श्रीपर-
मेश्वरप्रीत्यर्थं यथालब्धोपचारैः श्रीमहागणपतेः पूजनं करिष्ये
इति सङ्कल्प्य गणेशं सम्पूज्य आचारात्तिस्रो वस्त्रखण्डपोटलि-
काः कृत्वा चुल्लीदर्वीकटाहेषु एकैकां बध्वा त्रिशृङ्गचुल्ली-
स्थताम्रकटाहके शक्तश्रोणिकफोणिपुरंध्रीद्वारा पिष्टातकस्व-
स्तिकालंकृतधौतगोधूमस्निग्धानरुणचूर्णशङ्कुल्यादिपाकाद्यार-
म्भं च विधाय तस्मिन्नेवाहनि यज्ञोपवीतसूत्रकर्त्तनारम्भं
च कुर्यात् । केचित् कङ्कणवन्धनमपि वटुहस्ते तन्मातृहस्ते
च अस्मिन्नेव दिने कुर्वन्ति । पूर्वाङ्गदिवसे त्वन्ये । क-

ङ्गणौषधयश्च दूर्वा-यवाङ्कुरोशीर-चूतपल्लव-हरिद्राद्वय-सर्षप-
मयू-रपक्ष-सर्पत्वचः ।

ततः तस्मिन्नेव दिने माणवकहस्तेन विंशतिहस्तदीर्घा दशह-
स्तविशालां शालां कुर्यात् । स्थलसङ्कोचे षोडशहस्तां द्वादशहस्तां
दशहस्तां वा कुर्यात् ।

तत्राग्नेयादिचतुर्षु कोणेषु अवटपूर्वं स्तम्भनिखननादयः शा-
लाकर्मोक्तरीत्या (पा. गृ. कां. ३ कं. ५) कर्तव्याः । भूमि-
शोधनादिप्रकारः ग्रहस्थापनबोदिग्रहहोमबोदिनिर्माणप्रका-
रश्च प्रथमभागे (१८५) द्रष्टव्यः । शालामध्ये बटुहस्तेन
हस्तमितं ब्यङ्गुलोच्छ्रायमङ्गुलमात्रोच्छ्रायं वा स्थण्डिलचतुष्टयं
दक्षिणोपक्रममुदक्संस्थं कुर्यात् ।

ततः चूडाकर्माद्यहात्पूर्वादे माणवकस्य पित्रादिः माणक-
कं सर्वारम्भोक्तरीत्या संस्नाप्य कृताभ्यङ्गस्नानः शुभासने
प्राङ्मुख उपविश्य स्वदक्षिणतः संस्कार्यमुपवेश्य दीपं प्र-
ज्वलय्याचम्य* शान्तिपाठं (स्वास्तिवाचनं) कृत्वा गणेशादीन्

*अत्र माणवकस्य पित्रादिः उपनयनात् पूर्वदिने कृतमङ्गलस्नानः कृतौ
तवस्त्रपरिधानश्च माणवकं कृतमङ्गलस्नानं स्वदक्षिणतः उपवेश्य आच-
म्य प्राणानायम्य अर्घं संस्थाप्य तिलयवकुशजलान्यादाय देशकालौ
संकीर्त्य अमुकोऽहमस्य कुमारस्य गर्भाधानादिसंस्काराणां यथा-
विधि स्वस्वकाले अकृतानां कालातिपत्तिदोषपरिहारेण उपन-
यनाधिकारसिद्धिद्वारा श्रीपरमेश्वरप्रीत्यर्थं प्रतिसंस्कारं कृच्छ्रात्म-
कप्रायश्चित्तमित्येवमेतावत्कृच्छ्रप्रायश्चित्तम् अमुकप्रत्याम्नायेना-
हं करिष्ये—इति संकल्प्य ब्राह्मणं सम्पूज्य देयद्रव्यं च संप्रोक्ष्य
सम्पूज्य कुशजलसहितं द्रव्यं गृहीत्वा पूर्ववत् देशकालादि उल्लि-
ख्य 'ममास्य कुमारस्य' इत्यादि 'श्रीपरमेश्वरप्रीतये' इत्यन्तंचोल्लिख्य
एतावत्प्राजापत्यकृच्छ्रप्रत्याम्नायभूता इमा गा रुद्रदेवताकाः, त-

प्रणम्य पुष्पाञ्जलिं तेषु समर्प्य श्रीगणेशं पूजयेत् । तत्र सङ्कल्पः अथेह अमुकशर्माऽहम् अमुकशर्मणोऽस्यकुमारस्य इवः करिष्यमाणचूडोपनयनवेदारम्भसमावर्त्तनाख्यकर्मसु अद्यकरिष्यमाणग्रहयागकर्मणि च निर्विघ्ननासिद्ध्यै श्रीमहागणपतेः

न्निष्कयभूतानि इमानि सुवर्णखण्डानि रजनखण्डानि वा अमुककदैवतानि अमुकनामगोत्रेभ्यो ब्राह्मणेभ्यः संप्रददे इति “यज्ञसाधनभूतायाः” इतिमन्त्रमुच्चरन् दद्यात् । दानप्रतिष्ठार्थं किञ्चिद्रजत ताम्रखण्डं वा दद्यात् ॥

मम सकलपापक्षयपूर्वकमस्य कुमारस्योपनयनेऽधिकारसिद्धिद्वारा श्रीपरमेश्वरप्रीतये कृच्छ्रत्रयप्रायश्चित्तं प्रत्याम्नायद्वाराऽहं करिष्ये इति सकलप्य ब्राह्मणं सम्पूज्य देयद्रव्यं च संप्रोक्ष्य संपूज्य कुशादिकं गृहीत्वा पूर्ववत् संकल्प्य कुलपुरोहिताय दद्यात् ।

एवं माणवकोऽपि कामचारादिदोषपरिहारेण स्वस्योपनेयत्वाधिकारसिद्धये कृच्छ्रत्रयप्रायश्चित्तं प्रत्याम्नायद्वारा कुर्यात् ।

माणवकस्य पिता सति संभवे ऽयुतयायत्रीजपं च उपनयनाधिकारसिद्धये स्वयं कुर्यात् ।

स्वस्याशक्तौ ब्राह्मणेन कारयेत् ।

संस्काराणां कालानिपत्तिदोषपरिहारार्थम् अनादिग्रहोमं च ग्रहहोमात् पूर्वमेव चतुर्थीकर्मप्रयोगटिप्पण्युक्तं कुर्यात् (१७३) ।

गौणकालसद्भावे एव प्रायश्चित्तं कृत्वा लुप्तकर्मणामनुष्ठानम्, तदसत्त्वे तु प्रायश्चित्तानुष्ठानमात्रमेव । तदाह संस्कारप्रकाशे भृगुः, गर्भाद्यसंस्कृतस्यापि कर्तव्यं चोपनायनम् । प्रायश्चित्तं तु पूर्वेषां नौपनायनिकस्य तु ॥ श्रौतस्मार्ताधिकारी स्यान्नौपनायनिकं विना । इति ॥ संस्काराणां गौणकालश्च स्वकालादुत्तर उत्तरसंस्कारात् पूर्वकालः । एवं चोपनयनकाले चौलकर्णवेधयोरेवानुष्ठानमावश्यकम्, अन्येषां तावत्पर्यन्तमकृतानां तु प्रायश्चित्तानुष्ठानमात्रमिति बोध्यम् ॥

पूजनं करिष्ये इति सङ्कल्प्य विधिवत्संपूज्य प्रधानसङ्कल्पं कुर्यात् ।

तद्यथा. अद्येह अमुकशर्माऽहम् अमुकशर्मणोऽस्य कुमारस्य बीजगर्भसमुद्भवैनोनिबर्हणबलायुर्वचोमेधाऽभिवृद्धिद्वारा श्रीपरमेश्वरप्रीत्यै इवः उपनयनसंस्कारात्प्राक् चौलसंस्कारं करिष्ये. तथा अस्य द्विजत्वसिद्ध्या वेदाध्ययनाद्यधिकारसिद्धिद्वारा श्रीपरमेश्वरप्रीत्यर्थं वेदारम्भात्प्रागुपनयनसंस्कारं करिष्ये. तथा अस्य कुमारस्य श्रौतस्मार्त्तकर्मनुष्ठानाधिकारसिद्धिद्वारा श्रीपरमेश्वरप्रीत्यै वेदारम्भसंस्कारं करिष्ये । तथाऽस्य गृहस्थाश्रमार्हतासिद्धिद्वारा श्रीपरमेश्वरप्रीत्यर्थं समावर्त्तनसंस्कारं करिष्ये इति सङ्कल्प्य. अत्रैव ग्रहयागप्रयोगोक्तरीत्या ग्रहयागसंकल्पं च कृत्वा करिष्यमाणचूडोपनयनवेदारम्भसमावर्त्तनग्रहयागकर्मणां पूर्वाङ्गत्वेन तन्त्रेण मातृपूजाभ्युदयिकश्राद्धपुण्याहवाचनानि करिष्ये इति सङ्कल्प्य तानि क्रमेण कुर्यात् ।

तत्र मातृपूजने अर्थं संस्थाप्य प्रतिज्ञासङ्कल्पः अद्येह अमुकशर्माऽहम् अमुकशर्मणोऽस्य कुमारस्य करिष्यमाणचूडोपनयनवेदारम्भसमावर्त्तनग्रहयागकर्मणां पूर्वाङ्गत्वेन गणपतिसहितगौर्यादिषोडशमातृणां पूजनं करिष्ये इति सङ्कल्प्य यथाविधि तद्विधायनान्दीश्राद्धं कुर्यात् । तत्र कर्मपात्रं संस्थाप्य प्रतिज्ञा-

संकल्पः—अद्येह अमुकशर्माऽहम् अमुकशर्मणोऽस्य कुमारस्य करिष्यमाणचूडोपनयनवेदारम्भसमावर्त्तनाख्यकर्मणां ग्रहयागकर्मणश्च पूर्वाङ्गत्वेन अमुकगोत्राणाम् अस्मन्मातृपितामहीप्रपितामहीनाममुकामुकदेवीनां वसुरुद्रादित्यस्वरूपणां नान्दीमुखानाम् अमुकगोत्राणाम् अस्मत्पितृपितामहप्रपितामहाना-

ममुकामुकदेवानां वसुरुद्रादिश्वस्वरूपाणां नान्दीमुखानाम् अमु-
कगोत्राणाम् अस्मन्मातामहप्रमातामहवृद्धप्रमातामहानाममुकामु-
कदेवानां सपत्नीकानां वसुरुद्रादित्यस्वरूपाणां नान्दीमुखानां
सत्यवसुसंज्ञकविश्वदेवपूर्वकं सङ्क्षिप्तमङ्कल्पविधिना आमानेन
आभ्युदयिकश्राद्धं करिष्ये इति सङ्कल्प्य, यथाविधि तद्विधाय

ब्राह्मणद्वारा पुण्याहं वाचयेत्. तत्र सङ्कल्पः अग्रेह अमुक-
शर्माऽहम् अमुकशर्मणोऽस्य कुमारस्य करिष्यमाणचूडोपनयनवे-
दारम्भसमावर्तनारुख्यकर्मणां ग्रहयागकर्मणश्च पूर्वाङ्गत्वेन ब्राह्म-
णद्वारा पुण्याहं वाचयिष्ये. तत्र ब्राह्मणानां पूजनं वरणं च क-
रिष्ये इति सङ्कल्प्य चतुरांश्चतुरो द्विजान्संपूज्य तेषां वरणं च
विधाय. तांस्तथा वाचायित्वा प्रथमभागोक्तरीत्या, (१८९)

ग्रहयागं कुर्यात् । तत्र ग्रहपूजनान्ते रक्षामूत्रम् “पादाङ्गुष्ठं
समारुह्य केशानां च नरर्षभ । रक्षामूत्रं प्रकर्तव्यं सर्वत्र
शुभकर्माणि ॥ इति स्कन्दपुराणीयवचनसिद्धं रक्षाविधानोक्त-
प्रकारेणाभिमन्त्र्य कलशोपरि स्थापयेत् । कर्मान्ते दक्षिण-
हस्ते बन्धयेत् ।

ततस्तस्मिन्नेव दिने समाचारात् रात्रौ केशाधिवासनं
कुर्यात् । तत्रादौ गणेशपूजनं. तत्र सङ्कल्पः अग्रेह अमुकशर्मा-
ऽहम् अमुकशर्मणोऽस्य कुमारस्य करिष्यमाणकेशाधिवासन-
कर्माणि निर्विघ्नतासिद्ध्यै श्रीमहागणपतेः पूजनं करिष्ये
इति सङ्कल्प्य विधिवत्संपूज्य. केशानधिवासयेत् । तत्र स-
ङ्कल्पः अग्रेह अमुकशर्माऽहम् अमुकशर्मणोऽस्य कुमारस्य
श्वःकरिष्यमाणचूडाकर्मसिद्ध्यै अद्य रात्रौ केशानामधि-
वासनं करिष्ये इति सङ्कल्प्य. नव्यपीतवस्त्रस्य द्वादश ख-
ण्डानि विधाय तेषु गन्धाक्षतहरितदूर्वासिद्धार्थहरिद्रा-

दि प्राक्षिप्य त्रिगुणितेन सूत्रेण द्वादश पोदलिका बध्वा गणाधिपं नमस्कृत्येत्यादिमन्त्रैस्ना अभिमन्त्र्य एकया पोदलिकया पूर्वं दृढतरं कुमारस्य शिखां बध्वा तत एकैकया एकैकां जुटिकामित्येवं माणवकस्य शिरोदक्षिण-भागे, पश्चान्नागे, वामभागे च क्रमेण तिस्रस्तिस्रो जुटिकाः कृत्वा तिस्रभिस्तिस्राभिर्जुटिकाभिरेकैकं गोदानं संपाद्य आचारादेकां क्षुरं एकां कर्तरे च बध्वा एतन्तइति प्रतिष्ठाप्य. शिरस्यान्केशान्पीतोष्णीषादिना सुदृढं बध्वा सयत्नं स्थापयेत् ।

ततस्ताम्रपात्रे आनहुहमद्रवमपर्युषितं गोमयं, गव्यं नवनीतं घृतं दधि वा, त्रिगुणसितसूत्रवेष्टितं सुप्रतिष्ठितं ताम्रपरिष्कृतं तिग्मधारं लोहक्षुरं, त्र्येणी अखण्डा शलली, कुशपत्रत्रयनिर्मितानि त्रिगुणसितसूत्रवेष्टितानि नव कुशतरुणत्रिकाणि च स्थापयेत् । तत आचारादक्षिणादानं, तत्र सङ्कल्पः अद्येह अमुकशर्माऽहम् अमुकशर्मणोऽस्य कुमारस्य चूडाकर्मसिद्ध्यै कृतस्यास्य केशाधिवासनकर्मणः साङ्गतासिद्ध्यै इमां दक्षिणां ब्राह्मणेभ्यो विभज्य दातुमुत्सृजामि इति सङ्कल्प्य तेभ्यो दद्यात् ।

अथ चौलप्रयोगः ।

ततः कुमारस्य पिता प्रातरुत्थाय स्नात्वा नित्यकर्म समाप्य शङ्खतुर्यमङ्गल्यशब्दपुरःसरं पश्चिमद्वारेण शालां कुमारमादाय प्रविश्य, तत्र स्थण्डिले पञ्चभूसंस्कारान्कृत्वा तत्र सभ्यनामकमग्निं संस्थाप्य. गणेशं मातृः कलशे वेद्यां चावाहितदेवता गन्धाद्युपचारैः सम्पूज्य समाचारात् कर्मोपदेशादिसहायतार्थमाचार्यस्य वरणं कुर्यात् । तत्र संकल्पः-अद्येहामुकोऽहमस्य माणवकस्य करिष्यमाणचौलोपनयनवेदारम्भ-समावर्तनकर्मसु आचार्यकर्मकरणायाचार्यस्य पूजनपूर्वकं वरणं

करिष्ये इति संकल्प्य एभिर्गन्धाक्षतपुष्पपुगीफलयज्ञोपवीतद्रव्य-
वासोऽलंकरणैः पुत्रस्य करिष्यमाणचूडोपनयनवेदारम्भसमाव-
र्तनकर्मसु आचार्यकर्मकरणाय त्वामहं वृणे इति वृन्वा 'वृतोऽस्मि'
इति तेनोक्ते आचार्यस्त्विति प्रार्थयेत् । अद्यहं अमुकोऽहं कुमारस्य
करिष्यमाणचूडाकर्मणः पूर्वाङ्गत्वेन त्रीन्ब्राह्मणान्भोजयिष्ये. भो-
जनपर्याप्तं मिष्टान्नं तन्निष्कयद्रव्यं वा दाष्ये इति संकल्प्य ते-
भ्यः हृद्यं भोजनं तन्निष्कयद्रव्यं वा दत्त्वा माणवकस्य पित्रा-
दिः स्वस्थैव होमादिमर्वकर्तृत्वे केवलं ब्रह्मणा वरणं वि-
धाय तस्मै दक्षिणत आसनं दत्त्वा तत्र तमग्नेः पूर्वमार्गेणो-
पवेशयेत् । ततस्तस्यादूरं कुमारस्य माता सुखोष्णजलेन
कुमारं संस्नाप्य तस्मै अहते वाससी परिधाप्य तमङ्गे
आदाय अग्नेः पश्चिमतः कर्मकर्तुर्वागभागे उपविशति ।

ततः कर्त्ता प्रणीताप्रणनादिपूर्णपात्रामादनान्तं कर्म कृत्वा
ततस्ताम्रस्य कुण्डिकाद्वयं, कोष्णं शीतलं च जलम्, अधिवासित-
वस्तूनि(आनडुहगोमय-गव्यनवनीताद्यन्यतमपिण्ड-क्षुर-शङ्खली-
नवसंख्याककुशतरुणत्रिकाणि), अनुच्छिष्टमखण्डं कांस्यपात्रं, पटु-
नापितश्च इमानि उपकल्प्य पवित्रकरणादिपर्युक्षणान्तं कर्म कृत्वा

द्रव्यदेवताभिध्यानं कुर्यात् । अद्यहेत्यादिसं० अमुकोऽहम्
अमुकराशेः पुत्रस्य चूडाङ्गहोमकर्मणा यक्ष्ये । तत्र प्रजापतिम्,
इन्द्रम्, अग्निं सोमम्, अग्निं, वायुं, सूर्यं, अग्नीवरुणौ, अग्नीवरुणौ,
अग्निं, ववरुणं, सवितारं विष्णुं विश्वान् (देवान्) मरुतः स्वर्का-
न्, ववरुणं, प्रजापतिम्, अग्निं स्विष्टकृतं चाज्येनाहं यक्ष्ये ।

(अन्यस्य होमकर्तृत्वे यजमानः पूर्वमेव त्यागम् "इदमाज्यं
प्रजापत्यादिदेवताभ्यो मया परित्यक्तं यथादैवतमस्तु न मम"
इति कुर्यात्) ।

ॐ एतन्त इति ॐ भूर्भुवःस्वः सभ्यनामाग्रे सुप्रति-
ष्ठितो वरदो भवेति प्रतिष्ठाप्य तदेवाग्निरिति चत्वारिंश-
ङ्गा इति च ध्यानावाहनासनपाद्यादिनिराजनान्तं सम्पूज्य
रेखापूजनं जिह्वापूजनं च कृत्वा दक्षिणं जान्वाच्य
ब्रह्मणाऽन्वारब्धो जुहुयात्—ॐ प्रजापतये स्वाहा—इदं प्रजा-
पतये न मम इति मनसा, ॐ इन्द्राय स्वाहा—इदमिन्द्राय
न मम । ॐ अग्नये स्वाहा—इदमग्नये न मम । ॐ सो-
माय स्वाहा—इदं सोमाय न मम । इत्याधारावाज्यभागौ
च हुत्वा भूरादिहोमं कुर्यात् ।

(व्याहृतीनां प्रजापतिर्ऋषिर्गार्ग्य्युष्णिगनुष्टुभश्छन्दांसि
अग्निवायुसूर्या देवताः चूडाङ्गहोमे विनियोगः) । ॐ भूः
स्वाहा—इदमग्नये न मम । ॐ भुवः स्वाहा—इदं वायवे न
मम । ॐ स्वः स्वाहा—इदं सूर्याय न मम । (त्वन्नो अग्न इति वाम-
देवऋषिस्त्रिष्टुप्छन्दः अग्नीवरुणौ देवते चूडाहोमे विनियोगः) ।

ॐ त्वन्नो ऽअग्रे ववरुणस्य विव्रान्देवस्य हेडो ऽअव-
यासिसीष्ठाः । यजिष्ठो वह्नितमः शोशुचानो वि-
श्रवा द्वेषाँसि प्रमुमुग्ध्यस्मत्—स्वाहा—इदमग्नीवरुणा-
भ्यां न मम । (सत्त्वन्न इति वामदेवऋषिस्त्रिष्टुप्छन्दः अग्नीवरुणौ
देवते चूडाङ्गहोमे विनियोगः) ।

ॐ स त्वन्नो ऽअग्रे ऽअमो भवोती नेदिष्ठो ऽअस्या
ऽउषसो व्युष्टौ । अवयश्च नो ववरुणः रराणो वी-
हि मृडीकः सुहवो न ऽएभि—स्वाहा—इदमग्नीवरुणा-
भ्यां न मम । (अयाश्चाग्न इति वामदेवऋषिस्त्रिष्टुप्छन्दो ऽग्नि-
देवता चूडाहोमे विनियोगः) ।

ॐ अयाश्चाग्नेऽस्य नाभिः शस्तिपाश्च सत्यमित्वमया

ऽअसि । अथा नो यज्ञं ववहास्यया नो धेहि भेषजं
स्वाहा-इदमग्नये न मम । (येतेशतमिति वामदेवऋषिस्त्रि-
ष्टुप्छन्दो ववरुणः सविता विष्णुर्विश्वे (देवा) मरुतः स्वर्काश्च
देवताः चूडाहोमे विनियोगः) ।

ॐ ये ते शतं ववरुणं ये सहस्रं यज्ञियाः पाशा
वितता महान्तः । तेभिर्हो ऽअद्य सवितोत विष्णु-
र्विश्वे सुश्रन्तु मरुतः स्वर्काः स्वाहा-इदं ववरुणाय स-
वित्रे विष्णवे विश्वेभ्यो (देवेभ्यो) मरुद्भ्यः स्वर्केभ्यश्च न मम ।
(उदुत्तममिति शुनःशेषऋषिस्त्रिष्टुप्छन्दः ववरुणो देवता चूडाहो-
मे विनियोगः) ।

ॐ उदुत्तमं ववरुण पाशमस्मदवाधमं विव मध्यमं
श्रथाय । अथा ववयमादित्य व्रते तवानागसो ऽअदि-
तये स्याम-स्वाहा-इदं ववरुणाय न मम ।

ॐ प्रजापतये स्वाहा-इदं प्रजापतये न मम । ॐ अग्नये-
स्विष्टकृते स्वाहा-इदमग्नये स्विष्टकृते न मम । इत्थमाज्याहुति-
होमं संस्रवप्राशनं मार्जनं-पवित्रप्रतिपत्तिं-प्रणीताविमोकांश्च वि-
धाय ब्रह्मणे पूर्णपात्रं दद्यात् । तत्र संकल्पः अद्येह अमुकशर्मा-
ऽहम् अमुकशर्मणोऽस्य कुमारस्य चूडाकर्माङ्गहोमकर्मणः साङ्गता-
सिद्ध्यै इदं पूर्णपात्रं सदक्षिणं ब्रह्मणे तुभ्यं सम्प्रददे ॐ तत्सत् न
मम इति तस्मै दद्यात् । ततो दैवज्ञबोधिते शुभे लग्ने लग्नदानं
कुर्यात् । तत्र सङ्कल्पः-अद्येहामुकोऽहमस्य कुमारस्य चूडाकर्मल-
गाद् दुष्टानाममुकग्रहाणां दुष्टदोषोपशान्त्यै इदं सुवर्णमग्निदैवतं
तत्प्रत्याम्नायीभूतमन्यदैवतमन्यद् द्रव्यं वा ब्राह्मणाय दास्ये-
ॐ तत्सन्न मम इति सङ्कल्पं विधाय ब्राह्मणाय दद्यात् ।

ततः उपकल्पितपात्रे शीतास्वप्सु उष्णा अप आसिञ्चति

वक्ष्यमाणमन्त्रेण-(उष्णेनेति परमेष्ठी ऋषिः प्रतिष्ठा छन्दः लिङ्गोक्ता देवता उष्णोदकासेके विनियोगः) ।

*ॐ उष्णेन व्वाय उदकेनेह्यदिते केशान्वप-इति । तत्र तूष्णीं नवनीतपिण्डं, घृतपिण्डं, दधिपिण्डं वा प्रक्षिपेत् । तज्जलमादाय उदङ्मुखः पिता स्ववामभागे स्थिताया मातुर्दक्षिणभागे स्थितस्य प्राङ्मुखस्य कुमारस्य पूर्वं मूलभागे दक्षिणगोदानाथः स्थितामेकां जुष्टिकामार्द्रीकरोति वक्ष्यमाणमन्त्रेण-(सवित्रेति प्रजापतिऋषिः गायत्री छन्दः आपो देवता उन्दने विनियोगः)

+ॐ सवित्रा प्रसूता दैव्या आप उन्दन्तु ते तनूम् । दीर्घायुत्वाय वर्चसे-इति । ततश्च्येण्या (त्रिषु स्थानेषु एतया कर्बुरग्रा) शल्लया तूष्णीं केशान्मध्ये विनीय (विरलान्कृत्वा) ऊर्ध्वमूलानि शिरोऽग्राणि त्रीणि कुशतरुणान्पन्तर्दधाति-वक्ष्यमाणमन्त्रेण-(ओषधे इत्यस्य प्रजापतिऋषिर्यजुश्छन्द ओषधिर्देवता कुशतरुणान्तर्धाने विनियोगः) ।

+ॐ ओषधे त्रायस्व (स्वधिते मैत्रिहिंसीः) इति । ततः सकुशतरुणान्केशान्वामकरे गृहीत्वा दक्षिणकरेण क्षुरं गृह्णाति वक्ष्यमाणमन्त्रेण-(शिवोनामेत्यस्य प्रजापतिऋषिः

* हे वायो हे अदिते ऽखाण्डित एहि आगच्छ, आगत्य चोष्णेन जलेन सहितेनेतरोदकेन केशार्द्रिकरणद्वारा केशान्वप छिन्धि ॥

+हे कुमार सवित्रा सूर्येण प्रसूता उत्पादिता दैव्या दिवि भवा आपः ते तव तनू चूडाख्यमङ्गम् उन्दन्तु क्लेदयन्तु तव दीर्घायुत्वाय विरकालं निर्दुष्टजीवनाय, वर्चसे प्रतापाय ऐश्वर्याय वा ॥

—य. सं. अ ४ कं. १ खं. ४ ओषधे त्रायस्वेत्येतावानेव अन्तर्धानमन्त्र इति संस्कारनृसिंहादयः । युक्तं त्वेतत्, लिङ्गानुरूपत्वात् । हे ओषधे ओषधिर्देवते त्वम् इमं कुमारं त्रायस्व क्षुराद्रक्ष ॥ (हे स्वधिते क्षुर एनं कुमारं मा हिंसीः) ॥

यजुश्छन्दः क्षुरो देवता लौहक्षुस्ग्रहणे विनियोगः)

*ॐ शिवो नामासि स्वधितिस्ते पिता नमस्ते
ऽअस्तु मा मा हिंसीः—इति । ततस्तान्मपरिष्कृतमायसं क्षु-
रमादाय कुशतरुणान्तर्हितेषु केशेषु निदधाति वक्ष्यमाणमन्त्रेण-
(निवर्तयामीत्यस्य प्रजापतिऋषिः यजुश्छन्दः क्षुरो देवता केशेषु
क्षुरनिधाने विनियोगः) ।

+ॐ निवर्त्तयाम्यायुषेऽन्नाद्याय प्रजननाय रायस्पोषा-
य सुप्रजास्त्वाय सुवीर्याय—इति । ततः सकेशानि कुश-
तरुणानि—क्षुरेण प्रच्छिनत्ति वक्ष्यमाणमन्त्रेण—(येनावपदित्य-
स्य आलम्बायन ऋषिः पङ्क्तिश्छन्दः सविता देवता केशच्छेदने
विनियोगः) ।

***ॐ येनावपत्सविता क्षुरेण सोमस्य राज्ञो व्वरुण-

*हे क्षुर यत् त्वं शिवो नामासि मङ्गलनामा भवसि, ते तव
स्वधितिः शतकोटिः पिता, अतस्ते तुभ्यं नमोऽस्तु । जन्यजनकयो-
रुभयोरप्युत्तमत्वं नमस्कारे प्रयोजकम् । अत एव नतं मा मां मा
हिंसीः मा विनाशय ॥

+हे क्षुर आयुषे, अन्नाद्यायान्नादनाय, प्रजननाय गर्भोत्पत्त्यै, राय-
स्पोषाय धनस्य पुष्ट्यै, सुप्रजास्त्वाय शोभनापत्यभवनाय, सुवी-
र्यायेन्द्रियपाटवाय च निवर्तयामि मुण्डनार्थं केशैस्त्वां संसृजामि ।
सौत्रः प्रपूर्वो वपतिः संसर्गे वर्त्तते उत्तरत्र छेदनोपदेशात् ॥

÷क्षुरप्रतिनिधिना कर्तरेण सौकर्याय छेदनमिति संप्रदायः ।

***हे ब्रह्माणो ब्राह्मणाः येन कारणेन क्षुरेण वा विद्वान्
सर्वज्ञः सविता सूर्यः राज्ञः सोमस्य वरुणस्य च शिरोऽव-
पत् राजसूयदीक्षायां अमुण्डयत् तेन कारणेन क्षुरेण वा
ऽस्य कुमारस्येदं शिरो यूयं वपत् मुण्डयत् । यथाऽयं कुमार
आयुष्मान् जरदष्टिर्वृद्धश्च गुणतोऽसत् भवतु । व्यत्ययश्छान्दसः ।
आयुष्यमिति बहुसंमतपाठे आयुषे हितमिति शिरोविशेषणम् ॥

स्य त्विद्वान् । तेन ब्रह्माणो व्यवपतेदमस्यायुष्यं जरदष्टिर्यथाऽसत्-इति । ततश्छिन्नानि सकेशानि कुशतरुणानि पिता प्रागग्राणि शिशुमातृहस्ते निदधाति । सा च प्रागग्राण्यान-डुहे वामभागे स्थापितस्य कांस्यपात्रस्योपरि स्थापिते गोमय-पिण्डे निदधाति । प्रागग्रत्वानियमोऽयं प्रथमजुटिकायामेव । छिन्नकेशस्पर्शनिमित्तो जलस्पर्शः । एवमेव इतरजुटिकाद्वयस्यापि प्रत्येकं पूर्वोक्तरीत्या आर्द्रीकरणं, शलल्या पृथकरणं, कुशतरुण-त्रिकान्तर्धानं, क्षुरग्रहणं, जुटिकायां क्षुरसंलग्नीकरणं, सके-शकुशतरुणत्रिकप्रच्छेदनम्, आनडुहगोमयपिण्डनिधानं च मन्त्र-रहितं कुर्यात् । छिन्नकेशस्पर्शनिमित्तो जलस्पर्शः सर्वत्र बोध्यः ।

अथ पश्चिमगोदाने एकस्या दक्षिणभागस्थिताया जुटिका-याः-‘सवित्रा प्रसूता’इतिमन्त्रेण उन्दनं, तूष्णीं विनयनम्, ‘ओषधे त्रायस्व’ इति मन्त्रेण कुशतरुणान्तर्धानं च कुर्यात् । क्षुरस्तु मन्त्रेण गृहीतत्वान्न पुनर्मन्त्रसंस्कारमर्हति । द्रव्याभेदात् । “एकद्रव्ये कर्मावृत्तौ सकृन्मन्त्रवचनम्”इति कात्यायनपारिभाषा-सूत्रात् । क्षुरनिधानं च पूर्वोक्त-निवर्तयामीतिमन्त्रेण कुर्यात् ।

छेदने मन्त्रविशेषः—(त्र्यायुषमित्यस्य नारायणऋषिह-ष्णिक्छन्दो ऽग्निर्देवता केशच्छेदने विनियोगः) ।

ॐ त्र्यायुषञ्जमदग्नेः कश्यपस्य त्र्यायुषम् । यद्दे-
वेषु त्र्यायुषन्तन्नो ऽअस्तु त्र्यायुषम् ॥ इति छित्वा पूर्ववद्गो-
मयपिण्डे निदध्यात् । जलस्पर्शः । एवम् इतरयोः पश्चिमगोदान-
स्थजुटिकयोः प्रत्येकम् उन्दनं, विनयनं, कुशतरुणान्तर्धानम्,
क्षुरादानं, क्षुरनिधानं, छेदनं, गोमयपिण्डे प्रासनं च तूष्णीं
कुर्यात् । जलस्पर्शः ।

अथोत्तरगोदाने ऽपि एकस्या ऊर्ध्वस्थिताया जुटिकायाः—
'सवित्रा प्रसूता' इति उन्दनं, शल्लया तूष्णीं विनयनम्,
'ओषधे त्रायस्व'—इति कुशतरुणान्तर्धानं, क्षुरादानं तूष्णीं,
'निवर्तयामि' इति क्षुरनिधानं च पूर्ववत्कुर्यात् ।

छेदने तु मन्त्रविशेषः—(येनेति वामदेव ऋषिर्यजुश्छन्दः
क्षुरो देवता केशच्छेदने विनियोगः) ।

*ॐ येन भूरिश्वरा दिवज्ज्योक्च पश्चाद्वि सूर्यम् । तेन ते ववपामि ब्रह्मणा जीवातवे जीवनाय सुश्लोक्याय स्वस्तये—इति मन्त्रेण छित्त्वा गोमय-
प्रासनम्पूर्ववत् । जलस्पर्शः ।

एवम् इतरयोरुत्तरगोदानस्थजुटिकयोः प्रत्येकम् उन्दनं,
विनयनं, कुशतरुणान्तर्धानं, क्षुरादानं, क्षुरनिधानं, छेदनं,
गोमयपिण्डप्रासनं च तूष्णीं कुर्यात् ॥ जलस्पर्शः ।

अथ शिरसः समन्तात्प्रदक्षिणं क्षुरभ्रमणं सकृन्मन्त्रेण द्वि-
स्तूष्णीम् । तत्र मन्त्रः—(यत्क्षुरेणेति वामदेवऋषिर्यजुश्छन्दः क्षु-
रो देवता क्षुरपरिहरणे विनियोगः)

+ॐ यत्क्षुरेण मज्जयता सुपेशसा ववप्त्रा वा ववपति

*हे कुमार येन ब्रह्मणा मन्त्रेण तपसा वा भूरिश्वराः ब-
हुचराः सूर्यरश्मयः (सुडागम आर्षः) दिवं द्युलोकं पश्चादन्त-
रं सूर्यं विश्वं च ज्योक् आकल्पं व्याप्नुवन्तीति शेषः तेन ब्र-
ह्मणा ते तव जीवातवे धर्माद्यर्थं जीवातुर्जीवनौषधमित्यभिधानात्,
जीवनाय प्राणनाय, सुश्लोक्याय शोभनयशसे श्लोको यशसि पद्ये
चेत्यभिधानात्, स्वस्तये मङ्गलाय च ववपामि—शिर इति शेषः ॥

+हे क्षुर यत् यस्माद्वप्त्रा वपनसाधनेन क्षुरेण त्वया नापितः
केशान्वपति—क्रीडशेन—मज्जयता एनं कुमारं संस्कुर्वता, सुपेशसा
शोभयता वाशब्दः चार्थः, अतोऽस्य केशानेव च्छिधि मुण्डय । शिरः

केशाँद्विच्छन्धि, शिरो माऽस्यायुः प्रमोषीः-इति मन्त्रेण सकृद्धमयित्वा द्विस्तूष्णीं भ्रमयेत् । अथोन्दनशेषेण जलेन सर्वं शिर आर्द्राकृत्य सुखवपनार्थं नापिताय क्षुरं प्रयच्छति वक्ष्यमाणमन्त्रेण-(अक्षण्वन्नित्यस्य वामदेवक्रुषिर्यजुश्छन्दः क्षुरो देवता क्षुरप्रदाने विनियोगः) ।

*ॐअक्षण्वन् परिवप-इति । परिवपामीति नापितो वदेत् । अथ नापितः प्राङ्मुखस्य कुमारस्य शिखादि शिखान्तं प्राक्सं स्थम् उदकसंस्थं वा यथाकुलाचारं शिखावर्जं केशानां वपनं कृत्वा ततः सकेशं गोमयपिण्डं पल्वले गोष्ठे उदकान्ते वा निधापयेत् । मातृपीठोत्थापनसमये एव पल्वलादिषु निधापनमिति समाचारः । मातृपीठाद्युत्थापनं च चूडादिवसाच्चतुर्थदिने, तस्मिन्नेव च दिने जलपूजनमिति शिष्टाः । ततः पर्युप्तशिरसं सुस्नातं पुष्पमालादिभिश्चालङ्कृतं माणवकम् पित्रादिसमीपमानीय अग्नेः पश्चादवस्थापयेत् । अथ पिता स्वाचार्याय वरं ददाति कुमारस्याचार्याभावात् । अद्येहेत्यादि सं० अमुकराशेरमुकनान्नः पुत्रस्य चूडाकर्मणः साङ्गफलप्राप्तये साद्गुण्यार्थं च इदं सुवर्णम् अग्निदैवतम् आचार्याय तुभ्यमहं सम्प्रददे ॐतत्सन्नममेति सङ्कल्प्य दद्यात् । आचार्यश्च मन्त्राशिषं दद्यात् ॥ अद्येहामुकोऽहमस्य कुमारस्य चूडाकर्मणः साङ्गतासिद्ध्यर्थं दश, यथाशक्ति वा ब्राह्मणान् भोजयिष्ये इति संकल्प्य सभ्याग्निं संपूज्य विसृजेत् ।

आयुश्च मा प्रमोषीः मार्हिंसीः । मुष स्नेये प्रशब्दयोगाद्विस्तार्यः । केशान्ते तु मुखमिति मन्त्रान्ते वाच्यं, वसेतिपाठे नापित इत्यर्थः । वप्स्वेति पाठे आङः प्रश्लेषेण मुण्डयित्वा आवपति गोमयपिण्डे प्रक्षिपतीत्यर्थः ॥

*हे नापित त्वम् अक्षण्वन् क्षतमकुर्वन् परिवप । यद्वा हेअक्ष-

इति चूडाकर्मप्रयोगः ॥

(१०)अथोपनयनप्रयोगः ।

तत्रोपनेता पूर्वाङ्गादिनेऽकृतप्रायश्चित्तश्चेत् स्वस्योपनेतृत्वाधिकारसिद्धये प्रथमं प्रायश्चित्तं कुर्यात् । तत्र सङ्कल्पः—अद्येहेत्यादिसं० अमुकोऽहं स्वस्योपनेतृत्वयोग्यतायै कृच्छ्रत्रयप्रत्याम्नाय—गोत्रय—निष्कयीभूतानि सुवर्णखण्डानि रजतखण्डानि वा ब्राह्मणाय दास्ये । तथोपनेयोऽपि प्रायश्चित्तसङ्कल्पं कुर्यात् अद्येहेत्यादिसं० अमुकोऽहं स्वस्योपनेयत्वयोग्यतायै कृच्छ्रत्रयप्रत्याम्नाय—गोत्रय—निष्कयीभूतानि सुवर्णखण्डानि रजतखण्डानि वा ब्राह्मणाय दास्ये ॐ तत्सन्नममेति दद्यात् ।

अथाचार्यः पिता (क्षत्रियवैश्ययोराचार्यत्वेन वृतोऽन्यो ब्राह्मणः पुरोहितादिः) उपनयनवेदीसमीपमागत्य—कटिमूत्रम्, नवीनं कौपीनं* वासः, प्रावरणवासः, मौञ्ज्यादिरूपा मेखला, संस्कृतं यज्ञोपवीतम्, अजिनं चतुरङ्गुलविस्तीर्णं त्र्यङ्गुलविस्तीर्णं वा—सति सम्भवे अष्टचत्वारिंशदङ्गुलदीर्घम्—अखण्डं त्रिखण्डं वा—त्रिखण्डपक्षे चतुर्विंशत्यङ्गुल एकः खण्डः अष्टाङ्गुलो द्वितीयः षोडशाङ्गुलस्तृतीयः त्रिभिः स्यूतैरष्टचत्वारिंशदङ्गुलं परिमण्डलं

ण्वन् हे पटुनेत्र । अस्थिदधिसक्थ्यक्ष्णामनङित्यनङ् । अक्षण्वन्तः कर्णवन्त इत्यादौ दर्शनात् ॥

* “वाससी ते स्वगुरवे मेधाजननकर्मणि । दद्यात्तावत्प्रभृत्येव कौपीनेन प्रवर्तयेत्” इत्याश्वलायनवचनात् कौपीनमेवाधोवस्त्रं ब्रह्मचारिणः । तावत् प्रभृति कौपीनेनैव प्रवर्तयेदित्यन्वयः । “कौपीनं कटिसूत्रं च यतेः स्याद्ब्रह्मचारिणः । ग्राह्यं नैव गृहस्थस्य श्रौते स्मार्ते च कर्मणि” ॥ इति स्मृत्यर्थसारवचनाच्च ॥

सम्पद्यते, पालाशादिरूपो दण्डः, भिक्षापात्रं च इमानि स्वनिकटे आनाय्य वेद्यां पञ्चभूसंस्कारपूर्वकं समुद्भवनामानमग्निं संस्थाप्य अहेद्येत्यादिसं० अमुकराशिरमुकशर्माऽहम् अमुकराशेरस्य पुत्रस्य उपनयनाख्यकर्मणः पूर्वाङ्गत्वेन त्रीन्ब्राह्मणान्भोजयिष्ये-इति, भोजनपर्याप्तं मिष्टं तन्निष्क्रयद्रव्यं वा दास्ये इति वा संकल्प्य ब्राह्मणाभोजयित्वा मिष्टं निष्क्रयं वा दत्त्वा कुमारं च पयआदि भोजयेत् । अथ मुण्डितशिरसं कुमारं मङ्गलद्रव्यैः स्नापयित्वा यथासंभवं सौवर्णाद्यलंकारैः पुष्पमालादिभिश्चालङ्कृत्य वेद-गीत-वाद्य-घोषपुरस्सरं प्रदक्षिणमग्निं परिक्रममाणम् आचार्यसमीपमानयन्त्याचार्यपुरुषाः ।

अथाचार्यो माणवकं स्वस्य दक्षिणतोऽग्नेः पश्चात् उदङ्मुखम् उपवेश्य “ब्रह्मचर्यमागाम्” इति ब्रूहि इति प्रेषयति । ततः “ब्रह्मचर्यमागाम्” इति माणवको वदेत् । पुनराचार्यः “ब्रह्मचार्यसानि” इति ब्रूहि इति प्रेषयति । माणवकोऽपि “ब्रह्मचार्यसानि” इति प्रतिब्रूयात् । अथाचार्यो माणवकं कटिमृत्रं तूष्णीं धारयित्वा शणादिरूपं कार्पासं वा कौपीनं वासः परिधापयति वक्ष्यमाणमन्त्रेण—(येनेन्द्रायेत्याङ्गिरा ऋषिर्बृहती छन्दो बृहस्पतिर्देवता वासःपरिधापने विनियोगः ।)

*ॐ येनेन्द्राय बृहस्पतिर्वासः पर्यदधादमृतम् ।
तेन त्वा परिदधाम्यायुषे दीर्घायुत्वाय बलाय वर्चसे-

*हे कुमार येन विधिना इन्द्राय बृहस्पतिर्देवगुरुर्वासः पर्यदधात् परिधापितवान् तेन विधिना त्वा त्वाम् अमृतमहत् वासः परिदधामि परिधापयामि । उभयत्रान्तर्भूतो णिच् ज्ञेयः ॥ किमर्थमत आह आयुषइत्यादि । दीर्घायुत्वाय चिरजीवनाय, बलाय देहशक्तये, वर्चसे इन्द्रियशक्तये ऐश्वर्याय वा ॥

इति । आचार्यस्यैव मन्त्रपाठः । तेन त्वा परिधामासीति मन्त्र-
लिङ्गात् । अत्र द्विराचमनं, “वासो विपरिधायच” इति वचनात् ।
तच्च द्विवारं तालुस्पर्शगामिजलप्राशनमात्रम् । न तु त्रिरावृत्तहृ-
दयस्पर्शगामिजलप्राशनस्य द्विरावृत्तिः । अद्यापि गायत्र्युपदे-
शाभावेन शूद्रसमत्वात् । “शूद्रेण हि समस्तावद्यावद्वेदे न
योजितः” इति वचनात् । उक्तहेतोरेव तदप्यमन्त्रकम् ।

अथ मेखलां वध्नीते वक्ष्यमाणमन्त्रेण—(इयंदुरुक्तमिति वाम-
देवऋषिस्त्रिष्टुप्छन्दो मेखला देवता मेखलाबन्धने विनियोगः) ।

*ॐ इयं दुरुक्तं परिबाधमाना ववर्णम्पवित्रम्पुनती
मऽआगात् । प्राणापानाभ्याम्बलमादधाना स्वसा देवी
सुभगा मेखलेयम्—इति मन्त्रं पठतो माणवकस्य कटि-
प्रदेशे मेखलां त्रिरावेष्ट्य प्रवरसङ्ख्यया ग्रन्थीन्करोति ।
(माणवकस्यैव मन्त्रपाठः, मऽआगादिति मन्त्रलिङ्गात्—इति ह-
रिहरादयः । गदाधरस्तु बन्धनरूपपदार्थकर्तृत्वेन तदङ्गमन्त्रपा-
ठोऽपि आचार्यस्यैव, लिङ्गं तु लक्षणयोपपादनीयमि-
त्याह । अत्राद्यपक्ष एव गोभिलगृह्यसंमतः । तत्र मेख-
लाश्च “मौञ्जी रशना ब्राह्मणस्य, धनुर्ज्या राजन्यस्य, मौर्वी
वैश्यस्य” इति क्रमेण सूत्रोक्ता ग्राह्याः ।)

अत्रावसरे प्रणवपूर्वया गायत्र्या शिखाबन्धनं कुर्यात् ।

*इयमिति इदंशब्द आद्यन्तर्योर्वाक्यालंकारार्थः । इयं मेखला
माम् आगात् आगच्छतु । कीदृशी—दुरुक्तम् उपलक्षणत्वात् कामचा-
रकामवाकामभक्षादिकं दोष परिबाधमाना विनाशयन्ती, पवित्रं
वर्णं ब्राह्मणत्वादिकं पुनती सत्कुर्वती, मे मम प्राणापानाभ्यां बलं
सामर्थ्यमादधाना, स्वसेव सदाहिता, देवी द्योतमाना, सुभगा
सौभाग्यदा(च) ॥

“सदोपवीतिना भाव्यं सदा बद्धशिखेन च” इति वचनात् । यद्यप्यत्र यज्ञोपवीताजिनधारणे सूत्रकारेण नोपात्ते तथापि “विभृ-
यादृण्डकौपीनोपवीताजिनमेखलाः” इति व्यासवचनात्ते कार्ये ।
अवसराकाङ्क्षायामौचित्यान्मेखलाबन्धनानन्तरम् ब्राह्मणाय य-
ज्ञोपवीतं दत्त्वा एकं यज्ञोपवीतं धारयेत् । “उपवीतं बटोरेकं द्वे
तथेतरयोः स्मृते” इति सं० प्र० भृगुवचनात् ।

(अथ प्रसङ्गात् ससंस्कारो यज्ञोपवीतनिर्माणप्रकारः
छन्दोगपरिशिष्टाद्युक्तः । तत्र सति संभवे ब्राह्मणेन, सधवया
ब्राह्मण्या वा निर्मितं सूत्रं ग्राह्यम् । तदसंभवे ब्राह्मणीभिर्वि-
धवाभिः कन्याभिश्च निर्मितं सूत्रं ग्राह्यम् । संहतचतुरङ्गु-
लिमूलेषु षण्णवत्या सूत्रमावेष्ट्य तत्रिगुणीकृत्य ऊर्ध्ववृत्तं
बलितं कृत्वा पुनरधोवृत्तं त्रिगुणीकृतं तत्सूत्रं नवतन्तुकं सम्प-
द्यते । तत्रिरावेष्ट्य दृढग्रन्थि कुर्यात् । ग्रन्थिसम्पादनमन्त्रो
यथा—*ॐ प्राणानां ग्रन्थिरसि रुद्रो मा विशान्तकः ।
तेनान्नेनाप्यायस्व—इति (नारायणोपनिषदि उक्तः) । सिद्धे
मन्त्राः प्रयोक्तव्या इति न्यायेन सम्पादिते ग्रन्थौ स्पृष्ट्वा पाठ
एव । एवं सिद्धं यज्ञोपवीतं कलशाद्युपरि ॐ भूर्भुवः स्वरोम् इति
संस्थाप्य ॐ यज्ञोपवीतं प्रतिष्ठापयामीति वदेत् । एतन्त इति-
प्रतिष्ठाप्य ॐ ॐकारदैवत्याय प्रथमतन्तवे नमः ॐ अ-

* हे हृदयवर्तिन् अहंकार त्वं वायुरूपाणामिन्द्रियरूपाणां च
प्राणानां ग्रन्थिरसि परस्परमविश्लेषाय ग्रथनहेतुरसि । तादृ-
शस्त्वं रुद्रः देवतारूपः अन्तकः दुःखस्य विनाशको भूत्वा मा
मां विश मच्छरिरे प्रविष्टो भव । तेन मद्भुकेनान्नेनाप्याय-
स्व मामभिवर्धय । उपवीतग्रन्थौ अहंकाररूपत्वाध्यासान्म-
न्त्रार्थसमन्वयः ॥

अग्निदैवत्याय द्वितीयतन्त्रवे नमः ॐ भग(नाग)दैवत्याय
तृतीयतन्त्रवे नमः ॐ सोमदैवत्याय चतुर्थतन्त्रवे नमः
ॐ पितृदैवत्याय पञ्चमतन्त्रवे नमः ॐ प्रजापतिदैवत्याय
षष्ठतन्त्रवे नमः ॐ वायुदैवत्याय सप्तमतन्त्रवे नमः
ॐ सूर्यदैवत्याय अष्टमतन्त्रवे नमः ॐ सर्वदैवत्याय
नवमतन्त्रवे नमः इति तन्त्रुदेवताः सम्पूज्य ग्रन्थित्रयाधिपान्
हरिब्रह्मेश्वरान्सम्पूजयेत्-ॐ हरये नमः ॐ ब्रह्मणे नमः ॐ ईश्व-
राय नमः ॐ यज्ञोपवीताकारस्याधिपाय परब्रह्मणे नम इति च
सम्पूज्य तदादाय ॐ आकृष्णेनेतिमन्त्रेण आदित्यं प्रदर्श-
येत् । पुनः कलशोपरि संस्थाप्य अनामिकाया स्पृशन् अष्टोत्तर-
शतकृत्वः प्रणवं, सकृद्वायत्रीं च जपेत् । ततः प्राणानाय-
म्य त्र्यम्बकमन्त्रं जपन्दक्षिणहस्तेन स्पृशेत् । ततो दशकृत्वः
सावित्र्या आपोहिष्ठेत्यादिभिश्चाऽभिमन्त्रिताभिरद्भिः सिञ्चेत् ।

एवं संस्कृतं यज्ञोपवीतं धारयेत् शास्त्रान्तरीयवक्ष्यमाण-
मन्त्रेण-(यज्ञोपवीतमिति परमेष्ठी ऋषिः त्रिष्टुप्छन्दः लिङ्गोक्ता
देवता श्रौतस्मार्त्तकर्मणुष्ठानसिद्धये यज्ञोपवीतपरिधाने विनि-
योगः) (यज्ञोपवीतमसीति प्रजापतिर्ऋषिः यजुश्छन्दः यज्ञोपवीतं
देवता यज्ञोपवीतपरिधाने विनियोगः) ।

*ॐ यज्ञोपवीतं परमं पवित्रं प्रजापतेर्यन्सहजं पुरस्ता-

*हे आचार्य इदं ब्रह्मसूत्रम् अहं प्रतिमुञ्च प्रतिमुञ्चाम धारयामि ।
पुरुषव्यत्यय आर्षः । किंभूतं-यज्ञोपवीतं यज्ञाय कर्मानुष्ठानार्थमुपवीतं
रचितं, परमं पवित्रं तत्साधनत्वात्, प्रजापतेर्विधेः पुरस्तात्सह-
जम् आदौ प्रजापतिना धृतमित्यर्थः, आयुषे हितमायुष्यम्, अ-
न्यं मुख्यं, शुभ्रं शुद्धम्, ईदृशं धृतं यज्ञोपवीतं तेजो बलं चा-
स्तु तत्साधनं भूयादित्यर्थः । हेब्रह्मसूत्र त्वं यज्ञोपवीतमसि अ-
तस्त्वा त्वां यज्ञोपवीतेन रूपेणाहमुपनह्यामि बध्नामि । णह बन्धने-
दिवादिः ॥

त् । आयुष्यमग्र्यं प्रतिमुञ्च शुभ्रं यज्ञोपवीतं बलमस्तु
तेजः ॥ ॐ यज्ञोपवीतमसि यज्ञस्य त्वा यज्ञोपवीतेनोपन-
ह्यामि-एवं मन्त्रं पठितवतो माणवकस्य दक्षिणं बाहुमुद्धृत्य
वामांसोपरि निदध्यात् । अत्र आचमनद्वयं माणवकस्य पूर्ववत् ।
ततः प्रदक्षिणमग्निं परीत्य ब्राह्मणादिः माणवकोऽग्रेः पश्चात्स्थित्वा
आचमनं कृत्वा स्वस्ववर्णोक्तम् ऐणेयादि+ चर्म बहिर्लोम यज्ञो-
पवीतवत्परिदध्यात् वक्ष्यमाणमन्त्रेण-(मित्रस्य चक्षुरिति वामदे-
वक्रुषिस्त्रिष्टुच्छन्दः अजिनं देवता अजिनधारणे विनियोगः)

*ॐ मित्रस्य चक्षुर्द्धरुणं बलीयस्तेजोयशस्वि स्थ-
विरं समृद्धम् । अनाहनस्यं ववसनं जयिष्णु परीदं
व्वाज्यज्जिनं दधेऽहम्-इति मन्त्रेण ऐणेयं ब्राह्मणः, रौरवं
क्षत्रियः, मेषचर्म वैश्यः परिदध्यात् । अथाचार्यः पादादिकेश-
ललाट-घ्राणप्रमाणं तत्तद्वर्णोक्तं पालाशवैल्बौदुम्बरजातं दण्डं
तत्तद्वर्णाय माणवकाय तूष्णीं प्रयच्छति । स च वक्ष्यमाणमन्त्रे-
णादत्ते (योमेदण्डइति प्रजापतिर्ऋषिः यजुश्छन्दः दण्डो देवता
दण्डग्रहणे विनियोगः) ।

÷ॐ यो मे दण्डः परापतद्द्वैहायसोऽधिभूभ्या-

*हे आचार्य वाजी अन्नवान् अहमिमजिनमैणेयं परिदधे
धारयामि । कीदृशं-मित्रस्य देवस्य चक्षुस्तत्स्थानीयं, बलीयो
बलवत्तरं, धरुणं धारक, तेजोयशस्वि उभयसाधनं, स्थविरं
वृद्धं, समृद्धमृद्धिसाधनम्, अनाहनस्यम् अनाहनसे हितम् अना-
हनस्यम् । आहना इत्युग्रनाम । अनुग्रम् अतिमृद्वित्यर्थः । आहनस्-
शब्दान्नञ्-पूर्वाद्वितार्थे ष्यञ् । वसनमाच्छादनं, जयिष्णु जय-
साधनं राज्ञो मुनेश्च ॥ +योग्याजिनाभावे क्रापांसं परिदध्यात् ।

÷हे आचार्य यो दण्डः मे मदर्थं परापतत् आभिमुख्येनागनः-
कस्मात्कुत्रेत्यत आह-वैहायसोऽधिभूभ्याम्-आकाशादुत्तमभूमौ प-

म् । तमहं पुनराददऽआयुषे ब्रह्मणे ब्रह्मवर्चसाय—
इति प्रतिगृह्य वक्ष्यमाणमन्त्रेणोच्छ्रयति (उच्छ्रयस्वेति प्रजापति-
ऋषिर्यजुश्छन्दो दण्डो देवता दण्डोच्छ्रयणे विनियोगः)

*ॐ उच्छ्रयस्व वनस्पतऽऊर्ध्वो मा पाह्यः हस-
ऽआऽस्य यज्ञस्योद्वचः—इति ।

अथाचार्योऽङ्गिः स्वमञ्जलिमापूर्य्य तेन माणवकाञ्ज-
लिमापूरयति वक्ष्यमाणमन्त्रैः (आपोहिष्टेत्यादिति सृणां सिन्धुद्वीप
ऋषिर्गायत्री छन्द आपो देवताः माणवकाञ्जलिपूरणे विनियोगः)

ॐ आपो हि ष्ठा मयोभुवस्ता न ऽऊर्जे दधातन ।
महे रणाय चक्षसे १ यो वः शिवतमो रस-
स्तस्य भाजयतेह नः । उशतीरिव मानरः २ त-
स्माऽअरङ्गमाम वो यस्य क्षयाय जिन्वथ । आ-
पो जनयथा च नः ३ इति ।

अथाचार्यो माणवकं प्रति सूर्य्यमुदीक्षस्वेति प्रैषं द-
दाति । माणवकः सूर्य्यमुदीक्षमाणोऽञ्जलिस्थं जलं सूर्याय
प्रक्षिप्योर्ध्वबाहुरादित्यमुपतिष्ठते वक्ष्यमाणमन्त्रेण—(तच्चक्षुरिति
दध्यङ्ङाथर्व्वणऋषिः ब्राह्मी त्रिष्टुप् (पुरउष्णिक्) छन्दः सूर्य्यो
देवता सूर्य्योदीक्षणे विनियोगः)

ॐ तच्चक्षुर्देवहितम्पुरस्ताच्छुक्रमुचरत् । पश्येम श-

रापतत् । छान्दसत्वाद्वृद्धिः । तं दण्डमहमायुषे निर्दोषजीवनाय,
ब्रह्मणे वेदग्रहणाय, ब्रह्मवर्चसाय याजनाध्यापनोत्कर्षतेजसे पुनराददे॥

* हे वनस्पते वृक्षावयव दण्ड उच्छ्रयस्व उन्नतो भव । ऊर्ध्वो
भूत्वा मा माम् अंहसः पापात् अस्य अनुष्ठेयमानस्य यज्ञस्य उद्वचः
उत्तमायाः समाप्तिं गताया ऋचः आ समाप्तिपर्यन्तं पाहि रक्ष ॥
य. सं. अ. ४ कं. १० खं. ३

रदः शतं जीवेम शरदः शतं शृणुयाम शरदः शतम्प्र-
ब्रवाम शरदः शतमदीनाः स्वाम शरदः शतम्भूयश्च
शरदः शतान्—इति । अथाचार्यो माणवकस्य दक्षिणां सो-
परि स्वदक्षिणहस्तं नीत्वा हृदयमालभते वक्ष्यमाणमन्त्रे-
ण—(ममव्रतेत इति प्रजापतिर्ऋषिस्त्रिष्टुच्छन्दो बृहस्पतिर्देवता
हृदयालम्भने विनियोगः) ।

ॐ मम व्रते ते हृदयन्दधामि मम चित्तमनुचित्तं
ते ऽअस्तु । मम व्वाचमेकमना जुषस्व बृहस्प-
तिष्ट्वा नियुनक्तु मह्यम्—इति ।

अथाचार्यो माणवकस्य साङ्गुष्ठं* दक्षिणहस्तं गृहीत्वा “को-
नामासि” इत्याह । अमुकशर्म्मा ऽहं भोः इति ब्रह्मचारी प्रत्याह ।
पुनराचार्यो माणवकं पृच्छति “कस्य ब्रह्मचार्यसि” इति ।
भवतः इति माणवको वदेत् । माणवकेन भवत इत्युच्यमाने—
(इन्द्रस्येति प्रजापति ऋषिर्यजुर्लिङ्गोक्ता देवता पाठे विनियोगः) ।

+ॐ इन्द्रस्य ब्रह्मचार्यस्य अग्निराचार्यस्तवाहमाचार्य
स्तव अमुकशर्म्मन्—इति बहुनामान्तमुक्त्वा अथैनं भूतेभ्यः
परिददाति वक्ष्यमाणमन्त्रेण (प्रजापतयेत्येति प्रजापतिर्ऋषिः
षड्यजुषि लिङ्गोक्ता देवताः रक्षणे विनियोगः) ।

÷ ॐ प्रजापतये त्वा परिददामि देवाय त्वा

* साङ्गुष्ठमित्येव युक्तः पाठः । आश्वलायनगृह्ये, हिरण्यके-
शिगृह्ये, गोभिलगृह्ये, शौनकस्मृतौ, हरिहरभाष्ये च तथैवोल्लेखात् ॥
निरङ्गुष्ठमिति पाठो लेखकप्रमादात् ॥

+हे कुमार त्वमिन्द्रस्य ब्रह्मचार्यसि अग्निराचार्यस्तवास्ति अह-
मपि तवाचार्योऽस्मि असावमुकशर्म्मन् इति कुमारनामग्रहणम् ॥

÷ हे कुमार अरिष्ट्यै रक्षायै त्वा त्वां प्रजापतये परिददामि ।

सवित्रे परिददाम्यद्भ्यस्तवौषधीभ्यः परिददामि
द्यावापृथिवीभ्यान्त्वा परिददामि विश्वेभ्यस्त्वा भू-
तेभ्यः परिददामि सर्वेभ्यस्त्वा भूतेभ्यः परिददा-
म्यरिष्ट्यै—इति ।

अथ कुमारोऽग्निं प्रदक्षिणं परीत्य आचार्यस्योत्तरतः
उपविशति । अथाचार्यो ब्रह्मोपवेशनादि वरासादनान्नं कृत्वा
भिक्षापात्रमुपकल्प्य पवित्रकरणादि पर्युक्षणान्तं कर्ष कृत्वा
द्रव्यदेवताभिधानं करोति । अद्येहामुकोऽहम् अस्य वटोरुपनय-
नकर्मणा यक्ष्ये । तत्र प्रजापतिम्, इन्द्रम्, अग्निं, सोमम्, अग्निं,
व्यायुं, सूर्यम्, अग्नीवरुणौ, अग्नीवरुणौ, अग्निं, ववरुणं सवितारं
विष्णुं विश्वान् (देवान्) मरुतः स्वर्कान्, वरुणं, प्रजापतिं,
स्विष्टकृतश्चाज्येन यक्ष्ये ।

(पित्रादेरन्यस्य वृत्त्याचार्यस्य होमकर्तृत्वे पित्रादिः
“एतद्धोमद्रव्यं तत्तद्देवतायै मया परित्यक्तं अतस्सद्यथादै-
वतमस्तु न मम” इति त्यागमपि पूर्वमेव कुर्यात्) ।

ततः समुद्भवनामानमग्निम् अतन्त इति अमूर्ध्नाः स्वः समु-
द्भवनामाग्ने सुप्रतिष्ठितो वरदो भव इति प्रतिष्ठाप्य ततोऽग्नेः पूजनम्
अद्येहामुकोऽहम् उपनयनकर्माङ्गहोमकर्मणि समुद्भवनामाग्नेः
पूजनं करिष्ये इति संकल्प्य अचत्वारिंशद्भाइति ध्यात्वा अग्नि-
प्रज्वलितमित्यादिना गन्धादिभिः सम्पूज्य रेखापूजनं जिह्वापूज-
नं च कृत्वा आधाराद्याश्चतुर्दशाहुतीः ब्रह्मणाऽन्वारब्धो जुहुयात्—

अप्रजापतये स्वाहा—इदं प्रजापतये न मम इति मन-
सा, अइन्द्राय स्वाहा—इदमिन्द्राय न मम । अअग्नये स्वाहा—

एवमुत्तरेष्वपि योज्यम् । विश्वेभ्यो भूतेभ्यः पृथिव्यादिष्वभूतेभ्यः,
सर्वेभ्यो भूतेभ्यो देवविशेषेभ्य इत्येतेन रुक्त्यम् ॥

इदमग्नये न मम । ॐ सोमाय स्वाहा-इदं सोमाय न मम—इत्याधारावाज्यभागौ च हुत्वा (व्याहृतीनां प्रजापतिकृषिर्गायत्र्युष्णिगनुष्टुभश्छन्दांसि अग्निवायुमूर्या देवताः उपनयनहोमे विनियोगः) ॐ भूः स्वाहा-इदमग्नये न मम । ॐ भुवः स्वाहा-इदं वायवे न मम । ॐ स्वः स्वाहा-इदं सूर्याय न मम । त्वं नोऽअग्ने, सत्त्वं नोऽअग्ने इत्यनयोर्वा-मदेव ऋषिस्त्रिष्टुप्छन्दः अग्नीवरुणौ देवते उपनयनहोमे विनियोगः) ।

ॐ त्वं नोऽअग्ने ववरुणस्य विव्रान्देवस्य हेडोऽअवयासिसीष्ठाः । यजिष्ठो व्वहितमः शोशुचानो विव्रश्वा द्वेषां॑सि प्रमुमुग्ध्यस्मत्-स्वाहा-इदमग्नीवरुणाभ्यां न मम ।

ॐ स त्वं नोऽअग्नेऽवमो भवोती नेदिष्ठोऽअस्याऽउषसो व्युष्टौ । अवयक्ष्व नो ववरुणं रराणो व्वहि मृडीकं सुहवो नऽएधि-स्वाहा-इदमग्नीवरुणाभ्यां न मम । (अयाश्चाग्ने इति वामदेव ऋषिस्त्रिष्टुप्छन्दः अग्निर्देवता उपनयनहोमे विनियोगः)

ॐ अयाश्चाग्ने ह्यनाभिशास्तिपाश्च सत्यमित् त्वमयाऽअसि । अया नो यज्ञं व्वहास्यया नो धेहि भेषजं॑ स्वाहा-इदमग्नये न मम । (येनेशतमिति वामदेव ऋषिस्त्रिष्टुप्छन्दो ववरुणः सविता विष्णुर्विश्वे (देवा) मरुतः स्वर्काश्च देवताः उपनयनहोमे विनियोगः) ।

ॐ ये ते शतं ववरुणं ये सहस्रं यज्ञियाः पाशा व्वितता महान्तः । तेभिर्नोऽअद्य सवितोत विष्णुर्विश्वे मुञ्चन्तु मरुतः स्वर्काः स्वाहा-इदं

व्वरुणाय सवित्रे विष्णवे विश्वेभ्यो (देवेभ्यो) मरुद्भ्यः
स्वर्केभ्यश्च न मम । (उदुत्तममिति शुनःशेषऋषिस्त्रिष्टुप्छन्दः
व्वरुणो देवता उपनयनहोमे विनियोगः) ।

ॐ उदुत्तमं व्वरुण पाशमस्मदवाधमं वि मध्यमं
अथाय । अथा व्वयमादित्य व्वते तवानागसो ऽअदि-
तये स्याम-स्वाहा-इदं व्वरुणाय न मम ।

ॐ प्रजापतये स्वाहा-इदं प्रजापतये न मम । ॐ अग्न-
ये स्विष्टकृते स्वाहा-इदमग्नये स्विष्टकृते न मम ।

इत्थमाज्याहुतिहोमं संस्त्रवप्राशनं मार्जन-पवित्रप्रतिपत्ति-
प्रणीताविमोक्तं विधाय ब्रह्मणे पूर्णपात्रं दद्यात् । तत्र संकल्पः-
अद्येह अमुकशर्माऽहम् अमुकशर्मणोऽस्य कुमारस्य उपनयना-
ङ्गहोमकर्मणः सादृगुण्यार्थम् अपूर्णपूरणार्थं च इदं पूर्णपात्रं
ससुवर्णं ब्रह्मन् तुभ्यं सम्प्रददे इति दद्यात् ।

अथाचार्यो बटुं शिक्षयति—यथा “ब्रह्मचार्यसि” इ-
त्याचार्यो वदेत् । “असानि” इति बटुः । “अपोऽज्ञान”
इत्याचार्यः । “अशनानि” इति बटुः । “कर्म कुरु”
इत्याचार्यः । “करवाणि” इति बटुः । “मा दिवा सुषु-
प्याः” इत्याचार्यः । “न स्वपानि” इति बटुः । “वाचं यच्छ”
इत्याचार्यः । “यच्छानि” इति बटुः । “समिधमाधेहि” इत्या-
चार्यः । “आदधानि” इति बटुः । पुनः “अपोऽज्ञान” इत्या-
चार्यः । “अशनानि” इति बटुः । (प्रैषा व्याख्याताः ७१-७२)

अथ दैवज्ञबोधिते दीक्षालग्नौ लग्नदानं कुर्यात्—अद्ये-
हामुकोऽहम् अमुकराशेरस्य पुत्रस्य सावित्रीग्रहणलग्नात् अमुक-
स्थानस्थितैः अमुकग्रहैः सूचितारिष्टनिवृत्तिद्वारा शुभफलप्राप्तये

ग्रहाणां प्रीतये च इदं सुवर्णं सुवर्णनिष्कयीभूतं द्रव्यं वा दैवज्ञाय
अन्यब्राह्मणेभ्यश्च दास्ये ॐ तत्सन्न मम इति ।

(अत्र ताम्रादिपात्रस्थिततण्डुलेषु सुवर्णरजतान्यतरशलाक-
या गणेशं, कुलदेवतां, प्रणवव्याहृतिपूर्वकगायत्र्यक्षराणि च लि-
खित्वा तत्पूजनं संस्कारगणपत्यादावुक्तम् । गदाधरचृसिंहा-
दिभिर्नोक्तम् । नचास्मदेशेषु प्रचलति) ।

अथास्मै दक्षिणकर्णे पूर्वाभिमुखो गुरुः विश्वामित्रदृष्टां गा-
यत्रीछन्दस्कां सवितृदैवतां तत्सवितुरिति ऋचं प्रणवव्याहृतिपू-
र्विकामुपदिशेदुत्तरतोऽग्नेः प्रत्यङ्मुखायोपविष्टाय, पुष्पमालादि-
भिर्गुरुमभ्यर्च्य श्रीफलादिकं समर्प्य “अमुकगोत्रोऽमुकशर्माऽहं
भो अभिवादये” इत्युक्त्वा कर्णौ स्पृष्ट्वा दक्षिणोत्तरपाणिभ्यां
गुरोः पादौ गृहीत्वा कृतशिरोनमनाय, गुरुं समीक्षमा-
णाय स्वयं गुरुणाच समीक्षिताय । दक्षिणतस्तिष्ठत
आसीनाय वा इति पक्षान्तरम् । (प्रणवस्य ब्रह्मा ऋषिः दैवी
गायत्री छन्दः परमात्मा देवता । व्याहृतीनां प्रजापतिऋषिः
गायत्र्युष्णिगनुष्टुभश्छन्दांसि अग्निवायुसूर्या देवताः । तत्सवि-
तुरिति विश्वामित्रऋषिर्गायत्री छन्दः सविता देवता सर्वेषां
माणवकोपदेशने विनियोगः) इत्यार्षादिकं स्मृत्वा शङ्खादि-
रवे जायमाने वाससाऽऽच्छादनं कृत्वा (आश्वला० स्मृ०)
प्रणवव्याहृतिपूर्वा गायत्रीं प्रथमं पच्छो ब्रूयात् । तद्यथा—

ॐ भूर्भुवः स्वः तत्सवितुर्वरेण्यम्—इति प्रथमं पादं
श्रावयित्वा यथाशक्ति वाचयेत् । ततः, भर्गो देवस्य धीम-
हि—इति द्वितीयं पादं श्रावयित्वा तमपि यथाशक्ति वाचयेत् ।
ततः, धियो यो नः प्रचोदयात्—इति तृतीयं पादं श्राव-
यित्वा यथाशक्ति वाचयेत् ।

ततो द्वितीयवारम्—ॐ भूर्भुवः स्वः तत्सवितुर्वरेण्यं
भर्गो देवस्य धीमहि—इति अर्धर्चं श्रावयित्वा यथाशक्ति
वाचयित्वा, धियो यो नः प्रचोदयात्—इति द्वितीयमर्धर्चं
श्रावयित्वा यथाशक्ति वाचयेत् ।

ततः तृतीयवारम् ॐ भूर्भुवः स्वः तत्सवितुर्वरेण्यं
भर्गो देवस्य धीमहि । धियो यो नः प्रचोदयात्—
इति सर्वा गायत्री श्रावयित्वा यथाशक्ति वाचयेत्* इति ।

क्षत्रियाय बृहस्पतिदृष्टां त्रिष्टुच्छन्दस्कां सवितृदेवतां देवस-
वितरित्यादिकामृचं ब्रूयात् (य.सं. १।१) । यथा ॐ देव सवितः
प्रसुव यज्ञं प्रसुव यज्ञपतिं भगाय । दिव्यो गन्धर्वः
केतपूः केतं नः पुनातु व्वाचस्पतिर्वाजं नः स्वदतु—
इति । वैश्याय श्यावाश्वदृष्टां जगतीछन्दस्कां सवितृदेवतां विश्वा
रूपाणीति ऋचं (य. सं. १।२।३) ब्रूयात् । ॐ विश्वा रूपा-
णि प्रतिमुञ्चते कविः प्रासावीद्भद्रं द्विपदे चतुष्पदे ।
विव नाकमरुपत्सविता वरेण्योऽनुप्रयाणमुषसो विव-
राजति—इति । सर्वेभ्यो वा गायत्रीच्छन्दस्कामेव पूर्वो-
क्तामुपदिशेदिति पक्षान्तरम् ।

ततो ब्रह्मचारी स्वाचार्याय समाचारात् अस्मिन्नवसरे
गुरुदक्षिणां दद्यात् । अद्येह अमुकराशिरमुकशर्मा अमुकवर्मा

* अत्र प्रथमं पादमात्रम्, द्वितीयवारम् अर्धर्चमात्रं, तृतीय-
वारं सर्वा सावित्रीमुपादिशेत्—इत्युल्लेखस्तु “पच्छोऽर्धर्चश” इति
गृह्यसूत्रस्थवीप्सार्थकशस्प्रत्ययविरोधात्, तदीयसर्वभाष्यविरो-
धात्, त्रिवारं गायत्रीमुपादिशेत् इत्यक्षरस्वारस्यविरोधात्, हि-
रण्यकोशिशृङ्गे स्पष्टं त्रिवारं संपूर्णगायत्रीपाठविरोधात्, सकल-
शिष्टाचारविरोधाच्चासङ्गत एवेति बोध्यम् ॥

अमुकगुप्तो वा अहं कृतैतद्वायत्रीग्रहणकर्मणः साद्गुण्यार्थम् इदं
सुवर्णमग्निदैवतं वररूपेणाचार्याय तुभ्यमहं सम्प्रददे इति सङ्कल्प्य
गुरोः पादयोः प्रणिपत्य समर्पयेत् । गुरुरप्याशीर्भिराभिनन्दयेत् ।

* ततो ब्रह्मचारी कालोपस्थितां मध्याह्नसन्ध्यामुपासीत ।
यावद्वेदोपदेशो न तावत्सन्ध्यादिकं न च ।

ततो मध्याह्नसन्ध्यादि सर्वं कर्म समाचरेत् ॥ इति जै. वचनात् ।

अथ उपनयनाग्नौ समिदाधानं कुर्यात् । तत्रोपयुक्तानि वस्तू-
न्यासादयेत्—इन्धनं काष्ठरूपं गोमयपिण्डरूपं वा संधुक्षणार्थं पञ्चधा
विभक्तम्, पर्युक्षणार्थमुदकम्, समिधस्तिष्ठः, संधुक्षणपर्युक्षणार्थं
पुनरिन्धनवारिणी । ततो ब्रह्मचारी अग्नेः पश्चादुपविश्य प्रथमतो
ऽग्निं वक्ष्यमाणैः पञ्चभिर्मन्त्रैः पाणिना परिसमूहति (सन्धुक्षयति)
(अग्नेसुश्रवइत्यादीनां पञ्चानां ब्रह्मा ऋषिः पञ्च यजुंषि अग्नि-
दैवता परिसमूहने विनियोगः) ।

+ॐ अग्ने सुश्रवः सुश्रवसम्मा कुरु १ इत्येकं काष्ठं गोम-

* गायत्र्युपदेशानन्तरमपि अधीत्यानिराकरणं (पारस्करगृह्ये
तृतीयकाण्डे पञ्चदश्यां कण्डिकायामन्ते उपदिष्टं) कर्तव्यत्वेन
कचित्पुस्तके निर्दिष्टम् । तदत्रानावश्यकमित्यधो लिख्यते ।

अधीत्यानिराकरणं कारयेत् । यथा—अथातोऽधीत्याधीत्यानिराक-
रणम्—प्रतीकस्मे विचक्षणं, जिह्वा मे मधुयद्वचः, कर्णाभ्याम्भूरि
शुश्रुवे, मा त्वं हार्षीः श्रुतम्मयि, ब्रह्मणः प्रवचनमसि, ब्रह्मणः
प्रतिष्ठानमसि, ब्रह्मकोशोऽसि, सनिरसि शान्तिरस्यनिराकरणमसि,
ब्रह्मकोशस्मे विश, वाचा त्वा पिदधामि वाचा त्वा पि-
दधामि, स्वरकरणकण्ठ्यौरसदन्त्यौष्ठ्यग्रहणधारणोच्चारणशक्तिर्म-
यि भवतु, आप्यायन्तु मेऽङ्गानि वाक् प्राणश्चक्षुः श्रोत्रं यशो
बलं, यन्मे श्रुतमधीतं तन्मे मनसि तिष्ठतु तिष्ठतु ॐ । इति बटुं
घाचयेत् । एतदधीत्यानिराकरणं नाम ॥

+हे अग्ने हे सुश्रवः शोभनकीर्त्तिं मा मां सुश्रवसं सुकीर्त्तिं कुरु ।

यपिण्डं वाऽग्नौ प्रक्षिप्य, ॐ यथा त्वमग्ने सुश्रवः सुश्रवा
ऽअसि २ इति द्वितीयम्, ॐ एवम्मा ७ सुश्रवःसौश्रवसं
कुरु इति तृतीयम्, ॐ यथा त्वमग्ने देवानां यज्ञस्य निधिपा
ऽअसि ४ इति चतुर्थम्, ॐ एवमहं मनुष्याणां वेदस्य नि-
धिपो भूयासम् ५ इति पञ्चमं प्रक्षिपेत् । इत्यग्निं परिसमुह्य तत्
उपकल्पितोदकेन प्रदक्षिणमग्निम् ईशानाद्युत्तरपर्यन्तं पर्युक्ष्यो-
त्थाय अग्रय इति वक्ष्यमाणमन्त्रेणाग्नौ समिधमादधाति ।

(अग्नयइति प्रजापतिर्ऋषिराकृतिश्छन्दः समिदेवता समि-
दाधाने विनियोगः) । घृताक्तामेकां समिधं गृहीत्वा—

* ॐ अग्नये समिधमाहार्षं बृहते जातवेदसे । यथा त्व-
मग्ने समिधा समिद्धस्य ऽएवमहमायुषा मेधया वर्चसा
प्रजया पशुभिर्ब्रह्मवर्चसेन समिन्धे । जीवपुत्रो ममा-
चार्यो मेधाव्यहमसान्यनिराकरिष्णुर्यशस्वी ते-
जस्वी ब्रह्मवर्चस्यन्नादो भूयास ७ स्वाहा—इत्यनेन

किञ्च हे सुश्रवोऽग्ने यथा येन प्रकारेण त्वं सुश्रवा असि एवं गुणा-
धानेन मां सुश्रवःसौश्रवसं सुश्रवस्सु सुकीर्त्तिषु मध्ये सौश्रवसं
उत्तमकीर्त्तिं कुरु । स्वार्थेऽण् । अपि च हे अग्ने यथा देवानां यज्ञस्य
विष्णोर्वा निधिपा असि तद्भागरक्षोऽसि एवमहमपि मनुष्याणां
वेदस्य मनुजैरधीयमानस्य वेदस्य निधिपो रक्षको भूयासम् ॥

* हे देवाः इमां समिधमग्नये तदर्थम् आहार्षम् आहृतवानस्मि ।
किंभूताय बृहते पूर्णाय जातवेदसे जातधनाय । वेद इति धननाम । हे
ऽग्ने यथा समिधा जातावेकवचनम् समिन्धसे दीप्तो भवसि, एव-
महमायुरादिना समिन्धे दीप्ये । न केवलमहमेव किन्तु ममाचार्यो-
जीवपुत्रोऽस्तु अहं तत्प्रसादान्मेधावी अनिराकरिष्णुर्युग्यरूपदिष्टवे-
दाद्यविस्मरणशीलो ब्रह्मवर्चसी याजनादिप्रभावयुक्तश्च भूयासम् ।
शिष्टं स्पष्टम् ॥

संस्कारदीपके-

गौ आदध्यात् । अनेनैव मन्त्रेण द्वितीयां तृतीयां च ।धम् आदध्यात् । ततस्तूष्णीमुपविश्य पूर्ववत् अग्नेमुश्रव ।दिपञ्चभिर्मन्त्रैः इन्धनप्रक्षेपेण परिसमूहनम्, उपकल्पि-
भेरद्भिः प्रदक्षिणं पर्युक्ष्णं च विधाय तूष्णीं हस्तौ प्रत-
वक्ष्यमाणैः मुखं विमार्ष्टि (ललाटादि चिबुकान्तं प्रोज्झति)
। (तनूपाऽअग्नेइत्यादीनां बृहद्देवा ऋषयः यजुश्छन्दो-
नर्देवता मुखाविमार्जने विनियोगः) ।

ॐ तनूपा ऽअग्नेऽसि तन्वं मे पाहि १ ॐ आयुर्धा-
।ग्नेऽस्यायुर्ममे देहि २ ॐ ववर्चो दा ऽअग्ने ऽसि ववर्चो
देहि ३ ॐ अग्ने यन्मे तन्वा ऽऊनं तन्मऽआपृण ४
ॐ मेधां मे देवः सविता-आदधातु ५ ॐ मेधां देवी सर-
ती-आदधातु ६ ॐ मेधामश्विनौ देवावाधत्तां पुष्क-
रजौ ७ इति सप्तभिर्मन्त्रैः प्रतिमन्त्रं ललाटाच्चिबुकपर्यन्तं मु-
प्रोज्झति । (अङ्गानीत्यादीनां प्रजापतिर्य. लिं. अङ्गाप्यायने) ।

+ ॐ अङ्गानि च मऽआप्यायन्ताम्-इति बाहुभ्यां
रस आपादं सर्वाङ्गमालभ्य जपति । ॐ ववाक्च मऽआप्याय-
।म्-इति मुखम् । ॐ प्राणश्च मऽआप्यायताम्-इति
सिकारन्ध्रे युगपत् । ॐ चक्षुश्च मऽआप्यायताम्-इति नेत्रे
।पत् । ॐ श्रोत्रं च मऽआप्यायताम्-इति दक्षिणवामे श्रोत्रे

क्रमेण मन्त्रावृत्त्या । ॐ यशो बलं च मऽआप्यायताम्
इति बाहू परस्परव्यत्यासेन । बाहोर्बलाधिष्ठानत्वात् । अङ्गाल-
म्भनिमित्तक उदकस्पर्शः । ततः स्रुवमूले अग्नेर्भस्म ऐशान्या
गृहीत्वा दक्षिणानामिकया ललाटादिषु तेन भस्मना त्र्यायुषं
तिलकं कुरुते—(त्र्यायुषमिति नारायणऋषिरुष्णिक्छन्दोऽग्निर्हो-
वता त्र्यायुषकरणे विनियोगः) ।

ॐ त्र्यायुषञ्जमदग्नेः—इति ललाटे । ॐ रुद्रयपस्य त्र्यायु-
षम्—इति ग्रीवायाम् । ॐ यद्देवेषु त्र्यायुषम्—इति दक्षिणांसे ।
ॐ तन्नो ऽअस्तु त्र्यायुषम् इति हृदि ।

अथाग्न्यभिवादनम्—अग्ने त्वामभिवादये अमुकगोत्रोऽमुक-
प्रवरो यजुर्वेदान्तर्गतामुकशाखाध्यायी अमुकशर्माऽहं भोः३ः इति ।
ततो गुरुम् “अभिवादये अमुकगोत्रोऽमुकप्रवरो यजुर्वेदान्तर्गता-
ऽमुकशाखाध्यायी अमुकशर्माऽहं भोः३ः” इति वाक्यमुक्त्वा
कर्णौ स्पृष्ट्वा दक्षिणेन पाणिना दक्षिणं पादं वामेन वामं गृहीत्वा
शिरसाऽभिवादयेत् । अभिवादितो गुरुश्च “आयुष्मान्भव सौम्या-
मुकशर्मन्” इत्याशिषं दद्यात् । इति गुरुवन्दनं विधाय अथा-
न्यानप्यभिवादयेत् । ते च विद्यावयस्तपोवृद्धा अभिवाद्याः ।

तत्र स्मृतयः—

ततोऽभिवादयेद्बुद्धानसावहमिति ब्रुवन् ।

मातुलाश्च पितृव्याश्च श्वशुरास्तत्स्त्रियस्तथा ।

प्रत्युत्थायाभिवाद्याः स्युर्ज्येष्ठभ्रातर एव च ॥

गुरुर्माता स्तन्यदात्री पित्रादित्रयमेव च ।

अन्नदाता भयत्राता मन्त्रविद्योपदेशकः ॥

एते नित्याऽभिवाद्याः स्युः सपत्नीकाः शुभार्थिना ।

विप्रोष्य तूपसङ्गाह्या ज्ञातिसम्बन्धियोषितः ॥

विप्रोष्य विप्रं कुशलं पृच्छेन्नृपमनामयम् ।

वैश्यं क्षेमं समागम्य शूद्रमारोग्यमेवच ॥

अथाभिवादनार्हाः—

उदक्यां सूतिकां नारीं भर्तृघ्नीं गर्भघातिनीम् ।

पाखण्डं पतितं व्रात्यं महापातकिनं शठम् ॥

नास्तिकं कितवं स्तेनं कृतघ्नं नाभिवादयेत् ।

मत्तं प्रमत्तमुन्मत्तं धावन्तमशुचिं नरम् ॥

वमन्तं जृम्भमाणं च कुर्वन्तं दन्तधावनम् ।

अभ्यक्तं शिरसि स्नानं कुर्वन्तं नाऽभिवादयेत् ॥

जपयज्ञस्थलस्थं च समित्पुष्पकुशानलान् ।

उदपात्रार्घभैक्षान्नं वहन्तं नाभिवादयेत् ॥

अभिवाद्य द्विजश्चैतानहोरात्रेण शुद्ध्यति ।

शूद्राभिवादाने तु त्रिरात्रेण । इत्यभिवादनम् ॥

अत्रावसरे नव्यपीतवस्त्रनिर्मिताववियुक्तौ स्यूतौ दाक्षिणांसे
निधाय कुक्षिपृष्ठकदेशावलम्बितौ कृत्वा दण्डं गृहीत्वा ब्रह्मचारी
भिक्षार्थं गच्छेत् । तदुक्तं याज्ञवल्क्येन—(अ.१।श्लो.२९।३०)

दण्डाजिनोपवीतानि मेखलां चैव धारयेत् ।

ब्राह्मणेषु चरेद्भैक्षमनिन्द्येष्वात्मवृत्तये ॥

आदिमध्यावसानेषु भवच्छब्दोपलक्षिता ।

ब्राह्मणक्षत्रियविशां भैक्षचर्या यथाक्रमम् ॥ इति ।

सूत्रं च—“भवत्पूर्वा ब्राह्मणो भिक्षेत, भवन्मध्याह्नं
अन्यो, भवदन्त्यां वैश्यः, तिस्रोऽप्रत्याख्यायिन्यः, षट् द्वादशा-
परिमिता वा, मातरं प्रथमामेक” इति ।

तत्र पूर्वं मातरम् “भवति भिक्षां देहि मातः” इति
ब्राह्मणो याचेत । “भिक्षां भवति देहि मातः” इति

राजन्यः । “देहि भिक्षां भवति मातः” इति वैश्यः । अन्यां प्रति भिक्षणे मातः इति न वाच्यम् । पुरुषं प्रति भिक्षणे “भवन् भिक्षां देहि” इति वाच्यम् । तत्र “भवान् भिक्षां ददातु” इत्येवं प्रयोगोऽपि केषांचित् । माता तण्डुलान् सफलान् सोहालिकादि-पक्वान्नसहितान् सुवर्णादिधातुपात्रे वंशपात्रे वा निधाय भिक्षां दद्यात् । सति सम्भवे रत्नादिभिक्षां च दद्यात् । “सुवर्णं रजतं रत्नं सा पात्रेऽस्य विनिक्षिपेत्” इति संस्कारप्रकाशे शौनकवचनात् । ब्रह्मचारी दत्तां भिक्षां ॐ स्वस्तीत्युक्त्वा प्रतिगृह्य आचार्य्याय निवेदयेत् । भोगुरो इयं भिक्षा मया लब्धा इति निवेद्य आचार्य्यानुज्ञया आत्मभोजनार्थं स्वीकुर्यात् । भिक्षालब्धं द्रव्यादिकं पित्रादिः ब्राह्मणेभ्यो विभज्य समर्पयतीति पर्वतीय-समाचारः । इति भिक्षाचरणम् ॥

अत्रावसरे केचित् मध्याह्नसंध्यां कारयन्ति ॥

अनाश्रमस्थितिप्रयुक्तप्रत्यवायपरिहारप्रायश्चित्तापेक्षया ब्रह्मचर्यव्रतलोपप्रयुक्तप्रत्यवायपरिहारप्रायश्चित्तस्य गुरुत्वात् यथाविधिभिक्षाचरणादिनियमानामद्यत्वे एकस्मिन्नपि दिने दुःशकत्वं मन्यमानैरभियुक्तैः “सावित्रीग्रहणाद्ध्वं तद्दिने वा चतुर्थके । तृतीये द्वादशे वाऽपि वत्सरे व्रतमुत्सृजेत्” ॥ इति संस्कारभास्करोक्तकारिकावचनाश्रयणेन प्रथितस्य “उपनयनदिने एव वेदारम्भपूर्वकं समावर्तनम्” इति पक्षस्याश्रयेण समावर्तनस्यानुष्ठास्यमानत्वात्कालापकर्षं कृत्वा ब्रह्मचारी सायंसन्ध्यामुपास्य उपनयनाग्रावेव पूर्ववत्समिदाधानं कृत्वा अभिवादनं कुर्यात् ।

ततो होमदक्षिणा-अद्येहामुकोऽहम् अमुकराशेः पुत्रस्योपनयनाङ्गहोमकर्मणः साद्गुण्यार्थम् इदं सुवर्णं वररूपेण

आचार्याय तुभ्यं सम्पददे अतस्तत् इति कर्मोपदेशकाया-
चार्याय दत्त्वा आशिषं प्रतिगृह्णीयात् ।

(पञ्चाशन्मेखलाविधौ इति यज्ञपार्श्वपरिशिष्टवचनात्) अद्येह
कृतस्यास्य पुत्रस्योपनयनकर्मणः साङ्गतासिद्ध्यर्थं पञ्चाशतं
यथाशक्ति वा ब्राह्मणान् भोजयिष्ये इति सङ्कल्प्य समुद्भ-
वनामानमग्निं सम्पूज्य विसृजेत् ॥

अक्षारालवणाशनादयो नियमास्त्रिरात्रमनुष्ठेयाः, दण्डधा-
रणादयो यावद्भ्रतमनुष्ठेयाश्च सूत्रव्याख्यावसरे उपात्ता व्या-
ख्याताश्च तत्रैवेति तत एवावगन्तव्याः (७८) । उपनयनदिने
समावर्तनपक्षे बहवोऽनुपयुक्ता इति नात्र पुनः प्रदर्श्यन्ते ।
केचन अनुवर्जनादय आवश्यकानि अपि पिष्टपेषणभिया नोपा-
त्तास्तत उद्धृत्य श्रावणीयाः ॥

इत्युपनयनम् ॥

(११) अथ वेदारम्भः ॥

अध्ययनारम्भस्तु प्रथमं स्ववेदस्यैव कार्यम् ।

तदाह संस्कारप्रकाशे वसिष्ठः—

यच्छाखीयैस्तु संस्कारैः संस्कृतो ब्राह्मणो भवेत् ।

तच्छाखाध्ययनं कार्यमन्यथा पतितो भवेत् ॥

अधीत्य शाखामात्मीयां परशाखां ततः पठेत् ।

पारम्पर्यागतो येषां वेदः सपरिवृंहणः ।

तच्छाखं कर्म कुर्वीत तच्छाखाध्ययनं तथा ।

एवमध्ययनं कुर्वन् ब्रह्मसायुज्यमाप्नुयात् ॥

सपरिवृंहणः साङ्गः । यो वेद इति यच्छब्दोऽध्याहार्यः ।

वेदशब्देन स्वशाखामात्रम् ।

वेदारम्भस्तुपनयनानन्तरं कार्यः । तत्र योगियाज्ञवल्क्यः—

उपनीय गुरुः शिष्यं महाव्याहृतिपूर्वकम् ।

वेदमध्यापयेदेनं शौचाचाराँश्च शिक्षयेत् इति ॥

अथ प्रयोगः ।

आचार्यो वेदारम्भवेदीसमीपगत्योपविश्याचम्य गणेशा-
दीन् नमस्कृत्य पञ्चभूमिस्कारपूर्वकमग्निस्थापनं विधाय अर्घं सं-
स्थाप्य ब्रह्मोपवेशनादिपर्युक्षणान्तं कर्म कृत्वा सङ्कल्पं कुर्यात् ।
अद्येहेत्यादि सं. अमुकाराशेरस्य बटोः यजुर्वेदादिक्रमेण वेदारम्भं
करिष्ये इति प्रतिज्ञाय द्रव्यदेवताभिधानं करोति—अद्येह अस्य-
बटोः वेदारम्भकर्मणाऽहं यक्ष्ये । तत्र प्रजापतिम्, इन्द्रम्, अग्निं, सो-
मम्, अन्तरिक्षं, वायुं, ब्रह्माणं, छन्दाँसि, पृथिवीम्, अग्निम्, ब्रह्मा-
णं, छन्दाँसि, दिवं, सूर्यं, ब्रह्माणं, छन्दाँसि, दिशः, चन्द्रमसं,
ब्रह्माणं छन्दाँसि, प्रजापतिं, देवान्, ऋषीन्, श्रद्धां, मेधां, सदस-
स्पतिम्, अनुमतिम्, अग्निं, वायुं, सूर्यम्, अग्नीवरुणौ,
अग्नीवरुणौ, अग्निं, ववरुणं, सवितारं विष्णुं विश्वान् (देवान्)
मरुतः स्वर्कान्, ववरुणं, प्रजापतिं, स्विष्टकृतं चाज्येनाहं यक्ष्ये ।

(वृत्तस्याचार्यस्य होमकर्तृत्वे पित्रादिः “इदमाज्यं तत्त-
द्देवतायै मया परित्यक्तं यथादैवतमस्तु न मम इति त्यागं
पूर्वमेव कुर्यात्) ।

अँएतन्तइत्यादि प० अँभूर्भुवः स्वः हरिनामाग्ने सुप-
तिष्ठितो वरदो भव इति प्रतिष्ठाप्य अथाग्नेः पूजनम् ।
अद्येहेत्यादि सं. अमुकोऽहम् अमुकाराशेरस्य बटोः वेदा-
रम्भहोमकर्मणि हरिनामाग्नेः पूजनं करिष्ये इति संकल्प्य
तदेवाग्निरिति मन्त्रेण नाममन्त्रेण च ध्यानावाहनासनपाद्या-
दिनीराजनान्तं सम्पूज्य रेखापूजनं जिह्वापूजनं च कृत्वा

ब्रह्मचारिणमग्नेः पश्चात् स्वस्योत्तरतः समुपवेश्य दक्षिणं
जान्वाच्य ब्रह्मणाऽन्वारब्धो जुहुयात्—ॐ प्रजापतये स्वाहा—
इदं प्रजापतये न मम इति मनसा, ॐ इन्द्राय स्वाहा—
इदमिन्द्राय न मम । ॐ अग्नये स्वाहा—इदमग्नये न मम ।
ॐ सोमाय स्वाहा—इदं सोमाय न मम ॥

अन्वारम्भं त्यक्त्वा अथ यजुर्वेदाहुतयः—ॐ अन्त-
रिक्षाय स्वाहा—इदमन्तरिक्षाय न मम । ॐ वायवे
स्वाहा—इदं वायवे न मम । ॐ ब्रह्मणे स्वाहा—
इदं ब्रह्मणे न मम । ॐ छन्दोभ्यः स्वाहा—इदं छन्दोभ्यो
न मम ॥

अथ ऋग्वेदाहुतयः—ॐ पृथिव्यै स्वाहा—इदं पृथिव्यै न
मम । ॐ अग्नये स्वाहा—इदमग्नये न मम । ॐ ब्रह्मणे स्वाहा—
इदं ब्रह्मणे न मम । ॐ छन्दोभ्यः स्वाहा—इदं छन्दो-
भ्यो न मम ॥

अथ सामवेदाहुतयः—ॐ दिवे स्वाहा—इदं दिवे न मम ।
ॐ सूर्याय स्वाहा—इदं सूर्याय न मम । ॐ ब्रह्मणे स्वाहा—इदं
ब्रह्मणे न मम । ॐ छन्दोभ्यः स्वाहा—इदं छन्दोभ्यो न मम ।

अथाथर्ववेदाहुतयः—ॐ दिग्भ्यः स्वाहा—इदं दिग्भ्यो न
मम । ॐ चन्द्रमसे स्वाहा—इदं चन्द्रमसे न मम । ॐ ब्रह्मणे
स्वाहा—इदं ब्रह्मणे न मम । ॐ छन्दोभ्यः स्वाहा—इदं
छन्दोभ्यो न मम ॥

अथ तन्त्रेण सर्वसामान्याहुतयः—ॐ प्रजापतये स्वा-
हा—इदं प्रजापतये न मम । ॐ देवेभ्यः स्वाहा—
इदं देवेभ्यो न मम । ॐ ऋषिभ्यः स्वाहा—इदं
ऋषिभ्यो न मम । ॐ श्रद्धायै स्वाहा—इदं श्रद्धायै न मम ।

ॐ मेधायै स्वाहा—इदं मेधायै न मम । ॐ सदसस्पतये स्वाहा—
इदं सदसस्पतये न मम । ॐ अनुमतये स्वाहा—इदं
मनुमतये न मम* ॥ ब्रह्मणाऽन्वारब्धः—(व्याहृतीनां प्रजा-
पतिर्ऋषिः गायत्र्युष्णिगनुष्टुभश्छन्दांसि अग्निवायुसूर्या
देवताः वेदारम्भहोमे विनियोगः) ।

ॐ भूः स्वाहा—इदमग्नये न मम । ॐ भुवः स्वाहा—इदं
व्यायवे न मम । ॐ स्वः स्वाहा—इदं सूर्याय न मम । (त्वं नो-
ऽअग्ने, सत्त्वं नो अग्ने इत्यनयोर्वामदेव ऋषिस्त्रिष्टुप्छन्दः अग्नी-
वरुणौ देवते वेदारम्भहोमे विनियोगः) ।

ॐ त्वं नो ऽअग्ने व्वरुणस्य विव्रान्देवस्य हेडो
ऽअवयासिसीष्ठाः । यजिष्ठो व्वाहितमः शोऽशुचानो
विविश्वा द्वेषां०सि प्रमुमुग्ध्यस्मत्—स्वाहा—इदमग्नीवरु-
णाभ्यां न मम ।

ॐ स त्वं नो ऽअग्नेऽवमो भवोती नेदिष्ठो ऽअ-
स्या ऽउषसो व्व्युष्टौ । अवयक्ष्व नो व्वरुणं रराणो
व्वीहि मृडीकं सुहवो न ऽएधि—स्वाहा—इदमग्नीवरुणा-
भ्यां न मम । (अयाश्चाग्ने इति वामदेव ऋषिस्त्रिष्टुप्छन्दः अ-
ग्निर्देवता वेदारम्भहोमे विनियोगः) ।

ॐ अयाश्चाग्ने ह्यनभिः शस्तिपाश्च सत्यमित् त्वम-
या ऽअसि । अया नो यज्ञं व्वहास्पया नो धेहि भे-

* प्रजापतये इत्याद्याः सप्ताहुतयः तन्त्रेणैव होतव्या, नतु प्रति-
वेदं पृथक्पृथगिति सूत्रव्याख्यायां निरूपितम् (८५) । एतासां सप्ता-
हुतीनां प्रतिवेदं पृथगुल्लेखस्तु उपाकरणसूत्रस्थसकलभाष्यविरोधात्
संस्कारानुसिंहादिसकलपद्धतिविरोधात् प्राचीनलिखितपद्धतिविरो-
धाच्चासंगत एवेति बोध्यम् ॥

षज० स्वाहा-इदमग्नये न मम । (येतेशतमिति वामदेवऋ-
षिस्त्रिष्टुच्छन्दो वरुणः सविता विष्णुर्विश्वे (देवा) मरुतः
स्वर्काश्च देवताः वेदारम्भहोमे विनियोगः) ।

ॐ ये ते शतं वरुणं ये सहस्रं यज्ञियाः पाशा-
वितता महान्तः । तेभिर्नो ऽअद्य सवितो वि-
ष्णुर्विश्वे मुञ्चन्तु मरुतः स्वर्काः स्वाहा-इदं वरु-
णाय सवित्रे विष्णवे विश्वेभ्यो (देवेभ्यो) मरुद्भ्यः स्वर्केभ्य-
श्च न मम । (उदुत्तममिति शुनःशेषऋषिस्त्रिष्टुच्छन्दः वरुणो
देवता वेदारम्भहोमे विनियोगः) ।

ॐ उदुत्तमं वरुण पाशमस्मदवाधमं विव मध्यम-
० अथाय । अथा वध्यमादित्य व्रते तवानागसो
ऽअदितये स्याम-स्वाहा-इदं वरुणाय न मम ।
ॐ प्रजापतये स्वाहा-इदं प्रजापतये न मम । ॐ अग्नये
स्विष्टकृते स्वाहा-इदमग्नये स्विष्टकृते न मम । संस्रवपाशनम्,
मुखमार्जनं, पवित्रप्रतिपत्तिः, प्रणीताविमोक्तः । ब्रह्मणे पूर्णपात्र-
दानम् । तत्र सङ्कल्पः-अद्येहामुकोऽहम् अमुकराशेरस्य पुत्रस्य
वेदारम्भाङ्गहोमकर्मणः साङ्गफलप्राप्तये अपूर्णपूरणार्थं च इदं
पूर्णपात्रं ससुवर्णं ब्रह्मन् तुभ्यं सम्प्रददे इति दद्यात् । ब्रह्माच
अक्रन्कर्ममिति मन्त्राशिषं दद्यात् ।

अथ ब्रह्मचारी--

“आदौ गणपतिं चेष्ट्वा संपूज्य च सरस्वतीम् ।
गुरुपूजां ततः कृत्वा विद्याः सर्वाः समारभेत्” ॥
इति संस्कारप्रकाशे सङ्ग्रहवचनात्,
“प्राशनादिविमोकान्ते कृत्वा विघ्नेशपूजनम् ।
सरस्वतीं हरिं लक्ष्मीं स्वाविद्यां पूजयेत्ततः” ॥

इति कारिकावचनाच्च प्रथमं गणेशादीन् पूजयेत् ॥
तद्यथा अद्येहामुकोऽहम् वेदारम्भकर्मणः पूर्वाङ्गत्वेन गणेशा-
दीनाम् आवाहनस्थापनपूजनानि करिष्ये इति सं. ताम्रस्था-
ल्यादौ दध्यक्षतान्गृहीत्वा उत्तरवृद्ध्या स्थापयेत्—ॐ भूर्भुवः स्वः
गणेश इहागच्छ पूजार्थं त्वामावाहयामि इह तिष्ठ । ॐ भूर्भुवः स्वः
विष्णो इहा० ॐ भूर्भुवः स्वः सरस्वति इहा० ॐ भूर्भुवः स्वः
लक्ष्मि इहा० ॐ भूर्भुवः स्वः स्वाविद्ये इहा० एतन्तइतिप्रतिष्ठाप्य
नाममन्त्रेण ध्यानादिनीराजनान्तं सम्पूज्य गुरुं च गन्धपुष्पादि-
भिरभ्यर्च्य पूर्ववत्पादोपसङ्ग्रहणं कुर्यात् । गुरुश्च ततो ब्रह्मचारिणं
यथाविधि वेदमध्यापयेत् । तद्यथा अग्रेरुत्तरतो ब्रह्मचारिण-
मुदङ्मुखं प्राङ्मुखं वा प्रागग्रेषु कुशेषूपवेश्य स्मार्त्ताचमनं
प्राणायामं ब्रह्माञ्जलिं च कारयित्वा प्रणवमहाव्याहृतिपूर्वा
गायत्रीं पाठयित्वा स्ववेदारम्भं कुर्यात् ।

तत्र (ॐ इषेत्वादिखम्ब्रह्मान्तस्य माध्यन्दिनीयकस्य वाजस-
नेयकस्य यजुर्वेदास्नायस्य विवस्वान्ऋषिर्गायत्र्यादीनि सर्वा-
णिच्छन्दांसि सर्वाणि यजूषिः० लिङ्गोक्ता देवताः स्वाध्याया-
ध्ययने विनियोगः) ॐ हरिः ॐ ॐ भूर्भुवः स्वः तत्स. ॐ ह्रिं
त्वोर्जं त्वांवायवस्थ देवो वः सविता प्रार्पयतु श्रेष्ठ-
तमाय कर्मण ऽआप्यायध्वमघ्न्याऽइन्द्राय भागम्
प्रजावतीरनमीवा ऽअयक्ष्मा मावस्ते न ऽईशतमाघ-
शः सो ध्रुवाऽअस्मिन्गोर्पतौ स्यात ब्रह्मीर्यजमानस्य
पशून्पाहि १ वसोः पवित्रम् इति स्वल्पारम्भं कारयित्वा
अध्यायादीन्प्रब्रूयात् ।

ॐ कृष्णो॑सि. २ ॐ सामि॑धाऽग्निम्. ३
 ॐ ए॒दम्. ४ ॐ अ॒ग्ने॒स्त॒नूः. ५ ॐ दे॒वस्य॑ त्वा. ६
 ॐ वा॒चस्प॑तये. ७ ॐ उ॒प॒या॒मगृ॑हीतोऽसि ८ ॐ
 दे॒व स॒वितः. ९ ॐ अ॒पो॒दे॒वाः १० ॐ यु॒ञ्जानः॑ प्रथ॒मम्.
 ११ ॐ ह॒शानो॑रुक्क॒मः. १२ ॐ म॒यि गृ॑ह्णामि. १३ ॐ
 ध्रु॒वक्षि॑तिर्ध्रु॒वयो॑निः १४ ॐ अ॒ग्ने जा॒तान्. १५
 अ॒नम॑स्ते. १६ ॐ अ॒श्मन्नु॑र्जम्. १७ ॐ वा॒जश्च॑.
 १८ ॐ स्वा॒द्विन्त्वा. १९ ॐ क्ष॒त्रस्य॑ यो॒निः. २०
 अ॒श्म॒स्मे. २१ ॐ ते॒जोऽसि॑. २२ ॐ हि॒र॒ण्य॒ग॒र्भः स॒म्.
 २३ ॐ अ॒श्व॑स्तू॒परः. २४ ॐ शा॒द॒न्दा॒ङ्घ्रिः. २५ ॐ अ॒ग्नि॒श्च. २६ ॐ स॒मा॒स्त्वा. २७ ॐ हो॒ता य॑क्षत् २८
 ॐ स॒मि॒द्धो ऽअ॒ज्जन्. २९ ॐ दे॒व स॒वितः. ३० ॐ स॒-
 ह॒स्र॒शीर्षा॑ पु॒रुषः. ३१ ॐ त॒दे॒व. ३२ ॐ अ॒स्याज॑-
 रा॒सः. ३३ ॐ य॒ज्ञाग्र॑तः ३४ ॐ अ॒पेतः॑ । जल॒स्पर्शः॑
 वि॒ष्णोर्वा॑ स्मरणम् ३५ । ॐ ऋ॒चं वा॒चम्. ३६ ॐ दे॒व-
 स्य॑ त्वा. ३७ ॐ दे॒वस्य॑ त्वा. ३८ ॐ स्वा॒हा प्रा॒णे-
 भ्यः ३९ ॐ ई॒शा॒व॒स्यम् ४०

हि॒र॒ण्म॒म॒येन॑ पात्रेण स॒त्यस्या॑पि॒हितं॑ सु॒खम् । यो॒-
 ऽसा॒वा॒दित्ये॑ पु॒रुषः॑ सो॒सा॒व॒हम् ॐ स्व॒म्ब्र॒ह्मम् ४०

ॐ व्रतमुपैष्यन्नन्तरेणाहवनीयञ्च गार्हपत्यञ्च प्रा-

इ तिष्ठन्नपः ऽउपस्पृशति तद्यदपः ऽउपस्पृशत्यमेध्यो
वै पुरुषो यदन्तं वदति तेन पूतिरन्तरतो मे-
द्ध्या वा ऽआपो मेद्ध्यो भूत्वा व्रतमुपायानीति
पवित्रं वा ऽआपः पवित्रपूतो व्रतमुपायानीति
तस्माद्वा ऽअपः ऽउपस्पृशति ॥ १ ॥ सोऽग्निमेवाभी-
क्षमाणो व्रतमुपैति ।

*ॐ प्राश्नीपुत्रादासुरिवासिनः। प्राश्नीपुत्रः ऽआसुरा-
यणादासुरायणः ऽआसुरेरासुरिर्व्याज्ञवल्क्याद्याज्ञवल्क्य-
ऽउद्दालकादुद्दालकोऽरुणादरुणः ऽउपवेशेरुपवेशिः कुश्रेः,
कुश्रिर्वाजश्रवसो, वाजश्रवा जिह्वावतो वाङ्मोगा-
जिह्वावान्वाङ्मोगोऽसिताद्वार्षगणादसितो व्वार्षगणो
हरितात्कश्यपाद्धरितः कश्यपः शिल्पात्कश्यपा-
च्छिल्पः कश्यपः कश्यपान्नैध्रुवेः, कश्यपो नैध्रुविर्व्या-
चो, व्यागम्भिण्या, ऽअम्भिण्यादित्याद्, आदित्यानी-
मानि शुक्लानि यजूंषि व्वाजसनेयेन याज्ञवल्क्ये-
नाख्यायन्ते २ इत्येवं यजुर्वेदारम्भं परिसमापयेत् ।

(अथ ऋग्वेदादिमन्त्रस्य मधुच्छन्दा ऋषिर्गायत्री छन्दो-

* इदं पूर्वान्वयि । प्राश्नीपुत्र आसुरायणादित्यारभ्य आ-
समाप्ति प्रथमान्तबोध्यः शिष्यः, पञ्चम्यन्तबोध्य आचार्यः । वि-
द्यां लेभे इत्याद्याहार्यम् । तथा च प्राश्नीपुत्रः आसुरायणाद्विद्यां
लेभे इत्यादिर्वाक्यार्थः । एवं सर्वत्र वंशोक्तेषु व्याख्यानं ज्ञेयम् ॥

ऽग्निर्देवता स्वाध्यायाध्ययने विनियोगः)

ॐ अग्निमीळे पुरोहितं यज्ञस्य देवमृत्विजम् । हो-
तारं रत्नधातमम्—इति ऋग्वेदारम्भः ।

(अथ सामवेदादिमन्त्रस्य गौतम ऋषिर्गायत्रीछन्दोऽग्निर्दे-
वता स्वाध्यायाध्ययने विनियोगः) ॐ अंग्र्यं आयाहि वीतये-
गृणानेनै हव्यं दातये । निहोता सत्सि बहिषि ॥ इति
सामवेदारम्भः ।

(शन्नो देवीरिति अथर्ववेदादिमन्त्रस्य दध्यह्वाथर्वणऋषि-
र्गायत्रीछन्दोऽग्निर्देवता स्वाध्यायाध्ययने विनियोगः) ॐ शन्नो
देवीरभिष्टयऽआपो भवन्तु पीतये । शंयोरभिस्रवन्तु
नः—इत्यथर्ववेदारम्भः ॥ पुनः पूर्ववत् प्रणवमहाव्याहृतिपूर्वि-
कां गायत्रीं पठित्वा “ॐ विरामोऽस्तु” इति वदन्तं गुरुं शिष्यः
पादोपसङ्ग्रहणपूर्वकं प्रणम्य विरमेत् ॥ ततः—

अधीत्यानिराकरणमन्त्रान्पठेत् । ॐ अथातोऽधीत्याधीत्यानि-
राकरणम् । प्रतीकस्मिन् विचक्षणं, जिह्वा मे मधु यद्वचः, कर्णाभ्यां
भूरि शुश्रुवे, मा त्वं हार्षीच्छुतम्मयि, ब्रह्मणः प्रवचनमसि,
ब्रह्मणः प्रतिष्ठानमसि, ब्रह्मकोशोऽसि, सनिरसि शान्तिरस्यनि-
राकरणमसि, ब्रह्मकोशस्मिन् विवश, वाचा त्वा पिदधामि वाचा
त्वा पिदधामि, स्वरकरणकण्ठ्यौरसदन्त्यौष्ठ्यग्रहणधारणो-
च्चारणशक्तिर्मयि भवतु, आप्यायन्तु मेऽङ्गानि वाक्प्राणश्चक्षुः
श्रोत्रं यशो बलं, यन्मे श्रुतमधीतं तन्मे मनसि तिष्ठतु तिष्ठतु
ॐ इति । (पार. गृ. ३।१५)

अथाचारात् अस्मिन्नवसरे बटुं पाठार्थं वाराणसीं प्र-
स्थापयन्ति ।

अथ अध्ययननियमाः । आचार्य्येणाहूतोऽधीयीत । आचार्य्येणाहूत उत्थाय प्रतिवचनं दद्यात् । शयानं चेदाह्वयति तदाऽऽसीनः । आमीनं चेत्तिष्ठन् । तिष्ठन्तं चेदभिमुखं गच्छन् । अभिमुखमागच्छन्तं चेदभिधावन् । गुरुमेवं वर्त्तमानोऽध्येता ब्रह्मभूषाय कल्पते इति ॥

अथ दक्षिणासङ्कल्पः । अग्रेहामुकोऽहम् अमुकशर्मणो वटोः वेदारम्भकर्मणः साङ्गतासिद्ध्यर्थं सादगुण्यार्थं च इदं सुवर्णमग्निदैवतं वररूपेणाचार्य्याय कर्मोपदेशकाय तुभ्यं सम्प्रददे इति दद्यात् । आचार्य्यश्चाशिपं दद्यात् ॥ ततः पित्रादिः दशयथाशक्ति वा ब्राह्मणान् भोजयिष्ये इति सङ्कल्पं कृत्वा हरिनामानमग्निं संपूज्य विमृजेत् ॥

॥ इति वेदारम्भविधिः ॥

(१२) अथ समावर्त्तनम् ।

तत्र विधिस्तु वेदारम्भवत्कार्यः । “एतदेव त्रिपादसनावसर्गेषु” इति पारस्करवचनात् । अथ स्नास्यन् वररूपेण गवादिकमाचार्य्याय दद्यात् । “गुरवे तु वरं दत्त्वा स्नायीत तदनुज्ञया” इति याज्ञवल्क्यवचनात् । तत्र सङ्कल्पः—अग्रेहामुकोऽहं स्नानाधिकारासिद्धये इमां गां, गोप्रत्याम्नायीभूतं सुवर्णं रजतं वा आचार्य्याय तुभ्यं सम्प्रददे इति संकल्प्य गुरवे वरं दत्त्वा “भो गुरो अहं स्नास्यामि” इति सम्प्रार्थ्य “स्नाढि” इति लब्धानुज्ञः वक्ष्यमाणविधिना स्नायात् । अत्र स्नानादौ ब्रह्मचार्य्येवाधिकारी, स्नायादिति कर्त्रर्थकलकारश्रवणात् ॥

अथाचार्य्यः समावर्त्तनवेदीसमीपमागत्य प्राङ्मुख उपविश्य स्वदक्षिणत उदङ्मुखं ब्रह्मचारिणमुपवेश्य गणेशादीन् प्रणम्य

वेद्यां पञ्चभूसंस्कारपूर्वकमग्निं संस्थाप्य प्रतिज्ञासङ्कल्पं कुर्यात् ।
अद्येह अमुकोऽहम् अमुकराशेरस्य बटोः स्नातकत्वसिद्धये
समावर्त्तनकर्म करिष्ये इति सङ्कल्प्य ब्रह्मोपवेशनादिपूर्ण-
पात्रासादनान्ते-

विशेषोपकल्पनीयानि-इन्धनं पञ्चधा विभक्तम्, पर्युक्षणार्थ-
मुदकं, समिधस्तिस्त्रः, पुनरिन्धनम् पञ्चधा विभक्तम् पर्युक्षणा-
र्थमुदकं च, हरिताः कुशाः स्नानाधिकरणभूताः, सर्वौषधिमिश्रि-
ततीर्थवारिपूर्णा अष्टौ कुम्भा दक्षिणोपक्रमा उदकसंस्थाः, सहस्र-
धारा, सूर्योपस्थानार्थं वस्त्रम्, भोजनार्थं दधि, क्षौरार्थं नापितः
स्नानार्थं शीतं वारि, औदुम्बरं दन्तधावनम्, उत्सादनीयद्रव्यम्,
स्नानार्थम् उष्णमुदकम्, चन्दनम्, अहते वामसी, यज्ञोपवीतं,
पुष्पमाला, शिरोवेष्टनम्, कञ्चुकादीनि परिधानवस्त्राणि, कर्णवे-
ष्टकौ, अञ्जनम्, दर्पणः, छत्रम्, उपानहौ, वैणवो दण्डश्चेति ।

ततः पवित्रच्छेदनादि पर्युक्षणान्तं कर्म कृत्वा द्रव्य-
देवताभिध्यानं कुर्यात्-अद्येह अस्य बटोः समावर्त्तनकर्मणा-
ऽहं यक्ष्ये । तत्र प्रजापतिम्, इन्द्रम्, अग्निं, सोमम्, अन्तरिक्षं,
व्यायुं, ब्रह्माणं, छन्दां॑सि, पृथिवीम्, अग्निं, ब्रह्माणं, छन्दा-
ं॑सि, दिवं, सूर्यं, ब्रह्माणं, छन्दां॑सि, दिशः, चन्द्रमसं, ब्र-
ह्माणं, छन्दां॑सि, प्रजापतिं, देवान्, ऋषीन्, श्रद्धां, मेधां,
सदसस्पतिम्, अनुमतिम्, अग्निं, व्यायुं, सूर्यम्, अग्नीवरुणौ,
अग्नीवरुणौ, अग्निं, वरुणं, सवितारं विष्णुं विश्वान्(देवान्)
मरुतः स्वर्कान्, वरुणम्, प्रजापतिं, स्विष्टकृतं चाज्येनाहं यक्ष्ये ।

(पित्रादेरन्यस्य वृत्तस्याचार्यस्य होमकर्तृत्वे पित्रादिः
“इदमाज्यं तत्तद्देवतायै मया परित्यक्तं यथादैवतमस्तु न मम”
इति त्यागं पूर्वमेव कुर्यात्) ।

ततः *राजपुत्रनामानमग्निम् ॐ एतन्तइत्यादि प० ॐ भूर्भु-
वः स्वः राजपुत्रनामान्ने सुप्रतिष्ठितो वरदो भव इति प्रतिष्ठाप्य
ॐ तदेवाग्निरित्यादिभिर्मन्त्रैर्नाममन्त्रेण च ध्यानः वाहनपाद्यादि-
नीराजनान्तं सम्पूज्य रेखापूजनं जिह्वापूजनं च कृत्वा दक्षिणं
जान्वाच्य ब्रह्मणाऽन्वारब्धो जुहुयात्-ॐ प्रजापतये स्वाहा-
इदं प्रजापतये न मम इति मनसा, ॐ इन्द्राय स्वाहा-इदमि-
न्द्राय न मम । ॐ अग्नये स्वाहा-इदमग्नये न मम । ॐ सो-
माय स्वाहा-इदं सोमाय न मम । इति आधारावाज्य-
भागौ च हुत्वा अन्वारम्भं त्यक्त्वा वेदारम्भवत्प्रधानाहुती-
र्जुहुयात् ॥

तत्र पूर्वं यजुर्वेदाहुतयः-ॐ अन्तरिक्षाय स्वाहा-इदं
मन्तरिक्षाय न मम । ॐ वायवे स्वाहा-इदं वायवे न
मम । ॐ ब्रह्मणे स्वाहा-इदं ब्रह्मणे न मम । ॐ छन्दोभ्यः
स्वाहा-इदं छन्दोभ्यो न मम ।

अथ ऋग्वेदाहुतयः-ॐ पृथिव्यै स्वाहा-इदं पृथिव्यै न
मम । ॐ अग्नये स्वाहा-इदमग्नये न मम । ब्रह्मणे स्वाहा-इदं
ब्रह्मणे न मम । ॐ छन्दोभ्यः स्वाहा-इदं छन्दोभ्यो न मम ।

अथ सामवेदाहुतयः-ॐ दिवे स्वाहा-इदं दिवे न मम ।
ॐ सूर्याय स्वाहा-इदं सूर्याय न मम । ब्रह्मणे

*“व्रतमध्ये हरिर्नाम व्रतान्ते राजपुत्रकः”—इति लिखितपर्व-
तीयपञ्चतिपुस्तकस्थकारिकावचनमाश्रित्य वेदारम्भे हरिर्नामा-
ग्निः, समावर्तने च राजपुत्रनामाग्निः निर्दिष्टः । गृह्यासंग्रहादौ
तु अग्रमर्थो न दृश्यते । तन्मते वेदारम्भे समुद्भवनामाग्निः,
“व्रतादेशे समुद्भव” इति वचनात् । समावर्तने तु वैश्वानरः ।
“वैश्वानरो विसर्गो तु” इति तत्र पाठात् ॥

स्वाहा—इदं ब्रह्मणे न मम । ॐ छन्दोभ्यः स्वाहा—इदं छन्दोभ्यो न मम ॥

अथाथर्ववेदाहुतयः—ॐ दिग्भ्यः स्वाहा—इदं दिग्भ्यो न मम । ॐ चन्द्रमसे स्वाहा—इदं चन्द्रमसे न मम । ॐ ब्रह्मणे स्वाहा—इदं ब्रह्मणे न मम । ॐ छन्दोभ्यः स्वाहा—इदं छन्दोभ्यो न मम ।

अथ तन्त्रेण सर्वसामान्याहुतयः—ॐ प्रजापतये स्वाहा—इदं प्रजापतये न मम । ॐ देवेभ्यः स्वाहा—इदं देवेभ्यो न मम । ॐ ऋषिभ्यः स्वाहा—इदम् ऋषिभ्यो न मम । ॐ श्रद्धायै स्वाहा—इदं श्रद्धायै न मम । ॐ मेधायै स्वाहा—इदं मेधायै न मम । ॐ सदसस्पतये स्वाहा—इदं सदसस्पतये न मम । ॐ अनुमतये स्वाहा—इदम् अनुमतये न मम ।

इत्थं प्रधानाहुतीर्हुत्वा ब्रह्मणाऽन्वारब्धः—(व्याहृतीनां प्रजापतिर्ऋषिः गायत्र्युष्णिगनुष्टुभश्छन्दांसि अग्निवायुसूर्या देवताः समावर्तनहोमे विनियोगः) ।

ॐ भूः स्वाहा—इदमग्नये न मम । ॐ भुवः स्वाहा—इदं वायवे न मम । ॐ स्वः स्वाहा—इदं सूर्याय न मम । (त्वं नोऽअग्ने, सत्त्वं नोऽअग्ने इत्यनयोर्ब्रह्मदेव ऋषिस्त्रिष्टुप्छन्दः अग्नीवरुणौ देवते समावर्तनहोमे विनियोगः) ।

ॐ त्वं नोऽअग्ने ववरुणस्य विवद्वान्देवस्य हेडोऽअवयासिसीष्ठाः । यजिष्ठो वह्नितमः शोशुचानो विवश्वा वेषां॑सि प्रमुमुग्ध्यस्मत्—स्वाहा—इदमग्नीवरुणाभ्यां न मम ।

ॐ स त्वं नोऽअग्नेऽवमो भवोती नेदिष्ठोऽअस्याऽउषसो व्युष्टौ । अवयक्ष्व नो ववरुणं रराणो

व्रीहि मृडीकं सुहवो न ऽएधि-स्वाहा—इदमग्नीव-
वरुणाभ्यां न मम । (अयाश्वाग्ने इति वामदेव ऋषिस्त्रिष्टुप्छ-
न्दः अग्निर्देवता समावर्तनहोमे विनियोगः) ।

ॐ अयाश्वाग्ने ह्यनभिः शस्तिपाश्च सत्यमित् न्वम-
या ऽअसि । अया नो यज्ञं ववहास्यया नो धेहि भे-
षजं स्वाहा—इदमग्नये न मम । (येनेशतमिति वामदेवऋ-
षिस्त्रिष्टुप्छन्दो ववरुणः सविता विष्णुर्विवश्वे (देवा) मरुतः
स्वर्काश्च देवताः समावर्तनहोमे विनियोगः) ।

ॐ ये ते शतं ववरुणं ये सहस्रं यज्ञियाः पाशा
वितता महान्तः । तेभिर्नो ऽअद्य सवितोत वि-
ष्णुर्विवश्वे मुञ्चन्तु मरुतः स्वर्काः स्वाहा—इदं ववरु-
णाय सवित्रे विष्णवे विवश्वेभ्यो (देवेभ्यो) मरुद्भ्यः स्वर्केभ्य-
श्च न मम । (उदुत्तममिति शुनःशेषऋषिस्त्रिष्टुप्छन्दः ववरुणो
देवता समावर्तनहोमे विनियोगः) ।

ॐ उदुत्तमं ववरुण पाशमस्मदवाधमं विव मध्य-
मं श्रथाय । अथा ववयमादित्य वव्रते तवानागसो
ऽअदितये स्याम-स्वाहा—इदं ववरुणाय न मम । ॐ प्र-
जापतये स्वाहा—इदं प्रजापतये न मम । ॐ अग्नये स्विष्ट-
कृते स्वाहा—इदमग्नये स्विष्टकृते न मम । संस्रवप्राशनम्, मुख-
मार्जनं, पवित्रप्रतिपत्तिः, प्रणीताविमोकः । ब्रह्मणे पूर्णपात्रदानम् ।
तत्र सङ्कल्पः—अद्यहेत्यादि सं. अमुकोऽहम् अमुकराशेरस्य वटोः
समावर्तनाङ्गहोमकर्मणः साङ्गफलप्राप्तये अपूर्णपूरणार्थं च इदं
पूर्णपात्रं समुवर्णं ब्रह्मन् तुभ्यं सम्प्रददे इति संकल्प्य दद्यात् ।
अक्रन्कर्मैतिमन्त्रपाठः ।

ततो ब्रह्मचारी पूर्ववद्गुरुमभिवाद्य अग्नेसुश्रवइत्यादिमन्त्रैः

अग्निपरिसमूहनं कुर्यात् । (अग्नेसुश्रवइत्यादीनां पञ्चानां ब्रह्मा ऋषिर्यजुश्छन्दोऽग्निर्देवता परिसमूहने विनियोगः) ।

ॐ अग्ने सुश्रवः सुश्रवसं मा कुरु १ इत्येकं काष्ठं गोमयपिण्डं वाऽग्नौ प्रक्षिप्य, ॐ यथा त्वमग्ने सुश्रवः सुश्रवाऽअसि २ इति द्वितीयम्, ॐ एवं माँ सुश्रवः सौश्रवसं कुरु ३ इति तृतीयम्, ॐ यथा त्वमग्ने देवानां यज्ञस्य निधिपाऽअसि ४ इति चतुर्थम्, ॐ एवमहं मनुष्याणां वेदस्य निधिपो भूयासम् ५ इति पञ्चमं प्रक्षिपेत् । ततः प्रदक्षिणमग्निं पर्य्युक्ष्योत्थाय घृताक्ताम् एकां समिधमादाय तिष्ठन् (अग्नये समिधमिति प्रजापतिर्ऋषिराकृतिश्छन्दः समिदेवता समिदाधाने विनियोगः ।)

ॐ अग्नये समिधमाहार्षं बृहते जातवेदसे । यथा त्वमग्ने समिधा समिद्धसऽएवमहमायुषा मेधया ववर्चसा प्रजया पशुभिर्ब्रह्मवर्चसेन समिन्धे । जीवपुत्रो ममाचार्यो मेधाव्यहमसान्यनिराकरिष्णुर्यशस्वी तेजस्वी ब्रह्मवर्चस्यन्नादो भूयासँ स्वाहा-इति मन्त्रेण अग्नौ आदध्यात् । एवं द्वितीयां तथा तृतीयां च समिधम् आधाय उपविश्य—

अग्नेसुश्रवइत्यादिपञ्चभिर्मन्त्रैः पूर्ववत्परिसमूहनं पर्युक्षणं च विधाय तूष्णीं पाणी प्रतप्य मुखं विमार्ष्टि वक्ष्यमाणमन्त्रैः (तनूपाऽअग्ने इत्यादीनां मन्त्राणां बृहदेवा ऋषयः यजुश्छन्दः अग्निर्देवता मुखप्रोज्जने विनियोगः ।)

ॐ तनूपाऽअग्नेऽसि तन्वं मे पाहि १ ॐ आयुर्दाऽअग्नेऽस्यायुर्मै देहि २ ॐ वृश्चोर्दाऽअग्नेऽसि वृश्चो मे देहि ३ ॐ अग्ने यन्मे तन्वाऽऊनं तन्मऽआपृण ४

ॐमेधाम्मे देवः साविता-आदधातु ५ ॐमेधां देवी
सरस्वती-आदधातु ६ ॐमेधामद्विनौ देवावाधत्तां
पुष्करस्त्रजौ ७ इति सप्तभिर्मन्त्रैः प्रतिमन्त्रं ललाटाच्चिबुकप-
र्यन्तं मुखं प्रोज्झति । ततः (अङ्गानीत्यादीनां प्रजापतिर्ऋषि-
र्यजुश्छन्दः लिङ्गोक्ता देवताः अङ्गाप्यायने विनि-
योगः) इत्येवमृष्यादिकं स्मृत्वा ॐअङ्गानि च मऽआप्या-
यन्ताम्-इति शिरस आपादमङ्गान्यालभ्य जपेत् । ॐववाक्च
मऽआप्यायताम्-इति मुखम् । ॐप्राणश्च मऽआप्यायता-
म्-इति नासिकारन्ध्रे युगपत् । ॐचक्षुश्च मऽआप्यायताम्-
इति चक्षुषी युगपत् । ॐश्रोत्रं च मऽआप्यायताम्-इति
दक्षिणवामे श्रोत्रे मन्त्रावृत्त्या क्रमेण । ॐयशो बलञ्च मऽआ-
प्यायताम्-इति परस्परव्यत्यासेन बाहू । तत उदकस्पर्शः ।
अथानामिकयाऽग्नेर्भस्म गृहीत्वा त्र्यायुषाणि कुरुते वक्ष्यमाण-
मन्त्रैः—(त्र्यायुषमिति नारायणऋषिरुणिक्छन्दः अग्निर्देवता
त्र्यायुषकरणे विनियोगः) ।

ॐत्र्यायुषञ्जमदग्नेः-इति ललाटे । ॐकश्यपस्य त्र्या-
युषम्-इति ग्रीवायाम् । ॐयद्देवेषु त्र्यायुषम्-इति द-
क्षिणांसे । ॐतन्नो ऽअस्तु त्र्यायुषम्-इति हृदि ।
अथान्यभिवादनं व्यत्यस्तपाणिभ्यां कार्यम् । “अमुकगो-
त्रोऽमुकेत्येतावत्-प्रवरोऽमुकवेदान्तर्गतामुकशाखाध्यायी अमुक-
शर्मा अहं भो अग्ने त्वामभिवादये” इत्यग्निमभिवाद्य ततः
व्यत्यस्तपाणिभ्याम् कर्णौ स्पृष्ट्वा अमुकगोत्रइत्यादि पूर्ववदभि-
वादनवाक्यमुक्त्वा भो गुरो त्वामभिवादये इति गुरुमभिवा-
दयेत् । गुरुश्च आयुष्मान्भव सौम्यामुकशर्मन् इत्याशिषं

दद्यात् ॥ अत्रैव कचित्पुस्तके पूर्णाहुतिहोमो निर्दिष्टः । अस्मा-
भिस्तु स्नातकस्य नियमश्रावणान्ते निर्देक्ष्यते ।

अथ परितः कटादिनाऽऽच्छादितस्य स्थलस्यैकदेशे-
ऽग्नेरुत्तरतः दक्षिणोत्तरायतानामात्रादिपल्लवमुखानां ताम्रा-
दिमयानामनुपहतानाम् उदकसंस्थानां जलपूर्णानां कुम्भानां
पुरस्तात् प्रागग्रान् हरितान् कुशानास्तीर्य तेषु उदङ्मुखः
स्थितो ब्रह्मचारी “प्राञ्चि उदञ्चि वा कर्माणि भवन्ति” इति
न्यायात् दक्षिणस्य प्रथमत्वं परिकल्प्य प्रथमादुदकुम्भादप-
आदत्ते वक्ष्यमाणमन्त्रेण । येऽऽस्वन्तरिति प्रजापतिर्ऋषिर्-
जुश्छन्दः आपो देवताः अपामादाने विनियोगः)

*ॐ येऽऽस्वन्तरग्नयः प्रविष्टा गोह्यऽउपगोह्यो मयूखो
मनोहाऽस्खलो विरुजस्तनूदूषिरिन्द्रियहा तान्विज-

*हे ऽग्नयः ये भवन्तो ऽऽस्वन्तः प्रविष्टाः प्रकृतेषूदकुम्भेषु स्थि-
ताः जलमध्ये कारणत्वेन स्थिता इत्यर्थः । अग्रेराप इति श्रुतेः ।
तत्र ये गोह्यादयोऽत्यमङ्गलाः सन्ति तान्विजहामि प्रक्षिपामि नि-
रस्यामीत्यर्थः । यश्च रोचनः सुमङ्गलस्तमनेन जलेन सह इह क-
र्मणि गृह्णामि । गूहति संवृणोति प्राणिन इति गोह्यः । ऊदुपधाया
गोह इत्युकाराभावश्छान्दसः । गुह संवरणे । तथा उपगोह्योऽङ्गताप-
नः । मयून्विकृतमुखान्कृतवोखयतीति मयूखः । तुरङ्गवदनो मयुरित्य-
भिधानम् । यद्वा सूर्यमयूखवत्संतापकत्वान्मयूखः । मनस उत्सा-
हं हन्तीति मनोहा । अस्खलः अस्खलनः अप्रतिकार्यः । विवि-
धं रुजतीति विरुजः । तनूः शरीरावयवान्दूषयतीति तनूदूषिः ।
तनूदूषिः, तनूदूषुरिति वा कचित्पाठः । तत्र बुध वैकृत्ये ऽस्मादौ-
णादिक इप्रत्ययः उप्रत्ययो वा । इन्द्रियाणि हन्तीतीन्द्रियहा ।
पतानमङ्गलानघौ निरस्य मङ्गलं रोचनं गृह्णामीति तात्पर्यार्थः ।

गोह्यादयोऽग्नयो ह्यष्टावमेध्यास्त्वशुभावहाः ।

शुभक्रद्रोचनस्त्वेको मेध्यो दीप्तिकरः परः ॥ इति वृद्धमनुस्मृतेः ॥

हामि यो रोचनस्तमिह गृह्णामि-इति मन्त्रेण प्रथमोदक-
कुम्भादक्षिणचुलुकेन अपो गृहीत्वा आत्मानमभिषिञ्चति वक्ष्य-
माणमन्त्रेण—(तेनेति प्रजापतिर्ऋषिर्यजुश्छन्दः आपो देवताः
अभिषेचने विनियोगः)

*ॐ तेन मामभिषिञ्चामि श्रियै यशसे ब्रह्मणे ब्र-
ह्मवर्चसाय-इति ॥ १ ॥

अथ द्वितीयोदककुम्भात् पूर्ववत् येऽप्स्वन्तरिति ज-
लादानम् । अभिषेचने तु मन्त्रविशेषः—(येनेति प्रजापतिर्ऋ-
षिरनुष्टुप्छन्द आपो देवताः अभिषेचने विनियोगः)

+ॐ येन श्रियमकृणुतां येनावमृशतां सुराम् । ये-
नाक्षयावभ्यषिञ्चतां यद्वां तदश्विना यशः-इति ॥ २ ॥

अथ तृतीयोदककुम्भात् येऽप्स्वन्तरिति पूर्ववदपो
गृहीत्वा (आपोहिष्ठेत्यादितिसृणां सिन्धुद्वीप ऋषिर्गायत्री छन्द
आपो देवताः अभिषेचने विनियोगः)

ॐ आपो हि ह्य मयोभुवस्ता न ऽऊर्जे दधानत ।
महे रणाय चक्षसे-इत्यभिषिञ्चेत् ॥ ३ ॥ अथ चतुर्थकुम्भा-
त् येऽप्स्वन्तरिति पूर्ववज्जलमादाय—

*तेन रोचनाधिष्ठितेन मङ्गलजलेनाहं मामात्मानमभिषिञ्चामि ।
किमर्थमत आह-श्रियै संपत्त्यर्थं, यशसे कीर्त्यै, ब्रह्मणे वेदार्थ-
ज्ञानार्थं, ब्रह्मवर्चसाय तद्वीर्यवत्त्वाय च ॥

+हे अश्विनौ येन जलेन जलप्रभावेन भवन्तौ सुराणां श्रियं संपदम्
अकृणुताम् अकुरुताम् । (विकरणव्यत्यय आर्षः) । श्रियास्तोयत
उत्पन्नत्वात् । येन च सुराम् अमृतम् अवमृशतां युवां प्रापतुः, येन च
अश्वौ उपमन्योरक्षिणी अभ्यषिञ्चताम् अभिषिक्तवन्तौ, यच्च जलं वां
युवयोः तत् प्रसिद्धम् यशः यशोरूपं, तेन मामभिषिञ्चामीत्यनुषङ्गः ॥

ॐ यो वः शिवतमो रसस्तस्य भाजयेतेह नः ।
उशतीरिव मातरः-इति अभिषिञ्चेत् ॥ ४ ॥ अथ पञ्चमकु-
म्भात् येऽप्स्वन्तरिति पूर्ववज्जलमाढाय-

ॐ तस्माऽअरङ्गमाम वो यस्य क्षयाय जिन्वथ ।
आपो जनयथा च नः-इति शिरोऽभिषिञ्चेत् ॥ ५ ॥

ततः षष्ठात् ६ सप्तमात् ७ अष्टमाच्च ८ उदककुम्भात्
क्रमेण येऽप्स्वन्तरिति मन्त्रेणापो गृहीत्वा तूष्णीं शिरोऽभि-
षेचनं कुर्यात् ।

ततोऽभिषेकावाशिष्टेन जलेन समाचारात् सहस्रधारां
शिरसि धृत्वा स्नायात् ।

अथ पूर्वधृतां मेखलां बटुः वक्ष्यमाणमन्त्रं पठन् स्वयमेव
शिरोमार्गेण निस्सारयेत्-(उदुत्तममिति शुनःशेषः ऋषिस्त्रिदु-
च्छन्दः वरुणो देवता मेखलान्मोके विनियोगः)

ॐ उदुत्तमं ववरुण पाशमस्मदवाधमं त्वि मध्य-
मं श्रधाय । अथा वयमादित्य व्रते तवानागसो
ऽअदितये स्याम-इति शिरोमार्गेण मेखलामुन्मुच्य, दण्डं
निधायेति सूत्रात् साहचर्याच्च उदगग्रं दण्डमजिनं च तूष्णीं
निधाय उपकल्पिमन्यद्दामस्तूष्णीं परिधाय द्विराचम्य आदित्य-
मुपतिष्ठते वक्ष्यमाणमन्त्रैः-(उद्यन्भ्राजभृणुरिति प्रजापतिर्ऋषिः
शकरी छन्दः आदित्यो देवता आदित्योपस्थाने विनियोगः)

* ॐ उद्यन्भ्राजभृणुरिन्द्रो मरुद्भिरस्थात्प्रातर्य्याव-

* हे सूर्य यथा इन्द्रः प्रातर्यावभिः प्रातःसवने गमनशीलैर्मरु-
द्भिर्देवविशेषैः सेवितस्तिष्ठति, तथा भवान् प्रातः प्रातः काले उद्यन्
उदयं गच्छन् यावभिः गमनशीलैर्ऋष्यादिसप्तगणैः (या प्रापणे-
ऽस्मात् कनिष्) सेवितः अस्थात् तिष्ठति । व्यत्यय आर्षः ।

भिरस्थादशसनिरसि दशसनिं मा कुर्वाविदन्मा गमय । उद्यन्भ्राजभृष्णुरिन्द्रो मरुद्भिरस्थादिवा याव-
भिरस्थाच्छतसनिरसि शतसनिं मा कुर्वाविदन्मा ग-
मय । उद्यन्भ्राजभृष्णुरिन्द्रो मरुद्भिरस्थात्सायं याव-
भिरस्थात्सहस्रसनिरसि सहस्रसनिं मा कुर्वाविद-
न्मागमय-इति मन्त्रैः ऊर्ध्वबाहुः सूर्योपस्थानं कुर्यात् ।

ततो दधि तदभावे तिलान् दक्षिणहस्तमध्यगतसोमतीर्थेन
प्राश्य *जटालोमनखानि संहृत्य वपननिमित्तकं शीतलोदकेन

किंभूतो भवान्, भ्राजभृष्णुः भ्राजभरणशीलः । भ्राजृ दोहो-
अस्मादच् । भ्राजं विभर्त्तीति भ्राजभृष्णुः । डुभृज् धारणेऽस्मा-
त्ष्णुव् । किञ्च यतस्त्वं प्रातःसवने दश गां, सनोति
ददातीति दशसनिरसि । षण्णु दाने किप्रत्ययः । अतो मा-
मपि दशसनिं दशगोदक्षिणादातारं कुरु । अलिङ्गे गौः सर्वत्रेति
कात्यायनेन परिभाषितत्वात्संख्येयानुक्तौ गावः प्रत्येतव्याः । कि-
ञ्च हे आविदन् आसमन्तान्वेत्तीति वा विन्दतीतिवेति विग्रहः । हे
सर्वज्ञ मा मां गमय प्रापय । सर्वज्ञत्वमिति शेषः । किञ्च दिवाया-
वभिर्माध्यन्दिनसवनानुगामिभिर्मरुद्भिः सह माध्यन्दिने सवने
इन्द्रो यथा ऽस्थात् तिष्ठति तथा भवानपि मध्याह्ने उद्यन् ऊ-
र्ध्वं यन् अस्थात्तिष्ठति । यतस्त्वं तत्र शतसनिरसि अतो मामपि
शतसनिं कुर्वित्यादि पूर्ववत् । एवं सायंयावमिस्तृतीयसव-
नानुयायिभिर्मरुद्भिः सहेत्याद्यपि व्याख्येयम् ॥

* इदं द्वादशवार्षिकादिव्रतान्ते समावर्तनपक्षे । उपनयन-
दिने एव समावर्तनानुष्ठाने तु केशमुण्डनस्य पूर्व जातत्वेन मु-
खलोम्नामनुद्गमेन क्वचित् उद्गमेऽपि केशान्तसंस्कारस्यापि स-
मावर्तनसंस्कारात्पूर्वमनुष्ठेयत्वेन तद्दिने एव पूर्व मुखलोम्नामपि
वपनस्य जातत्वेन प्रयोजनाभावात् केशश्मश्रुवपनं निवर्तते ।
एवमेव चौलसंस्कारे मुण्डनस्य जातत्वेन उपनयनेऽपि मुण्डनं
निवर्तते । नखकर्तनमात्रं समावर्तने कार्यमित्येकः पक्षः रामाण्डा-

जापत्यश्विसरस्वत्य ऋषयो यजुश्छन्दः पितरो
ने वि०)

तरः शुन्धध्वम्-इति पाण्योरवनेजनजलं भू-
[। पित्र्यत्वात्सव्येनोदकस्पर्शः ॥ ततोऽनुले-
शवादिनामभिर्द्वादश तिलकान्धारयेत् । यथा
नमः ललाटे १ ॐ नारायणाय नमः उदरे २
मः हृदये ३ ॐ गोविन्दाय नमः कण्ठकूपके ४
ः दक्षिणकुक्षौ ५ ॐ मधुसूदनाय नमः दक्षि-
ॐ त्रिविक्रमाय नमः कर्णमूलयोः ७ ॐ वाम-
वामकुक्षौ ८ ॐ श्रीधराय नमः वामबाहौ ९
नमः पृष्ठदेशे १० ॐ दामोदराय नमः क-
ॐ वासुदेवाय नमः मूर्द्धनि १२ इति । ललाटे वं-
मध्यशून्यं धारयेदिति च । एवं तिलकान् धृ-
मन्त्रं जपेत् । (सुवक्षा इति प्रजापतिर्ऋषिः यजु-
ः । देवता जपे विनियोगः)

वक्षा ऽअहमक्षीभ्यां भूयासः सुवर्चा
ऽत्कर्णाभ्यां भूयासम्-इति ॥

ान्त्रस्य स्वाह्नी त्वा इति (१९) अध्याये पितृभ्यः
[ति (३६) कण्डिकायाः सप्तमखण्डरूपत्वात् तस्या-
त्रामणीष्ट्यङ्गत्वात् सौत्रामणीमन्त्राणां च “प्रजाप-
सरस्वत्याश्च” इति सर्वानुक्रमसूत्रेण प्रजापत्यश्विस-
बोधनात्, तथैव महीधरभाष्ये उक्तत्वाच्च इन्द्रोल्लेखः
क्ये प्रामादिक इति बोध्यम् । हे पितरः शुन्धध्वं पा-
न शुद्धा यूयं भवतेति मन्त्रार्थः ॥

तः अहमक्षीभ्याम् ईदन्तत्वं छान्दसं नेत्रगोलकाभ्यां

अथोपकल्पितमहतं वासः परिधत्ते वक्ष्यमाणमन्त्रेण (परि-
धास्यै इत्याथर्वणऋषिः पङ्क्तिश्छन्दो वासो देवता अधोवस्त्रपरि-
धाने विनियोगः)

*ॐ परिधास्यै यशोधास्यै दीर्घायुत्वाय जरदाष्टिर-
स्मि । शतं च जीवामि शरदः पुरुची राघस्पोषमभिसं-
व्ययिष्ये-इति । ततो द्विराचम्य द्वितीययज्ञोपवीतधारणं कुर्यात् ।

ब्रह्मचारिण एकं तु स्नातस्य द्वे बहूनि वेति वचनात् ।
अत्र केचित् नूतनं यज्ञोपवीतद्वयं धारयित्वा पूर्वधृतं यज्ञोपवीतं
त्याज्यमिति वदन्ति । अन्ये तु भङ्गादिरूपत्यागनिमित्ताभावात्पू-
र्वधृतं न त्याज्यम् । तेन एकमेवापरं यज्ञोपवीतं धार्यमित्याहुः ।

अथोत्तरीयम् (यशसामेत्याथर्वणऋषिः पङ्क्तिश्छन्दो लिङ्गो-
क्ता देवता उत्तरीयपरिधाने विनियोगः)

+ॐ यशसा मा द्यावापृथिवी यशसेन्द्रावृहस्पती ।

कृत्वा सुचक्षाः साधु चष्टे इति सुचक्षाः सुदर्शनो, भूयासमित्युत्तरे-
णान्वयः, मुखेन सुवर्चाः सुतेजाः भूयासं, कर्णाभ्यां सुश्रुत्सुश्रव-
णो भूयासम् ॥

* हे वस्त्र त्वाम् अहं यत्परिधास्यै ऐकारश्छान्दसः परि-
धास्ये, तत् यशो धास्यै यशो धारयामि । यद्वा परिधास्यै अने-
कवस्त्रपरिधानाय, यशोधास्यै कीर्त्याधानाय, इध्याञ् धारणे
औणादिकः सिप्रत्यः । धासिमिव प्रभरेत्यादौ तथा दर्शना-
त् । दीर्घायुत्वाय निर्दुष्टजीवनाय च त्वां संव्ययिष्ये इत्यन्वयः ।
कीदृशोऽहं, वासोदेवतानुग्रहेण जरदाष्टिः-जरन्ती अष्टिस्तनुर्यस्य
सः आयुष्परिपाकवान्, पुरुची पुरुभिर्बहुभिः पुत्रधनादिभिः उचः
संयोगोऽस्येति पुरुची । उच समवाये । किम्भूत वासः, राघस्पोष
धनस्य पुष्टिकरम् । किञ्च त्वत्सम्बन्धेनाहं शतं शरदो जीवामि ॥

+हे वस्त्र द्यावापृथिवी द्यावाभूमी यशसा युक्तौ मा माम् अवि-

यशोभगश्च माऽविन्दद्यशो मा प्रतिपद्यताम्-इति ।
एक एव वासश्चेत्तदा पूर्वोत्तरवर्गेणाच्छादयेत् ।

ततः द्विराचम्य मालारूपाः सुमनसो गृह्णाति वक्ष्यमाण-
मन्त्रेण—(याऽआहरदिति भरद्वाजऋषिरनुष्टुप्छन्दः सुमनसो
देवताः पुष्पमालाग्रहणे विनियोगः)

*ॐ याऽआहरज्जमदग्निः श्रद्धायै मेधायै कामाये-
न्द्रियाय । ताऽअहं प्रतिगृह्णामि यशसा च भगेन च-इति ।
अथावधीते वक्ष्यमाणमन्त्रेण—(यद्यशोऽप्सरसामिति भरद्वाजऋ-
षिरनुष्टुप्छन्दः सुमनसो देवताः पुष्पमालाबन्धने विनियोगः)

+ॐ यद्यशोऽप्सरसामिन्द्रश्चकार त्रिवपुलं पृथु । तेन

न्दत् विन्दतां प्राप्नुतामविदुः लाभे । तथा इन्द्राबृहस्पती अपि यश-
सा युक्तौ मां विन्दतां, भगः सूर्यश्च यशसा युक्तोऽविन्दत् विन्दतु ।
एवमेतैः संपादितं यशो मा मां प्रतिपद्यतां, मां सदाऽऽप्नोत्वित्यर्थः ।
अविददिति पाठे नुमभाव आर्षः ॥

उत्तरीयमाविकादिकमपि ग्राह्यं, न तु परिधानीयम् । “आविकं
त्रसरं चैव परिधाने परित्यजेत् । शस्तं प्रावरणे प्रोक्तं स्पर्शदोषो न
हि द्वयोः” ॥ इति लघ्वाश्वलायनस्मृतिवचनात् (१।१९) । “नग्नः
कौशेयकेवलः” इति नन्दपण्डितकृतपराशरस्मृतिटीकायां भृगुव-
चनाच्च । “परिधेयं सदा वासः कार्पासं सदशं सितम् । क्षौमं वा
कुतपं वाऽपि न कौशेयं कदाचन” इति तत्रैव जातूकर्ण्यवचनाच्च ॥

*जमदग्निर्ऋषिः याः सुमनसः पुष्पाणि श्रद्धायै धर्मादरार्थं,
मेधायै धारणाशक्तये, कामाय अभिलाषपूर्तये, इन्द्रियाय तत्पाटवाय
च आहरत् आददे ताः सुमनसः यशसा च भगेन च निमित्तेनाहं
प्रतिगृह्णामि । चद्वयं मिथः समुच्चये ॥

+हे सुमनसः इन्द्रोऽप्सरसामुर्वश्यादीनां कुसुमावबन्धनेन
यद्यशोऽतिसौन्दर्यं सर्वजनप्रियत्वं वा चकार तेन यशसा निमि-
त्तभूतेन प्रथितास्तन्तुना स्यूताः युष्मानावभ्रामि । तद्यशो मयि

संग्रथिताः सुमनसऽआबध्नामि यशो मयि-इति । अथो-
ष्णीषेण शिरो वेष्टयते वक्ष्यमाणमन्त्रेण-(युवासुवासा इति वि-
श्वामित्रऋषिस्त्रिष्टुप्छन्दः(उष्णीषं)शिरो देवता शिरोवेष्टने वि०)

*ॐ युवा सुवासाः परिवीतऽआगात्सऽउ श्रेयान्
भवति जायमानः । तन्धीरासः कवयऽउन्नयन्ति
स्वाध्यो मनसा देवयन्तः-इति । ततोऽन्यान्यपि क-
ञ्चुकादीनि वासांसि समाचारात् परिधाय कर्णवेष्टकौ परिधत्ते
वक्ष्यमाणमन्त्रेण-(अलंकरणमिति प्रजापतिऋषिः यजुश्छन्दः
अलंकरणं दैवतम् अलंकरणे विनियोगः)

+ॐ अलङ्करणमसि भूयोऽलङ्करणं भूयात्-इति कुण्डलं
दक्षिणकर्णे परिधाय अनेनैव मन्त्रेण वामकर्णे दधाति । अथाक्षिणी
अञ्जनेनाङ्गे वक्ष्यमाणमन्त्रेण-(वृत्रस्येति प्रजापतिऋषिर्यजुश्छन्दः
अञ्जनं देवता अक्षयञ्जने वि०)

÷ॐ वृत्रस्यासि कनीनकश्चक्षुर्हाऽअसि चक्षुर्मै
देहि-इत्यनेन दक्षिणं संस्कृत्य अनेनैव वामं संस्करोतीति

विषये सदा, अस्त्विति शेषः । कीदृशं, विपुलं-विशालं, पृथु-
सन्ततं दीर्घम् ॥

*यौति गुणानेकीकरोतीति युवा यु मिश्रणे, सुवासाः शोभनवस्त्रः,
परिवीतः उष्णीषेण शिरसि वेष्टितः अयं स्नातक आगतः । स उ- स
एव एवंगुणविशिष्टः सन् श्रेयान् भवति । तम् एनं स्नातकम् धीरा-
सः धीराः कवयः क्रान्तदर्शिनः स्वाध्यः शोभनचित्तवृत्तयः विद्वांसः
मनसा चित्तेन देवयन्तः देवान् कामयमानाः उन्नयन्ति उत्कर्षं
गमयन्ति ॥

+हेकुण्डलदैवत त्वमलङ्करणम् अलंक्रियते येनेत्यलङ्करणमसि-
अतस्त्वां धारयतो मम भूयो बहु वारंवारं वाऽलङ्करणं भूयात् ॥

÷य. सं. अ. ४ कं. ३ खं. २ हे अञ्जन त्वं वृत्रस्यासुरस्य

हरिहरादयः । वामं पूर्वं दक्षिणं पश्चात् बह्वृचश्रुत्यनुरोधादिति गदाधरः । तत आत्मानमादर्शं वक्ष्यमाणमन्त्रेण प्रेक्षते— (रोचिष्णुरिति प्रजापतिर्ऋषिर्यजुश्छन्दः आदर्शो देवता आदर्शं मुखप्रेक्षणे विनियोगः) ।

*ॐरोचिष्णुरासि । ततश्छत्रं प्रतिगृह्णाति वक्ष्यमाणमन्त्रेण (बृहस्पतेश्छदिरिति गौतमऋषिः आर्ची बृहती छन्दः छत्रं देवता छत्रग्रहणे वि०)

+ॐबृहस्पतेश्छदिरसि पाप्मनो मामन्तर्द्धेहि ते-जसो यशसो माऽन्तर्द्धेहि—इति ॥ तत्र उपानहौ युगपत्प्रति-मुञ्चते वक्ष्यमाणमन्त्रेण—(प्रतिष्ठे स्थ इति विश्वामित्रऋषिर्विरा-दूछन्दो लिङ्गोक्ता देवता उपानत्प्रतिमोके वि०) ,

÷ॐप्रतिष्ठे स्थो विश्वतो मा पानम्—इति ॥ ततो वैणवं दण्डमादत्ते वक्ष्यमाणमन्त्रेण—(विश्वाभ्य इति याज्ञवल्क्यऋषिर्यजुश्छन्दो दण्डो देवता दण्डग्रहणे विनियोगः)—

कनीनकोऽसि नेत्रमध्यगतमण्डलरूपोऽसि । चक्षुर्दो असि क-नीनिकारूपत्वात्वं दृष्टिप्रदोऽसि, अतो मे मह्यं चक्षुर्द्धेहि सम्यग्-दृष्टिपाटवं प्रयच्छ ॥

*हे आदर्श त्वं रोचिष्णुः प्रकाशनशीलः असि ॥

+हे छत्र त्वं बृहस्पतेर्देवगुरोः छदिर्घर्मादिनिवर्त्तकोऽसि अतः कारणात्पाप्मनो निषिद्धाचरणात् मामन्तर्द्धेहि व्यवहितं कुरु । तेजसो यशसश्च सकाशात्तु मा अन्तर्द्धेहि । मा-शब्दो ऽत्र निषेधार्थः । तेजोयशोभ्यां युक्तं मां कुर्वित्यर्थः ॥

÷हे उपानहौ युवां प्रतिष्ठे प्रतितिष्ठत्याभ्यामिति प्रतिष्ठे स्थिति-हेतू स्थः भवथः अतो विश्वतः सर्वस्मादधिकण्टकादेः मम मां पातं रक्षतम् ॥

*ॐ त्रिंशद्वाभ्यो मा नाष्ट्राभ्यस्परिपाहि सर्वतः-
इति ।

अत्र मातृपूजनादि पूर्णपात्रदानान्तम् आचार्यस्य कृत्यम्, अष्टकलशाभिषेकादि दण्डग्रहणान्तं ब्रह्मचारिणः बटोः कृत्यम् । वासश्छत्रोपानद्व्यतिरिक्तानि दन्तधावनादीनि मन्त्रवन्ति सदा कुर्यात्, वासःप्रभृतीनि तु नूतनान्येव मन्त्रवन्ति धारयेत् । तत आचार्यं सम्पूज्य वरं दद्यात् । गौर्ब्राह्मणस्य-
वर उच्यते । तत्र संकल्पः अद्येहामुकोऽहं मम स्नातकत्वसिद्धये कृतस्य समावर्तनकर्मणः साङ्गतासिद्ध्यर्थं सादृण्यार्थं च इमां गां गोनिष्क्रीय भूतं सुवर्णं रजतं वा वररूपेण आचार्याय तुभ्यं संप्रददे ॐ तत्सत् इति दद्यात् ।

तत आचार्यमुखात् स्नातको नियमान् शृणुयात् । तत्राद्यं सूत्रं—(पारस्करगृह्यकां० २ कं० ७)

स्नातस्य यमान्वक्ष्यामः—इति ॥ १ ॥

स्पष्टार्थम् ॥

कामादिनरः ॥ २ ॥

कामात् इच्छया इतरः द्विजातेरन्यः शूद्रोऽपि यमेषु अधिक्रियते ॥

नृत्यगीतिवादित्राणि न कुर्यान्न च गच्छेत् ॥ ३ ॥

नृत्यं तालाद्यनुकार्यङ्गविक्षेपः । गीतं तालोपनिबद्ध-
द्वजादिस्वरविशेषरागध्वनिः । वादित्रं तालाद्यनुकारि ततादि-

*हे वैणवदण्ड त्वं विश्वाभ्यः सर्वाभ्यो नाष्ट्राभ्यो राक्षसादि-
प्रजाभ्यः सर्वतः सर्वावस्थासु मा मां परिपाहि रक्ष । उपध्मानीया-
भावश्छान्दसः ॥

भेदेन चतुर्विधम् । एतानि स्वयं न कुर्यात् । नृत्यादि अन्यैः
प्रयुक्तं द्रष्टुं श्रोतुं च न च गच्छेत् ॥

क्षेमे रात्रौ ग्रामान्तरं न गच्छेन्नच धावेत् ॥ ४ ॥

क्षेमे राजादिभयराहित्ये सति रात्रौ ग्रामान्तरं न ग-
च्छेत्, न च धावेत् ॥

उदपानावेक्षण-वृक्षारोहण-फलप्रपतन-सन्धिस-
र्पण-विवृतस्नान-विषमलङ्घन-शुक्तवदन-संध्यादित्य-
प्रेक्षण-भिक्षणानि न कुर्यात् ॥ ५ ॥

अस्यार्थः । उदपानं कूपादि तस्य उपरिष्ठात्स्थित्वा कौतुकादि-
ना अधोमुखो भूत्वा अवेक्षणं दर्शनं न कुर्यात् । वृक्षारोहणं वृ-
क्षोपरि गमनम् । फलप्रपतनं वृथा ऽपक्वफलत्रोटनम् । संधि-
सर्पणं-संधिः कुद्वारं जीर्णद्वारं वा तेन सर्पणं गमनं न कुर्यात् ।
यद्वा संधौ संध्यामनुपास्य सर्पणमध्वगमनं न कुर्यात् । अथवा
अनुरक्तयोः—पुत्रजनकयोः, मित्रयोः, दंपत्योः, भ्रात्रोर्वा ऐक्यं
संधिः । तत्र भेदाय मध्ये गमनं न कार्यम् । विवृतस्नानं नग्न-
स्नानम् । विषमलङ्घनं गर्त्तादिर्लङ्घनम् । शुक्तं लज्जाकरामङ्गल-
करदुःखकरेति त्रिविधं निष्ठुरवाक्यम्, तस्य वदनं भाषणम् ।
सन्ध्यादित्यप्रेक्षणं तिसृषु संध्यासु आदित्यावलोकनम् । तदुक्तम्—

नेक्षेतादित्यमुद्यन्तं नास्तं यान्तं कथंचन ।

नोपरक्तं न वारिस्थं न मध्ये नभसो गतमिति ॥

भिक्षणं सिद्धान्नयाचनम् । एतानि क्षेमे सति न कुर्यात् ॥

व्वर्षत्यप्रावृतो व्व्रजेत् ॥ ६ ॥

देवे इन्द्रे वर्षति सति अप्रावृतः अनाच्छादितः सन्
(अयमिति प्रजापतिर्ऋषिर्जगती छन्दः वज्रो देवता वृष्टिजपे
विनियोगः)

ॐ अगस्मे वज्रः पाप्मानमपहनत्-इमं मन्त्रं पठन् व्रजेत् गच्छेत् ॥

अप्स्वात्मानं नावेक्षेत ॥ ७ ॥

अप्सु जलेषु आत्मानं प्रतिबिम्बितं मुखं न पश्येत् । एतच्च तैलादिष्वप्युपलक्षणम् । घृते तु छायादर्शनं कर्तव्यमेव ॥

अजातलोम्नीं त्रिविधं षण्ढं च नोपहसेत् ॥ ८ ॥

अजातलोम्नीं भूनेत्रादिस्थाने रोमरहितां, विपुंसीं पुरुषचिह्नश्मश्रूदियुक्तां स्त्रियं नोपहसेत्, न च गच्छेत् । षण्ढं नपुंसकं च नोपहसेत् । दोषाधिकययैतत् ॥

गर्भिणीं विजान्येति ब्रूयात्, सकुलमिति नकुलं, भगालमिति कपालं, मणिधनुरितिन्द्रधनुः ॥ ९ ॥

गर्भिणीं स्त्रियं विजान्या इत्येवं ब्रूयात् वदेत् । नकुलं पशुविशेषं सकुलमिति ब्रूयात् । कपालं कर्पूरं मनुष्यादिशिरः भगालमिति ब्रूयात् । इन्द्रधनुः मणिधनुरिति ब्रूयात् ॥

गां धयन्तीं परस्मै नाचक्षति ॥ १० ॥

स्ववत्सं पाययन्तीं गां “गौस्ते पाययति वत्सम्” इति परस्मै तत्स्वामिने नाचक्षीत न वदेत् ॥

उर्वरायामनन्तर्हितायां भ्रूमावुत्सर्पस्तिष्ठन्न सूत्रपुरीषे कुर्यात् ॥ ११ ॥

उर्वरायां सस्यवत्यां, तृणैरनन्तर्हितायां च भूमौ, उत्सर्पन् उत्प्लुत्रमानः सन्, तिष्ठन् ऊर्ध्वः सन् सूत्रपुरीषे न कुर्यात् । एतच्च फालकृष्टभूमि-मार्ग-जीर्णदेवायतन-प्राणिगर्त्तादीनामप्युपलक्षणार्थम् ॥

स्वयं प्रशीर्णेन काष्ठेन गुदं प्रमृजति ॥ १२ ॥

यत्र विना पतितेन अयस्त्रियेन काष्ठशकलेन गुदं प्रमृजति

प्रोज्जेत् । एतच्च लोष्टादीनामप्युपलक्षणम् ॥

विवृतं वासो नाच्छादयति ॥ १३ ॥

विकृतं स्मृतिशिष्टाचाराभ्यां विरुद्धं नील्यादिरक्तं वासो न परिदधीतेत्यर्थः । पालाशादिपुष्परक्तं वासस्तु परिदध्यादेव ॥

दृढव्रतो वधत्रः स्यात् ॥ १४ ॥

दृढं स्थिरं व्रतं प्रारब्धं कर्म यस्य सः, असमाप्तकर्मा न स्यादित्यर्थः । वधात् घातात् आत्मानं त्रायते इति वधत्रः । स च शृङ्गिनास्त्रिदंष्ट्रिभ्यः सम्भवति । तेभ्यो रक्षां कुर्वीतेत्यर्थः ॥

सर्व्वत आत्मानं गोपायेत् सर्व्वेषां मित्रमिव ॥ १५ ॥

आत्मानं सर्व्वतो रक्षेत् । सर्व्वेषां स्वेषां परेषां वा मित्रमिव भूयात् । मैत्रो ब्राह्मण उच्यते इति स्मरणात् ॥

इति साधारणशिक्षानियमाः ॥

अथ समावर्त्तनानन्तरं त्रिरात्रनियमाः ।

(कं० ८) तिस्रो रात्र्याव्व्रतं चरेत् ॥ १ ॥

समावर्त्तनानन्तरं त्रिरात्रं वक्ष्यमाणं व्रतं कुर्यात् ।

अमाथं साश्यमृन्मयपायी ॥ २ ॥

भवेत् । मांसं न भक्षयेत् । मृन्मयेन पात्रेण जलं न पिबेत् । एतच्चालाबुतुम्ब्यादीनामुपलक्षणम् ॥

स्त्रीशूद्रशवकृष्णशकुनिशुनां चादर्शनमसंभाषा-
च तैः ॥ ३ ॥

स्त्री नारी, शूद्रश्चतुर्थो वर्णः, शवो मृतकः, कृष्णशकुनिः काकः, श्वा कुक्कुरः । एतेषां दर्शनं भाषणं च त्रिरात्रं वर्जयेत् ॥

शवशूद्रसूतकान्नानि च नाद्यात् ॥ ४ ॥

शवान्नं मृताशौचान्नं, शूद्रान्नं भोज्यान्नस्यापि नापितादेरवर-

वर्णस्यान्नं, सूतकान्नं जाताशौचान्नं च नाद्यात् ॥

सूत्रपुरीषे छीवनं चातपे न कुर्यात् सूर्याच्चा-
त्मानं नान्तर्दधीत् ॥ ५ ॥

आतपे घर्मे सूत्रादि न कुर्यात् । छत्रवस्त्रादिना सूर्यात्
आत्मानं शरीरं न गोपायेत् ॥

तप्तेनोदकार्थान्कुर्वीत ॥ ६ ॥

शौचादीन् तप्तजलेन कुर्यादित्यर्थः ॥

अवज्योत्य रात्रौ भोजनम् ॥ ७ ॥

दीपादि प्रज्वलय्य रात्रौ भोजनं कुर्यान्नान्धकारे इत्यर्थः ॥

सत्यवदनमेव वा ॥ ८ ॥

अथवा सत्यवदनमेव नियमं कुर्यात् । अनृतं मिथ्या-
भाषणं न कुर्यात् । एवं शिक्षयित्वा एतन्नियमान्करिष्यामीति
बहुमवधार्य—

आचार्यः एनं बटुं स्वपादयोः पातयित्वा पूर्णाहुतिं जु-
हुयात्—समाचारात्, “विवाहे व्रतबन्धे च शालायां चौलकर्म-
णि । गर्भाधानादिसंस्कारे पूर्णाहुतिं न कारयेत्” ॥ इति
पूर्वोक्तनिषेधस्य समावर्तनेऽभावाच्च । तत्र मङ्गल्पः—अद्येह अ-
मुकोऽहम् अस्य पुत्रस्य समावर्तनकर्मणः न्यूनातिरिक्तदोष-
परिहारार्थं सर्वाभ्युदयप्राप्तये च मृदनामाग्नौ पूर्णाहुतिर्होमं
करिष्ये इति सङ्कल्प्य मृडाग्निं गन्धाशुपचारैः अभ्यर्च्य स्तु-
चि स्तुवेण द्वादशकृत्वः स्थात्न्या आज्यं गृहीत्वा तत्र
घृताक्तं रक्तवस्त्रखण्डावृतं सुपूजितं सुभूषितं नारिकेलादिफ-
लं निधाय अधोमुखेन स्तुवेण पिधाय उत्थाय तिष्ठन्-
समिद्धेऽग्नौ यवप्रमितधारया मूर्धानं दिवइति मन्त्रेण प्रथमभा-

गोक्तेन (१७९) जुहुयात् । स्नुगभावे घृतपूर्णेन स्नुमुक्तविशेष-
णविशिष्टेन स्नुवेण उपविश्य जुहुयात् ।

(अत्रेतिकर्तव्यतामाह संग्रहकारः—“एवं यथोचितं शक्त्या
हुत्वा पूर्णाहुतिं चरेत् । घृतेनापूर्य स्नुगर्तमूर्ध्ववक्त्रस्नुचि स्नुवम् ॥
निधायाधोमुखं, न्यस्येत्स्नुवाग्रे कुसुमाक्षतम् । पश्चादामपुरो-
दक्षकराभ्यां शङ्खधारया ॥ गृहीत्वा स्नुक्स्नुवौ मन्त्री स्नुवा-
ग्रन्यस्तलोचनः । ऋजुकायः प्रसन्नात्मा समपादः समुत्थितः ॥
स्थिरधीर्जुहुयादग्नौ यवप्रमितधारया । पूर्णाहुतिरियं प्रोक्ता सर्व-
कर्मप्रपूरणी” ॥ इति । विधानपारिजाते आश्वलायनः—आज्यं
द्वादशकृत्वस्तु गृहीत्वा पूरयेत्स्नुचम् । तथा चाज्याहुतिः
कार्या सा पूर्णाहुतिरिष्यते ॥ स्नुवपूर्णाहुतिर्वा स्यादित्येके
याज्ञिका विदुरिति ।

ततः स्नातकस्य पित्रादिः चौलादिसमावर्तनान्तकर्मणां परि-
पूर्त्यर्थं गोदानं कुर्यात् । आचार्यं सम्पूज्य देयद्रव्यं संप्रोक्ष्य सं-
पूज्य संकल्प्य कर्मोपदेशकायाचार्याय दद्यात् । तत उत्तराङ्ग-
त्वेन राजपुत्रनामाग्नेः पूजनं विधाय उत्तराङ्गत्वेन नवग्रहादीनां
पूजनं कुर्यात् । स्नातकेन सह ग्रहवेदीसमीपमागत्य आसने उप-
विश्याचम्य सङ्कल्पं कुर्यात्—ॐ विष्णुः ३ अग्नेहेत्यादि सं० अमु-
कोऽहम् अमुकस्य बटोः कृतानां चूडोपनयनवेदारम्भसमा-
वर्तनकर्मणाम् उत्तराङ्गत्वेन सगणाधिपमातृणां ब्रह्मवरुणाधि-
देवतादिसहितादित्यादिनवग्रहाणां च पूजनं करिष्ये इति ।
ततः ॐ गणपतये नमः ॐ मातृभ्यो नमः ॐ आदित्याय नमः
इत्यादिनाममन्त्रैः ध्यानादिनीराजनान्तं संपूज्य ब्रह्मागुरारि-
रिति संप्रार्थ्य प्रतिमादानसंकल्पं कुर्यात्—अग्नेहेत्यादि सं०
अमुकोऽहम् अमुकराशेः पुत्रस्य चूडोपनयनवेदारम्भसमावर्तन-

कर्मणां ग्रहयागस्य साङ्गफलप्राप्तये साद्गुण्यार्थं च इमाः सुपू-
जिताः सौवर्णीः आदित्यादिनवग्रहप्रतिमाः वस्त्रच्छन्नाः आचा-
र्यादिब्राह्मणेभ्यो विभज्य दास्ये ॐ तत्सत् । कृतैतत्प्रतिमादान-
प्रतिष्ठासिद्ध्यर्थम् इदं द्रव्यं च ब्राह्मणेभ्यो विभज्य दास्ये इति
संकल्प्य प्रतिमाः दत्त्वा जापकादिभ्यो दक्षिणां दद्यात् । ततो
भूयसीं संकल्पयेत्—अद्येहेत्यादि सं० अमुकोऽहम् अमुकराशेः
पुत्रस्य चूडोपनयनवेदारम्भसमावर्त्तनकर्मणां न्यूनातिरिक्तप-
रिहारार्थं साद्गुण्यार्थं च इमां भूयसीं दक्षिणां नानागोत्रेभ्यो
ब्राह्मणेभ्यो नटनर्त्तकगायकेभ्यो दीनानाथेभ्यश्च विभज्य दास्ये
इति सं० दद्यात् । ततः समावर्त्तनकर्मणः साङ्गफलप्राप्त्यर्थं साद्-
गुण्यार्थं च यथोपपन्नेन सिद्धान्नेन दश यथासंख्यकान् वा ब्राह्म-
णान्भोजयिष्ये इति संकल्प्य राजपुत्रनामाग्निं विसृज्य मातृणां
नवग्रहादीनां च विसर्जनं कुर्यात्—

*ॐ उस्त्रावेतं धूर्षाहौ युज्येथामनश्चू ऽअवीरहणौ
ब्रह्मचोदनौ । स्वास्ति यजमानस्य गृहान् गच्छतम् ॥
यान्तु देवगणाः सर्वे पूजामादाय मामिकाम् । इष्टकामसमृद्ध्यर्थं
पुनरागमनाय च ॥ गच्छगच्छ सुरश्रेष्ठ स्वस्थाने परमेश्वर ।
यत्र ब्रह्मादयो देवास्तत्र गच्छ सुरेश्वर ॥ इति ।

*वसत्यनयोर्जगदिति उस्त्रौ जगदधिष्ठानभूतौ हे प्रकृतिपुरु-
षौ एतम्—पुनर्यज्ञे वितते सति आगच्छतम्, युज्येथां—युक्तौ च
भवतम् । युवयोर्योगं विना कर्मप्रचारासम्भवात् । कीदृशौ युवां, धू-
र्षाहौ—कर्मधुरं वोढुं शक्तौ, अनश्चू—अश्रुरहितौ सोत्साहौ, अवी-
रहणौ—वीराणां कर्मणि सोत्साहानां हननं नाशमकुर्वाणौ, ब्रह्मचो-
दनौ—ब्रह्मणो ब्राह्मणस्य कर्मणि प्रेरकौ च । इदानीं गृहान् स्वस्व-
रूपं गच्छतम् । शुभमत्प्रसादात् यजमानस्य स्वस्ति कल्याणं
भवतु । य. सं. अ. ४ मं. ३३ ।

अथ कर्मसर्वाङ्गपूर्त्यै ॐ यस्य स्मृत्या च नामोक्त्वा
तपोयज्ञक्रियादिषु । न्यूनं सम्पूर्णतां याति सद्यो वन्दे तम-
च्युतम् ॥ ॐ अच्युताय नमः ३ । प्रमादात्कुर्वतां कर्म प्रच्यवे-
ताध्वरेषु यत् । स्मरणादेव तद्विष्णोः सम्पूर्णं स्यादिति श्रुतिः ॥
ॐ विष्णवे नमः ३ । ॐ कायेन वाचेति ईश्वरार्पणं कुर्यात् ।

ततः घृते छायां स्नातकं दर्शयित्वा अभिषेकतिलकरक्षा-
बन्धनमन्त्रपाठादि कारयेत् । ततः वह्निःशालातः शिविका-
दियानेन स्वस्तिवाचन—शङ्खघण्टादिशब्दपुरःसरं पिष्टातकस्व-
स्तिकाङ्कितगोधूमशङ्कुल्यलंकृतशुचिवस्त्राच्छन्नाध्वना गृहं प्रविश्य
“कुमारी धनदा नन्दा विपुला मङ्गला ऽचला । पद्मा
चैव समाख्याताः सप्तैता द्वारमातरः” ॥ इत्युक्ता मातुः
देवगृहद्वारि संपूज्य दध्यादिमङ्गलद्रव्यहस्ताभ्यां भेगिनीभ्यां
रजतादिद्रव्यं दत्त्वा तद्धस्तेन अक्षिणी अञ्जयित्वा जीवमातृणां
पूजनं कुर्यात् । तद्यथा आसने उपविश्याचम्य प्राणानायम्य
ॐ सुमुखश्चेत्यादि पठित्वा अर्घ्यं संस्थाप्य पूजासंकल्पः—
अद्येहेत्यादि सं अमुकोऽहम् अमुकराशेः पुत्रस्य चूडोपनयन-
वेदारम्भसमावर्तनकर्मणाम् उत्तराङ्गत्वेन गृहप्रवेशकर्मणि
सर्वाभ्युदयप्राप्तये भिर्यालिखितानां कल्याण्यादिसप्तजीव-
मातृणां यथामिलितोपचारैः पूजनं करिष्ये इति । ॐ एतन्त-
इत्यादि प० ॐ भूर्भुवः स्वः कल्याण्यादिसप्तजीवमातर इहा-
गच्छन्तु इह तिष्ठन्तु सुप्रतिष्ठिता वरदा भवन्तु इति प्रतिष्ठाप्य—

ध्यानम्—कल्याणी मङ्गला भद्रा पुण्या पुण्यमुखी तथा ।
जया च विजया चैव सप्तैता जीवमातरः ॥ इति ध्यात्वा नामम-
न्त्रेण पाद्यादिनीराजनान्तं संपूज्य वसोर्धाराः पातयित्वा ब्रह्मा-
णीकमलेन्दुसौम्यवदनेति पुष्पाञ्जलिं समर्प्य दक्षिणासंकल्पः—

अद्येष्टासुकोऽहं चौलादिकर्मणाम् उत्तराङ्गत्वेन कृतस्य जी-
वमातृणां पूजनकर्मणः सादृश्यार्थम् इमां दक्षिणां ब्राह्मणाय-
दास्ये अंतस्तत् इति दद्यात् । तत आचारात् भगिन्यादिभिर्वटोः
महानीराजनं तिलकादि च कार्यम् । ततोऽशीतिं यथाशक्ति वा
ब्राह्मणान्भोजयित्वा इष्टवन्धुभिः सह भुञ्जीत । यथासुखं विहरेत् ॥

ततश्चतुर्थेऽहनि माता वदुना सुवासिनीभिश्च सह शङ्खघण्टा-
दिशब्दपुरःसरं मातृपीठादि चौलकेशांश्च गृहीत्वा जलाशयं गत्वा
जलाशयनिकटे संस्थाप्य जलाशयनिकटवर्तिनि कुड्ये मत्स्या-
दिमातृर्लेखयित्वा नमोऽन्तैः मत्स्यै कूर्म्यै वाराह्यै कुक्कुट्यै
दुर्दुर्ग्यै जलक्यै सोमायै इति चतुर्थ्यन्तनाममन्त्रैः गन्धानु-
पचारैः पूजयित्वा जलं प्राश्य मुक्तबन्धनाः पूर्वनिर्मितिपोटलि-
काः जलाशयतटे निधाय ब्राह्मणादिद्वारा मातृफलकं क्षालयित्वा
नर्तकादिभ्यो मोदकादि दत्त्वा जलकुम्भहस्तानग्रतः कृत्वा श-
ङ्खादिशब्दपुरःसरं गृहं प्रविश्य ताम्रकटाहपाचितं मिष्टान्नं गृह-
वर्तिभिः स्वजनैः सह भुक्त्वा यथासुखं विहरेत् ॥

इति चूडोपनयनवेदारम्भसमावर्तनप्रयोगः ॥

(१३)अथ केशान्तः । (गोदानम्)

अयं च “षोडशवर्षस्य केशान्तः” इति पारस्करगृह्य-
सूत्रात्सप्तदशे वर्षे, कालापकर्षं कृत्वा ततः पूर्वं वा अश्रूद्गमान-
न्तरं कार्यः । यद्यप्ययं द्वादशवार्षिकादिव्रतानुष्ठानानन्तरं स-
मावर्तनपक्षे समावर्तनात्पूर्वमेव प्राप्तस्तथापि पञ्चवार्षिकादि-
व्रतानुष्ठानानन्तरं समावर्तनपक्षे तदुत्तरमेव प्राप्नोतीति समा-
वर्तनपूर्वकालिकत्वस्यास्मिन्ननियमात् अश्रूद्गमनात् पूर्वं प्रा-

धान्येन श्मश्रुसंस्काररूपस्यास्यानुचितत्वादुपनयनदिने समा-
वर्तनानुष्ठाने कालापकर्षं कृत्वा समावर्तनात् पूर्वमस्याननु-
ष्ठेयत्वान्न तैः सहास्य तन्त्रेण प्रयोग उपदिष्टः ।

अथ प्रयोगः ।

तत्र चन्द्रतारानुकूले चौलोक्तशुभदिने संस्कार्यस्य पित्रादिः
केशान्तं कुर्यात् । तद्यथा—विवाहपूर्वाङ्गप्रयोगोक्तरीत्या (९३)
संस्कार्यं संस्थाप्य पित्रादिः सुस्नातो दीपं प्रज्वलय्याचम्य
प्राणानायम्य स्वदक्षिणतः संस्कार्यमुपवेश्य शान्तिपाठं (स्वस्ति-
वाचनं) कृत्वा अर्घ्यं संस्थाप्य देवेभ्यः पुष्पाञ्जलिं समर्प्य पूर्वो-
क्तविधिना गणेशं सम्पूज्य प्रधानसंकल्पं कुर्यात् । अमुको-
ऽहममुकशर्मणोऽस्य पुत्रस्य संस्कारातिशयाधानद्वारा श्रीपरमे-
श्वरमीत्यर्थं केशान्ताख्यसंस्कारं करिष्ये । तत्पूर्वाङ्गत्वेन
मातृपूजाऽऽभ्युदयिकश्राद्धपुण्याहवाचनानि करिष्ये इति संकल्प्य
तानि क्रमेण कृत्वा सति सम्भवे प्रथमभागोक्तरीत्या (१८९)
ग्रहयागं कृत्वा अन्यथा कलशे ब्रह्मवरुणसहितादित्यादिग्रहपूजनं
कृत्वा रक्षासूत्रमभिमन्त्र्य कलशोपरि स्थापयेत् । समाचारात्
चौलात्पूर्वरात्रौ क्रियमाणं केशाधिवासनं त्वत्र न कर्तव्यम् ।
श्मश्रूणां जुष्टिकाबन्धनयोग्यत्वाभावत् । ततः संस्कार्यस्य
पिता स्थण्डिले पञ्चभूसंस्कारान् कृत्वा सूर्यनामाग्निं संस्थाप्य
त्रीन् ब्राह्मणान् मिष्टान्नेन तर्पयित्वा आचार्यब्रह्मणोर्वरणं कृ-
त्वा दक्षिणतो ब्रह्मणे आसनं दत्त्वा तत्र तमग्नेः पू-
र्वमार्गेणोपवेशयेत् । नात्र संस्कार्यस्य मातुरुपस्थे उपवेशनं,
बाल्याभावेनायुक्तत्वात् इति गृह्यवृत्तौ नारायणः । ततः
कर्ता प्रणीताप्रणयनादि पूर्णपात्रदानान्तं चौलवत् (२८७)

कुर्यात् । तत्र चूडापदस्थाने केशान्तेत्यूहः कार्यः । सूर्य-
नामकाग्निश्चात्र प्रतिष्ठापनीयः । ततो लग्नदानं विधायो-
पकल्पितपात्रे शीतास्वप्सु उष्णा अप आसिञ्चति वक्ष्यमाणम-
न्त्रेण (उष्णेनेति परमेष्ठि ऋषिः प्रतिष्ठा छन्दः लिङ्गोक्ता देवता
उष्णोदकासेके विनियोगः) ।

ॐ उष्णेन व्वाय ऽउदकेनेह्यदिते केशश्मश्रु व्वप-
इति । उष्णोदकमिश्रिते शीतोदके उपकल्पितं घृतपिण्डं तूष्णीं
प्रास्यति । तत उदकमादाय दक्षिणगोदानसमीपश्मश्रु वक्ष्यमाण-
मन्त्रेणोनात्ति—

(सवित्रेति प्रजापतिर्ऋषिः गायत्री छन्दः आपो देवताः
उन्दने विनियोगः) ।

ॐ सवित्रा प्रसूता दैव्या ऽआप ऽउन्दन्तु ते तनूम् ।
दीर्घायुत्वाय व्वर्चसे—इति । ततस्त्र्येण्या शल्लया तूष्णीं
श्मश्रु विनीय त्रीणि कुशतरुणान्यन्तर्दधाति—

(ओषधे इति प्रजापतिर्ऋषिः यजुश्छन्द ओषधिर्देवता
कुशतरुणान्तर्धाने विनियोगः) ।

ॐ ओषधे त्रायस्व—इति मन्त्रेण । ततस्ताम्रपरिष्कृत-
मायसक्षुरमादत्ते—(शिवो नामेति प्रजापतिर्ऋषिः यजुश्छन्दः
क्षुरो देवता क्षुरग्रहणे विनियोगः)—

ॐ शिवो नामासि स्वधितिस्ते पिता नमस्ते
ऽअस्तु मा मा हिंसीः—इत्यनेन मन्त्रेण । ततो दर्भतरुणा-
न्तर्हितेषु क्षुरं सल्लग्नं करोति—(निवर्तयामीति प्रजापतिर्ऋषिः
यजुश्छन्दः क्षुरो देवता क्षुरनिधाने विनियोगः) ।

ॐ निवर्तयाम्यायुषे ऽन्नाद्याय प्रजननाय रायस्पो-
षाय सुप्रजास्त्वाय सुवीर्याय—इति मन्त्रेण । ततश्छिनत्ति—

केशान्तसंस्कारप्रयोगः ।

(येनावपत् इति आलम्बयितृऋषः पीङ्गुश्छन्दः सविता देवता श्मश्रुच्छेदने विनियोगः)–

अँयेनावपत् सविता क्षुरेण सोमस्य राज्ञो व्वरुणस्य विद्वान् । तेन ब्रह्माणो व्वपतेदमस्यायुष्यं जरदष्टिर्यथाऽसत्—इत्यनेन मन्त्रेण सश्मश्रूणि कुशतरुणानि प्रच्छिद्य उत्तरतो ध्रियमाणे गोमयपिण्डे प्रास्य उदकस्पर्शं कृत्वा ततस्तस्मिन्नेव दक्षिणश्मश्रुणि एवमेवोन्दनादि वारद्वयं तूष्णीं कर्म कर्तव्यम् । अत्र पश्चिमगोदानाभावात् मध्यत्वसाम्यात् श्मश्रुमध्ये अधरोष्ठादधःस्थे सर्वमुन्दनादि कर्म कुर्यात् । श्मश्रुच्छेदने मन्त्रविशेषः—(त्र्यायुषमिति नारायणऋषिरुष्णिक् छन्दः अग्निर्देवता श्मश्रुच्छेदने विनियोगः)

अँत्र्यायुषं जमदग्नेः कश्यपस्य त्र्यायुषम् । यदेवेषु त्र्यायुषं तन्नोऽस्तु त्र्यायुषम्—इति । ततः पूर्ववत् तूष्णीं पुनर्वारद्वयं कर्म कुर्यात् । तत उत्तरगोदानसमीपश्मश्रुणि पूर्ववदुन्दनादि कर्तव्यम् । छेदने मन्त्रविशेषः—(येनेति वामदेवऋषिर्यजुश्छन्दः क्षुरो देवता श्मश्रुच्छेदने विनियोगः)

अँयेन भूरिश्वरा दिवं ज्योक्च पश्चाद्धि सूर्यम् । तेन ते व्वपापि ब्रह्मणा जीवातेवे जीवनाय सुदलो-क्याय स्वस्तये—इति । अत्रापि वारद्वयं तूष्णीं पूर्ववदुन्दनादि । ततः त्रिःक्षुरेण शिरः प्रदक्षिणं समुखं परिहरेत् । तत्र प्रथमवारं परिहरणे मन्त्रः—(यत्क्षुरेणेति वामदेवऋषिर्यजुश्छन्दः क्षुरो देवता परिहरणे विनियोगः) ।

अँयत्क्षुरेण मज्जयता सुपेशसा व्वप्त्रा वा व्वपति केशश्मश्रु च्छिन्धि, शिरोमुखं माऽस्यायुः प्रमोषीः—

इति । ततस्तेनैवोदकेन सर्वत्र आर्द्रिकरणम् । नापिताय क्षुरदानम्-
(अक्षण्वन्निति वामदेवऋषिर्यजुश्छन्दः क्षुरो देवता नापिताय
क्षुरदाने विनियोगः) ॐ अक्षण्वन् परिषप-इत्यनेन मन्त्रेण ।
स नापित उदङ्मुखस्थितस्य प्राङ्मुखस्थितस्य वा मुण्डनं करो-
ति । सकेशं गोमयपिण्डमनुगुप्तगोष्ठे निधाय पित्रादिः स्वाचार्याय
कुमाराचार्याय वा गोरूपं वरं दद्यात् । ततो ब्राह्मणेभ्यो भूयसीं
दक्षिणां दत्त्वा दश यथाशक्ति वा ब्राह्मणान् भोजयिष्ये इति
संकल्प्य अग्निं देवांश्च विमृज्य कर्मसम्पूर्णतां वाचयित्वा
यस्यस्मृत्येत्युक्त्वा विष्णुं नमस्कृत्य ब्राह्मणद्वारा अभिषेकतिलक-
मन्त्रपाठादि कारयेत् ।

(केशानाम् अन्तः समीपस्थितः श्मश्रुभाग इति व्युत्पत्त्या
केशान्तशब्देन श्मश्रूणामभिधानात् श्मश्रुसंस्कार एव केशान्त-
शब्देन प्रतिपाद्यते । अत एवाश्वलायनेनापि “श्मश्रूणीहोन्दति”
इति श्मश्रूणां संस्कार एवात्रोपदिष्टः । संस्कारगणपतिना चाय-
मेवाहृतः । उष्णोदकासेकमन्त्रे केशपदोपादानं तु नापित-
कर्तृकवपनसाधारण्येन तस्योपयोगित्वाद्बोध्यम् । एवमन्यत्रापि ।
श्मश्रुशब्देन च मुखजानि लोमान्यभिधीयन्ते इति देवयाज्ञिकः ।
तस्मादत्र केशानां क्षुरेण समन्त्रकसंस्कारो न । तत्संस्कार-
स्य पूर्वं जातत्वाच्चेति दिक्) ॥ इति केशान्तः ॥

विवाहप्रयोगस्तु पूर्वमेव प्रदर्शितः । स्मार्ताधानश्रौताधानयोः
प्रयोगौ अन्यतोऽवगन्तव्यौ इत्युपरम्यते ॥

वेदाश्चनवभूवर्षे वैशाखे धवले दले ।

त्रयोदश्यां शनौ पूर्तिं गतः संस्कारदीपकः ॥

इति श्रीनित्यानन्दपर्वतीयविरचितः संस्कारदीपकः ॥

गुरुः शरणम् ॥

१ मूलपुरुषः	मूलपुरुषः	मूलपुरुषः	मूलपुरुषः	मूलपुरुषः	मूलपुरुषः	मूलपुरुषः
कन्या	वरः कन्या	पिता कन्या	पितामहः पिता वरः	प्रपितामहः पितामहः पिता वरः	मूलपुरुषः कन्या वृद्धप्रपितामहः प्रपितामहः पिता वरः	मूलपुरुषः वृद्धतरप्रपितामहः वृद्धप्रपितामहः प्रपितामहः पिता वरः
पिता	वरः पिता कन्या	पिता पिता वरः कन्या	मू० पितामहः पिता पिता वरः	मू० प्रपितामहः पिता पितामहः पिता वरः	मू० वृद्धप्रपितामहः वृद्धप्रपितामहः प्रपितामहः पिता वरः	मू० वृद्धतरप्रपितामहः वृद्धप्रपितामहः प्रपितामहः पिता वरः
कन्या	वरः कन्या	पिता कन्या	मू० पितामहः पिता पिता वरः	मू० प्रपितामहः पिता पितामहः पिता वरः	मूलपुरुषः कन्या वृद्धप्रपितामहः प्रपितामहः पिता वरः	मूलपुरुषः वृद्धतरप्रपितामहः वृद्धप्रपितामहः प्रपितामहः पिता वरः